


ಫ್ರಾನ್ಸಿಸ್ ಕಾನ್ಸಿಯಾಚಿಂ ವಿಂಚ್ಕಾರ್ ಬಪಾದಂ



ಸಂಪಾದಕ್
ಜೆ. ಬಿ. ಮೊರಾಯಸ್

5392
KON
MOR


ರಾಶನ್, ಮುಂಬಯ್

5392/P
MLOR Essay



5392


Essay - P / Konz
MLOR



ಫ್ರಾನ್ಸಿಸ್ ಕಾಸ್ಪಿಯಾಚಿಂ ವಿಂಚ್ಛಾರ್ ಬರ್ಪಾಂ

ಅಶ್ವಿನ್ ಶುಕ್ಲ
ಮುಖಾರ್
2007

5335
1/9/22
M



ଓଡ଼ିଶା ଶାସ୍ତ୍ର ବିଶ୍ୱବିଦ୍ୟାଳୟ
ପୁସ୍ତକାଳୟ

ಫ್ರಾನ್ಸಿಸ್ ಕಾಸ್ಸಿಯಾಚಿಂ ವಿಂಚ್ಚಾರ್ ಬರ್ಪಾಂ

ಸಂಪಾದಕ್
ಜೆ.ಬಿ. ಮೊರಾಯಸ್

ಆಶಿ ಪ್ರಕಾಶನ್
ಮುಂಬಯ್
2007

FRANCIS CASCIACHIM VINCHNNAR BORPAM - Selected Essays/Poems of Francis Fernandes Cascia in Konkani (Kannada script)
Edited by : J.B. Moraes, Mumbai

ಫ್ರಾನ್ಸಿಸ್ ಕಾಸ್ಸಿಯಾಚಿಂ ವಿಂಚ್ಛಾರ್ ಬರ್ಪಾಂ - ಕೊಂಕ್ಣಿಂತ್ (ಕನ್ನಡ ಲಿಪಿ)


ಸಂಪಾದಕ್ : ಜೆ.ಬಿ. ಮೊರಾಯಸ್, ಮುಂಬಯ್

First Edition : 2007

ಪಯ್ಲೆ ಭಾಪೊ : 2007

Pages : XII + 114

ಪಾನ್ : XII + 114



© All Rights Reserved by the Author

© ಸರ್ವ್ ಹಕ್ಕಾಂ ಲೇಖಕಾನ್ ಸಾಂಬಾಳ್ಪಾಂತ್

Typeset by :

J. B. Moraes, 13/Ritz, Convent View, Chembur, Mumbai - 400 071.

ಅಕ್ಷರ್ ಮೆಳಾಪಣ್ :

ಜೆ.ಬಿ. ಮೊರಾಯಸ್, 13/ರಿಟ್ಜ್, ಕೊನ್ವೆಂಟ್ ವ್ಯೂ, ಚೆಂಬುರ್, ಮುಂಬಯ್ - 400 071

Publisher :

Ashley Prakashan, D-402, Veda Co-operative Housing Society,
Holy Cross Road, Borivli, Mumbai - 400 103

ಪ್ರಕಾಶಕ್ :

ಆಶ್ಲಿ ಪ್ರಕಾಶನ್, D-402, ವೇದ ಕೋಪರೇಟಿವ್ ಹೌಸಿಂಗ್ ಸೊಸಾಯ್ಟಿ, ಹೋಲಿ ಕ್ರಾಸ್ ರೋಡ್, ಬೊರಿವಲಿ, ಮುಂಬಯ್ - 400 103

Printed at :

Navin Printers, Opp. Ruparel College, Mumbai - 400 016.

ಭಾಪೊ :

ನವಿನ್ ಪ್ರಿಂಟರ್ಸ್, ರುಪಾರೆಲ್ ಕಾಲೇಜ್ ಸಾಮ್ನಾಕ್, ಮುಂಬಯ್ - 400 016

Price Rs. 50

ಮೊಲ್ ರು. 50

ಅರ್ಪಣೆ



With Best Compliments From
Dr. TMA PAI FOUNDATION
Syndicate House
MANIPAL - 576109


ಆವಯ್ : ಶ್ರೀಮತಿ ಸಂತಾನಾ ಫೆರ್ನಾಂಡಿಸ್
(ದೇವಾಧೀನ್ ಜಾಲಿ : ಜುಲಾಯ್ 10 : 2007)

ಆವಯ್ ತಿ ಆವಯ್ - ಜನನ್ ದಿಲ್ಲಿ ಆವಯ್!
ಮೊಗಾನ್ ವಾಗಯ್ಲಿ ಆವಯ್! ಮೊಗಾನ್ ನ್ಹಾಣಯಿಲ್ಲಿ ಆವಯ್!
ಮೊಗಾನ್ ಪೋಸ್ ಕೆಲ್ಲಿ ಆವಯ್! ಮೊಗಾನ್ ಖಾವಯಿಲ್ಲಿ ಆವಯ್!
ಮ್ಹಾಕಾ ಲಾಗೊನ್ ಕಷ್ಟಾಲ್ಲಿ ಆವಯ್! ಉಸ್ಕಾರ್ ಮ್ಹಾಕಾ ಖೆಳಯಿಲ್ಲಿ ಆವಯ್!
ಪಾವ್ಪಾಂತ್ ಆನಿ ಪೊತಾಂತ್, ಹಿತ್ತಾಂತ್ ಆನಿ ಶೆತಾಂತ್, ವಾವುರ್ಲಿ ಆವಯ್!

ತಿ ನಾತ್ಲಿ ತರ್ ಸಂಸಾರಾಂತ್ ಹಾಂವ್ ಯೆತೊನಾ!
ರಂಗ್‌ಮಂಚ್ಯಾರ್ ಝಳ್ಕಾತೊನಾ! ನಾಟಕ್ ಪ್ರೆಮಿಂಕ್ ಹಾಸಯ್ತೊನಾ!
ಕಲಾಕಾರ್ ಜಾತೊನಾ; 'ನಟಸಮ್ರಾಟ್' ಬಿರುದ್ ಲಾಭೊನಾ!
ತಿಚ್ಯಾ ದುಧಾಚೆಂ ರೂಣ್ ಕೆದಿಂಚ್ ಫಾರಿಕ್ ಕರುಂಕ್ ಸಕ್ಚೊನಾ!
ತಿಚ್ಯಾ ಅಂತ್ ನಾತ್ಲ್ಲ್ಯಾ ಆವಯ್‌ಪಣಾಚೊ ಮೋಗ್ ಕಾಳ್ಜಾಂತ್ ದವರ್ಚೊ
ಹೊ ಮ್ಹಜೊ ಲೇಖನ್ ಸಂಗ್ರಹ್ ತಿಚ್ಯಾ ಅಮರ್ ಉಡಾಸಾಕ್
ಮೊಗಾಚೆ ಕಾಣಿಕ್ ಜಾವ್ನ್ ಅರ್ಪಿತಾಂ

ತುಜೊ ಮೊಗಾಳ್ ಪೂತ್,
ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಪಿಯಾ

ದೇವ್ ಬರೆಂ ಕರುಂ !



ಶ್ರೀ ಮೆಲ್ವಿನ್ ಡಿ'ಸೋಜಾ ಆನಿ ಕುಟುಂಬ

ಆಪ್ಲೊ ಕಸಲೊಚ್ ಫಾಯ್ಲೊ ಲೆಕಿನಾಸ್ತಾಂ, ಬರ್ಯಾ ಉದಾರ್ ಮನಾನ್
ಮ್ಹಜ್ಯಾ ಹ್ಯಾ ಪ್ರಥಮ್ ಲೇಖನ್ ಸಂಗ್ರಹಾಕ್ ಆಪ್ಲೊ ಸಹಕಾರ್ ಭಾಸವ್ನ್
ಮ್ಹಾಕಾ ಸಂಪೂರ್ಣ್ ಪಾಟಿಂಬೊ ದಿಲ್ಲ್ಯಾ
ಮ್ಹಜ್ಯಾ ಮೊಗಾಳ್ ಮಿತ್ರಾಕ್, ಮೆಲ್ವಿನ್ ಡಿ'ಸೋಜಾಕ್,
ತಾಚಿ ಪತಿಣ್ ಕ್ಲೆಮೆಂಟಿನ್,
ಧುವೊ ನಾಬಮಿ ಆನಿ ಜೇಡ್ ಹಾಂಕಾಂ
ಹಾಂವ್ ಸದಾಂ ಋಣಿ ಜಾವ್ನಾಸಾಂ
ಆನಿ ತಾಂಕಾಂ 'ದೇವ್ ಬರೆಂ ಕರುಂ' ಮ್ಹಣ್ವಾಂ.

ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ

ದೇವ್ ಬರೆಂ ಕರುಂ !



ಶ್ರೀ ಪ್ರೆಂಕಿ ಡಿ'ಸೋಜಾ

ದುಬಾಯ್ತ್ ಜಾಲ್ಲ್ಯಾ ಸರ್ವ್ ಮ್ಹಜ್ಯಾ ಕೊಂಕಣಿ ಕಾರ್ಯಕ್ರಮಾಂಕ್,
ಕಸಲೋಯ್ ಸ್ವಾರ್ಥ್ ಲೆಕಿನಾಸ್ತಾಂ, ಉತ್ಸಾಹಿ ಮನಾನ್ ಮ್ಹಾಕಾ ಸಹಕರ್ಪಿಲ್ಲ್ಯಾ,
ದುಬಾಯ್, ಕರಾಮಾಂತ್ಲ್ಯಾ ಶೆಹಜಾನ್ ರೆಸ್ಪೊರೆಂಟಾಚೊ ಮ್ಹಾಲಕ್
ಶ್ರೀ ಪ್ರೆಂಕಿ ಡಿ'ಸೋಜಾಕ್ ಹಾಂವ್ ಕಾಳ್ಜಾಂತ್ ಧಾವ್ನ್ ಉಪ್ಕಾರ್ ಆಟವ್ನ್
'ದೇವ್ ಬರೆಂ ಕರುಂ' ಮ್ಹಣ್ತಾಂ.

ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ

ಸಾಂಗಾತ್ ತುಜೊ ಸದಾಂ ಆಸ್ಚೊ !



ಪತಿಣ್, ಶ್ರೀಮತಿ ಲುವಿಜಾ ಫೆರ್ನಾಂಡಿಸ್

ಸುರ್ಯೋ ಆಪೊ ಪ್ರಕಾಶ್ ದಿಂವೊ ಬಂದ್ ಕರಿತ್!
ಚಂದ್ರಮ್ ಆಪೊ ಚಂದ್ರೆಂ ಪಾಸಾರ್ಚೆಂ ರಾವಯ್ತಾ!
ಮೊಳ್ಬಾವಯ್ಲಿಂ ನೆಕೆತ್ರಾಂ ಜಿಳ್ಳಿಲೊನ್ ಧಕ್ತಿತ್!
ಫುಲಾಂ ಫುಲೊನ್ ಪರ್ಮಳ್ ದೀಂವ್ಕ್ ವಿಸರ್ತಿತ್!
ದಯೋ ಏಕ್ ದೀಸ್ ಆಪ್ಲಿಂ ಉಚಾಂಬಳ್ ಲ್ಹಾರಾಂ ರಾವಯ್ತಾ!
ಜಳ್ಳಿ ವಾತ್ ಆಪೊ ಉಜ್ವಾಡ್ ಫಾಂಕೊಂಕ್ ನಾ ಸಕಾತ್!
ಅಂತ್ರಳಾಚಿಂ ಸುಕ್ಲೆಂ ಸಾಂಡುನ್ ಉಡಾಣ್ - ಸ್ಥಬ್ಡ್ ಜಾತಿತ್!
ಧರಣ್ ಆಪ್ಲ್ಯಾ ಭೊಂವ್ತಿಂ ಘುಂವ್ಚೆಂ ಏಕ್ ಘಡ್ಯೆ ರಾವಯ್ತಾ!
ಪುಣ್ ಮೋಗ್ ಮ್ಹಜೊ ತುಜೆವಯ್ಲೊ ಕೆದಿಂಚ್ ರಾಂವೊನ್!

*** **

ತುವೆಂ ಮ್ಹಜ್ಯಾ ಕಲೆಕ್ ಉಮೆದ್, ಉರ್ಬಾ ಆನಿ ಸಹಕಾರ್ ದಿಲಾಯ್
ಆನಿ ಆತಾಂಯ್ ದೀವ್ನ್ ಆಸಾಯ್, ದೆಕುನ್ ಮೊಗಾ
ಹಾಂವ್ ಕವನಾ ರುಪಾರ್ ಹಿಂ ಉತ್ರಾಂ ತುಕಾ ಅರ್ಪಿತಾಂ
ಆನಿ ಅಪೇಕ್ಷಿತಾಂ ಅಸೊ ತುಜೊ ಸಾಂಗಾತ್
ಹ್ಯಾ ಜಿಣ್ಯೆಂತ್ ಆನಿ ಮುಕ್ಲ್ಯಾ ಜಿಣ್ಯೆಂತ್ ಸದಾಂ ಮೆಳ್ಳೊ

ತುಜೊ ಮೊಗಾಳ್ ಪತಿ,
ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಪಿಯಾ


ಫ್ರಾನ್ಸಿಸ್ ಕಾಸ್ಸಿಯಾ ಪಾನಾಂ ಪಾನಾಂನಿ...

ವಿಷಯ	ಪಾನ್
ಅರ್ಟ್	V
ದೇವ್ ಬರೆಂ ಕರುಂ ಮೆಲ್ವಿನ್ !	VI
ದೇವ್ ಬರೆಂ ಕರುಂ ಫ್ರೆಂಕಿ !	VII
ಸಾಂಗಾತ್ ತುಜೊ ಸದಾಂ ಆಸ್ಚೊ	VIII
ಫ್ರಾನ್ಸಿಸ್ ಕಾಸ್ಸಿಯಾಚಿ ಬಹುಮುಖಿ ದೀಷ್ಟ್	XI - XII
I ಫ್ರಾನ್ಸಿಸ್ ಕಾಸ್ಸಿಯಾ - ಲೇಖನಾಂ /ಕವಿತಾ	1 - 81
ದುಬಾಯಾಂತ್ಲಿಂ ಮ್ಹಜಿಂ 25 ವರ್ಸಾಂ	3 - 6
'ಉದೆಂತಿಚೆಂ ರೋಮ್' ಮಂಗ್ಳುರ್	7 - 9
ವಿಲ್ಹಿ ರೆಬಿಂಬಸ್ ಆನಿ ಹಾಂವ್	10 - 11
ಭಾರತಿ ಗಲ್ಫಾಥಾವ್ನ್ ಕೆನಡಾಕ್...!?	12 - 17
ಕ್ರಿಸ್ಮಸ್ ಆನಿ ಕ್ರಿಸ್ಮಸ್ ಕಾರ್ಡಾಂ	18 - 19
ಆಮ್ಚಿಂ ಆಯಾಂ ಖಿಯಾಂ ಗೆಲ್ಯಾಂತ್?	20 - 25
'ಆಮ್ಚೊ ದೇಶ್ ಜಿಂದಾಬಾದ್!' (ಕವಿತಾ)	26
ಭಾರತೀಯ್ ಚಲನ್ ಚಿತ್ರಾಂ	27 - 31
ಭಾರತೀಯ್ 'ಅಮರ್ ಕಲಾಕೃತಿ' - ರಾಜ್ ಕಪೂರ್!	32 - 35
ಗೋವಿಂದಾ - ಹೀರೊ ನಂ. 1	36 - 37
'ಆಮ್ಚಿ ಮುಂಬಯಿ'	38 - 42
ಹಾಂವ್ ತುಜೊ ಮೋಗ್ ಕರ್ತಾಂ (ಕವಿತಾ)	43
ಮೊಗಾಂತ್ ಸಲ್ವಾಲ್ಲೊ ಮಹಮ್ಮದ್ ಆಲಿ ಜಿನ್ನಾ!	44 - 48
ಭಾರತೀಯ್ ರೇಯ್ಲ್ಸ್ ಗಾಡಿಯೊ	49 - 51
ಭಾರತೀಯ್ ಭಾಂಗಾರ್	52 - 55
ಉಪದೇಸ್ (ಕವಿತಾ)	56

ಮಂಘುರ್ಚೆ ನಳೆ	57 - 58
ಭುರ್ಗಿಂ ನಾತ್‌ಲ್ಲೊ ಗಾಂವ್ - 'ಹರಾಯಿ'	59 - 61
ಆಮ್ಚೆ ಪಾದ್ರಿ (ಕವಿತಾ)	62
ಟೈಟಾನಿಕ್ ಪರತ್ ಬುಡ್ವೆಂನಾ!	63 - 64
ನಾಂವ್ ಬದಲ್ಲ್ಯಾನ್ ಗಾಂವ್ ಬದಲ್ತಾ!	65 - 68
'ಬಾಪಯ್' ಮ್ಹಣೊಂಕ್ ಲಜ್ ದಿಸ್ತಾ!	69 - 70
ಆದ್ಲೆ ದೀಸ್ ಪಾಟಿಂ ಯೆತಿತ್‌ಗಿ?	71 - 72
ಮೊಗಾಚೊ ಸ್ವಾಗತ್ (ಕವಿತಾ)	73
ಭಾರತ್ ಪಾಕಿಸ್ತಾನ್ ಭಾಯಿ... ಭಾಯಿ...!	74 - 76
ಬರೆಂ ಫೆಸ್ತ್ (ಕವಿತಾ)	77
ಸಿಗ್ರೆಟ್ ಬಂದ್ ಜಾಯ್ತ್?	78 - 80
ಕಾಷ್ಟಿ (ಕವಿತಾ)	81
II ಫ್ರಾನ್ಸಿಸ್ ಕಾಸ್ಸಿಯಾ - ನಾಟಕ್ ಸಾಹಿತ್ಯ	83 - 86
ಫ್ರಾನ್ಸಿಸ್ ಕಾಸ್ಸಿಯಾನ್ ಬರಯಿಲ್ಲೆ ನಾಟಕ್	85 - 86
III ಫ್ರಾನ್ಸಿಸ್ ಕಾಸ್ಸಿಯಾ - ಹರಾಂಚ್ಯೆ ದಿಷ್ಟಿಂತ್	87 -107
ಕೊಂಕ್ಣಿ ರಂಗ್‌ಮಂಚ್ಯಾವಯ್ಲೊ ಲೋಕ್‌ಪ್ರಿಯ್ ಕಲಾಕಾರ್-ಗ್ಲೆಡಿಸ್ ರೇಗೊ	89 - 94
ಜನ್ಮೋತ್ಸವಾಚೆ 60 ಉಲ್ಲಾಸ್! (ಕವಿತಾ) 'ವಿಮೆಕಾ'	95 - 96
A Konkani Dramatist Par Excellence 'Dinesh Correa'	97 -101
ಹಾಂವೆಂ ಪಳಯಿಲ್ಲೊ ಕಾಸ್ಸಿಯಾಚೊ ಗುಲೊಬ್ 'ಜೋಕರ್ ಕಾಸ್ಸಿಯಾ'	102 -104
ಕಲಾವೀರ್' ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ 'ಕಲಾಭಿಮಾನಿ'	105 -107
IV ಫ್ರಾನ್ಸಿಸ್ ಕಾಸ್ಸಿಯಾ - ಮಾನ್ ಸನ್ಮಾನ್	109 -114
ಮಾನ್-ಸನ್ಮಾನ್ ಪಟ್ಟಿ	111 -112
ಮಾನ್ ಪತ್ರ್ - ಜೆಜುಚ್ಯಾ ಪವಿತ್ರ್ ಕಾಳ್ಜಾಚಿ ಫಿರ್ಗಜ್, ಸುರತ್ಕಲ್	113 -114

ಫ್ರಾನ್ಸಿಸ್ ಕಾಸ್ಸಿಯಾಚಿ ಬಹುಮುಖ ದೀಪ್ತ್!

ಧೊಡೆ ಲೇಖಕ ಆಪ್ಲೆ ವಿಂಚುನ್ ಕಾಡ್‌ಲ್ಲ್ಯಾ ವಿಷಯಾಂಚೆರ್ ಮಾತ್ ಬರಯ್ತಾತ್. ಧೊಡೆ ರಾಜಕೀಯಾಚೆರ್ ಬರಯ್ತಾತ್ ಜಾಲ್ಯಾರ್, ಧೊಡೆ ಕೃಷಿ ವಿಶಾಂತ್ ಬರಯ್ತಾತ್ ಆನಿ ಹೆರ್ ಧೊಡೆ ಪಿಡೆ-ಶಿಡೆ ವಿಷಾಂತ್ ಬರಯ್ತಾತ್. ಧೊಡೆ ಲೇಖಕ ದೇವ್ ಆನಿ ಧರ್ಮಾ ವಿಷಾಂತ್ ಮಾತ್ ಬರಯ್ತಾತ್ ತರ್, ಹೆರ್ ಧೊಡೆ ಅನ್ನಾಯ್ ಆನಿ ಅನೀತ್ ಸೊಡೊವ್ನ್ ದಾಕಯ್ತಾತ್. ಹಾಂಕಾಂ ಸಗ್ಳ್ಯಾಂಕ್ 'ಸ್ಪೆಶಲಿಸ್ಟ್' ಮ್ಹಣ್ ಪೊಲಾವ್ತಾತ್ ತರ್, ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾಕ್ ಖಿಂಚ್ಚಾ ವರ್ಗಾಂತ್ ದಾಖಲ್ ಕರ್ಚೆ ತೆಂ ಸಾಂಗೊಂಕ್ ಚಿಕ್ಕ ಕಷ್ಟ್ ಮಾರ್ತಾತ್.



ಹಾಂವ್ 'ದಿವೊ' ಹಫ್ತಾಳ್ಯಾಚೊ ಸ್ಥಾಪಕ್-ಸಂಪಾದಕ್ ಜಾವ್ನ್ ಲಗ್ಬಗ್ ಸಾಡೆ-ತೀನ್ ವರ್ಸಾಂ (ಎಪ್ರಿಲ್ 1995 ಥಾವ್ನ್ ಜುಲಾಯ್ 1998) ವಾವುರ್ತಾನಾ ಫ್ರಾನ್ಸಿಸ್ ಕಾಸ್ಸಿಯಾಕ್ ಧೊಡಿಂ ಲೇಖನಾಂ ಬರಂವ್ಚಿ ಆಶಾ ಉಬ್ಜಾಲಿ. 'ಭಾರತೀ ಗಲ್ಫಾಥಾವ್ನ್ ಕೆನಡಾಕ್' ಆನಿ 'ಭಾರತೀಯ್ ಚಲನ್ ಚಿತ್ರಾಂ' ಹ್ಯಾ ಸಂಗ್ರಹಾಂತ್ಲಿಂ ಹಿಂ ದೋನ್ ಲೇಖನಾಂ 1997 ವರ್ಸಾ 'ದಿವೊ' ಹಫ್ತಾಳ್ಯಾಂತ್ ಪ್ರಕಾಶಿತ್ ಜಾಲ್ಲಿಂ. ಉಪ್ರಾಂತ್ಲ್ಯಾ ವರ್ಸಾಂನೀಂಯ್, ಪ್ರತೀಕ್ ಜಾವ್ನ್ 'ದಿವೊ' ವಿಶೇಸ್ ಅಂಕ್ಯಾಂನಿ ತಾಚಿಂ ಲೇಖನಾಂ ಝಳ್‌ಲ್ತಾಂತ್.

ಫ್ರಾನ್ಸಿಸ್ ಕಾಸ್ಸಿಯಾಚ್ಯಾ ಲೇಖನಾಂನಿ ವಿಶಾಲತಾ ಆನಿ ವಿವಿಧತಾ ಭರ್ಲ್ಯಾ. ಮಂಗ್ಳುರಿ ಕ್ರಿಸ್ತಾಂವ್ ಸಮಾಜೆಚ್ಯಾ ವೆವೆಗ್ಳ್ಯಾ ಕುಸಾಂಚೆರ್ ಮಾತ್ ನ್ಹಂಯ್, ಸಗ್ಳ್ಯಾ ದೇಶಾಂತ್ ಥಾವ್ನ್ ವಿಂಚುನ್ ಕಾಡ್ಲೆಲ್ಯಾ ಥೊಡ್ಯಾ ಘಡಿತಾಂವಯ್ರಾಯೀ ತಾಣೆ ಆಪ್ಲಿ ಲೆಖ್ಣಿ ಚರಯ್ಲಾ. ಸಾಮಾನ್ಯ ವಿಷಯಾಂಚೆರ್ ಬರಯ್ತಾನಾಂಯೀ ತಾಂತುಂ ಕಿತೆಂ ತರಿ ನವೆ ಅನುಭವ್ ಹಾಡ್ನ್ ಲೇಖನ್ ಅಭಿರುಚಿಚೆಂ ಕೆಲಾಂ. 'ಆಮ್ಚಿಂ ಆಯಾಂ ಖಂಯ್ ಗೆಲ್ಯಾಂತ್' ಹೆಂ ಲೇಖನ್ ನಾಟಕ್ ಶೆತಾಂತ್ ಫ್ರಾನ್ಸಿಸ್ ಕಾಸ್ಸಿಯಾಚಿಂ ಸುರ್ವಿಲಿಂ ಮೆಟಾಂ ಭೋವ್ ಸಂವೇದನಾಶಾಲಿ ಆಸ್‌ಲ್ಲಿಂ ಮ್ಹಳ್ಳೆಂ ಮಾರ್ಮಿಕ್ ಥರಾನ್ ವರ್ಣಿತಾ. ಮುಂಬಂಯ್ ತಾಚ್ಯಾ ನಾಟಕಾಂಚ್ಯಾ ಯಶಸ್ವಿಕ್ ಬಹುಮಟ್ಟಾಕ್ ಆಯಾಂ ಕಾರಣ್ ಮ್ಹಣ್ಪಾ ತೊ. ಮುಂಬಂಯ್ ತಶೆಂ ದುಬಾಂಯ್ ತಾಚ್ಯಾ ನಾಟಕಾಂಕ್ ಪ್ರೇಕ್ಷಕ್ ಹಾಡ್ಲ್ಯಾಂತ್ ಆನಿ ಆಪ್ಲ್ಯಾ ಹಾಸ್ಯಾಂಚ್ಯಾ ಕಳ್ಳೆಳ್ಯಾಂನಿ ನಾಟಕ್‌ಸಾಲ್ ಜೀವಂತ್ ಕರ್ಚ್ಯಾಂತ್ ಆಯಾಂನಿ ಖೆಳ್‌ಲ್ಲೊ ಪಾತ್ರ್ ಆಪುಣ್ ಕೆದಿಂಚ್ ವಿಸರ್ಚೊನಾ ಮ್ಹಣ್ಪಾ ತೊ. ತಿಂ ಹಾರಿ-ಹಾರಿಂನಿ ತಾಚೆ ನಾಟಕ್ ಪಳೆಂವ್ಕ್ ಯೆತಾಲಿಂ ಮಾತ್ ನ್ಹಂಯ್, ಹೆರಾಂಕೀ ಆಪವ್ನ್ ಹಾಡ್ಪಾಲಿಂ. ಹ್ಯಾ ಲೇಖನಾಂತ್ ಆಯಾಂಚಿ ಜೀಣ್ ಪಿಂತ್ರಾಯ್ತಾನಾ ಫ್ರಾನ್ಸಿಸ್ ಕಾಸ್ಸಿಯಾನ್ ವಿಶೇಸ್ ಸಹಾನುಭೂತಿ ದಾಕಯ್ಲಾ. ತೊ ಬರಯ್ತಾ, 'ತಾಂಚಿ ನೆಣ್ಣಿ ಸೊಬಾಯ್, ಆಪುಟ್ ಕೊಂಕ್ಣಿ, ಗಾಂವ್ಚಿ ಸಂಸ್ಕೃತಿ, ಮನ್ಶಾಚ್ಯಾ ರುಚಿ ತೆಕಿದ್ ರಾಂದಾಪ್, ನಿತಳ್ ಘರ್, ಸಜಾವಟ್, ಮಾತೆಂಭರ್ ಕೇಸ್, ಮಾನ್ ಬಾಗಾವ್ನ್ ಖಾಲ್ತೆಪಣಾಚೆಂ ಉಲವ್ಣೆಂ, ಕಾಮಾಂತ್ ಚೂಕ್ ನಾ, ಮಾನ್ಸುಗಿ, ಹೆಂ ಪೂರಾ ತಾಂಚೆ ಧನಿ ವಿಸರ್ಚೆನಾಂತ್.'

'ಮೊಗಾಂತ್ ಸಲ್ವಾಲ್ಲೊ ಮಹಮ್ಮದ್ ಆಲಿ ಜಿನ್ನಾ' ಹ್ಯಾ ಲೇಖನಾಂತ್ ಜಿನ್ನಾ ಏಕ್ ಯಶಸ್ವಿ ರಾಜಕೀ ಪುಡಾರಿ ಆಸ್‌ಲ್ಲೊ ತರಿ ಆಪ್ಲ್ಯಾ ಖಾಸ್ಗಿ ಜಿಣ್ಯೆಂತ್ ತೊ ಕಿತ್ಲೊ ಕಷ್ಟಾಲೊ ಆನಿ ಸಲ್ವಾಲೊ ಹೆಂ ಫ್ರಾನ್ಸಿಸಾನ್ ಮಾರ್ಮಿಕ್ ಥರಾನ್ ವರ್ಣಿಲಾಂ. ಆಮಿ ಪಾಕಿಸ್ತಾನಾಚೊ ಘಡ್ಡಾರ್ ಮಹಮ್ಮದ್

ಆಲಿ ಜಿನ್ನಾ ಏಕ್ ರಾಜಕೀ ಪುಡಾರಿ ಮ್ಹಣ್ ವಳ್ಕಾತಾಂವ್ ಪುಣ್ ಖಾಸ್ಗಿ ಜಿಣ್ಯೆಂತ್ಲ್ಯಾ ಜಿನ್ನಾಕ್ ಆಮಿ ವಳ್ಕಾನಾಂವ್. 'ಮೊಗಾಂತ್ ಸಲ್ವಾಲ್ಲೊ ಜಿನ್ನಾ' ಲೇಖನಾಂತ್ ಕಸೊ ಜಿನ್ನಾ ಆಪ್ಲ್ಯಾ ಖಾಸ್ಗಿ ಜಿಣ್ಯೆಂತ್ ಎಕಾ ಪಾಟ್ಲ್ಯಾನ್ ಏಕ್ ಸಲ್ವಣಿ ಭೊಗ್ತಾ ಹೆಂ ವಾಚ್ತಾನಾ ಕೊಣಾಯ್ ವಾಚ್ಪಾಕ್ ಜಿನ್ನಾಧಂಯ್ ಸಹಾನುಭೂತಿ ಭೊಗ್ತಾಂತ್ ಅಜ್ಯಾಪ್ ನಾ. ಫ್ರಾನ್ಸಿಸಾಚ್ಯಾ ಉತ್ರಾಂನಿಂಚ್ ಸಾಂಗ್ಚೆಂ ತರ್, 'ಬಿರ್ಮೊತ್ ಬಾವ್ಲ್ಯಾಚಿ. ಪಾಕಿಸ್ತಾನ್ ಘಡೊನ್ ತರ್ಯ್ ತಾಕಾ ಕಾಂಯ್ ಮೆಳೊಂಕ್ ನಾ. ಪಯ್ಲೆಂ, ಪತಿಣಿಕ್ ಮೋಗ್ ದಿಂವ್ಚ್ಯಾ ಆದಿಂಚ್ ತಿ ಸರ್ಲಿ. ದುಸ್ರಿ, ಮೊಗಾರ್ ಪಡೊನ್ ಕಾಚಾರಿ ಜಿಣ್ಯೆಂತ್ ಹಾಕಾ ಮೊಗ್ ದೀನಾಸ್ತಾಂ ಸರ್ಲಿ. ಧುವೆನ್ ಆಪ್ಲ್ಯಾ ಮೊಗಾಕ್ ಲಾಗೊನ್ ಬಾಪಾಯ್ಕ್ ಪಯ್ಸ್ ಕೆಲೊ. ಉಸ್ಕಾರ್ ಖೆಳ್ಚಿಂ ನಾತ್ರಾಂ ಬೊಂಬಂಯ್ ಆಸ್ತಾನಾ ಹೊ ಪಾಕಿಸ್ತಾನ್ ವಿಂಗಡ್ ಕರ್ನ್ ಪಯ್ಸ್ ಉರ್ದೊ.'

'ಮಂಗ್ಳುರ್ದೆ ನಳೆ' ಆನಿ 'ಮಂಗ್ಳುರ್ದೆ ಕಳೆ' ಸಂಸಾರ್‌ಭರ್ ನಾಂವ್ ವ್ಹೆಲ್ಲೆ. ಹ್ಯಾ ನಾಂವಾಡ್ಲಿಕ್ ನಳ್ಯಾಂ ವಿಷಾಂತ್ ಫ್ರಾನ್ಸಿಸಾನ್ ಮಂಗ್ಳುರಾಂತ್ ನಳ್ಯಾಂಚೊ ಉದ್ಯೋಗ್ ಕಸೊ ಲ್ಹಾನ್ ಮಟ್ವಾರ್ ಆರಂಭ್ ಜಾವ್ನ್ ಸಂಸಾರ್‌ಭರ್ ಘರಾಂಚ್ಯಾ ಪಾಕ್ಯಾಂಕ್ ಪಾವ್ಲೊ ಮ್ಹಳ್ಳೆಂ ವರ್ಣಿಲಾಂ.

ಆಮ್ಚೊ ದೇಶ್ ವಿವಿಧ್ ಧರಾಂಚ್ಯಾ ಮೂಢ್ ಪಾತ್ಯೆಣೆಂನಿ ಆನಿ ಉಣ್ಯಾ ಶಿಕ್ಪಾವರ್ವಿಂ ಅಡ್ಲೊನ್ ಗೆಲಾ. ಆಮ್ಚ್ಯಾ ದೇಶಾಂತ್ಲ್ಯಾ ಥೊಡ್ಯಾ ಗಾಂವಾಂನಿ ಥೊಡಿಂ ವಿಚಿತ್ರ್ ಘಡಿತಾಂ ಘಡೊನ್ ಆಸ್ತಾತ್. ಅಸಲ್ಯಾ ಘಡಿತಾಂಕ್ ಲಾಗೊನ್ ಧರಾ-ಧರಾಂಚ್ಯೊ ಅಭಿಪ್ರಾಯೊ ಆನಿ ಮೂಢ್ ಪಾತ್ಯೆಣ್ಯೊ ಉಬ್ಜತಾತ್. ಥೊಡೆ ಪಾವ್ಲಿ ಅಶೆಂಯ್ ಘಡ್ವಾ ಕಿ ಫಾವೊತಿ ಯೋಗ್ಯತಾ ಆಸಲ್ಲೆ, ಶಿಕ್ಪಿ ಮನಿಸ್ ಸೈತ್ 'ಅಮ್ಚ್ಯಾ ಘಡಿತಾಕ್ ಅಮ್ಚೆ ಕಾರಣ್' ಮ್ಹಣ್ ಅಧಿಕಾರಾನ್ ಸಾಂಗೊಂಕ್ ಸಕಾನಾಂತ್. ಮಧ್ಯ ಪ್ರದೇಶಾಂತ್ 'ಹರಾಯಿ' ಮ್ಹಳ್ಳ್ಯಾ ಗಾಂವಾಂತ್ ಕಿತ್ಲೆಶಾ ವರ್ಸಾಂ ಥಾವ್ನ್ ಕೊಣಾಯ್ ಸ್ತ್ರೀಯೆಕ್ ಭುರ್ಗೊಂ ಜಾಯ್ನಾ. ಹೆಂ ಸ್ವಾರಸ್ಯಭರಿತ್ ತಶೆಂ ಮಿಸ್ತೆರಾನ್ ಗುಂತ್‌ಲ್ಲೆಂ ಘಡಿತ್ ಫ್ರಾನ್ಸಿಸಾನ್ 'ಭುರ್ಗೊಂ ನಾತ್‌ಲ್ಲೊ ಗಾಂವ್ ಹರಾಯಿ' ಲೇಖನಾಂತ್ ಮಾರ್ಮಿಕ್ ಧರಾನ್ ವಿವರಿಸಲಾಂ.

ಅಸಲಿಂ ಆನಿ ಹೆರ್ ಸಬಾರ್ ಲೇಖನಾಂ ತಶೆಂ ಥೊಡ್ಯೊ ಕವಿತಾ ಹ್ಯಾ ಸಂಗ್ರಹಾಕ್ ಏಕ್ ವೆಗ್ಳೆಂಚ್ ಆಕರ್ಷಣ್ ದಿತಾತ್. ಫ್ರಾನ್ಸಿಸಾಚ್ಯಾ ಲೇಖನಾಂಚೊ ಆವಾಟ್ ವಿಸ್ತಾರ್. 'ಬೊಕ್ಡೆನ್ ಖಾಯ್ನಾತ್‌ಲ್ಲೊ ಪಾಲೊ ನಾ' ಖಂಯ್ ತಶೆಂ ತಾಣೆ ವಿಂಚಿನಾತ್‌ಲ್ಲೊ ವಿಶಯ್ ನಾ. ಹ್ಯಾ ಸಂಗ್ರಹಾಂತ್ಲ್ಯಾ ಸಬಾರ್ ಲೇಖನಾಂಚೊ ಸಾರ್, ಆಧಾರಿತ್ ತರಿ ಫ್ರಾನ್ಸಿಸಾಚ್ಯಾ ವಿಶಿಷ್ಟ್ ಶೈಲೆವರ್ವಿಂ ವಾಚ್ಪಾಕ್ ಉಬ್ಜೊಣ್ ಭೊಗ್ತಿನಾ. ತಾಚ್ಯಾ ಕವಿತೆಂನಿ ಥೊಡೊ ಶೆರ್ಮಾಂವ್, ಥೊಡೊ ವಿನೋದ್ ಆಸಾ ಆನಿ ವಾಚುಂಕ್ ಅಭಿರುಚ್ ಲಾಗ್ತಾ.

ಹ್ಯಾ ಸಂಗ್ರಹಾಂತ್ಲಿಂ ಸಗ್ಳಿಂ ಲೇಖನಾಂ ಗೆಲೆತ್ಯಾ ಲಗ್ಭಗ್ 20 ವರ್ಸಾಂಚ್ಯಾ ಅವ್ಲೆಂತ್ 'ಪಯ್ಲಾರಿ', 'ದಿವೊ', 'ರೈಲೊ', 'ಕುಟಾಮ್' ಆನಿ 'ಕಾಸ್ಸಿಯಾಚೊ ಗುಲೊಬ್' (ಫ್ರಾನ್ಸಿಸಾಚ್ಯಾ ಕಾಸ್ಸಿಯಾ ಫಿರ್ಗಜೆಚಿ ಪತ್ರಿಕಾ) ಪತ್ರಾಂನಿ ಪ್ರಕಾಶಿತ್ ಜಾಲ್ಯಾಂತ್.

ಫ್ರಾನ್ಸಿಸ್ ಕಾಸ್ಸಿಯಾಚಿ ಬಹುಮುಖಿ ದೀಪ್ವ್ ಹ್ಯಾ ಸಂಗ್ರಹಾಂತ್ ನಿರ್ದಿಷ್ಟ್ ಜಾವ್ನ್ ರುಜು ಜಾತಾ. ಹೊ ಸಂಗ್ರಹ್ ತಯಾರ್ ಕರುಂಕ್ ಆನಿ ತಾಚೆರ್ ಪ್ರಸ್ತಾವನ್ ಬರಂವ್ಕ್ ಮ್ಹಾಕಾ ಸಂಧಿ ದಿಲ್ಲ್ಯಾಕ್ ಹಾಂವ್ ತಾಚೊ ಸದಾಂ ಋಣಿ.

ಜೆ.ಬಿ. ಮೊರಾಯಸ್

ಜೂನ್ 1, 2007

I

ಫ್ರಾನ್ಸಿಸ್ ಕಾಸ್ಸಿಯಾ
ಲೇಖನಾಂ / ಕವಿತಾ

ದುಬಾಯಾಂತ್ರಿಂ ಮ್ಹಜಿಂ 25 ವರ್ಸಾಂ

1977 ನವೆಂಬರ್ ತಾರಿಕ್ 9. ದೀಸ್ ಬುದ್ವಾರ್, ಆಮ್ಚ್ಯಾ ಘರಾಂತ್ ದುಕಾಂಚೊ ದೀಸ್. ಕಾರಣ್, ಕುಟ್ಮಾಸಂಗಿಂ ಮಾಯಾಮೊಗಾನ್ ಖೆಲೊನ್ ಆಸ್ಲೊ ಹಾಂವ್ ಫುಡಾರಾಚ್ಯಾ ಬರ್ಯಾಪಣಾಕ್ ಲಾಗೊನ್ ಮಾಯಾದೇಶ್ ಸೊಡ್ನ್ ಪರ್ದೆಶಾಕ್ ಭಾಯ್ರ್ ಸರ್ಲೊಂ.

ಜಿಣ್ಯೆಂತ್ ಪಯ್ಲೆಚ್ ಪಾವ್ತಿಂ ವಿಮಾನಾರ್ ಬಸ್ಲೆಂ ಭಾಗ್ ಮ್ಹಾಕಾ ಲಾಭ್ಲೆಂ. ಗಾಂವಾಂತ್ ಆಸ್ತಾನಾ, ವಯ್ಲ್ಯಾನ್ ವಿಮಾನ್ ಉಬ್ತಾನಾ, ಸಕಯ್ಲ್ ರಾವೊನ್ ಪಳೆಂವ್ಚೆಂ ಆಸ್ಲೆಂ. ಆತಾಂ ವಯ್ರ್ಥಾವ್ನ್ ಸಕಯ್ಲ್ ಪಳೆಂವ್ಚೆಂ ಭಾಗ್ ಮ್ಹಾಕಾ ಮೆಳಲೆಂ. ಗಲ್ಫಾಕ್ ವೆತಲ್ಯಾಂಚಿ ತ್ಯಾ ವೆಳಾ ಬರಿಚ್ ಗಡ್ಡಿ ಆಸ್ಲಿ ತರೀ ಮ್ಹಜೆಂ ನಶಿಬ್ ಬರೆಂ ಆಸ್ಲೆಂ. ತೆದಾಳಾ ಲೋಕ್ ಎಜೆಂಟಾಂಕ್ ಹಜಾರಾಂನಿ ಭರ್ತಾಲೊ, ಆತಾಂ ಲಾಖಾಂನಿ ಭರ್ತಾತ್. ಮ್ಹಾಕಾ ಮಾತ್ ಸರ್ವ್ ಫುಂಕ್ಯಾಕ್ ಜಾಲ್ಲೆಂ. ವಿಮಾನ್ ನಿಲ್ದಾಣಾಕ್ ವೆತಾ ಪರ್ಯಾಂತ್ ಟೆಕ್ನಿ ಖರ್ಚ್ ಮ್ಹಾಕಾ ಆಪವ್ನ್ ವರ್ಚಾ ಗೊರ್ಚ್ಯಾ ಕಂಪೆನಿನ್ ದಿಲ್ಲೊ.

ಮುಂಬಯ್ ಭೋವ್ ಉರ್ಬೆನ್ ಕಲೆಕ್ ರುತಾ ಕೆಲ್ಲೆಂ ಸೈಂಟ್ ಮೇರೀಸ್ ಸಾಲ್ ಮ್ಹಜೆಂ ಮೊಗಾಚೆಂ ಜಾವ್ನಾಸ್ಲೆಂ. ವ್ಹಡಾ ದುಖಾನ್ ಮ್ಹಳೆಬರಿ ಹಾಂವೆಂ ತ್ಯಾ ಸಾಲಾಕ್ ಆದೇವ್ಸ್ ಮಾಗ್ಲೊ. ಕಲೆಚಿ ಪೊಟ್ಲಿ ಬಾಂದುನ್ ಕೊನ್ಯಾಕ್ ದವರ್ಲಿ ಆನಿ ದುಬಾಯ್ ಭಾಯ್ರ್ ಸರ್ಲೊಂ.

ಫಾಂತ್ಯಾರ್ ಏರ್ ಇಂಡಿಯಾಚೆಂ ವಿಮಾನ್ ಭಾರತಾಚಿ ಧರ್ತಿ ಸೊಡ್ನ್ ಸಾಂತಾಕ್ರುಜ್‌ಥಾವ್ನ್ ಮ್ಹಾಕಾ ಘೆವ್ನ್ ದುಬಾಯಾಕ್ ಉಬ್ಲೆಂ. ಆಪೊ ಮಾಯಾದೇಶ್ ಸೊಡ್ತಾನಾ ಮ್ಹಜೆಂ ಕಾಳಿಜ್ ಭರೊನ್ ಆಯ್ಲೆಂ. ಆಮ್ಚೊ ದೇಶ್ ಸಮೃದ್ಧಿನ್ ಆಸೊನ್ಯಾ ಬರ್ಯಾ ಜೊಡಿಖಾತಿರ್ ಪರ್ದೆಶಾಕ್ ಧಾಂವ್ ಮಾರಿಜೆ ಪಡ್ಲಿ ನಹಿಂಗಿ ಮ್ಹಣ್ ಚಿಂತ್ಲೆಂ ಆನಿ ವಾರ್ಯಾರ್ ಉಬ್ಲಾಂವ್.

ಸಿನೆಮಾ ಹೊಲಾಂತ್ ಬಸೊನ್ 'ರಾಮಾಯಣ್' ಪಿಂತುರ್ ಪಳೆತಾನಾ, ಹನುಮಂತಾನ್ ಮೊಡಾಂ ವಯ್ಲ್ಯಾನ್ ಉಬೊನ್ ವೆಚೆಂ ಪಳೆವ್ನ್ ತಾಳಿಯೊ ಪೆಟಿಲ್ಯಾಂವ್. ಆತಾಂ ಹಾಂವ್ ವಿಮಾನಾರ್ ಬಸೊನ್ ಮೊಡಾಂ ವಯ್ಲ್ಯಾನ್ ವೆತಾನಾ ಆಂಜ್ ಭಡ್ವ್ಯಾಂ ಸಾಂಗಾತಾ ಆಸಾಂ ತಶೆಂ ಭಗ್ಲೆಂ.

ಅಡೇಜ್ ವೊರಾಂ ಕಶಿಂ ಗೆಲಿಂ ತೆಂ ಕಳೊಂಕ್‌ನಾ. ಆಮ್ಚೆಂ ವಿಮಾನ್ ದುಬಾಯ್ ವಿಮಾನ್ ಥಳಾರ್ ದೆಂವ್ಲೆಂ. ಆಮಿ ಸಕ್ಕಡ್ ದೆಂವೊನ್ ವಿಮಾನ್ ಥಳಾಚ್ಯಾ ಆಗಮನ್ ಕಕ್ಷಾಂತ್ ಪಾವ್ಲಾಂವ್. ಥಂಯ್ಚ್ಯಾ ಕಾಯ್ದಾ ಪ್ರಮಾಣೆ ಸಗ್ಳೆಂ ಜಾತಚ್ ಹಾಂವ್ ಭಾಯ್ರ್ ಆಯ್ಲೆಂ ಆನಿ ಶಹರಾಚೆರ್, ತ್ಯಾ ಬಂಜರ್ ಸುವಾತೆರ್, ದೀಷ್ಟ್ ಲಾಯ್ಲಿ. 'ಲೈಲಾ-ಮಜ್ನು' ಪಿಕ್ಟರಾಚೆಂ ಏಕ್ ಪದ್ ಮ್ಹಜೆರ್‌ಚ್ ಲಗ್ತಿ ಕರುನ್ ಗಾಯ್ಲೆಂ. 'ತರೆ ದ್ವಾರ್ ಪೆ ಆಯಾ ಹುಂ, ಕುಚ್ ಬನ್‌ಕೆ ಜಾವೊಂಗಾ. ನಹಿಂ ತೊ ಮರ್‌ಕೆ ಜಾವೊಂಗಾ.' (ತುಜ್ಯಾ ದಾರಾರ್ ಆಯ್ಲಾಂ ಹಾಂವ್. ನಾಂವ್ ಜೊಡ್ನ್ ವೆತಲೊಂ ವ ಮೊರೊಸ್ ವೆತಲೊಂ.) ಇತ್ಲೆಂ ಮ್ಹಣ್ತಾನಾ ಆಮ್ಕಾಂ ವೊರುಂಕ್ ಕಂಪೆನಿಚೆಂ ಬಸ್ಸ್ ಆಯ್ಲೆಂ. ತಶೆಂ ಕಾಮಾಚ್ಯಾ ಸುರ್ವಾತೆಚೊ ದೀಸ್ ಉದೆಲೊ.

ಶಹರಾಧಾವ್ನ್ 30 ಕಿ.ಮೀ. ಪಯ್ಸ್ 'ಜೆಬೆಲ್ ಆಲಿ' ಮ್ಹಣ್ಣೆಕಡೆ ಆಮ್ಚಿ ಕಾಮಾಚಿ ಸುರ್ವಾತ್ ಜಾಲಿ. ಎಕಾ ಕುಶಿನ್ ದಯೊ ಆನಿ ತಾಚ್ಯಾ ಲ್ಹಾರಾಂಚೊ ಆವಾಜ್. ಆನಿ ತೀನ್ಯಾ ಕುಶಿನ್ ರೆಂವೆಚಿ ರಾಸ್ ಆನಿ ವಾರ್ಯಾಚ್ಯೊ ಶಿಲೊಣ್ಯೊ. ಲಾಗಿಂ ಖಿಂಚೀಂಯ್ ಕಟ್ಪೋಣಾಂ ದಿಸಾನಾತ್ಲಿಂ.

ಹಫ್ತ್ಯಾಚ್ಯಾ ಸಾತ್ವಾ ದಿಸಾ ಆಮ್ಕಾಂ ರಜಾ ಆಸ್ಲಲ್ಯಾನ್ ಹಾಂವೆಂ ಕಸಿಯಿ ಇಗರ್ಜ್ ಸೊಧುನ್ ಕಾಡ್ಲಿ ಆನಿ ತ್ಯಾ ಇಗರ್ಜೆಕ್ ಪಾವ್ಲೊಂ. ಇಗರ್ಜ್ ಲ್ಹಾನ್, ಇಟಾಲಿಯನ್ ವಿಗಾರ್. ಮೀಸ್ ಜಾಲ್ಲ್ಯಾ ಉಪ್ರಾಂತ್ ಭಾಯ್ರ್ ಲೊಕಾಚಿ ಖೆಟ್. ವ್ಹೆತಲೆ ಸಟ್ ಸಟ್ ಕರ್ನ್ ಚಲ್ಲೆ ಜಾಲ್ಯಾರ್ ಜಾಯ್ ಜಣ್ ಪಯ್ಸ್ ಥಾವ್ನ್ ಆಯಿಲ್ಲೆ, ಆಪ್ಲೆ ಕೊಣೀ ವಳ್ಕಿಚೆ ಮೆಳ್ತಾತ್‌ಗಿ ಮ್ಹಣ್ ಪಳೆತಾಲೆ.

ಹಾಂವ್ ದುಬಾಯ್ ಪಾವ್ಲಾಂ ಮ್ಹಣ್ ಕೊಂಕ್ಣಿ ಪತ್ರಾದ್ವಾರಿಂ ಪಯ್ಲೆಂಚ್ ಕಳ್‌ಲ್ಲೆಂ ಜಾಲ್ಲ್ಯಾನ್ ಮ್ಹಾಕಾ ಭೆಟೊಂಕ್ ಜಾಯ್ತೊ ಲೋಕ್ ಸೊಧ್ತಾಲೊ. ತರಿ ಪ್ರಥಮ್ ಭೆಟೊ ದೆವಾದಿನ್ ಲೆನ್ಸಿ ಪಿಂಟೊ. ಗಾಂವಾಂತ್ ಬೊಂದೆಲ್ಲೊ, ತಾಣೆ ಮ್ಹಾಕಾ ಸ್ವಾಗತ್ ಕರ್ನ್ ಥೊಡ್ಯಾಂಚಿ ವಳಕ್ ಕರ್ನ್ ದಿಲಿ. ತ್ಯಾ ಉಪ್ರಾಂತ್ 'ತುಜೊ ನಾಟಕ್ ಖೆಳಯ್ತಾಯ್' ಮ್ಹಣ್ ಮ್ಹಜಾ ಪಾಟಿಕ್ ಲಾಗ್ಲೊ.

ಗಲ್ಫಾಂತ್ ಆಯ್ತಾರ್ ಸೊಂತ್ ಸುಕ್ರಾ ಜಾಲ್ಲ್ಯಾನ್, ಎಕಾ ಸುಕ್ರಾ ಲೆನ್ಸಿಚ್ಯಾ ಬೊಂದೆರಾಖಾಲ್ ಮ್ಹಜೊ ನಾಟಕ್ ಖೆಳಂವ್ಚಿ ತಯಾರಿ ಕೆಲಿ. 1978 ವರ್ಸಾ ಮ್ಹಜೊ ಪಯ್ಲೊ ಕೊಂಕ್ಣಿ ನಾಟಕ್ ದುಬಾಯ್ ಖೆಳವ್ನ್ ದಾಕಯ್ಲೊ. ಮುಂಬಯ್‌ಥಾವ್ನ್ ಯೆತಾನಾ ನಾಟಕಾಂಕ್ ತಾತ್ಕಾಲಿಕ್ ಆದೇವ್ನ್ ಮಾಗ್‌ಲ್ಲ್ಯಾ ಮ್ಹಾಕಾ ಹಾಂಗಾಸರ್ ಪರತ್ ಜಿವಾಳ್ ಮೆಳೊನ್ ಮ್ಹಜ್ಯಾ ಕಲಾ ಚೆಪ್ಯಾಕ್ ಜಯ್ತಾಚೆಂ ಪಾಕ್ ಲಾಭ್ಲೆಂ. ಆನಿ ಪರತ್ ದುಬಾಯ್ ಮ್ಹಜೊ ಕಲಾ ವಾವ್ರ್ ಸುರು ಜಾಲೊ.

ತ್ಯಾ ಫಂಚ್ಚೀಸ್ ವರ್ಸಾಂ ಆದಿಂ, ಆಮಿ ಎಕಾಮೆಕಾ 'ಭಾವ್-ಭಯ್ಲಿ' ಮ್ಹಳ್ಳೆಪರಿ ಸಾಂಗಾತಾ ಮೆಳ್ಚೆಂ ಆಸ್‌ಲ್ಲೆಂ. ಗಾಂವಾಂತ್ ಎಕಾ ಫಿರ್ಗಜೆಥಾವ್ನ್ ಆನೈಕಾ ಫಿರ್ಗಜೆಂತ್ಲ್ಯಾಕ್ ಮೆಳ್ಚೆ ಕಷ್ಟ್ ತರಿ ಹಾಂಗಾಸರ್ ಸಗ್ಲೆ 'ಮಂಗ್ಳುರ್‌ಗಾರ್' ಮ್ಹಣ್ ಏಕ್ ಜಾತಾಲೆ. ಏಕ್ ದಿಯೆಸೆಜ್‌ಚ್ ಸಾಂಗಾತಾ ಮೆಳ್ತಾಲಿ. ತ್ಯಾ ವೆಳಾರ್ ಕೊಂಕ್ಣಿ ಕಾರ್ಯಂ ಕರುಂಕ್ ತಿತ್ಲೆಂ ಸುಲಭ್ ನಾತ್ಲೆಂ. ಸಂಘ್-ಸಂಸ್ಥೆ ನಾತ್ಲೆ. ಮಾಗ್ಲ್ಯಾಚ್ಯೊ ಜಮಾತ್ಯೊ ನಾತ್ಲೊ, ಆನಿ ಕೊಂಕ್ಣಿ ಮಿಸಾಂಯೀ ನಾತ್ಲಿಂ.

ದುಬಾಯ್ ಪ್ರಥಮ್ ನಾಟಕ್ ಕರುಂಕ್ ಮ್ಹಾಕಾ ಬರ್ಫುರ್ ಸಹಾಯ್ ದಿಲ್ಲ್ಯಾ ಆಲ್ಫ್ರೆಡ್ ಡಿ'ಸೋಜಾ, ಪಕ್ಷಿಕೆರೆ, ಸಿಸಿಲಿಯಾ ಆನಿ ದೆ| ಲೆನ್ಸಿ ಪಿಂಟೊ, ಹ್ಯಾ ತ್ರಿಮೂರ್ತಿಂಕ್ ಹಾಂವ್ ಆಭಾರಿ ಜಾವ್ನಾಸಾಂ. ಹಾಳ್ವಾಯೆನ್, ಸಮಾಧಾನೆನ್ 'ತ್ರಿಮೂರ್ತಿ'ಂಕ್ ಸಾಂಗಾತಾ ಘೆವ್ನ್ ಪರತ್ ಏಕ್ ನಾಟಕ್ ಖೆಳಯ್ತಾನಾ 'ಮಂಗ್ಳುರ್ ಕೊಂಕಣ್' ಮ್ಹಳ್ಳೊ ಮಜ್ಬೂತ್ ಏಕ್ ಸಂಸ್ಥೊ ಉಬೊ ಜಾಲೊ ಆನಿ ಆಜ್ ಪರ್ಯಾಂತ್ ತೊ ವಿವಿಡ್ ಕಾರ್ಯಕ್ರಮಾಂ ಕರುನ್ ದುಬಾಯ್ ಕೊಂಕ್ಣಿ ಲೊಕಾಚೊ ಭದ್ರ್ ಸಂಸ್ಥೊ ಜಾವ್ನ್ ಪರ್ಜಲ್ತಾ.

ಸಾಮಾಜಿಕ್ ಕಾರ್ಯಾಂ ಸಂಗಿಂ ಸಕ್ಡಾಂಕ್ ಕುಮ್ಮೆಚೊ ಹಾತ್ ದೀವ್ನ್ ಚಲವ್ನ್ ಆಸ್ತಾನಾ ತಾಂತುಂ ಸರ್ವಾಂಕ್ ಪ್ರವೇಶ್ ನಾ ಮ್ಹಣ್ ಸಮ್ಜಾಲ್ಲ್ಯಾ ಉಲ್ಲಾಸ್ ಡಿ'ಸೋಜಾ ಕುಪ್ಪೆಪದವ್, ಹಾಣೆ ಇಗರ್ಜೆಚ್ಯಾ ಬೊಂದೆರಾಖಾಲ್, 'ಸೈಂಟ್ ಮೇರಿಸ್ ಕೊಂಕಣಿ ಎಸೋಸಿಯೇಶನ್' ನಾಂವಾಚೊ ಆನ್ಯೇಕ್ ಸಂಸ್ಥೊ

ಘಡ್ಲೊ (1997). ಆನಿ ಸಗ್ಗ್ಯಾ ಕೊಂಕಣಿ ಪ್ರಜೆಕ್ ಹ್ಯಾ ಸಂಸ್ಥಾಂತ್ ಪ್ರವೇಶ್ ದಿಲೊ. ತಾಂ-ತಾಂಚ್ಯಾ ತಾಲೆಂತಾ ಪ್ರಮಾಣ್ ವಿವಿಧ್ ಶಾಖೆ ಉಗಡ್ಲೆ ಆನಿ ನಾಂವ್ ಪ್ರಖ್ಯಾತ್ ಜಾಲೆಂ ಮ್ಹಣ್ ಶಾಖ್ಯಾಂಕ್ ಘಾಂಟೆ ಫುಟ್ಲೆ. ವೊದ್ನು ವಾರಂಟ್ ಜಾಲೆಂ, ಸಮ್ಜಣೆಂತ್ ಚೂಕ್ ಸಮ್ಜಣಿ ಜಾಲಿ; ಘಾಂಟೆ ತುಟ್ಲೆ; ರೂಕ್ ಸುಕ್ಲೊ ಆನಿ ಸಂಸ್ಕೊ ಮೆಲೊ.

ಹೆಂ ಕಾಂಯ್ ವಿಶೇಸ್ ನಹಿಂ. ಆಮ್ಚಿ ಸಮೊಡ್ತಚ್ ತುಟ್ಲಾಲ್ಯಾ ಬಾಂದ್ಪಾಚೆರ್ ಬಾಂದ್ಪಾಲ್ಯಾ. ಎಕ್ವಟಾನ್ ಆಸ್ಲೆ 'ಬಾರಾ ಆಪೊಸ್ತಲ್' ನೊವ್ಯಾಂಕ್ ಭರ್ತಾನಾ ತುಟೊನ್ ಫಾಸಳೆ. ತ್ಯಾ ದಿಸಾಧಾವ್ನ್ ಆಜ್ ಪರ್ಯಾಂತ್ ಆಮ್ಚೊ ಎಕ್ವಟ್ ತುಟೊನ್‌ಂಚ್ ಆಯ್ಲಾ. ಸಂಘಾಂತ್ ತುಟಾಪ್, ಧರ್ಮಾಂತ್ ತೊಡ್‌ಪೊಡ್, ಹಜಾರ್ ಶಾಖೆ, ಪಂಗಡ್ ಪಂಥಾಟ್ ಆನಿ ವಿಂಗಡ್.

ಪಂಚ್ವಿಸ್ ವರ್ಸಾಂ ಆದಿಂ ಹಾಂವ್ ದುಬಾಯ್ ಯೆತಾನಾ ಆಸ್ಲಿ ಪರಿಸ್ಥಿತಿ ಆತಾಂ ನಾ. ತೆದಾಳಾ ಮೀಸ್ ಜಾವ್ನ್ ಅರ್ಧ್ಯಾ ವೊರಾ ಭಿತರ್ ಇಗರ್ಜ್ ಆನಿ ಕಾಂಪಂವ್ನ್ ಖಾಲಿ ಜಾತಾಲೆಂ. ಸಂಘ್ ನಾತ್ಲೆ, ಸಂಸ್ಥೆ ನಾತ್ಲೆ, ಸಾಮಾಜಿಕ್ ಕಾರ್ಯಿಂ ನಾತ್ಲಿಂ, ಸುಣೆ-ಮಾಜ್ರಾಚೆಂ ಕಚ್ಚಾಟ್ ನಾತ್ಲೆಂ ಆನಿ ತಿತ್ಲೊ ಲೋಕ್‌ಯಿ ನಾತ್ಲೊ ಮ್ಹಣ್ಲಾಂ.

ಆಜ್, 25 ವರ್ಸಾಂ ಉಪ್ರಾಂತ್ ದುಬಾಯಾಂತ್ ದಕ್ಷಿಣ್ ಕನ್ನಡ ಜಿಲ್ಲಾಚೆ 25 ಸಂಘ್-ಸಂಸ್ಥೆ ಉದೆಲ್ಯಾತ್. ಹರ್ಯೆಕಾ ಫಿರ್ಗಜ್‌ಗಾರಾಂನಿ ಆಪಾವ್ಲೆ ಸಂಘ್ ಉಗ್ತಾಯ್ಲ್ಯಾತ್. ಮೀಟಿಂಗಾಂ, ಕಾರ್ಯಕ್ರಮಾಂ ಜಾಲ್ಲಿಂಚ್ ಆಸಾತ್. ಕೊಂಕ್ಣಿ ಮಿಸಾಂ, ಧಾರ್ಮಿಕ್ ಕಾರ್ಯಿಂ ದರಬಸ್ತ್ ಜಾವ್ನ್ ಆಸಾತ್. ಮಾಗ್ಣ್ಯಾ ಜಮಾತ್ಯೊ ಏಕ್ ಥಾವ್ನ್ ದೋನ್, ಶಾಖ್ಯಾ ಥಾವ್ನ್ ಶಾಖ್ಯಾಕ್, ಘಾಂಟೆ ಘಾಂಟೆ ಜಾವ್ನ್ ಆತಾಂ 'ರೋಮನ್ ಕಥೊಲಿಕ್' ಮ್ಹಳ್ಳೊ ಸಬ್ ಲಿಪ್ಲಾ. ಆದ್ಲೆಂ ದುಬಾಯ್ ಆತಾಂ ನಾ. ಆದ್ಲೆ ಮನಿಸ್‌ಯಿ ಆತಾಂ ನಾಂತ್. ಏಕ್ ದಿಯೆಸೆಚಿಚೆ ಜಾವ್ನಾಸ್ಲೆ ಮಂಗ್ಳುರ್ಗಾರ್ ಆತಾಂ ವಿವಿಂಗಡ್ ಫಿರ್ಗಜ್‌ಗಾರ್ ಜಾವ್ನಾಸಾತ್. ಹರ್ಯೆಕ್ ಪಂಗಡ್ ಆಪಾಪ್ಲ್ಯಾ ಫಿರ್ಗಜ್‌ಗಾರಾಂಖಾತಿರ್ ವಾವ್ರಂಕ್ ಲಾಗ್ಲೆ. ಆನಿ ಹಿಯ್ ಬರಿ ಖಬಾರ್.

ಹ್ಯಾ 25 ವರ್ಸಾಂನಿ ಮ್ಹಾಕಾ ಜಾಯ್ತೆ ಸನ್ಮಾನ್ ಮೆಳ್ಳೆ. ಮ್ಹಜಿಂ ಕಲಾ ಪ್ರದರ್ಶನಾಂಯಿ ಜಾಯ್ತಿಂ ಜಾಲಿಂ. ಮ್ಹಜಿಂ ನಾಂವ್ ಅಮರ್ ಜಾಲೆಂ. 25 ವರ್ಸಾಂ ಕಶಿಂ ಗೆಲಿಂ ಹಾಂವ್ ನೆಣಾಂ. 'ಸದಾಂ ಸರ್ವದಾಂ' ಮ್ಹಳ್ಳ್ಯಾಬರಿಂ, ಹಾಂವ್ ಸಕ್ಡಾಂ ಸಾಂಗಾತಾ ಆಸಾಂ. ಸಕ್ಡಾಯಿ ಮ್ಹಾಕಾ ಆಪಯ್ತಾತ್. ಹಾಂವ್ ಸಕ್ಡಾಂಕ್ ಜಾಯ್, ಮ್ಹಾಕಾಯಿ ಸಕ್ಡಾ ಜಾಯ್. ರಾಗ್, ಶಿಣ್, ಹಗೊ, ಮೊಸೊರ್, ಜಿದ್ನ್, ವ್ಹಡ್ವಿಕಾಯ್ ದಾಕವ್ನ್ ವಾಯ್ಪ್ ನಾಂವ್ ಜೊಡ್ಚ್ಯಾಪ್ರಾಸ್ ಸಹಾನುಭೂತಿನಾ ಮಾಯಾಮೋಗಾನ್ ಜಿಯೆವ್ನ್ ರಾಂವ್ಚೆಂ ಬರೆಂ. 'ಹಾಂವ್ ಬೊರೊ ತರ್ ಸಂಸಾರ್ ಬೊರೊ' ಹೊ ಮ್ಹಜೊ ಧೈರ್ಯ್.

ಪುಣ್ 25 ವರ್ಸಾಂ ಆದ್ಲ್ಯಾ ದುಬಾಯ್ಕ್ ಆನಿ ಆತಾಂಚ್ಯಾ ದುಬಾಯ್ಕ್ ರಾತ್ ದೀಸ್ ಫರಕ್ ಆಸಾ. ಏಕ್ ಮರುಭೂಮಿ ಆಸ್ಲಿ ತೆಂ ಪರ್ಜಳಿಕ್ ಶಹರ್ ಜಾಲಾಂ. ಪಂಚ್ವಿಸ್ ವರ್ಸಾಂ ಆದಿಂ ದುಬಾಯ್ ಯೆವ್ನ್ ಗೆಲ್ಲೊ ಆತಾಂ ಪರತ್ ಯೇತ್ ತರ್, ಖಂಡಿತ್ ಜಾವ್ನ್ ಚುಕೊನ್ ಖಂಯ್ ತರಿ ದುಸ್ರ್ಯಾ ದೇಶಾಕ್ ಪಾವ್ಲಾಂ ಮ್ಹಣ್ ಗುಸ್ಪೊಡ್ತೊಲೊ. ದುಬಾಯ್ ಖಂಚಾಯಿ ಯುರೋಪಿಯನ್

ಶಹರಾಕ್ ಸೊಡ್ನ್ ದೀನಾ. ಕಾರಣ್, 25 ವರ್ಸಾಂ ಆದಿಂ ಲೊಕಾಕ್ ಮೆಜೈತ್ ಆಸ್‌ಲ್ಲೆಂ. ಪುಣ್ ಆತಾಂ ಲೊಕಾಚಿ ಖಾತಡ್ ಜಾಲ್ಯಾ. ಆದಿಂ ಆಂಗ್ಲಿ ಆಸ್‌ಲ್ಲೊ ಆತಾಂ 'ಶೊಪಿಂಗ್ ಸೆಂಟರಾಂ' ಜಾಲ್ಯಾಂತ್; ಆದಿಂ 10 ಬಾರಾಂ ಆಸ್‌ಲ್ಲಿಂ ಆತಾಂ 100 ಬಾರಾಂ ಜಾಲ್ಯಾಂತ್ (ಸೊರ್ಯಾಚಿಂ). ಲ್ಹಾನ್ ಘರಾಂ ಆಸ್‌ಲ್ಲಿಂ ಆತಾಂ ಬಿಲ್ಡಿಂಗಾಂ ಜಾಲ್ಯಾಂತ್- ತ್ಯೇಂಯ್ 50-60 ಮಾಳೆಂಚಿಂ ಬಿಲ್ಡಿಂಗಾಂ! ಆದಿಂ ಕಾರಾಂ ಬೊಟಾಂನಿ ಮೆಜೈತಿಂ, ಆತಾಂ ಲಾಖಾಂನಿ ಜಾಲ್ಯಾಂತ್. ಆದಿಂ ತಣ್ ಕಿರ್ಲಾನಾತ್‌ಲ್ಲೆಂ, ಆತಾಂ ಪುಲಾಂ ಝಡಾಂ ಚರ್ಲ್ಯಾಂತ್. ಸಗ್ಳ್ಯಾಂನಿ ರಂಗ್ ರಂಗಾಳ್ ಪುಲಾಂಚಿಂ ಉದ್ಯಾನಾಂ ದಿಸ್ತಾತ್. ಖಾಜ್ರಾಚ್ಯಾ ಮಾಡಾ ಮುಳಾಂನಿ ಧಾಕ್ಪುಲಿಂ ರಂಗ್ ಬಿರಂಗ್ ಪುಲಾಂ ಪಳೆವ್ನ್ ಆಂಗ್ ಪಿಸ್ವಾತಾ. ಆದಿಂ ಪಾಂಚ್ ಸಿನೆಮಾ ಸಾಲಾಂ ಆಸ್ಲಿಂ ತರ್ ಆಜ್ 50 ಸಿನೆಮಾ ಸಾಲಾಂ ಆಸಾತ್. ರಸ್ತಾಚೆರ್ ಆದಿಂ ದೋನ್ ಸಾಂಖೊವ್ ಆಸ್‌ಲ್ಲೆ ಆತಾಂ ಸಾಂಖ್ಯಾವಯ್ರ್ ಸಾಂಖೆ ಜಾಲ್ಯಾತ್. ವೀಚ್ ಆನಿ ಉದಾಕ್ ದರಬಸ್ತ್ ಆಸಾ. ಆದಿಂ ರಸ್ತಾರ್ ಸ್ತ್ರೀಯೊ, ಚಲಿಯೊ, ದಿಸಾನಾತ್ಲಿಂ, ಆತಾಂ ಅರ್ಥಿಂ ವಿಣ್ಣೆಂಯ್ ದರಬಸ್ತ್ ದಿಸ್ತಾತ್. ಆದಿಂ ಇಗರ್ಜ್ ಬೋವ್ ಲ್ಹಾನ್ ಆಸ್‌ಲ್ಲಿ ಆತಾಂ ದೋನ್, ಬೃಹತ್ ಯಾನೆ, ದೋನ್ ವ್ಹಡ್ ಜಯ್ತ್ ಇಗರ್ಜೊ ಆಸಾತ್. ಆದಿಂ ಕೊಂಕ್ಣಿ ಮೀಸ್ ಆನಿ ಕೊಂಕ್ಣಿ ಯಾಜಕ್ ನಾತ್ಲೆ ಆತಾಂ ಆಸಾತ್. ಕೊಂಕ್ಣಿ ಲೋಕ್ ಉಣೊ ಆಸ್ಲೊ ಆತಾಂ ದರಬಸ್ತ್ ಭರ್ಲ್ಯಾ.

ದೆಕುನ್ ಆತಾಂ ದುಬಾಯಾಂತ್ ಕೊಂಕ್ಣಿ ಉಲವ್ಪಿ ಮುಂಬಯ್ಚ್ಯಾಕಿ ಚಡ್ ಆಸಾತ್. ಕೊಂಕ್ಣಿ ಚೊ ಚಡ್ ಪೋಸ್ ಜಾತಾ.

ತ್ಯಾ ದೆಕುನ್ ಕೊಂಕ್ಣಿ ಲೋಕ್ ಆಮಿ ಸಕ್ಕಡ್ ಸಾಂಗಾತಾ ಮೆಳ್ಕಾಂ, ಆಮ್ಚೆ ತಾಳೆ ಏಕ್ ಕರ್ಕಾಂ, ಕೊಂಕ್ಣಿ ಭಾಸ್ ಉಲವ್ಕಾಂ, ಆಮ್ಚ್ಯಾ ಭುರ್ಗ್ಯಾಂಕಿ ಶಿಕವ್ಕಾಂ.

ಜಯ್ ದುಬಾಯ್ !

ಜಯ್ ಕೊಂಕಣಿ !!

ಜಯ್ ಹಿಂದ್ !!!

('ದಿವೊ' ದುಬಾಯ್ ವಿಶೇಸ್ ಅಂಕೊ ಸಪ್ಟೆಂಬರ್ 2, 2002)

ಕಾಸ್ಪಿಯಾ'ಚೆ ಥೊಡೆ ನವೆ ಉಪದೇಸ್!

ಸಯ್ರ್ಯಾ-ಧಯ್ರ್ಯಾಂಕ್ ರೀಣ್ ದಿತಾನಾ ಜಾಗ್ರುತ್ ಸಾಂಬಾಳ್!
ಪಾಟಿಂ ವಿಚಾರ್, ಸೈರಿಕ್ ತುಟ್ಟಾ! ಉತ್ರಾಂ ದಿತಾತ್ ವಿಕಾಳ್!
ರೀಣ್ ಘೆತಾನಾ ಗೊಮ್ಮಿ ಆಡ್ ಫಾಲ್ನ್ ಹಜಾರ್ ಸಲಾಮ್ ಮಾರ್ತಾತ್!
ದಿಲ್ಲೆಂ ಪಾಟಿಂ ವಿಚಾರ್ತಾನಾ ದಿಲ್ಲ್ಯಾನ್ ಸಲಾಮ್ ಮಾರಿಜೆ ಪಡ್ತಾತ್!

'ಉದೆಂತಿಚೆಂ ರೋಮ್' ಮಂಗ್ಳುರ್

ಉತ್ತರ್ ಕನ್ನಡ ಜಿಲ್ಲಾಚೆಂ ನಿಮಾಣೆ ಶಹರ್ ಭಟ್ಕಳ್ ಉತರ್ತಚ್ ಪಾಂಚ್ ಕಿಲೊಮೀಟರ್ ಮುಕಾರ್ ಮೆಳ್ಳಾ ಬೆಳ್ಕೆ (Belke) ಮ್ಹಳ್ಳಾ ಎಕಾ ಲ್ಹಾನ್‌ಶಾ ಹಳ್ಳೆಥಾವ್ನ್ ದೋನ್ ಕಿಲೊಮೀಟರ್ ಮುಕಾರ್ ಆರಂಬ್ ಜಾತಾ ದಕ್ಷಿಣ್ ಕನ್ನಡ ಜಿಲ್ಲಾಚಿ ಗಡ್.

ದಕ್ಷಿಣ್ ಕನ್ನಡ ಜಿಲ್ಲಾಚಿ ತಶೆಂಚ್ ಮಂಗ್ಳುರ್ ದಿಯೆಸೆಜಿಚಿ ಗಡ್ ಆರಂಬ್ ಜಾತಾನಾ ಬೊಂಬೊಣಿ ದಿಷ್ಟಿಕ್ ಪಡ್ತಾ ಪಾಚೆಂ ರಾನ್ ಆನಿ ತಾಂಬ್ಡಿ ಮಾತಿ. ಹ್ಯಾ ಗಡಿಥಾವ್ನ್ ದೋನ್ ಕಿಲೊಮೀಟರ್ ಮುಕಾರ್ ಪಾವ್ತಾನಾ ಮೆಳ್ತಾ ದಕ್ಷಿಣ್ ಕನ್ನಡ ಜಿಲ್ಲಾಚೊ ತಶೆಂಚ್ ಮಂಗ್ಳುರ್ ದಿಯೆಸೆಜಿಚೊ ಪ್ರಥಮ್ ಗಾಂವ್, ಶಿರೂರ್.

ಶಿರೂರಾಚ್ಯಾ ಗಡಿಥಾವ್ನ್ ಉಳ್ಳಾಲಾಚ್ಯಾ ತಡಿ ಪರ್ಯಾಂತ್ ದರ್ಯಾ ದೆಗೆನ್ 100 ಕಿಲೊಮೀಟರಾಚ್ಯಾಕಿ ಲಾಂಬಾಯೆಕ್ ವಿಸ್ತಾರ್‌ಲ್ಲೊ ಆಮ್ಚೊ ದಕ್ಷಿಣ್ ಕನ್ನಡ ಜಿಲ್ಲೊ ಆನಿ ಕುರ್ಪೆನ್ ಭರ್‌ಲ್ಲಿ ಮಂಗ್ಳುರ್ ದಿಯೆಸೆಜ್ ಸೊಬಾಯೆನ್ ಭರ್‌ಲ್ಲಿ.

ಶಿರೂರ್‌ಚಿ ಸುರ್, ಭಾರತಾಂತ್ ಖಂಯ್ಸರೀ ನಾತ್‌ಲ್ಲೊ ಬೈಂದೂರ್ಚ್ಯಾ ದರ್ಯಾ ಲ್ಹಾರಾಂಚೆರ್ ಆಸ್ಚೊ ಸಾತ್ ಕಿಲೊಮೀಟರ್ ಲಾಂಬಾಯೆಚೊ, ಬೊಂಬಯ್‌ಥಾವ್ನ್ ಗಾಂವಾಕ್ ಯೆತಾನಾ ಮೆಳ್ಳೊ ಏಕ್ ಮಾತ್ರ್ ನೈಸರ್ಗಿಕ್ ಸೊಬಾಯೆಚೊ ಮಾರೊಗ್, ಗಂಗೊಳಿಂತ್ಲಿಂ ಸುಂಗ್ಬಾಂ, ಕುಂದಾಪುರ್ಚೆ ಕಾಣೆ, ಉಡ್ವಿಂತ್ ಪಾಂಗ್ಕಾಚೆ ಪರ್ಮಳಿಕ್ ಮೊಗ್ರ್ಯಾಂ ಕಳೆ, ಮಂಗ್ಳುರಾಂತ್ ಸಂಸಾರಾಂತ್ ನಾಂವಾಡ್ಲಿಕ್ ನಳೆ ಆನಿ ಉಳ್ಳಾಲಾಚೆಂ ಸುಕೆಂ ಖಾರೆಂ - ಹೆಂ ಪೂರಾ ದಕ್ಷಿಣ್ ಕನ್ನಡ ಜಿಲ್ಲಾಚೆಂ ಕರಾವಳಿಚೆಂ ವಿಶೇಸ್ ಮ್ಹಳ್ಳ್ಯಾಂತ್ ಮ್ಹಜಿ ಚೂಕ್ ನಾ. ನಂತೂರಾಚ್ಯಾ ಪದ್ವಾರ್ ರಾವುನ್ ಮಂಗ್ಳೂರಾಚ್ಯಾ ಶಹರಾಚೆರ್ ದೀಷ್ಟ್ ಫಾಲ್ಯಾರ್, ನಾರ್ಲಾಚ್ಯಾ ಮಾಡಾಂನಿ ಭರ್‌ಲ್ಲೆಂ ತೋಟ್ ಪಳೆತಾನಾ ಕೊಣೀ ಮ್ಹಣ್ಚೊನಾ ಥಂಯ್ಸರ್ ಮಂಗ್ಳುರ್ ಶಹರ್ ಲಿಪೊನ್ ಆಸಾ ಮ್ಹಣ್. ಹಿ ಏಕ್ ವಿಶೇಸ್ ಸೊಬಾಯ್ ಮಂಗ್ಳುರಾಚಿ. ಶಿರೂರ್‌ಥಾವ್ನ್ ಮಂಗ್ಳುರಾಕ್ ಬಸ್ಸಾರ್ ಪಯ್ಣ್ ಕರ್ತಾನಾ ಮಾರ್ಗಾ ದೆಗೆನ್ ಆಸ್ಚೆಂ ತೆಂ ಮಾಡಾಂ-ಮಾಡಿಯಾಂಚೆಂ ತೋಟ್, ಗಾದ್ಯಾಂನಿ ರೊಂಪ್‌ಲ್ಲಿ ವ್ಹಾಡೊನ್ ಯೆಂವ್ಚಿ ತಿ ಪಾಚ್ಚಿ ನೇಜ್, ಆಂಬ್ಯಾ-ಪೊಣ್ಣಾಚೆ ರೂಕ್, ತರ್ನಾಟ್ಯಾ ಚಲ್ಯಾ-ಚಲಿಯೆನ್ ಪೊಟ್ಟುನ್ ಧರ್‌ಲ್ಲಾಬರಿ ಮಾಡಿಯಾಂಕ್ ರೆವ್ಡಾಲ್ಲಿ ತಿ ಕಸರಿಚಿ ವಾಲ್ ಥಂಡ್ ವಾರ್ಯಾಕ್ ಹಾಲ್ತಾನಾ ನೆಣ್ಣಾ ಆಂಚ್ ಭುರ್ಗ್ಯಾಂನಿ ಹಾತ್ ಹಾಲವ್ನ್ ಲಾಗಿಂ ಆಪಯಿಲ್ಲ್ಯಾಬರಿ ಭೊಗ್ತಾ.

ಶೆಂಬೊರ್ ವರ್ಸಾಂ ಆದಿಂ ಜೆಜ್ವಿತಾನಿ ಬಾಂದ್‌ಲ್ಲಿ ರುಜಾಯ್ ಆನಿ ಮಿಲಾರ್ಚಿ ಇಗರ್ಜ್, ಜೆಪ್ಪು ಸೆಮಿನರಿ, ಕರ್ನಾಟಕಾಂತ್ ಪ್ರಥಮ್ ಬಾಂದ್‌ಲ್ಲೆಂ ಜೆಪ್ಪುಚೆಂ ವರ್ಕ್‌ಶೊಪ್, ಫಾದರ್ ಮುಲ್ಲರ್ಸ್ ಆಸ್ಪತ್ರ್, ಕೊಡಿಯಾಲ್‌ಬೈಲ್ ಪ್ರೆಸ್, ಕೊಮನ್‌ವೆಲ್ತ್ ಭಾರತಾಂತ್ಲೊ ಪ್ರಥಮ್ ನಳ್ಳಾ ಕಾರ್ಖಾನೊ, ಎಲೋಸಿಯಸ್ ಕೊಲೆಜ್, ಹೆಂ ಸರ್ವ್ ದೆಖ್ತಾನಾ ಆಮ್ಚೆಂ ಮಂಗ್ಳುರ್ ಶಹರ್ ಆತಾಂ ನ್ಹಂಯ್ ಶೆಂಬೊರ್ ವರ್ಸಾಂ ಆದಿಂಚ್ ಉದರ್ಗ್‌ತೆಕ್ ಪಾವ್ಲಾಂ ಮ್ಹಣೈತ್.

ಆಮ್ನಿ ದಿಯೆಸೆಜ್ ಘಡ್‌ಲಿ 1886 ಇಸ್ವೆಂತ್ ಆನಿ ಮಂಗ್ಳುರಾಂತ್ ಪ್ರಥಮ್ ರೇಲ್‌ಗಾಡಿ ಆಯಿಲ್ಲಿ 1907 ಇಸ್ವೆಂತ್. ಮಂಗ್ಳುರಾಂತ್ ಪ್ರಥಮ್ ಬಸ್ ಆಯಿಲ್ಲೆಂ 1933 ಇಸ್ವೆಂತ್ ಆನಿ ಮಂಗ್ಳುರ್ಟೆಂ ಏರ್‌ಪೋರ್ಟ್ ವಿಮಾನ್ ನಿಲ್ದಾಣ್ ಆಯಿಲ್ಲೆಂಯಿ 1933 ಇಸ್ವೆಂತ್.

ಆಮ್ನಿ ಜಿಲ್ಲೊ ಸುರ್ಟೆರ್ ಮದ್ರಾಸಾಂತ್ ಆಸ್‌ಲ್ಲೊ. ಉಪ್ರಾಂತ್ ತೊ ಕರ್ನಾಟಕಾಂತ್ ಮೆತೆರ್ ಜಾಲೊ. ಆನಿ ಜಾಯ್ತಿಂ ವರ್ಸಾಂ, ಮ್ಹಣ್ಲೆ ಶೆಂಬೊರ್ ವರ್ಸಾಂಚ್ಯಾಕೀ ಚಡ್, ಏಕ್ ಜಾವ್ನ್ ಜಿಯೆಲೊ. ಪುಣ್ ವಾಡ್ಚಿ ಪ್ರಜಾ, ಸರ್ಕಾರಿ ಕಾಮಾಂ ವಾಡ್ತಾನಾ ಎಕಾ ಜಿಲ್ಲಾಧಿಕಾರಿಕ್ ಸಾಂಬಾಳುಂಕ್ ಕಷ್ಟ್ ಜಾಲ್ಲ್ಯಾನ್ ಆಯಿಲ್ಲ್ಯಾವಾರ್, ತೀನ್ ವರ್ಸಾಂ ಆದಿಂ, ದಕ್ಷಿಣ್ ಕನ್ನಡ ಜಿಲ್ಲೊ ವಿಭಜನ್ ಜಾವ್ನ್ 'ಮಂಗ್ಳುರ್ ಜಿಲ್ಲೊ' ಆನಿ 'ಉಡುಪಿ ಜಿಲ್ಲೊ' ಮ್ಹಣ್ ದೋನ್ ವಾಂಟೆ ಜಾಲೆ. ಅಶೆಂ ಆಮ್ಚೊ ಜಿಲ್ಲಾಚೆ ದೋನ್ ವಾಂಟೆ ಜಾಲೆ ತರಿ ಆಮಿ ಆತಾಂಯ್ ಆಮ್ಕಾಂ 'ಮಂಗ್ಳುರ್ಗಾರ್' ಮ್ಹಣ್ತಾಂವ್. ಕಾರಣ್ ಸರ್ಕಾರಿ ಕಾಮಾಚ್ಯಾ ಅನ್ಕೂಲತೆ ಖಾತಿರ್ ವಾಂಟೆ ಜಾಲ್ಯಾರಿ ಆಮ್ನಿ ದಿಯೆಸೆಜ್ ವಾಂಟೆ ಜಾಂವ್ಕ್ ನಾ. ಧಾರ್ಮಿಕ್ ದಿಯೆಸೆಜ್ ಏಕ್ ಜಾವ್ನಾಸಾ.

ಭಾರತಾಂತ್ ಲಗ್‌ಬಗ್ 144 ದಿಯೆಸೆಜಿ ಆನಿ 145 ಬಿಸ್ಪ್ (ಗೊವ್ವಿಬಾಪ್) ಆಸಾತ್. 23 ಧಾರ್ಮಿಕ್ ಪ್ರಾಂತ್ (ಆರ್ಚ್ ದಿಯೆಸೆಜಿ) ಆಸಾತ್ ಆನಿ 6,000 ವಯ್ರ್ ಫಿರ್ಗಜೊ ಆಸಾತ್. ಆಮ್ಚಿ ಮಂಗ್ಳುರ್‌ಚಿ ದಿಯೆಸೆಜ್ ಬೆಂಗ್ಳುರ್ ಧಾರ್ಮಿಕ್ ಪ್ರಾಂತಾಂತ್ (ಆರ್ಚ್ ದಿಯೆಸೆಜಿಕ್) ಯೆತಾ. ಆಮ್ಚಿ ದಿಯೆಸೆಜ್ ಸ್ಥಾಪನ್ ಕೆಲ್ಲಿ 1674 ಇಸ್ವೆಂತ್ ತರಿ ದಿಯೆಸೆಜ್ ಜಾವ್ನ್ ಚಲಾವಣೆಕ್ ಆಯಿಲ್ಲಿ 1886 ಇಸ್ವೆಂತ್.

ಮಾನಾಧಿಕ್ ಗೊವ್ವಿ ಬಾಪ್ ಎಲೋಸಿಯಸ್ ಪಾವ್ಲ್ ಡಿ'ಸೋಜಾ 1941 ಇಸ್ವೆಂತ್ ಆಗ್ರಾರ್ (ಆತಾಂ ಫರಾ) ಫಿರ್ಗಜೆಂತ್ ಜಲ್ಮೊನ್ 1958 ಇಸ್ವೆಂತ್ ಪಾದ್ರಿಪಣಾಚ್ಯಾ ಭೆಸಾಕ್ ಸೆರ್ಟ್ವೊನ್ 1966 ಇಸ್ವೆಂತ್ ಪಾದ್ರಿ (ಯಾಜಕ್) ಜಾಲೊ.

1996 ಇಸ್ವೆಂತ್ ತೊ ಸಹಾಯಕ್ ಬಿಸ್ಪ್ ಜಾತಾ ಪರ್ಯಾಂತ್ ತಾಚ್ಯಾ 30 ವರ್ಸಾಂಚ್ಯಾ ಪಾದ್ರಿಪಣಾಚ್ಯಾ ಭೆಸಾಂತ್ ತಾಣೆ ಫಿರ್ಗಜ್ ವಿಗಾರ್ ಜಾವ್ನ್ ಸಾತ್ ವರ್ಸಾಂ ಸೆವಾ ಕೆಲ್ಲಿ ಕಾಸ್ಸಿಯಾ ಫಿರ್ಗಜೆಂತ್ ಮಾತ್. ಹಾಂವ್‌ಯಿ ಕಾಸ್ಸಿಯಾಚೊ ಜಾಲ್ಲ್ಯಾನ್ ಮ್ಹಾಕಾ ವರೊ ಅಭಿಮಾನ್ ಭೊಗ್ತಾ.

1988 ಥಾವ್ನ್ 1995 (ಸಾತ್ ವರ್ಸಾಂ) ಕಾಸ್ಸಿಯಾ ಫಿರ್ಗಜ್‌ಗಾರಾಂಚಿಂ ಮನಾಂ ಜಿಕೊನ್ 'ಕಾಸ್ಸಿಯಾಚೊ ಗುಲೊಬ್' ಮ್ಹಣ್ ಫಿರ್ಗಜ್ ಪತ್ರ್ ಕಾಡ್ಲೆಂ. ಆನಿ ತೆಂ ಪತ್ರ್ ಆಜಿಕ್ ತೆರಾ ವರ್ಸಾಂ ಥಾವ್ನ್ ಭಲಾಯ್ಕೆನ್ ಚೆಲ್ತೆಚ್ ಆಸಾ ಆನಿ ತ್ಯಾ ಪತ್ರಾಂತ್ ಹಾಂವ್ ಸರಾಗ್ ಬರವ್ಪಿ ಆನಿ ಹಿತಚಿಂತಕ್ ಜಾವ್ನಾಸಾಂ.

ಕಾಸ್ಸಿಯಾ ಫಿರ್ಗಜೆಚಿ ಆನಿ ಫಿರ್ಗಜೆಗಾರಾಂಚಿ ಕೆಲ್ಲಿ ಸೆವಾ ಮೆಚ್ವೊನ್ 'ಅಸಾಧ್ಯಾಚಿ ಶೆರೊತಿಣ್ ಸಾಂ ರಿತಾ'ನ್ ತಾಚೆರ್ ಬೆಸಾಂವ್ ಫಾಲ್ನ್ ಸೆಮಿನರಿಚೊ 'ರೆಕ್ಟರ್' ಜಾವ್ನ್ ಚುನಾಯಿತ್ ಕೆಲೊ ಆನಿ ಮೆಜೂನ್ ಎಕಾ ವರ್ಸಾನ್, ಸಹಾಯಕ್ ಬಿಸ್ಪ್ ಆನಿ ಮೆಜೂನ್ ಎಕಾ ವರ್ಸಾನ್, ಸಗ್ಳ್ಯಾ ಮಂಗ್ಳುರ್ ದಿಯೆಸೆಜಿಚೊ ಗೊವ್ವಿಬಾಪ್ ಮ್ಹಣ್ ನೆಮಕ್ ಕೆಲೊ.

ಆಜ್ ಮಂಘುರ್ ದಿಯೆಸೆಜಿಂತ್ಲ್ಯಾ 151 ಫಿರ್ಗಜೆಂಚ್ಯಾ ಲಗ್ಬಗ್ ಅಡೆಜ್ ಲಾಖ್ ಕ್ರಿಸ್ತಾಂವ್ ಲೊಕಾಚೊ ಧಾರ್ಮಿಕ್ ವ್ಹಡಿಲ್ ತೊ. ದಿಯೆಸೆಜ್ ಮ್ಹಳ್ಳಾರ್ ಧಾರ್ಮಿಕ್ ಕುಟಾಮ್. ಆನಿ ಹ್ಯಾ ಎದ್ಯಾ ವ್ಹಡ್ಲ್ಯಾ ಧಾರ್ಮಿಕ್ ಕುಟ್ಮಾಕ್ ಸಾಂಬಾಳ್ನ್ ವ್ಹರ್ಚಿ ಚವಾಬ್ದಾರಿ ಚಿಲ್ಲ್ಯಾರ್ ನ್ಹಂಯ್. ಸಾಂ ರಿತಾ ಮಾನಾಧಿಕ್ ಗೊವ್ಳಿ ಬಾಪಾಂಕ್ ಬರಿ ಭಲಾಯ್ಕಿ ಆನಿ ಸೊಸ್ಣಿಕಾಯ್ ದಿಂವ್ಪಿ ಮ್ಹಣ್ ಪರಾತ್ತಾಂ.

2001 ಸಪ್ಟೆಂಬರಾಂತ್ ತಾಂಚೆಂ ಯು.ಎ.ಇ. (ಅಬುಧಾಬಿ, ದುಬೈ, ಶಾರ್ಜಾ)ಚೆಂ ಪ್ರಥಮ್ ಪಯ್ಲ್ಯಾ ಯಶಸ್ವಿ ಜಾಲಾಂ.

ಮಾನಾಧಿಕ್ ಗೊವ್ಳಿ ಬಾಪ್ ಪಾವ್ಲ್ ಸೊಜಾಚಿ ವಳಕ್

ಜನನ್: 21-6-1941 ಆಗ್ರಾರ್ ಫಿರ್ಗಜೆಂತ್ (ಆತಾಂ ಫರ್ಲಾ); ಸೆಮಿನಾರಿಕ್ ಸೆರ್ವಾಲೊ: 21-7-1955; ಒಡ್ಡ್ ಮೆಳ್ಳಲ್ಲಿ: 3-12-1966; ಸಹಾಯಕ್ ಪಾದ್ರಿ ಕೊರ್ಡೆಲಾಂತ್: 12-4-67 ಥಾವ್ನ್ 5-4-1970 ಪರ್ಯಾಂತ್; ಭಿಸ್ಪಾಚೊ ಸೆಕ್ರೆಟರಿ ಜಾವ್ನ್ 5-4-1970 ಥಾವ್ನ್ 31-7-1971 ಪರ್ಯಾಂತ್; ಉಂಚ್ಲ್ಯಾ ಶಿಕ್ಪಾಕ್ ಗೆಲ್ಲೊ 1971 ಆಗಸ್ಟ್ ಥಾವ್ನ್ 1972 ಮಾರ್ಚ್ ಪರ್ಯಾಂತ್; ದಿಯೆಸೆಜಿಚೊ ಜಾನ್ವಲರ್ ಜಾಲ್ಲೊ 16-4-77 ಂತ್. ಕಾಸ್ತಿಯಾಚೊ ವಿಗಾರ್ ಜಾಲ್ಲೊ 5-5-1988 ಥಾವ್ನ್ 1-6-1995 ಪರ್ಯಾಂತ್; ಜೆಪ್ಪು ಸೆಮಿನರಿಚೊ ರೆಕ್ಟರ್ ಜಾಲ್ಲೊ 1-6-1995 ಥಾವ್ನ್ 8-7-1996 ಪರ್ಯಾಂತ್; ಸಹಾಯಕ್ ಬಿಸ್ಪ್ ಜಾವ್ನ್ ನೆಮಕ್ ಜಾಲ್ಲೊ: 11-11-1996 ಂತ್; ಮಂಘುರ್ ದಿಯೆಸೆಜಿಚೊ ಬಿಸ್ಪ್ ಜಾವ್ನ್ ನೆಮಕ್ ಜಾಲ್ಲೊ: 18-12-1996.

ಲಾಂಬ್ ಜಿಯೊಂ ಮಂಘುರ್ ದಿಯೆಸೆಜ್ !

ಲಾಂಬ್ ಆವ್ಕ್ ಗೊವ್ಳಿ ಬಾಪಾಂಕ್ !!

With Best Compliments From
Dr. J. J. D'AMORIM
Syndicate House
MANIPAL - 576 114



ವಿಲ್ಪಿ ರೆಬಿಂಬಸ್ ಆನಿ ಹಾಂವ್

ವಿಲ್ಪಿ ರೆಬಿಂಬಸ್ ಆನಿ ಮ್ಹಜಿ ಇಷ್ಟಾಗತ್ 1963 ಇಸ್ವಿ ಮ್ಹಣ್ಲೆ, 29 ವರ್ಸಾಂ ಥಾವ್ನ್. ಹಾಂವ್ ತೆದಾಳಾ ಪ್ರಥಮ್ ನಾಟಕಾಂತ್ ಯಶಸ್ವಿ ಜಾವ್ನ್ ಪರ್ಜಳ್ತಾಲೊಂ. ತ್ಯಾ ದಿಸಾಂನಿ ನಾಟಕಾಂತ್ ದೃಷ್ಟ್ಯಾಂ ಮಾತ್ರ್ ವ್ಹಾಳ್ತಾಲಿಂ, ಪದಾಂ ನಹಿಂ. ಆನಿ ಪದಾಂ ಆಸ್ಲಾರಿ ದೃಷ್ಟ್ಯಾಂ ಭಿತರ್ಲಿಂ, ತೆಂಯೀ ಹಿಂದಿ ತಾಳ್ಕಾನ್.

ವಿಲ್ಪಿನ್ ಆಜ್ ಪರ್ಯಾಂತ್ ಹಜಾರಾಂಗಟ್ಲಾನ್ ಪದಾಂ ಗುಂತುನ್, ಗಾವ್ನ್, ಉಂಚ್ಲ್ಯಾ ಶಿಖರಾಕ್ ಪಾವ್ಲಾ ಆನಿ ತಾಣೆ ಜಾಯ್ತ್ಯಾ ನವ್ಯಾ ಗಾವ್ವಾಂಕ್ ತರ್ಬೆತ್ ಕೆಲಾಂ. ಕೊಂಕ್ಣೆಂತ್ ಕಿತ್ಲೆಯಿ ನವೆ ಗಾವ್ವಿ ಆನಿ ಘಡ್ವಿ ಆಯ್ಲಾರಿ ವಿಲ್ಪಿಚೆಂ ನಾಂವ್ ಆನಿ ಕೀರ್ತ್ ಆಳ್ವಂಚಿ ನಾ. ತಾಚ್ಯಾ ಮಧುರ್ ಪದಾಂನಿ, ಗಾಂವಾಂತ್ಲ್ಯಾ ಮಾತಿಯೆಚ್ಯಾ ಕುಂಡ್ಲ್ಯಾಂತ್ ರಾಂದ್‌ಲ್ಯಾ ಕಡಿಯೆಚಿ ರೂಚ್ ಆಸಾ. ಪೊಳೊವ್ ಆನಿ ಸುಕ್ಯಾ ಗಾಂಲ್ಲ್ಯಾಚೊ ಸುವಾದ್ ಆಸಾ. ಗಾಂಲ್ಲ್ಯಾಚಿ ಚೆಟ್ಟಿ ಆನಿ ಪೆಜೆಚಿ ಧಾದೊಸ್ಕಾಯ್ ಆಸಾ. ಗಾಂವ್ಚ್ಯಾ ಮಾತಿಯೆಚಿ ಮೂರ್ ಆಸಾ. ಪೆಳ್ಕಾ-ಗೊಡಾಚಿ ಗೊಡ್ಪಾಣ್ ಆಸಾ.

ವಿಲ್ಪಿ ಲಗ್ನಗ್ ಚಾಳೀಸ್ ವರ್ಸಾಂಥಾವ್ನ್ ಗಾಯ್ತಾ ತರಿ 35 ವರ್ಸಾಂಥಾವ್ನ್ ನಾಂವಾಡ್ವಿಕ್ ಜಾಲಾ. ವಿಲ್ಪಿ ಜಿವಾನ್ ಘಟ್‌ಮೂಟ್, ಕಾಳ್ಜಾನ್ ಮೋವ್, ಸಾದೊ ಆನಿ ಮಯ್ಪಾಸಿ, ಗೊಡ್ಪಾಣೆಚೊ ಗುಳೊ. ತಾಚಿ ಆವಯ್ ಮಾಗ್ಗಲಿನ್ ಬಾಯ್ ಬರಿ, ಸಾಧಿ ಆನಿ ಮೊವಾಳ್ ಜಾವ್ನಾಸ್‌ಲ್ಲಿ. ತಿಚೆ ಸಾಂಗಾತಾ ಹಾಂವೆಂ ಪಟ್ಲಾಂಗಾಂ ಮಾರ್ಲ್ಯಾಂತ್. ಮೊಂತಿಚ್ಯಾ ಫೆಸ್ತಾಕ್ ಫುಲಾಂ ಜಮೊಂವ್ಕ್ ವೆತಾನಾ ಫುಸ್ಲಾವ್ನ್ ಸೆಜಾರಿ ವೊಡ್ತಾಂತ್ಲಿಂ ಫುಲಾಂಯಿ ಚೊರ್ಲ್ಯಾಂತ್.

ವಿಲ್ಪಿಚ್ಯಾ ಆದ್ಲ್ಯಾ ಆನಿ ಆತಾಂಚ್ಯಾ ಜಿಣಿಯೆಕ್ ಜಾಯ್ತೆಂ ತಫಾವತ್ ಆಸಾ. ತಾಕಾ ಆದಿಂ ಥಾವ್ನ್ ಕೊಂಕ್ಣೆಂತ್ ಉರ್ಬಾ ಆಸಾ. ತಾಣೆ ಆಪ್ಲ್ಯಾ ಭವಿಷ್ಯಾಕ್ ಪಳೆನಾಸ್ತಾಂ ಕಾಮ್ ಆನಿ ದಿಸ್ಪಡ್ತೊ ಗ್ರಾಸ್ ಹೊಗ್ಡಾವ್ನ್ ಕೊಂಕ್ಣೆಚಿ ಸೆವಾ ಕೆಲ್ಯಾ.

'ಸೆವಾ ಕರ್ನಿ ಮೆವಾ ಮಿಲ್ತಾ ಹೈ' ಮ್ಹಣ್ ಲೋಕ್ ಮ್ಹಣ್ತಾ. ಪುಣ್ ಘನಾ, ಮನಾ, ಧನಾನ್ ವಿಲ್ಪಿಕ್ ಧಾರಾಳ್ ಮೆಳ್ಳಾಂ. ಪುಣ್ ಖಂಯ್ ಪರ್ಯಾಂತ್? ಲೋಕ್ ಮ್ಹಣ್ತಾ 'ವಿಲ್ಪಿನ್ ಪಯ್ಕೆ ಕೆಲೆ ಆನಿ ತೊ ಕೊಂಕ್ಣೆಚ್ಯಾ ನಾಂವಾನ್ ಜೊಡ್ತಾ, ಥೊಡ್ಯಾಂಕ್ ಪಿಳ್ತಾ, ಬಿರ್ಮತ್.' ತಿ ಹಾಡ್ ನಾತ್‌ಲ್ಲಿ ಜೀಬ್ ಕಸಿಯಿ ಲೊಳ್ತಾ. ಕರುಂದಿ, ಖಬ್ರೊ ಕರುಂದಿ, ಪಾಟ್ಲಾನ್ ಉಲಂವ್ಚೆಂ ಆಮ್ಚೆಂ ಜನ್ಮಸಿದ್ಧ್ ಹಕ್ಕ್. ತಾಣೆ ಕಿತೆಂ ಕೆಲಾಂ, ಕಿತೆಂ ಹೊಗ್ಡಾಯ್ಲಾಂ, ತೆಂ ಮ್ಹಜೆ ತಸಲೊ ಕಲಾಕಾರ್ ಮಾತ್ರ್ ಜಾಣಾ. ಹಾಂವೆಂ ತಾಚೆಪರಿಂ ನಾಂವ್ ಚಡ್ ಜೊಡ್ಲಾಂ ಆನಿ ತಾಚೆಂ ಪ್ರಾಸ್ ಚಡ್ ಹೊಗ್ಡಾಯ್ಲಾಂ.

ಗೆಲ್ಲಾ ವರ್ಸಾ ಆಕ್ಟೋಬರ್ ಮಹಿನ್ಯಾಂತ್ ವಿಲ್ಪಿ ದುಬಾಯ್ ಆಯಿಲ್ಲಾ ವೆಳಾರ್ ಮ್ಹಾಕಾ ಮ್ಹಣಾಲೊ 'ಫ್ರಾನ್ಸಿಸ್, ಮ್ಹಾಕಾ ಯೆಂವ್ಚ್ಯಾ ಎಪ್ರಿಲಾಂತ್ 60 ಭರ್ತಾತ್ ಆನಿ ಗಾಂವ್ಕ್ ಮ್ಹಾಕಾ ತಾಳೊ ನಾ. ಪುಣ್ ಪದಾಂಚ್ ಘಡ್ನ್ ಕಿತ್ತುನ್ ಪರ್ಯಾಂತ್ ಉತರ್ ಪ್ರಾಯೆಚೆ ದೀಸ್ ಮೆಜುಂ? ಎದೊಳ್ ವಿಲ್ಪಿನ್, ನಾಯ್ (Nite) ಮೆಜ್ಲೊ, ಆತಾಂ ದೀಸ್ (Day) ಮೆಜಿಜಾಯ್.

ಗಾಂವಾಂತ್ ಗಾದ್ ಆಸಾ 'ಮಡ್ವಾಳಾಚೆಂ ಮಡೆಂ ಭಾಯ್ರ್ ವ್ಹರ್ತಾನಾ ಕಳ್ತಾ ಖಿಯಾ'. ಕಾರಣ್ ಥೊಬಿ ಥೊಣಾಕ್ ಆಯಿಲ್ಲೆಂ ದುಸ್ರ್ಯಾಂಚೆಂ ವಸ್ತುರ್ ಘಾಲ್ನ್ ಜಿಯೆತಾಲೊ ಖಿಯಾ. ತೊ ಮರ್ತ್ಚ್ ತಾಚೆಂ ಮೊಡೆಂ ವ್ಹರ್ತಾನಾ ತಾಚೆಂ ಮ್ಹಳ್ಳೆಂ ವಸ್ತುರ್ ತಾಚೆಲಾಗಿಂ ನಾತ್ಲೆಂ. ತ್ಯಾಚ್ ಪ್ರಮಾಣ್ ವಿಲ್ಪಿನ್ ಪರೋಪಕಾರಿ ಜಾವ್ನ್ ಗುಪಿತ್ ಮಸ್ತು ಬರಿಂ ಕಾಮಾಂ ಕೆಲ್ಯಾಂತ್ ಆನಿ ಕರ್ನ್ ಆಸಾ. ತಾಣೆ ಹರೈಕಾ ವಿಷಯಾಚೆರ್ ಪದಾಂ ಘಡ್ಲ್ಯಾಂತ್ ತರಿ ಆಪ್ಲ್ಯಾ ಗುಪಿತ್ ಬರ್ಯಾ ಕಾಮಾಂಚೆರ್ ಏಕ್ಯಾ ಪದ್ ಘಡುಂಕ್ ನಾ. ತಾಚ್ಯಾ ಸಂಗೀತ್ಕಾರಾಂಕ್ ಆನಿ ಗಾವ್ಪಾಂಕ್ ತಾಣೆ ಕೆದಾಳಾಯ್ ದುಕೊಂವ್ಕ್ ನಾ ವ ದೆಣ್ಯಾಂಕ್ ಉಣೆ ಕರುಂಕ್ ನಾ.

ಹಾಂವ್ ಬೊಂಬಯ್ ಆಸ್ತಾನಾ ಜಾಯ್ತೆ ಪಾವ್ಟಿ ಮ್ಹಜ್ಯಾ ನಾಟಕಾಂನಿ ಪದಾಂ ಗಾಂವ್ಕ್ ತಾಚ್ಯಾ ಪಂಗಡಾಕ್ ಬೊಂಬಯ್ ಆಪಯಿಲ್ಲೆಂ. ಕಾರ್ಯಂ ಯಶಸ್ವಿ ಜಾವ್ನ್ ಹಾಸವ್ನ್ ಧಾಡ್ಲಾಂ. ವಿಲ್ಪಿಚೊ 'ಕೆಡಿ ಬೊನಾ ಬಿ.ಎ.' ನಾಟಕ್ ಖೆಳಯ್ಲಾ. ಬೊಂಬಯ್‌ಧಾವ್ನ್ ಗಾಂವಾಂತ್ ವಚೊನ್ ಖೆಳಯಿಲ್ಲಾ ಮ್ಹಜ್ಯಾ 'ಆವಯ್ ತಿ ಆವಯ್' ನಾಟಕಾಂತ್ ತಾಚಿ ಧುವ್ ವಿಣಾ ನೆಣ್ತೆಂ ಬಾಳ್ ಆಸ್ತಾನಾ ಪಯ್ಲೆ ಪಾವ್ಟಿ ರಂಗ್‌ಮಂಚಾರ್ ನಟನ್ ಕರಯ್ಲಾಂ. ವಿಣಾನ್ ಬೊಂಬಯಾಂತ್ ಪ್ರಥಮ್ ಜಾವ್ನ್ ನೆಣ್ತಾಪಣಾರ್ ಪದಾಂ ಗಾಯ್ಲಾಂತ್. ಹರೈಕಾ ತಾಚ್ಯಾ ಕಾರ್ಯಾಂತ್ ತೊ ಮ್ಹಜೊ ಉಗ್ಡಾಸ್ ಕಾಡ್ನ್, ಪತ್ರಾ ಮಾರಿಫಾತ್ ಸಂಪರ್ಕ್ ಕರ್ನ್ ಸಂದೇಶ್ ಉಚಾರ್ತಾ. ಆತಾಂಯಿ ಆಮ್ಚೆ ಮಧೆಂ ಫೊನಾರ್ ಆನಿ ಪತ್ರಾಂಚೊ ಸಂಪರ್ಕ್ ಆಸಾ. ತಾಚಿ ಪತಿಣ್ ಮೀನಾ 24 ಕೆರಟಾಚ್ಯಾ ಭಾಂಗಾರಾಚೊ ಸೊನಾರ್ ಮೆಳಲ್ಲ್ಯಾಬರಿ, ತಾಂಚೊ ಮೋಗ್ ಆನಿ ಮಯ್ವಾಸ್ ಕೇವಲ್ ಪತಿ-ಪತಿಣಿಚೊ ನಹಿಂ, ಪದಾಂ ಸಂಗೀತಾಚೊಯಿ ಆಸಾ. ಕಾರ್ಯಂ, ಸೊಭಾಣಾಚೊ ಆಸಾ. ತಿಂ ಏಕ್ ಆಸ್‌ಲ್ಲಿಂ ಆನಿ ಏಕ್ ಉರ್ದೆಲಿಂ. ಸಾಸ್ಣಾಚ್ಯಾ ಸಾಸ್ಣಾಕ್ ಕೊಂಕ್ಣಿ ಭಾಸ್ ಜೀವ್ ಆಸ್ತಾ ಪರ್ಯಾಂತ್.

ಪುಣ್ ವಿಲ್ಪಿ ಆತಾಂ ಇಲ್ಲೊ ಭಿಯೆತಾ. ಚಿಂತುಂಕ್ ಪಡ್ಲಾ. 'ಮ್ಹಜೆಂ ನಾಂವ್ ಉರಾತ್, ಹಾಂವ್ ಉರಾನ್‌ಗಿ ಫ್ರಾನ್ಸಿಸ್? ಉರಾನ್ ತರ್ ಜಿಯೆಂವ್ಕ್...'

ಹಾಂವೆಂ ತಾಕಾ ದುಬಾಂಯ್ ಸಮಾಧಾನ್ ದೀವ್ನ್ ಹೆಂಚ್ ಸವಾಲ್ ಮ್ಹಜೆ ವಿಷ್ಯಾಂತ್ ತಾಚೆಲಾಗಿಂ ಉಚಾರ್ಲೆಂ ಆನಿ ಆಮಿ ಎಕಾಮೆಕಾ ಥಂಡ್ ಜಾಲ್ಯಾಂವ್.

ಮೊಗಾಳ್ ವಿಲ್ಪಿ, ಭಿಯೆನಾಕಾ, ತುಂಯಿ ಉರ್ದೊಲೊಯ್, ತುಜೆಂ ನಾಂವ್‌ಯಿ ಉರ್ದೆಲೆಂ ಆನಿ ಆಮ್ಚಿ ಇಷ್ಟಾಗತ್‌ಯಿ ಉರ್ದೆಲಿ.

ವಿಲ್ಪಿ, ತುಜ್ಯಾ ಜಿಣಿಯೆಚಿಂ 60 ವರ್ಸಾಂ ಕಶಿಂ ಹಾಸೊನ್ ಖೆಳೊನ್ ಗೆಲ್ಲಿಂ ತುಕಾ ಕಳೊಂಕ್‌ನಾಂತ್‌ಗಿ ತಸೆಂ ಮುಖ್ಲಿಂ ಸರ್ವ್ ವರ್ಸಾಂ ಧಾದೊಸ್ಕಾಯೆನ್ ವೆತೆಲಿಂ. YOU DO YOUR BEST, GOD WILL DO THE REST. ಹ್ಯಾ 60 ವ್ಯಾ ವರ್ಸಾಚ್ಯಾ ಜನನ್ ದಿಸಾ ತುಕಾ ಬರಿ ಭಲಾಯ್ಕಿ, ಸಮಾಧಾನ್, ಸೊಸ್ಣಿಕಾಯ್ ಸಂತೊಸ್ ಮಾಗ್ತಾಂ.

ಲಾಂಬ್ ಜಿಯೊಂ ಕೊಂಕಣಿ - ಲಾಂಬ್ ಜಿಯೊಂ ವಿಲ್ಪಿ.

ತುಜ್ಯಾ ಹರೈಕಾ ಕಾರ್ಯಾಕ್ ಸಹಕಾರ್ ಭಾಸಾಂವ್ಚೊ ತುಜೊ ಪರೊ ತರಿ ತರೊ ಕಲಾ ಸಾಂಗಾತಿ.

('ಕಾಸ್ತಿಯಾಚೊ ಗುಲೊಬ್' ಮೇ - ಜೂನ್ 2002)

ಭಾರತಿ ಗಲ್ಲಾಧಾವ್ ಕೆನಡಾಕ್...!?

ಸಾಧಾರ್ಣ್ ತೀಸ್ ಪಾಂಚ್ವೀಸ್ ವರ್ಸಾಂ ಆದ್ಲಿ ಗಜಾಲ್. ಬೊಂಬಯ್ ಶಹರ್ ಮ್ಹಳ್ಳಾರ್ ಆಮ್ಕಾಂ ಮಂಗ್ಳುರ್‌ಗಾರಾಂಕ್ ಏಕ್ ಸರ್ಗ್ ಜಾವ್ನಾಸ್‌ಲ್ಲೆಂ. ಹರ್ಯೆಕ್ಲೊ ಬೊಂಬಯ್ ಯೇಂವ್ಕ್ ಅತ್ರಗ್ತಾಲೊ. ಕಾರಾಣ್, ಗಾಂವಾಂತ್ ಶಿಕಾಪ್ ಜಾತಚ್ ಕರ್ತಲೊ ತರಿ ಕಿತೆಂ? ಚಾರ್ ಬಿಯಾಂ ಕಾರ್ಖಾನೆ, ದೋನ್ ಕಾಫಿಯೆ ಕಾರ್ಖಾನೆ, ಆನಿ ಧಾ ಬಾರಾ ನಳ್ಕಾಂ ಕಾರ್ಖಾನೆ ಸೊಡ್ಲ್ಯಾರ್ ಬೊಟಾನಿ ಮೆಜ್ಜೆ ತಿತ್ಲಿಂ ಬೆಂಕಾಂ ಆಸ್‌ಲ್ಲಿಂ. ಶಿಕ್ಪಿ ಚಡ್ ಆನಿ ಕಾಮಾ ಉಣೆಂ ಜಾಲ್ಲ್ಯಾ ಆಮ್ಚ್ಯಾ ಗಾಂವಾಂತ್ ಶಿಕ್ಪಾಕ್ ಆನಿ ಶಿಕ್ಪಾಂಕ್ ಮೊಲ್ ನಾತ್‌ಲ್ಲೆಂ. ಪುರಾ ಬೊಂಬಯ್ ಧಾಂವ್ತಾಲೆ. ಕಾರಣ್, ಕಾಮ್ ಕರುಂಕ್ ಉರ್ಬಾ ಆಸ್ಲ್ಯಾರ್ ಬೊಂಬಯ್ ಹರ್ಯೆಕಾ ಧರಾನ್ ಜೊಡ್ಚಿ ವಾಟ್ ಆಸ್‌ಲ್ಲಿ. ಸಾಂಗ್ಲಿಯಿ ಆಸಾ 'ಬೊಂಬಯ್ ಕಾಮ್ ಕರನಾತ್‌ಲ್ಲೊ ಮನಿಸ್ ಸಂಸಾರಾಂತ್ ಖಿಯ್ನಿರಿ ಕಾಮ್ ಕರ್ಚೊನಾ!' ಶಿಕಾಪ್ ನಾತ್‌ಲ್ಲೊ ಹೊಟೆಲಾಂತ್ ತರ್, ಶಿಕಾಪ್ ಆಸ್‌ಲ್ಲೊ ಆಫಿಸಾಂತ್, ಬುದ್ವಂತ್, ಟೆಕ್ನಿಡ್ರಾಯ್ವರ್ ಜಾಯ್ ತರ್, ಚಲಾಕಿ, ಫ್ಯಾಕ್ಟರಿಂತ್, ಅಶೆಂ ಆಪ್ಲೊ ದಿಸ್ಪೊಡ್ತೆ ಗ್ರಾಸ್ ಜೊಡ್ತಾಲೆ. ಬೊಂಬಯ್ ಆಯ್ಲ್ಯಾರ್ ಕೊಣಾಚೆಂಯ್ ಘರ್ ಸೊಧಿಜಾಯ್ ಮ್ಹಣ್ ನಾತ್‌ಲ್ಲೆಂ. ಮಾಲ್ಹಡ್ಯಾನಿ ನಿರ್ಮಿತ್ ಕೆಲ್ಲಿಂ ಕುಡಾಂ ಆನಿ ಕ್ಲಬ್ಬಾಂ ದರಬಸ್ ಆಸ್‌ಲ್ಲಿಂ.

ಆಂಬೊ ಪೊಣೊಸ್ ಖಾಂವ್ಕ್ ಗಾಂವಾಕ್ ಧಾಂವ್ಚೆಂ

ತ್ಯಾ ಕಾಳಾರ್ ಬೊಂಬಯ್ ಕಾಮ್ ಕರ್ನ್ ವರ್ಸಾಚ್ಯಾ ರಜೆರ್ ಗಾಂವಾಕ್ ವ್ಹೆತೆಲ್ಯಾಂಕ್ ಗಾಂವಾಂತ್ ಬೊಂಬಯ್‌ಗಾರ್ ಮ್ಹಳ್ಳಾರ್ ಘನಾದಿಕ್ ಮಾನೆಸ್ತ್ ಜಾಂವ್ಕ್ ಪಾವ್ಲೆ. ಆವಯಾಂನಿ ಆಪ್ಲ್ಯಾ ಧುವಾಂಕ್ ಗಾಂವ್ಚೆ ಚಲೆ ಸೊಡ್ನ್ ಬೊಂಬಯ್ಚೆ ನೊವ್ರೆ ಸೊಧುಂಕ್ ಸುರು ಕೆಲೆ.

ಬೊಂಬಯ್‌ಗಾಂವ್ಚ್ಯಾ ತರ್ನಾಟ್ಯಾಂಕ್‌ಚ್ ನಹಿಂ, ಚಲಿಯಾಂಕ್ ಸೈತ್ ಕಾಮಾಂ ಮೆಳೊಂಕ್ ಲಾಗ್ಲಿಂ. ಸೆಕ್ರೆಟರಿ ಮ್ಹಳ್ಳಾರ್ ಕೇವಲ್ ಮಂಗ್ಳುರ್‌ಗಾರ್ ಚಲಿಯಾಂಕ್ ತೊ ಜಾಗೊ ಮುಂಗಡ್ ಅಮಾನತ್ ಕರ್ನ್ ದವರ್ತಾಲೆ. ಕಾರಣ್, ತಿಂ ಸೆಕ್ರೆಟರಿ ಕಾಮಾಕ್ ಸಹಜ್ ಜಾಲ್ಲಿಂ ಬುದ್ವಂತ್ ಚೆಡ್ವಾಂ ಮ್ಹಣ್. ತಾಂಚೆ ವರ್ವಿಂ ತಾಂಚ್ಯಾ ಭಾವಾಂಚೆಂ ಮೋಲ್‌ಯೀ ವ್ಹಾಡ್ಲೆಂ. ಹರ್ಯೆಕ್ ಮಾಯೊ ಬೊಂಬಯ್‌ಗಾರ್ ಜಾಂವಯ್ ಸೊಧ್ತಾನಾ, ಚಲಿಯೊ, ಕೊಣ್ ಬೊಂಬಯ್‌ಗಾರ್ ಯೆತಾಗಿ ಮ್ಹಣ್ ಎಪ್ರಿಲ್ ಮೆಯಾಂತ್ ರಾಕೊನ್ ರಾವ್ತಾಲಿಂ.

ವರ್ಸಾಂ ಧಾಂವ್ಲಿಂ. ಬೊಂಬಯ್ಚೆಂ ವಾರೆಂ ಥಂಡ್ ಜಾಂವ್ಕ್ ಲಾಗ್ಲೆಂ ಆನಿ ಎಕ್‌ಚ್ ಪಾವ್ಲಿಂ ಗಲ್ಲಾಚೆಂ ವಾರೆಂ ವ್ಹಾಳ್ಲೆಂ. 1971 ಇಸ್ವೆಂತ್ ಗಲ್ಫ್ ರಾಷ್ಟ್ರಾಂಕ್ ಗೊರ್ಯಾಂನಿ ಸ್ವಾತಂತ್ರ್ ದಿತಚ್, ಆರ್ಬ್ಯಾಂನಿ ಗಲ್ಫ್ ಅಭಿವೃದ್ಧಿ ಕರುಂಕ್, ತೆಲಾಂಚೆಂ ಮೊಲಾಂ ವ್ಹಾಡವ್ನ್ ಭಾರತಿ ಶಿಕ್ಪಿ ಆನಿ ಅಶಿಕ್ಪಿ ಕಾಮಾಗಾರಾಂಕ್ ಉಲೊ ದಿಲೊ ಆನಿ ಉಲ್ಕಾಕ್ ಪಾಳೊ ದಿಂವ್ಚೊ ಅಡ್ಲೊ ಜಾವ್ನಾಸ್‌ಲ್ಲೆಂ ಬೊಂಬಯ್ ಶಹರ್.

ಬೊಂಬಯ್‌ಧಾವ್ನ್ ಪಾಟಾಪಟ್ ಹಜಾರ್ ಲೋಕ್, ಚಡ್ತೀಕ್ ಜಾವ್ನ್ ಮಲಯಾಳಿ ಆನಿ ಮಂಗ್ಳುರ್‌ಗಾರ್, ಗಲ್ಲಾಕ್ ವಚುಂಕ್ ಲಾಗ್ಲೆ. ದುಬಾಯ್, ಆಬುಧಾಬಿ, ಬಹರೈನ್, ಸೌದಿ, ಖತಾರ್, ಮಸ್ಕತ್, ಕುವೈಟ್ ಅಶೆಂ ಹಜಾರಾಂನಿ ಲೋಕ್ ವಚೊಂಕ್ ಲಾಗ್ಲೊ. ತ್ಯಾ ವಗ್ತಾ ಎಜಂಟ್ ಪಯ್ಲೆ

ಕಾಣ್ಲೆನಾತ್ಲೆ. ವಯ್ಲಾನ್ ವೆತೆಲ್ಯಾಂಕ್ ವಾಟೆ ಖರ್ಚಾಕ್ ಎಜಂಟ್‌ಚ್ ಕಂಪೆನಿ ತರ್ಫೆನ್ ಪಯ್ಲೆ ದಿತಾಲೆ. ಹಿ ಸವ್ಲತ್ ಮ್ಹಾಕಾಯಿ ಲಾಭ್ಲ್ಯಾ. ಉಪ್ರಾಂತ್ ಮಲಯಾಳಿ ಭಾವಾಂನಿ 1977 ಉಪ್ರಾಂತ್ಯಾ ಎಜಂಟಾಂಕ್ ಮುಂಗಡ್ ಪಯ್ಲೆ ದೀವ್ನ್ ತಾಂಚಿಂ ಮನಾಂ ಪಾಡ್ ಕೆಲಿಂ, ಆಶಾ ದಾಕಯ್ಲಿ. ಎಜಂಟಾಕಿ ಕಳ್ಳಿಂ ಗಿ ಮಾಗಾನಾಸ್ತಾನಾ ಮೆಳ್ತಾನಾ ಸೊಡ್ಚೆಂ ಕಿತ್ಯಾಕ್? ತಾಣಿ ದೊನೀ ಕುಶಿಂನಿ ಪಯ್ಲೆ ಆರಾಂವ್ಕ್ ಸುರು ಕೆಲೆಂ ಆನಿ ಪಯ್ಲೆ ಖರ್ಚಿನಾಸ್ತಾಂ ಅರ್ಬ್ಯಾಂಕ್ ಭಾರತೀಯ್ ಕಾಮ್ಗಾರ್ ಮೆಳ್ಳೆ.

ಗಲ್ಫಾಂತ್ ಪಾವ್ಲ್ಯಾಂ ಪಯ್ಲೆ ಮಂಗ್ಳುರ್ರಾರಾಂಕ್ (ಕ್ರಿಸ್ತಾಂವ್ ಭಾಂವಾಂಕ್) ಬರೆ ಬರೆ ಹುದ್ದೆ ಲಾಭ್ಲೆ. ಘಡ್ಯೆನ್ ಥೊಡೆ ಗ್ರೇಸ್ತ್ ಜಾಲೆ. ಗಾಂವಾಂತ್ ಘರಾಂ ಬಾಂದ್ಲಿಂ. ಥೊಡ್ಯಾಂನಿ ಟೆರೆಸಾಚಿಂ ಬಾಂದ್ಲಿಂ. ನಳೆ ಲಿಪ್ಲೆ. ಭುರ್ಗ್ಯಾಂಕ್ ಉಂಚ್ಲೆಂ ಶಿಕಾಪ್ ದಿಲೆಂ. ಭಾವಾ-ಭಯ್ಲಿಂಕ್ ಕಾಜಾರ್ ಕೆಲೆಂ. ಥೊಡ್ಯಾಂನಿ ವ್ಹಡ್ಲಿಂ ಬಾಂದ್ಪಾಂ ಉಬಿಂ ಕೆಲಿಂ. ಸಪ್ಲಾಂತ್ ಚಿಂತಿನಾತ್‌ಲ್ಲೊ ಪಾಶ್ಚಾತ್ಯ್ ಅತ್ಯಾಧುನಿಕ್ ಸಾಮಗ್ರಿ ಗಾಂವಾಂತ್ ಆನಿ ಘರಾಂತ್ ಪಾವ್ಲೊ ಆನಿ ಥೊಡ್ಯಾಂನಿ ಗಲ್ಫಾಂತ್ ಸ್ವಂತ್ ಉದ್ಯೋಗ್ ಆನಿ ವ್ಯವಹಾರ್ ಆರಂಭ್ಲಿಲೊ.

ದುಬಾಯ್ಲ್ಯಾ ಏಕ್ ಧಿರಾಮಾಕ್ ಆತಾಂ ಗಾಂವ್ಚೆ ಧಾ ರುಪಯ್ ಮ್ಹಣ್ತಾನಾ ಕಾಂಯ್ ಉಣೆ ನ್ಹಂಯ್. ಥೊಡೆ ಪಯ್ಲಾಂನಿ ಖೆಳ್ಳೆ ತರ್ ಥೊಡ್ಯಾಂನಿ ದರ್ಬಾರ್ ಕೆಲೆಂ. ಥೊಡ್ಯಾಂನಿ ಆಪ್ಲ್ಯಾ ಚಲಾಕೆನ್ ದೊಡೆ ತಿದೊಡೆ ಕೆಲೆ ತರ್, ಥೊಡ್ಯಾಂನಿ ಚತ್ರಾಯೆನ್ ಮುಕಾರ್ ಯೆಂವ್ಚ್ಯಾ ಪಾಡ್ ದಿಸಾಂಕ್ ಪುಂಜಾಯ್ಲೆ.

ಟೆರೆಸಾಚಿಂ ಘರಾಂ

ಸಂಸಾರಾಂತ್ ಅತ್ಯಾಧುನಿಕ್ ನಳೆ ಉತ್ಪನ್ನ ಕರ್ಚ್ಯಾ ಮಂಗ್ಳುರಾಂತ್ ಜಾಯ್ತಿಂ ಕೊಲ್ವಾಚಿಂ ಘರಾಂ ಆಸ್‌ಲ್ಲಿಂ. ಪಯ್ಲಾಂನಿ ನಳೆ ಚಡ್ಲೆ ಆನಿ ಕ್ರಮೇಣ್ ಟೆರೆಸಾಚಿಂ ಘರಾಂ ಉಬಿಂ ಜಾಲಿಂ.

ಬೊಂಬಯ್ಲ್ಯಾ ನೊವ್ರ್ಯಾಂಕ್ ಸೊಧ್ಯಾ ತರ್ನ್ ಚಲಿಯಾಂಚಿಂ ಮನಾಂ ಬದಲ್ಲಿಂ. 'ಬೊಂಬಯ್‌ಗಾರ್ ಜಾಂವಂಯ್' ಜಾಯ್ ಮ್ಹಣ್ಚ್ಯಾ ಮಾಂಯಾಂಚೊ ಉಲೊ ಮಾಯಾಗ್ ಜಾಲೊ ಆನಿ 'ಗಲ್ಫಾಗಾರ್ ಜಾಂವಂಯ್' ಸೊಧುಂಕ್ ಲಾಗಿಂ. ಬೊಂಬಯ್‌ಗಾರಾಂಚೆಂ ಮೊಲ್ ಪಡ್ತಾನಾ ಗಾಂವ್ಚ್ಯಾ ತಾಲ್ಯಾಂಚೆಂ ಮೊಲ್‌ಯಿ ಮೆಳಾನಾ ಜಾಲೆಂ. ದೆಕುನ್ ಹರ್ಯೆಕ್ಲೊಯಿ ಕಸಲ್ಯಾಯ್ ಕಾಮಾಕ್ ತರಿ, ಕಿತ್ಲೆಯ್ ಖರ್ಚುನ್ ತರಿ, ಗಲ್ಫಾಕ್ ಯೆಂವ್ಕ್ ವದ್ತಾಡ್ಲೊ.

ವರ್ಸಾಚ್ಯಾ ವರ್ಸಾ ಗಲ್ಫಾಂತ್ಲೆ ಗಾಂವ್ ಭಾವ್ ದೊಳ್ಯಾಂಕ್ ರೇಬನ್ ಕಾಳೆಂ ವೊಕ್ಲ್ ಲಾವ್ನ್ ಪಾಶ್ಚಾತ್ಯ್ ವಸ್ತುರಾನಿ, ಜಪಾನಿಸ್ ಉಪಕರಣಾಂ ಆನಿ ಪಾಶ್ಚಾತ್ಯ್ ಜೆವ್ಣಾಂನಿ ಆಪ್ಲೊ ಕುಡಿ ಪುಡ್ಪುಡಿತ್ ಸಜವ್ನ್ ಗಾಂವಾಕ್ ದೆಂವ್ತಾನಾ ತರ್ನ್ ಚೆಡ್ವಾಂಚ್ಯಾ ಕಾಳ್ಜಾಂನಿ ಚಿಕೊಳಿಂ ಫುಲೊಂಕ್ ಲಾಗಿಂ. ಗಲ್ಫಾಗಾರಾನಿ ನೊಟಾಂಚ್ಯೊ ಆಟ್ಯೊ ಆನಿ ಭಾಂಗಾರಾಚ್ಯೊ ಗೆಟ್ಯೊ ಹಾಡ್ತಾನಾ ಧುವೊ ಆಸ್‌ಲ್ಲ್ಯಾ ಅವಯಾಂಕ್ ಗಲ್ಫಾಗಾರ್ ಜಾಂವಂಯ್‌ಚ್ ಜಾಯ್ ಮ್ಹಣ್ ಭೊಗ್ಲೆಂ.

ಗಲ್ಫಾಕ್ ಸದಾಂ ದೇವ್ ಬರೆಂ ಕರುಂ ಮ್ಹಣ್ ಆಮಿ ಮಾಗಾಜೆ. ಗಲ್ಫಾಚ್ಯಾ ಜೊಡೆನ್ ಆಮ್ಚೆಂ ಜಾಯ್ತಿಂ ದುಬೈಪಣ್ ಪಯ್ಸ್ ಸರ್ಲೆಂ ಆನಿ ಮಾಗ್‌ಲ್ಲೆಂ ಮೆಳ್ಳೆಂ. ಗಾಂವ್ಚ್ಯಾ ಮಾಂಯಾಂನಿ ಆನಿ ಧುವಾಂನಿ ಗಲ್ಫಾಚ್ಯಾ ಗಾಂವ್ ಭಾವಾಂಚೊ ಉಪ್ಕಾರ್ ಬಾವ್ಲಿ ಜೆ ಕಾರಾಣ್, ಪುರ್ವಜಾಂಧಾವ್ನ್ ಚಲೊನ್

ಆಯಿಲ್ಲಿ ದೋತ್, ದೆಣೆ ಮ್ಹಳ್ಳಿ ರಿವಾಜ್ ಗಲ್ಪಾಚ್ಯಾ ಗಾಂವ್ ಭಾವಾಂನಿ ರದ್ನ್ ಕರ್ನ್ ಚಲಿಯಾಂಕ್ ದೊತಿವಿಣೆ ಆಪ್ಲಿ ಪತಿಣ್ ಜಾವ್ನ್ ಸ್ವೀಕಾರ್ ಕೆಲಾಂ. ಲಾಂಬ್ ಜಿಯೊಂ ಗಲ್ಪಾಚೆ ಗಾಂವ್ ಭಾವ್.

ಗಲ್ಪಾಚೊ ಜಾಂವಯ್ ಸೊಧ್ತಾನಾ ಗಾಂವ್ಚ್ಯಾ ಆವಯ್ ಬಾಪಾಯ್ ಚಡ್ಯಾಚೆಂ ಶಿಕಾಪ್ ಆನಿ ಕರ್ಚೆಂ ಕಾಮ್ ಪಳೆಲೆನಾ. ತೊ ಗಲ್ಪಾಂತ್ ಆಸಾ ಆನಿ ಗಾಂವಾಂತ್ ಅನ್ನೂಲ್‌ವಂತ್ ಆಸಾ ಮ್ಹಣ್ ಶಿಕ್ಪಿ, ಬರ್ಯಾ ಹುದ್ದಾರ್ ಆಸ್‌ಲ್ಲಾ ಚಡ್ಯಾಂಕ್ ಕಾಜಾರ್ ಕರ್ನ್ ದಿಲೆಂ.

ಗಲ್ಪಾಚ್ಯಾ ನಾಂವಾನ್ ಗಾಂವ್ ಭರೊನ್ ವೊಮ್ಮತಾನಾ ಗಲ್ಪಾಂತ್ಯಾ ಗಾಂವ್ ಭಾವ್-ಭಯ್ಣಿ ಚಡ್ಲಿಂ. ಲ್ಹಾನ್ ಆಸ್‌ಲ್ಲೊ ಇಗರ್ಜೊ ವ್ಹಡ್ ಜಾಲ್ಯೊ. ಇಗರ್ಜೆಂತ್ ಸಾಸಾಂವ್ ಘಾಲುಂಕ್ ಇಡೆಂ ನಾ ಜಾಲೆಂ. ಗಲ್ಪಾಚ್ಯಾ ಪಯ್ಕಾಂನಿ ಹರ್ಯೆಕ್ಲೊ ಅನ್ನೂಲ್‌ವಂತ್ ಜಾಲೊ. ಗಲ್ಪಾಂತ್ ಸರ್ವ್ ಸುವಿಧಾ ಆಪ್ಣಾವ್ನ್ ತೃಪ್ತಿ ಜಾತಚ್ ಲೋಕ್ ಹೆರ್ ಪಾಶ್ಚಾತ್ಯ ಗಾಂವಾಂಕ್ ಭಂವೊಂಕ್ ಲಾಗ್ಲೊ.

ಆಸ್ಪ್ರೇಲಿಯಾಕ್ ಧಾಂವ್

ತ್ಯಾಚ್ ವಕ್ತಾ ಲೋಕ್ ಉಣೆ ಆಸ್ಚ್ಯಾ ಆಸ್ಪ್ರೇಲಿಯಾನ್ ಭಾಯ್ಲ್ಯಾ ಗಾಂವ್ಚ್ಯಾ ಲೊಕಾಂಕ್ ನಾಗರಿಕ್ ಕರುಂಕ್ ಆರಂಭ್ಲೆಂ. ಆಸ್ಪ್ರೇಲಿಯಾ ದೇಶ್ ಸಂಸಾರಾಂತ್ ಅತಿ ವ್ಹಡ್ ರಾಜ್ಯ್ ಆನಿ ಅತಿ ವ್ಹಡ್ ಖಂಡ್. ಥಂಯ್ಸರ್ ಜನಸಂಖ್ಯೆ ಭೊವ್ ಉಣೊ. ಆಸ್ಪ್ರೇಲಿಯಾ ಭಾರತಾಚ್ಯಾ ಪ್ರಾಸ್ ದೋನ್ ವಾಂಟ್ಕಾಂನಿ ವ್ಹಡ್ ಆಸಾ ಆನಿ ಜನಸಂಖ್ಯೆಯಿ ಭಾರತಾಚ್ಯಾ ಜನಸಂಖ್ಯಾಚ್ಯಾ ಪಾಂಚ್ ವಾಂಟ್ಕಾಂತ್ಲೊ ಏಕ್ ವಾಂಟೊ ಜಾವ್ನಾಸ್ಲಾ. ದೆಕುನ್ ತಾಂಕಾಂ ಭಾಯ್ಲ್ಯಾ ಶಿಕ್ಪಿ ಆನಿ ಪಯ್ಕಾಂನಿ ಅನ್ನೂಲ್‌ವಂತಾಂಚಿ ಗರ್ಜ್ ಪಡ್ಲಿ. ಗ್ರೇಸ್‌ಕಾಯೆನ್ ಭರ್‌ಲ್ಲೊ ದೇಶ್ ಆಪಯ್ತಾ ಮ್ಹಣ್ತಾನಾ ಸಗ್ಳಾಂನಿ ಧಾಂವ್ ಮಾರುಂಕ್ ಸುರು ಕೆಲೆಂ.

ತ್ಯಾ ವೆಳಾರ್ ಆಮ್ಚೆ ಭಾರತಿ ಅಧಿಕ್ ಕರ್ನ್ ಮಂಗ್ಳುರ್‌ಗಾರ್, ಗುಜರಾತಿ, ಭಾರತಾ ಥಾವ್ನ್ಯಾಯಿ ಆನಿ ಚಡ್ತಿಕ್ ಗಲ್ಪಾ ಥಾವ್ನ್ ಆಸ್ಪ್ರೇಲಿಯಾಕ್ ಧಾಂವ್ ಮಾರುಂಕ್ ಲಾಗ್ಲೆ. ಹಿ ಧಾಂವ್ ಆಸ್ಪ್ರೇಲಿಯಾಕ್ ಮ್ಹಾರಗ್ ಪಡ್ಲಿ ಆನಿ ಭಾಯ್ಲೊ ಲೋಕ್ ಆಮ್ಚ್ಯಾ ಲೊಕಾಪ್ರಾಸ್ ಚಡ್ ಜಾಯ್ತ್ ಮ್ಹಳ್ಳೆಂ ಕಳ್ಳೆಂಚ್ ಆಪ್ಲ್ಯಾ ಪರ್ಜೆಕ್ ಮುಕಾರ್ ಮ್ಹಾರಗ್ ಪಡಾತ್ ಮ್ಹಣ್ ಭಾಯ್ಲ್ಯಾ ನಾಗರಿಕಾಂಕ್ ಆಸ್ಪ್ರೇಲಿಯಾಚೊ ಶಾಸ್ತ್ವತ್ ನಿವಾಸ್ ಕರ್ಚೆಂ ಆಸ್‌ಲ್ಲೆಂ ತಾತ್ಕಾಲಿಕ್ ಕೆಲೆಂ.

ತ್ಯಾಚ್ ವೆಳಾ ಲೊಕಾಕ್ ಕೆನಡಾಚೆಂ ಥಂಡ್ ವಾರೆಂ ವ್ಹಾಳ್ಲೆಂ. ಕೆನಡಾನ್ ಪಯ್ಲೆಂ ಏಕ್ ದಾರ್ ಉಗ್ತೆಂ ಕೆಲ್ಲೆಂ ಆನಿ ಆತಾಂ ದೊನೀ ದಾರಾಂ ಉಗ್ತೆಂ ಕೆಲಿಂ. ತೆಂಯಿ ಕಾಮಾಂ ಸೊಧುಂಕ್ ವ ಭಂವೊಂಕ್ ನ್ಹಂಯ್, ಶಾಸ್ತ್ವತ್ ನಿವಾಸಿ ಜಾಂವ್ಕ್. ಆಪ್ಲೆಂ ಕುಟಾಮ್, ಆಪ್ಲೊ ದೇಶ್, ಆಪ್ಲ್ಯಾ ಗಾಂವಾಕ್ ಆದೇವ್ಸ್ ಕರುಂಕ್ ಲಾಗ್ಲೆ.

ಕೆನಡಾ ವೆತೆಲ್ಯಾಂಚೊ ಸಂಖ್ಯೆ ವ್ಹಾಡ್ಲೊ. ಕಾರಾಣ್, ಕೆನಡಾಂತ್ ದೂಷಿತ್ ವಾರೆಂ ನಾ, ನಿತಳ್ ವಾರೆಂ ವ್ಹಾಲ್ತಾ. ಗಲ್ಪಾಬರಿ ಘರಾಂಕ್ ಹಜಾರಾಂನಿ, ಲಾಖಾಂನಿ ಭಾಡೆಂ ಭರುಂಕ್ ನಾ. ಏಕ್ ಪಾವ್ಲಿಂ ಪಯ್ಲೆ ಭರ್ ಆನಿ ಘರ್ ತುಜೆಂಚ್ ಕರ್ನ್ ಕಾಣ್ಲೆ. ಕಂತಾ ರುಪಾರಿ ಫಾರಿಕ್ ಕರ್ಚೆತ್.

ಭುರ್ಗ್ಯಾಂಕ್ ಉಜ್ವಲ್ ಭವಿಷ್ಯ್. ಪುಂಕ್ಯಾಕ್ ಅತ್ಯಾಧುನಿಕ್ ಶಿಕಪ್. ಗೆಲ್ಲ್ಯಾಕಡೆ ನಿತಳ್ ವಾತಾವರಣ್, ರೈಪ್ಲೆಂ ಮ್ಹಳ್ಳೆಂ ಲೂಟ್, ಘೊಟಾಳೊ, ದಗಲ್ಪಾಚ್ ಅಶೆಂ ನಾ.

ಜೋಡ್‌ಆಸ್ತಾ ಪರ್ಯಾಂತ್ ಟೆಕ್ಸ್ ಭರ್. ಜೋಡ್ ನಾ ತರ್ ಸರ್ಕಾರ್ ತುಕಾ ಪೊಸ್ತಾ. ಆಸ್ಪತ್ರೆಚಿ ಸರ್ವ್ ಸವ್ಲತ್, ಪಿಡೆಚಿ ಚಿಕಿತ್ಸಾ ಧರ್ಮಾರ್ಥ್, ಗ್ರೇಸ್ತ್, ಮರ್ಚೆಚೆಂ ಸಮಾಧಾನ್ ಆನಿ ಭಲಾಯ್ಕೆಭರಿತ್ ಜೀವ್. ಕಾಮಾಗಾರಾಂಕ್ ಆನಿ ಶಿಕ್ಪಾಂಕ್ ಕಾಮಾಚೊ ಬರ್ಗಾಲ್ ನಾ, ಪುಣ್ ಮಾರ್ಗಾಯ್ ತಶಿಚ್ ಆಸಾ. ಥಂಡ್‌ಯಿ ಕರಿಣ್, ಬರಘ್ ಪಡ್‌ಲ್ಲೆಂಚ್ ಆಸಾ.

ಹ್ಯಾ ವರ್ಸಾ ಕೆನಡಾ ಸರ್ಕಾರಾನ್ ವೀಸ್ ಹಜಾರ್ ಜಾರತೀಯ್ ನಾಗರಿಕಾಂಕ್ ಶಾಸ್ವತ್ ನಿವಾಸಿ ಜಾಂವ್ಚಿ ಪರ್ವಣ್ಣಿ ದಿಲ್ಯಾ. 1993 ಇಸ್ವೆಂತ್ ಭಾರತಾಧಾವ್ನ್ 18,562 ಆನಿ 1994 ಇಸ್ವೆಂತ್ 16,655 ಭಾರತಿ ಕೆನಡಾಂತ್ ಶಾಶ್ವತ್ ನಿವಾಸಿ ಜಾಲ್ಯಾತ್. ಕೆನಡಾ ಸರ್ಕಾರ್ ಪ್ರತಿ ವರ್ಸಾಕ್ ಭಾಯ್ಲ್ಯಾ ದೆಶಾಂಚ್ಯಾ ಅಡೇಜ್ ಲಾಖ್ ನಾಗರಿಕಾಂಕ್ ಶಾಸ್ವತ್ ನಿವಾಸಿ ಜಾಂವ್ಚಿ ಪರ್ವಣ್ಣಿ ದಿತಾ. ಹ್ಯಾ ವರ್ಸಾ ಮಾತ್ ತೊ ಸಂಖೊ ಉಣೊ ಕರ್ನ್ 2,20,000 ಕೆಲಾ.

ಹ್ಯಾ ವರ್ಸಾ ದಿಲ್ಲ್ಯಾ 2,20,000 ಪರ್ವಣ್ಣೆಂತ್ ಕೇವಲ್ 20,000 ಭಾರತಿ ಜಾವ್ನಾಸಾತ್. ತಾಂತುಂ ಚಡ್ತಿಕ್ ಕ್ರಿಸ್ತಾಂವ್ (ಮಂಗ್ಳುರ್ಗಾರ್) ಆನಿ ಮುಸ್ಲಿಮ್. ತಿಸ್ರೆಂ ಸ್ಥಾನ್ ಗುಜರಾತಿ ಆನಿ ಪಂಜಾಬಿಂಕ್ ವೆತಾ. ಗುಜರಾತಿ, ಪಂಜಾಬಿ ಚಡ್ತಾವ್ ಧಂದ್ಯಾಚ್ಯಾ ಇರಾದ್ಯಾನ್ ವೆತಾತ್. ಕ್ರಿಸ್ತಾಂವ್ ಲೋಕ್ ಚಡ್ತಿಕ್ ಜಾವ್ನ್ ಗಲ್ಫಾಧಾವ್ನ್ ಆನಿ ಬೊಂಬಯ್‌ಧಾವ್ನ್ ವೆತಾತ್. ಕೆನಡಾಕ್ ಶಾಶ್ವತ್ ಪ್ರವೇಶ್ ಕರ್ತಲ್ಯಾಂ ಪಯ್ಕಿ ಭಾರತ್ ತಿಸ್ರ್ಯಾ ಸ್ಥಾನಾರ್ ಆಸಾ. ಪ್ರಥಮ್ ಆಸಾ ಹೊಂಗ್‌ಕೊಂಗ್ ಆನಿ ದುಸ್ರೆಂ ಫಿಲಿಪೈನ್ಸ್.

ಕೆನಡಾ, ಆಮೆರಿಕಾಚ್ಯಾ ಉತ್ತರಾಕ್ ಆಸಾ ಆನಿ ಕೆನಡಾಚ್ಯಾ ಅತಿ ಉತ್ತರಾಕ್ ಆಯ್ಸಾ (ಬರ್ಫ್) ಶಿವಾಯ್ ಕಾಂಯ್ ನಾ. ಆನಿ ಕೆನಡಾ, ಭಾರತಾಧಾವ್ನ್ 14,000 ಮೈಲಾಂ ಪಯ್ಸ್ ಆಸಾ. ವಿಮಾನಾರ್ ಭಾರತಾಕ್ 18 ವೊರಾಂಚಿ ವಾಟ್ ಆಸಾ.

ಕೆನಡಾಂತ್ ಭಾರತಿ

ಕೆನಡಾಂತ್ ರಾವೊಂಕ್ ವೆತಲ್ಯಾನಿ ವಿಂಚಿಂ ಶಹರಾಂ ಕೇವಲ್ ದೋನ್ ಜಾವ್ನಾಸಾತ್. ಏಕ್, 'ಟೊರೊಂಟೊ' ಆನಿ ದುಸ್ರೆಂ 'ವ್ಯಾಂಕುವರ್'. ಹಿಂ ಶಹರಾಂ ವಿಂಚುಂಕ್ ಕಾರಣ್, ಹಾಂಗಾಸರ್ ಭಾರತಿ ಜಾಯ್ತ್ ಆಸಾತ್. ಕೆನಡಾಂತ್ ಜನಸಂಖ್ಯೊ ತೀನ್ ಕೊರೊಡ್ ವೀಸ್ ಲಾಖ್ (3,20,00,000) ಭಾರತಾಚ್ಯಾ ಜನಸಂಖ್ಯಾಚ್ಯಾ ತೀಸ್ ವಾಂಟ್ಕಾಂತ್ ಏಕ್ ವಾಂಟೊ. ಹ್ಯಾ ತೀನ್ ಕೊರೊಡ್ ವೀಸ್ ಲಾಖಾಂತ್ ಕೇವಲ್ ಭಾರತಿಚ್ ವೀಸ್ ಲಾಖ್ ಶಾಶ್ವತ್ ನಿವಾಸಿ ಜಾವ್ನಾಸಾತ್.

ಹಾಂಗಾಸರ್ ತರ್ನಾಟ್ಕಾ (25-35 ವರ್ಸಾಂ ಪ್ರಾಯೆಚ್ಯಾ) ತರ್ಬೆತ್‌ದಾರ್ ಆನಿ ಆಧುನಿಕ್ ಶಿಕ್ಪಾಂಕ್ ಭಾರಿ ಖಾಯ್ಸ್ ಆಸಾ. ಟೆಕ್ನಿಶಿಯನ್, ಫಿಸಿಯೊಥೆರಾಪಿಸ್ಟ್, ಕಂಪ್ಯೂಟರ್ ಇಂಜಿನಿಯರ್, ಕಂಪ್ಯೂಟರ್ ಪ್ರೊಗ್ರಾಮರ್, ಸ್ಟೆಂಟಿಸ್ಟ್, ಲೆಬೊರೇಟರಿಸ್ಟ್ ಹಾಂಕಾಂ ಚಡ್ ಖಾಯ್ಸ್.

ಪುಣ್ ಚಾರಾಂಯ್ ಕುಶಿಂಧಾವ್ನ್ ನಿವಾಸಿ ಕೆನಡಾಂತ್ ಶಾಸ್ವತ್ ರಾವೊಂಕ್ ಆಶೆತಾನಾ ಕೆನಡಾಯಿ ಆತಾಂ ಕಾಲ್‌ಬುಲೆಂ ಜಾವ್ನ್ ನಿವಾಸಿಂಚೆರ್ ಪ್ರತಿಬಂದ್ ಘಾಲುಂಕ್ ಲಾಗ್ಲಾಂ. ಜಾಯ್ತ್ ಪ್ರವೇಶ್-ಕಾಯ್ದೆ ಭರ್ತಿ ಕರ್ನ್ ಖಡಕ್ ಕರುಂಕ್ ಚಿಂತಾತ್.

ಹೆಂ 1997 ವರ್ಸ ಕೆನಡಾಕ್ ವೆತೆಲ್ಯಾಂಕ್ ಭೋವ್ ಬರೆಂ. 1998 ಥಾವ್ನ್ ಪ್ರವೇಶ್-ಕಾಯ್ದೆ ಭಾರಿ ಖಡಕ್ ಜಾಂವ್ಚೆ ಆಸಾತ್ ಮ್ಹಣ್ ಅಂತರ್ರಾಷ್ಟ್ರೀಯ ಕೆನಡಾ ಸಂಬಂಧಿಕ್ ಮಾ| ಆಲ್ಲಿ ಅಲ್ಮಾನಿ ಮ್ಹಣ್ತಾ. ಗಲ್ಪಾಥಾವ್ನ್ ಕೆನಡಾಕ್ ವ್ಹಚೊಂಕ್ ಸುಲಭ್. ಪುಣ್ ಹ್ಯಾ ನವ್ಯಾ ಕಾಯ್ದ್ಯಾಂತ್ ಕೆನಡಾ ಪ್ರವೇಶ್ ಜಾತೆಲ್ಯಾನಿ ತಾಂಚ್ಯಾ ಸ್ವಂತ್ ಮಾಯಾದೇಶಾಥಾವ್ನ್ ತಯಾರಿ ಕರ್ನ್ ಪ್ರವೇಶ್ ಜಾಯ್ನೆ ಪಡ್ವಲೆಂ.

ಹ್ಯಾ ದಿಸಾಂನಿ ಗಲ್ಪಾಂತ್, ತೆಂಯಿ ದುಬಾಂಯ್ತ್, 'ಕೆನಡಾ' ಮ್ಹಳ್ಳೆಂ ಸಸಾರ್ ಆನಿ ಸುಲಭ್ ಜಾಲಾಂ. ಹರ್ಯೆಕ್ಲೊ ಆಪ್ಲ್ಯಾ ಬಾಯ್ಲ್ ಭುರ್ಗ್ಯಾಂಕ್ ಕಾಣ್ಲೆವ್ನ್ ಕೆನಡಾ ರಾಂವ್ಚಿ ತಯಾರಿ ಕರ್ತಾ. ಆಯ್ಲೆವಾರ್ಚ್ಯಾ ವರ್ಸಾಂನಿ ದುಬಾಯ್ಥಾವ್ನ್ ಮ್ಹಜೆ ಜಾಯ್ತೆ ಇಷ್ಟ್ ಕೆನಡಾಂತ್ ವಸ್ತಿ ಕರ್ನ್ ರಾವ್ಲ್ಯಾತ್. ಪುಣ್ ಬಾಯ್ಲ್ ಭುರ್ಗ್ಯಾಂಕ್ ಥಂಯ್ಸರ್ ಸೊಡ್ನ್ ತೆ ಪರತ್ ಜೊಡುಂಕ್ ಪಾಟಿಂ ಆಯ್ಲೆ. ಹಾಕಾ ಕಾರಾಣ್ ಕಿತೆಂ ಮ್ಹಣ್ ವಿಚಾರ್ಲ್ಯಾರ್ ಥಂಯ್ ಭುರ್ಗ್ಯಾಂಕ್ ಫುಂಕ್ಯಾಕ್ ಶಿಕಾಪ್ ಮೆಳ್ತಾ ಆನಿ ಸ್ತ್ರೀಯಾಂಕ್ ವೆಗ್ಗಿಂ ಕಾಮ್ ಮೆಳ್ತಾ. ಪುಣ್ ದಾದ್ಲ್ಯಾಂಕ್? ದಾದ್ಲ್ಯಾಂಕ್ ಕಾಮ್ ಮೆಳಾನಾ. ದೆಕುನ್ ಹೆಂ ಆಯ್ಕೊನ್ ಮ್ಹಾಕಾ ಭೊಗ್ಲೆಂ, ಬಾಯ್ಲ್ ಭುರ್ಗಿಂ ಕೆನಡಾಂತ್ ಆನಿ ಆಪುಣ್ ದುಬಾಯಾಂತ್. ಅಸಲೆಂ ಫುಂಕ್ಯಾಚೆಂ ಶಿಕಾಪ್ ಆನಿ ಮರ್ಜೆಚೆಂ ಜೀವನ್ ಜಿಯೆವ್ನ್ ಕಿತೆಂ ಉಪ್ಕಾರ್?

ಆತಾಂ ನಿರಾಸ್ಲ್ಯಾತ್

ಜಾಯ್ತೆ, ಬರೆಂ ಗಲ್ಪಾಚೆಂ ಕಾಮ್ ಸೊಡ್ನ್ ಕೆನಡಾ ಥಾಂವ್ಲೆ ಆತಾಂ ನಿರಾಸ್ಲ್ಯಾತ್. ಭಾರತಾಂತ್ ಶಿಕ್ಲೆ ಕಿತ್ಲೆಶೆ ತರ್ಬೆತ್‌ವಂತ್ ಆನಿ ಶಿಕ್ಪಿ ಆಮೆರಿಕಾ ಆನಿ ಕೆನಡಾ ಪಾವ್ಲ್ಯಾತ್ ತರ್, ಫುಂಕ್ಯಾಕ್ ಶಿಕಾಪ್ ಮೆಳ್ತಾ ಮ್ಹಳ್ಳ್ಯಾ ಖಾತಿರ್ ಮಾತ್.

ಕೆನಡಾ ಗೆಲ್ಲ್ಯಾಂ ಪಯ್ಕಿ ಹಾಂವ್ ತೆಗಾಂ ಚೊವ್ಗಾಂಕ್ ವಳ್ಕಾತಾಂ. ತೆ ಹಾಂಗಾಸರ್ ತೆಲಾ ಕಂಪೆನಿಂತ್ ಆನಿ ಬೆಂಕಾಂತ್ ಆಸ್ಲೆಲ್ಲೆ, ತಾಂಚ್ಯೊ ಬಾಯ್ಲೊಯಿ ಬರ್ಯಾ ಹುದ್ದಾರ್ ಆಸ್ಲೆಲ್ಲೊ. (ಭಾರತೀಯ್ ರು.50,000 ಮಹಿನ್ಯಾಕ್ ಜೊಡ್ತಾಲೊ.) ಕೆನಡಾಂತ್ ಆಟ್ ವೊರಾಂ ಉಬೆ ರಾವೊನ್ ಸುಪರ್ ಮಾರ್ಕೆಟಿಂತ್ ಕ್ಯಾಶಿಯರಾಚೆಂ ಕಾಮ್ ಆನಿ ಆಫಿಸಾಂತ್ ಪೆದ್ವಾಚೆಂ ಕಾಮ್. ದೋಗ್ ಮ್ಹಜೆ ಸಾಂಗಾತಿ, ಎಕ್ಲೊ ಘರಾ-ಘರಾನಿ ಫುಲಾಂ ವಿಕಾ ಆನಿ ಎಕ್ಲೊ ಕಾರ್ಪೆಂಟರಾಚೊ ಹೆಲ್ಪರ್ ಜಾವ್ನ್ ಕಾಮ್ ಕರ್ತಾ. ತಿ ತಾಂಚಿ ಮರ್ಜಿ.

ಕಿತೆಂಯ್ ಜಾಂವ್, ಪಯ್ಕಿ ನಾತ್ಲ್ಯಾಂಕ್ ದುಬ್ಳಿಕಾಯ್ ಆಮ್ಚ್ಯಾ ದೆಶಾಂತ್ ಕರಿಣ್ ಧೊಸ್ತಾ ಖರೆಂ. ಪುಣ್ ಪಯ್ಕಿ ಆಸ್ಲಾಂಕ್ ಸುಖ್‌ಚ್ ಸುಖ್. ಆಮ್ಚೊ ಸಂಸ್ಕಾರ್, ರೀತ್, ರಿವಾಜ್, ಖಿಂಯ್ಸರಿ ನಾ. ಪರ್ಗಾಂವಾಂತ್ ಸಕ್ಕಡ್ ಫರ್ಕಿಚ್. ಉಂಚ್ಲ್ಯಾ ಶಿಕ್ಪಾಖಾತಿರ್ ಭುರ್ಗ್ಯಾಂಕ್ ಪರ್ಗಾವಾಂಕ್ ಥಾಡ್ನ್ ಉತರ್ ಪ್ರಾಯೆರ್ ಆಪ್ಲ್ಯಾ ಗಾಂವಾಂತ್ ಜಿಯೆಂವ್ಚ್ಯಾ ಪ್ರಾಸ್ ಕೆನಡಾಕ್ ಥಾಂವ್ತಾತ್,

ಎಕ್ ದೀಸ್ ಪರತ್ ಆಮ್ಕಾಂ ಪಾಟಿಂ ಯೆಜೆ ಮ್ಹಣ್ ಆಶಾ ಆಯ್ಲಿ ತರ್, ಜಾತಾಗಿ? ಪರತ್ ಆಮಿ ಆಮ್ಚ್ಯಾ ದೆಶಾಕ್ ಯೇಂವ್ಕ್ ವಿಜಾ ಕಾಡಿಜೆ. ಆಮ್ಚ್ಯಾ ಮನ್ಶಾಂಕ್ ಪಳೆಂವ್ಚ್ಯಾ ಖಾತಿರ್ ಆಮ್ಚ್ಯಾ ದೆಶಾಕ್ ಯೇಜಾಯ್ ಜಾಲ್ಲ್ಯಾಕ್ ಆಮ್ಚ್ಯಾ ಸರ್ಕಾರಾಥಾವ್ನ್ ಪರ್ವಣ್ಣಿ ಕಾಡಿಜೆ ಪಡ್ತಾ! ಆಮಿ ತಿ ಪರ್ವಣ್ಣಿ ಮೆಳ್ಳಿ ತರ್, ಚೊವ್ಡಾ ಹಜಾರ್ ಮಯ್ಲಾಂ ಪಯ್ಸ್ ಥಾವ್ನ್ ಹಾಂಗಾ ಪಾವ್ತಾನಾ ತೊ ಖರ್ಚ್ ಆಮ್ಚ್ಯಾ ಲೊಕಾಕ್ ಆಟಾಪುಂಕ್ ಜಾಯ್ತ್? ದೆಕುನ್ ಕೆನಡಾಕ್ ಗೆಲ್ಲ್ಯಾಂಕ್ ಸಾಸ್ಣಾಕ್ ಆಮಿ ವಿಸರಿಜೆ ಪಡ್ತಾ.

ಆಮ್ನೋ ದೇಶ್, ಸಂಸ್ಕೃತಿ, ಮಾಯಾಮೋಗಾಚಿಂ ಮನ್ಶಾಂ ಸೊಡ್ನ್ ಕೆನಡಾಂತ್ ಶಾಶ್ವಿತ್ ನಿವಾಸಿ ಜಾತಲ್ಯಾಂನೊ, ತುಮ್ಮಾಂ ತುಮ್ಮಾ ಮೊಗಾಚ್ಯಾ ಮನ್ಶಾಂಚೊ ಉಡಾಸ್ ಯೆತಾನಾ ತ್ಯಾ ಆಂಬ್ಯಾ-ಪೊಣ್ಣಾಚೊ, ಕಾಜು ಭೆಣ್ಣಾಂಚೊ ಪರ್ಮಳ್ ಯೆತಾನಾ ತುಮ್ಮೆಂ ಕಾಳಿಜ್ ಕಳ್ಳೆಲ್ಲೆಂ. ಉತರ್ ಪ್ರಾಯೆರ್ ಕೊನ್ಯಾಕ್ ಬಸ್ತಾನಾ ಚಿಂತುನ್ ದೊಳೆ ಭಿಜ್ತಲೆ. ತೆದಾಳಾ ತುಮಿ ಚುರ್ಚುರ್ತೆಲ್ಯಾತ್. ಕಿತ್ಯಾಕ್, ತುಮಿ ಭಾರತಾಧಾವ್ನ್ 14,000 ಮೈಲಾಂ ಪರ್ಯ್ ಆಸ್ತೆಲ್ಯಾತ್. ತುಮಿ ಕಾಳೊಕಾಂತ್ ಆಸ್ತಾನಾ ಆಮಿ ಉಜ್ವಾಡಾಂತ್ ಆಸ್ತಲ್ಯಾಂವ್. ತುಮಿ ಅರ್ಧ್ಯಾ ಸಂಸಾರಾಂತ್ ಧಾವ್ನ್ ತೆಣೆ ಆಸ್ತೆಲ್ಯಾತ್ ಆಮಿ ಹೆಣೆ ಆಸ್ತೆಲ್ಯಾಂವ್. ಆಮ್ಚ್ಯಾ ಮಧೆಂ ಆನಿ ತುಮ್ಮಾ ಮಧೆಂ ರಾತ್ ಆನಿ ದಿಸಾಚೊ ಫರಕ್ ಆಸ್ತಲೊ.

ಹೆಂ ಲೇಖನ್ ಪ್ರಗಟ್ತ್ಯಾ ವೆಳಾರ್ ಮೆಳ್‌ಲ್ಲ್ಯಾ ಖಬ್ರೆ ಪ್ರಮಾಣೆ ಆಸ್ಪೇಲಿಯಾಂತ್ ಏಕ್ ವಿರೋಧಿ ಪಾಡ್ತ್ ಚಳ್ಳೆಳ್ ಚಲಯ್ತಾ ಕಿ ಭಾಯ್ಲ್ಯಾ ದೇಶಾಂಧಾವ್ನ್ ಆಸ್ಪೇಲಿಯಾಂತ್ ಶಾಶ್ವಿತ್ ನಿವಾಸಿ ಜಾಲ್ಲ್ಯಾಂಕ್ ಪಾಟಿಂ ಧಾಡುಂಕ್. ತೆ ಚಡ್ ಸಂಖ್ಯೆಚಾನ್ ವಾಡ್ತಾತ್ ಆನಿ ಆಪುಣ್ ತಾಂಚ್ಯಾ ಮುಕಾರ್ ಉಣ್ಯಾ ಸಂಖ್ಯಾಂಚೆ ಜಾತೆಲ್ಯಾಂವ್. ಮೂಳ್ ನಾಗರಿಕಾಂಕ್ ಕಾಮಾಂ ಮೆಳಾನಾಂತ್, ಕಾರಾಣ್ ಭಾಯ್ಲ್ಯಾ ದೇಶಾಂಧಾವ್ನ್ ಆಯಿಲ್ಲೆ ಉಣ್ಯಾ ಪಾಗಾಕ್ ಕಾಮ್ ಕರ್ತಾತ್. ತಾಂಚ್ಯೊ ಗರ್ಜೆಚ್ಯೊ ವಸ್ತು ಆಸ್ಪೇಲಿಯಾಂತ್ ಮ್ಹಾರಗ್ ಮ್ಹಣ್ ಉಣ್ಯಾ ಮೊಲಾನ್ ಆಪ್ಲ್ಯಾ ಗಾಂವಾಂತ್ ಧಾವ್ನ್ ಹಾಡಯ್ತಾತ್. ಅಶೆಂ ಜಾಲ್ಲ್ಯಾನ್, ಆಮ್ಚ್ಯಾ ವಸ್ತು ಹಾಂಗಾಸರ್ ವಿಕಾನಾಂತ್. ದೆಕುನ್ ತಾಂಕಾಂ ಪಾಟಿಂ ಧಾಡಾ, ಅಸೊ ತಾಂಚೊ ವಾದ್.

ಜರ್ ತರ್ ಹಿ ವಿರೋಧಿ ಪಾಡ್ತ್ ಮುಕಾರ್ ಚುನಾವಣೆಂತ್ ಜಿಕ್ಲಿ ತರ್, ಭಾರತಾಚೆ ಹಜಾರೊಂ ನಿವಾಸಿ ಜೆ ಆಸ್ಪೇಲಿಯಾಂತ್ ಶಾಶ್ವಿತ್ ನಾಗರಿಕ್ ಜಾವ್ನಾಸಾತ್, ತಾಂಚಿ ಗತ್ ಕಿತೆಂ ಜಾಯ್ತ್? 1970 ಪರ್ಯಾಂತ್ ಆಫ್ರಿಕಾಚ್ಯಾ ಉಗಾಂಡಾಂತ್ ಶಾಶ್ವಿತ್ ವಸ್ತಿ ಕರ್ನ್ ಆಸ್‌ಲ್ಲ್ಯಾ ಹಜಾರೊಂ ಭಾರತೀಯಾಂಕ್ ಅಧ್ಯಕ್ಷ ಇದಿ ಆಮಿನಾನ್ ಭಾಯ್ರ್ ಲೊಟ್‌ಲ್ಲೆ ಆನಿ ತೆ ನಿರಾಶ್ರಿತ್ ಜಾವ್ನ್ ಬೊಂಬಯ್ ಡೊಕಾಂತ್ ಪಡ್‌ಲ್ಲೆ. ಆಸ್ಪೇಲಿಯಾಂತ್ ಆತಾಂ ಭಾರತೀಯಾಂಕ್ ದುಸ್ರ್ಯಾ ವರ್ಗಾಚೆ ನಾಗರಿಕ್ ಜಾವ್ನ್ (ಸೆಕೆಂಡ್ ಕ್ಲಾಸ್ ಸಿಟಿಜನ್) ಲೆಕ್ತಾತ್.

ಕೆನಡಾಯ್ ಥೊಡ್ಯಾ ವರ್ಸಾಂನಿ ಅಶೆಂ ಕರುಂಕ್ ಪುರೊ. ತೆದಾಳಾ ತುಮಿ ಮ್ಹಣ್ತೆಲ್ಯಾತ್ 'ಐ ಕಹಾಂ ಆಗಯೆ ಹಮ್! ದಕ್ಷಿಣ್ ಕನ್ನಡಾಚ್ಯಾ ಕೆನಡಾಗಾರಾಂನೊ, ತೆದಾಳಾ 'Old is Gold' ಮ್ಹಣ್ ತುಮ್ಮಾಂ ಭೊಗ್ತೆಂ. ಆಮ್ಚೊ ಪೇಜ್ ನೀಸ್‌ಚ್ ಬರೊ ಮ್ಹಳ್ಳೆಂ ಚಿಂತಾಪ್ ಯೆತಲೆಂ.

ತುಮ್ಮಾಂ ಸದಾಂ ಬರೆಂ ಮಾಗೊನ್ 'Good Bye' ಮ್ಹಣ್ ಆನಿ ಕೆದಾಳಾಯ್ ಪಾಟಿಂ ಆಯ್ಲ್ಯಾರ್ ಸ್ವಿಕಾರ್ ಕರುಂಕ್ ತಯಾರ್ ಆಸಾಂವ್.

ಕಿತೆಂಯ್ ಜಾಂವ್, ಆಮ್ಚೊ ಗಾಂವ್ ತೊ ಆಮ್ಚೊ ಗಾಂವ್. ಆಮ್ಚೊ ದೇಶ್ ತೊ ಆಮ್ಚೊ ದೇಶ್.

ಲಾಂಬ್ ಜಿಯೊ ಭಾರತ್ ದೇಶ್.

('ದಿವೊ' ಜೂನ್ 28, 1997)

ಕ್ರಿಸ್ಮಸ್ ಆನಿ ಕ್ರಿಸ್ಮಸ್ ಕಾರ್ಡಾಂ

ಸಂಧೇಶ್ ಕಾರ್ಡಾಂ ಧಾಡ್ಚಿ ರಿವಾಜ್ ಬೋವ್ ಪುರಾತನ್ ಜಾವ್ನಾಸಾ. ಜೆಜು ಕ್ರಿಸ್ತ್ ಜಲ್ಮೊಂಚ್ಯಾ ಪಾಂಯ್ಕಿಂ ವರ್ಸಾಂ ಪುರ್ವಿಂಧಾವ್ನ್ ಹಿ ರಿವಾಜ್ ಎಜಿಪ್ತಾಚ್ಯಾ ಲೊಕಾ ಮಧೆಂ ಆಸ್‌ಲ್ಲಿ. ಎಜಿಪ್ತಾಚೆ ರಾಯ್ ಕುಂವರ್ ಎಕಾಮೆಕಾ ನವ್ಯಾ ವರ್ಸಾಚೆ ಸಂಧೇಶ್ ಚಾಮ್ಚಾರ್ ವ ಸೊಭಿತ್ ರೇಶ್ಮಾಚ್ಯಾ ವಸ್ತುರಾರ್ ಬರವ್ನ್ ಪಾಟಯ್ತಾಲೆ. ತೆದಾಳಾ ಕಾಗದ್, ಕಾರ್ಡಾಂ ನಾತ್‌ಲ್ಲಿಂ. ಅಸೆಂ ಎಜಿಪ್ತ್‌ಗಾರಾಂನಿ ಎಕಾಮೆಕಾ ಧಾಡ್ಚೆ ಸಂಧೇಶ್ ಪಳೆವ್ನ್ ರೊಮಾಚೆ ರಾಯ್‌ಕುಂವರ್ ರುಕಾಡಾಚ್ಯಾ ಫೊಳ್ಯಾರ್, ಮಾತಿಯೆನ್ ಕೆಲ್ಲ್ಯಾ ಫೊಳಿಯೆರ್ ಆಪ್ಲ್ಯಾ ಮನ್ಶಾಂಕ್ ನವ್ಯಾ ವರ್ಸಾಚೆ ಸಂಧೇಶ್ ಪಾಟಯ್ತಾಲೆ.

ಆಧುನಿಕ್ ಕಾಳಾರ್ ಸಂಧೇಶ್ ಕಾರ್ಡಾಂ, ಗರಿಬಾಂಧಾವ್ನ್ ಗ್ರೇಸ್ತಾಂಕ್, ಸರ್ವ್ ಸಾಧಾರಣ್ ಜಾಲ್ಲ್ಯಾಂತ್. ಜಲ್ಮಾಲ್ಲ್ಯಾ ಭುರ್ಗ್ಯಾಧಾವ್ನ್ ತಾಚ್ಯಾ ಪೊಲಾಕ್, ಹರ್ಯೆಕಾ ವರ್ಸಾ ಪ್ರಾಯೆಚ್ಯಾ ಅಂತ್ಯಾನ್ ಜನನ್ ದಿಸಾಚ್ಯಾ ಉಲ್ಲಾಸಾಕ್, ಪಯ್ಲ್ಯಾ ಕುಮ್ಮಾರಾಕ್, ಕ್ರೀಜ್ಮಾಕ್, ಪರೀಕ್ಷೆಂತ್ ಉತ್ತೀರ್ಣ್ ಜಾಲ್ಲ್ಯಾಕ್, ಪಿಡೆಸ್ತ್ ಜಾಲ್ಯಾರ್ ಭುಜಾವಣ್ ಜಾವ್ನ್, ತಾಚ್ಯಾ ಖರಾರಾಕ್, ಕಾಜಾರಾಕ್, ತಾಚ್ಯಾ ಉತರ್ ಪ್ರಾಯೆಕ್, ತೊ ಕಾಮಾಧಾವ್ನ್ ನಿವೃತ್ತ್ ಜಾತಾನಾ, ತಾಚ್ಯಾ ಘರ್ಜಿಂ ಮರಣ್ ಪಾವ್ಲ್ಯಾರ್ ಭುಜಾವಣ್ ಜಾವ್ನ್, ಅಸೆಂ ಏಕ್ ಭುರ್ಗೆಂ ಜಲ್ಮೊನ್ ವ್ಹಾಡೊನ್ ಮರ್ತಾ ಪರ್ಯಾಂತ್ ತಾಚ್ಯಾ ಜಿಣ್ಯೆಂತ್ ಯೆಂವ್ಚ್ಯಾ ಸರ್ವ್ ಬರ್ಸಾ ವ ವಾಯ್ಟ್ ಕಾರ್ಯಾಚಿಂ ಸಂಧೇಶ್ ಕಾರ್ಡಾಂ ಆಸಾತ್.

ಪ್ರಥಮ್ ಪ್ರಥಮ್, ಅಸಲಿಂ ಕಾರ್ಡಾಂ ವ ಫೆಸ್ತಾಚಿಂ ಕಾರ್ಡಾಂ ಆಮಿ ಕ್ರಿಸ್ತಾಂವ್ ಮಾತ್ರ್ ಎಕಾಮೆಕಾ ಧಾಡ್ತಾಲ್ಯಾಂವ್. ಆತಾಂ ಆಮ್ಚಿ ಹಿ ಪಾಶ್ಚಾತ್ಯ್ ರಿವಾಜ್ ಹಿಂದು, ಮುಸ್ಲಿಮಾಂನಿ ಆಪ್ಲ್ಯಾವ್ನ್ ತೆ ಈದಿಕ್ ಆನಿ ದಿವಾಳಿ ಪರ್ಬೆಕ್ ಉಲ್ಲಾಸುನ್ ತಾಂಚ್ಯಾ ಮನ್ಶಾಂಕ್ ಕಾರ್ಡಾಂ ಧಾಡ್ತಾತ್.

ಹಾಂವ್ ಕ್ರಿಸ್ಮಸ್ ಕಾರ್ಡಾಚೆಂ ಶಿರೊನಾಮೆ ದೀವ್ನ್ ಆಂಬ್ಯಾರ್ ಧಾವ್ನ್ ಕುಂಬ್ಯಾರ್ ಉಡ್ಲೊಂ. ಕ್ರಿಸ್ಮಸ್ ಕಾರ್ಡಾ ಪಯ್ಲೆಂ, ಆಮಿ ಇಲ್ಲೆಂ ಕ್ರಿಸ್ಮಸ್ ವಿಷ್ಯಾಂತ್ ಜಾಣಾ ಜಾವ್ನಾಂ.

ಕ್ರಿಸ್ಮಸ್, ಸಂಸಾರಾಂತ್ ಏಕ್ ವ್ಹಡ್ಲೆಂ ಫೆಸ್ತಾ ಜಾವ್ನಾಸಾ. ಲೋಕ್ ಎಕಾ ಮ್ಹಯ್ನಾ ಪಯ್ಲೆಂ ತೆಯಾರಿ ಕರ್ತಾ. ಎಕಾ ವರ್ಸಾಂತ್ ಜೋಡ್ನ್ ಪುಂಜಾಯಿಲ್ಲೆಂ, ವಸ್ತುರಾಂ, ಕುಸ್ವಾರ್, ಘರ್ ಸಜಾವಟ್ ಮ್ಹಣ್ ಮೊಡ್ತಾ. ದಸಂಬರಾಚ್ಯಾ 25 ತಾರಿಕೆರ್ ಯೆಂವ್ಚೆಂ ಕ್ರಿಸ್ಮಸ್ ಆಮಿ ಆಮ್ಚೊ ಸೊಡ್ವಣ್ಡಾರ್ ಜೆಜು ಕ್ರಿಸ್ತ್ ಜಲ್ಮಾಲ್ಲೊ ದೀಸ್ ಮ್ಹಣ್ ಆಚರ್ಪಿತಾಂವ್ ತರಿ ಜೆಜು ಕ್ರಿಸ್ತ್ ಖರೆಂ ಜಾವ್ನ್ ಖಿಂಯ್ಚ್ಯಾ ತಾರಿಕೆರ್, ಖಿಂಯ್ಚ್ಯಾ ಮಹಿನ್ಯಾಂತ್ ಜಲ್ಮಾಲ್ಲೊ ಮ್ಹಣ್ ದಾಖ್ಲೆ ನಾಂತ್. ಕರಿಣ್ ಹಿಂವಾಳ್ಯಾ ದಿಸಾಂನಿ ಮ್ಹಳ್ಯಾರ್, ದಸಂಬರಾಂತ್ ಜಾವ್ಯೆತ್ ಮ್ಹಣ್ ಇಗರ್ಜ್‌ಮಾತೆನ್ ದಸಂಬರ್ 25 ತಾರಿಕ್ ಸಾರ್ವಜನಿಕ್ ರಿತಿನ್ ನಮಿಯಾರ್ಲ್ಯಾ.

ಜೆಜು ಕ್ರಿಸ್ತ್ ಮರೊನ್ ವ ತಾಕಾ ಖುರ್ನಾಯ್ಚ್ ಲಗ್ನಗ್ ಸಾಡೆ ತಿನ್ಹಿಂ ವರ್ಸಾಂ ಪರ್ಯಾಂತ್ ನತಾಲಾಂ ಫೆಸ್ತ್ ವ ಜೆಜು ಕ್ರಿಸ್ತ್ ಜಲ್ಮಾಲ್ಲೊ ದೀಸ್ ಕೊಣೆಯೀ ಆಚರ್ಪುಂಕ್ ನಾ. ಕ್ರಿಸ್ತಾಚೊ ಗುರ್ತ್ ಜಾವ್ನ್ ಖುರಿಸ್‌ಯೀ ಪ್ರಗಟ್ ಕರುಂಕ್ ಭಿಯೆತಾಲೆ. ಕ್ರಿಸ್ತಾಂವ್ ಪ್ರಜೆಚಿ ವಾಡಾವಳ್ ಜಾತಾನಾ ಇಗರ್ಜ್‌ಮಾತಾ ಘಡ್ತಚ್ ರೋಮನ್ ರಾಯ್ ಕ್ರಿಸ್ತಾಂವಾಂಚೆ ಪಾಟ್ಲಾವ್ದಾರ್ ಜಾತಾನಾ ನತಾಲಾಂ ಫೆಸ್ತ್ ವ ಕ್ರಿಸ್ಮಸ್ ಉಗ್ತಾನ್ ಆಚರುಂಕ್ ಆರಂಭಿಲೆಂ. ಪವಿತ್ರ್ ಪುಸ್ತಕಾ ಪ್ರಮಾಣೆ ತೇಗ್

ರಾಯಾನಿ ಜನರಾಚ್ಯಾ 6 ತಾರಿಕೆರ್ ಜೆಜು ಕ್ರಿಸ್ತಾಕ್ ಭೆಟ್ ದಿತಚ್ ಆಮಿ ಸೊಡ್ವಣ್ಣಾರಾಕ್ ದೆಖ್ಲೊ, ಭಾಸಾಯಿಲ್ಲೊ ಗೊವಿ ತೊಚ್ ಮ್ಹಣ್ ಪ್ರಗಟ್ಲೆಂ ಆನಿ ತಾಚ್ಯಾ ಪ್ರಮಾಣೆ ಆರ್ಮೆನಿಯಾ ದೇಶಾಂತ್ಲಿ ಸರ್ವ್ ಕ್ರಿಸ್ತಾಂವ್ ಪ್ರಜಾ ಆತಾಂಯಿ ಜನರಾಚ್ಯಾ 6 ತಾರಿಕೆರ್ ಕ್ರಿಸ್ಮಸ್ ಆಚರಿತಾ.

ಪರತ್ ಕ್ರಿಸ್ಮಸ್ ಕಾರ್ಡ್ ಹಾಂವ್ ವಿಸರ್ಲೊಂ. ಸರ್ವ್ ಥರಾಂಚೆ ಸಂಧೇಶ್ ಆನಿ ಸಂಧೇಶ್ ಕಾರ್ಡ್ ಸಂಸಾರ್ ಆನಿ ಕಾಗದ್ ಅಭಿವೃದ್ಧಿ ಜಾತಾನಾ ಜಾಲಿಂ ತರಿ ಕ್ರಿಸ್ಮಸ್ ಕಾರ್ಡ್ ಪ್ರಚಾರಾಕ್ ವರಿವಾಜಿಕ್ ಕೊಣೆಯಿ 18ವ್ಯಾ ಶತಮಾನಾ ಪರ್ಯಾಂತ್ ಹಾಡುಂಕ್ ನಾತ್ಲಿಂ. 1843 ಇಸ್ವೆಂತ್ ಇಂಗ್ಲೆಂಡಾಂತ್ಲ್ಯಾ ರಾಯಾಳ್ ಕುಟ್ಮಾಂತ್ಲ್ಯಾ ಜೊನ್ ಕೊಲೆಯೆಟ್ ಹೊರ್ಸ್ಲಿ ಮ್ಹಳ್ಳ್ಯಾನ್ ಪ್ರಥಮ್ ರಂಗೀನ್ ಕಾರ್ಡ್ ತಯಾರ್ ಕೆಲೆಂ ಆನಿ ಲಿಥೊಗ್ರಾಫ್ ಛಾಪ್ಪಾ ಯಂತ್ರಾರ್ ಏಕ್ ಹಜಾರ್ ಕೊಪಿ ಕಾಡ್ಲೊ.

ಮಾನೆಸ್ತ್ ಕೊಲೆಯೆಟಾನ್ ಕೊಣಾಕ್ ಪ್ರಥಮ್ ಕಾರ್ಡ್ ದಿಲ್ಲೆಂಗಿ, ತ್ಯಾ ರಾಯಾಳ್ ಕುಟ್ಮಾಚ್ಯಾ ಮನ್ಶ್ಯಾನ್ ಮನ್ ಮೆಚ್ವೊನ್ ಏಕ್ ಆಂಗಡ್ ಉಗಡ್ಣ್ ತಾಚಿಂ ಹಜಾರ್ ಕಾರ್ಡ್ ಆಂಗ್ಡಿಂತ್ ವಿಕುಂಕ್ ದವರ್ನ್ ತಾಚಿ ರೂಚ್ ಲೊಕಾಕ್ ದಾಕಯ್ಲಿ. ಅಸೆಂ ವರ್ಸಾನ್ ವರ್ಸಾ ಕಾರ್ಡ್ಚಿ ಅಭಿರುಚ್ ಏಕ್ದಮ್ ವಾಡ್ಲಿ. 1860 ಇಸ್ವೆಂತ್ ಕ್ರಿಸ್ಮಸ್ ಕಾರ್ಡ್ ಧಾಡ್ಲಿ ರಿವಾಜ್ ಲೊಕಾಮಧೆಂ ಸರಾಗ್ ಧಾರಾಳ್ ಜಾಲಿ.

ಜೊನ್ ಕೊಲೆಯೆಟಾನ್ ಕೆಲ್ಲೆಂ ಸರ್ವ್-ಪ್ರಥಮ್ ಕಾರ್ಡ್ ಸುವರ್ಣ್ ಅಕ್ಷರಾಂನಿ ಲಿಖ್ಲೆಂ ಆಸೊನ್ ತಾಂತುಂ ಆತಾಂಚ್ಯಾ ಬರಿ ಲಾಂಬಾಯೆಚಿಂ ಉತ್ರಾಂ ನಾತ್ಲಿಂ. ಕೇವಲ್ 'ಮೆರ್ರಿ ಕ್ರಿಸ್ಮಸ್', 'ಹೆಪ್ಪಿ ನ್ಯೂ ಇಯರ್' ಮ್ಹಣ್ ಮಾತ್ರ ಲಿಖ್ಲೆಂ. ಉಪ್ರಾಂತ್ ಉತ್ರಾಂ, ಭಗ್ಣಾಂ ಮ್ಹಣ್ ವಾಡಾತ್ ವಚೊನ್ ಆತಾಂಚ್ಯಾ ಸ್ಥಿತೆಕ್ ಪಾವ್ಲಿಂ.

ಆತಾಂ ಕ್ರಿಸ್ಮಸ್ ಮ್ಹಳ್ಳಾರ್ ಕಿತೆಂ ತೆಂ ಮ್ಹಣ್ ವಿಚಾರ್ಚೊ ಖಂಯ್ಚೊಯಿ ಧರ್ಮಿಷ್ಟ್ ನಾ. ಜಾತ್ ಜಾಂವ್ ಪರಜಾತ್, ಲ್ಹಾನ್ ಜಾಂವ್ ವ್ಹಡ್, ಸರ್ವ್ ಜಾಣಾಂತ್. ಸನ್ನಾಂ ಮಾಸಾಂನಿ ಸೊರ್ಯಾ ಪಿಯೊಣ್ಯಾನ್ಂಚ್ ನಹಿಂ ಉತ್ತೀಮ್ ಥರ್ ಥರಾಂಚ್ಯಾ ಕುಸ್ವಾರಾಂನಿ ಫೆಸ್ತಾಚಿ ತಯಾರಿ ಚಲ್ತಾ.

ಆಮ್ಚೊ ಆಧ್ಲ್ಯೊ ಲೋಕ್ ಎಕಾಮೆಕಾ ಮೆಳೊನ್ ಕುಸ್ವಾರ್ ಕರ್ತಾಲೊ. ಎಕೆಕ್ಲ್ಯಾಚ್ಯಾ ಘುರಾ ಸರೆನ್ ಸೆಜಾರಿ ವಚೊನ್ ಕುಮಕ್ ಕರ್ತಾಲೆ ಆಮಿ ಮೊಧ್ಯಾನೆ ರಾತಿ ಮಿಸಾಧಾವ್ನ್ ಯೆತಚ್ ಪ್ರಥಮ್ ಕುಸ್ವಾರ್ ಚಾಕ್ರಾಲೆ ಆನಿ ಉಜ್ವಾಡ್ತಾ ಪರ್ಯಾಂತ್ ಸೆಜಾರಾ ಆನಿ ಕುಟ್ಮಾ ಘುರಾ ಕುಸ್ವಾರ್ ವಾಂಟ್ತಾಲೆ. ಆತಾಂಯಿ ಸಭಾರ್ ಕಡೆ ಹಿ ರಿವಾಜ್ ಚಲೊನ್ ಆಸಾ. ರಾತಿ ತರ್ನಾಟೆ ಘುರಾ ಘುರಾಂನಿ ಪದಾಂ ಮ್ಹಣೊನ್ ನಾಚೊಂಕ್ ವೆತಾಲೆ.

ದಸೆಂಬರ್ 25 ತಾರಿಕೆರ್ ಆರಂಭ್ ಜಾಲ್ಲೆಂ ನತಾಲಾಂ ಫೆಸ್ಟ್ ಜನರಾಚ್ಯಾ 6 ತಾರಿಕೆ ಪರ್ಯಾಂತ್ ಚಲೊನ್ ಸಂಪ್ತಾ, ಆತಾಂಚ್ಯಾ ಪರಿಸ್ಥಿತೆ ಆನಿ ಅಡ್ವಣೆ ಪ್ರಮಾಣೆ ಕುಸ್ವಾರ್ ಘುರಾಂ ಧಾವ್ನ್ ರೆಡಿಮೆಡ್ ಜಾವ್ನ್ ಆಂಗ್ಡಿಂನಿ ವಚೊನ್ ಬಸ್ಲಾ. ನಾಚಾಚಿ ರೀತ್ ಬದ್ಲಾಲ್ಯಾ ಆನಿ ಸರ್ವ್ ಧರ್ಮಾಂಚೊ ಲೋಕ್ ಹಾಂತುಂ ಭಾಗ್ ಘೆತಾ. ಸೊರೊ ಆನಿ ದುಕ್ರಾ ಮಾಸ್- ಹ್ಯಾ ವಿಷ್ಯಾಂತ್ ಸಾಂಗ್ಚಿ ಗರ್ಜ್ ನಾ.

('ಪಯ್ಲಾರಿ' ದಸೆಂಬರ್ 25, 1988)

ಆಮ್ನಿಂ ಆಯಾಂ ಖಿಯಾ ಗೆಲ್ಯಾಂತ್?

1966 ಜನವರಿಚ್ಯಾ 30 ತಾರೀಖೆರ್ ಮ್ಹಜೊ ಪ್ರಥಮ್ ನಾಟಕ್ 'ಕಿತ್ಯಾಕ್ ನೆಗಾರ್ ಕರ್ತಾಯ್' ಗಾಂವ್ಚಾ ಡೊನ್ ಬೊಸ್ಕೊ ಸಾಲಾಂತ್ ಯಶಸ್ವಿ ಥರಾನ್ ಪ್ರದರ್ಶನ್ ಜಾತಚ್, 1967 ಫೆಬ್ರವರಿಂತ್ ಹಾವೆಂ ಬೊಂಬಯ್ಣಿ ವಾಟ್ ಧರ್ಲಿ.

ತ್ಯಾ ಕಾಳಾರ್ ಗಾಂವಾಧಾವ್ನ್ ಬೊಂಬಯ್ ಯೆಂವ್ಕ್ ಚಡ್ ಸಲಿಸ್ ವಾಟ್ ಮ್ಹಳ್ಯಾರ್ ಆಗ್ಲೊಟಿರ್ (ತಾರ್ವಾರ್), ಟ್ರೇನಿರ್, ಬಸ್ಸಾರ್ ಸಂಸಾರ್ ಗುಂವೊನ್ ವಚಾಜೆ ಪಡ್ತಾಲೆಂ. ಆಜ್ಕಾಲ್ಯಾಬರಿ ಸಿದಾ ಬಸ್ಸಾಂ ವಚುಂಕ್ ಮಾರೊಗ್ ಆನಿ ಸಾಂಕೆ ನಾತ್ಲೆ. ಟಿಕೆಟ್ ಗಾಂವಾಧಾವ್ನ್ ಬೊಂಬಯ್ ಯೆಂವ್ಕ್ ಬೊಟಿರ್ ಫಕತ್ ಅಟ್ರಾ 18 ರುಪಯ್ ಆಸ್ಲೆ.

ಹಾವೆಂ ಮಂಗ್ಳುರ್ವಾ ಪರ್ನ್ಯಾ ಬಂದ್ರಾರ್ (ಆತಾಂಚೆಂ ಪಣಂಬೂರ್ ನ್ಹಂಯ್) 18 ರುಪ್ಯಾಂಚಿ ಟಿಕೆಟ್ ಕಾಣ್ಲೆವ್ನ್ ಬಂದ್ರಾಚ್ಯಾ ಆಳ್ವಾರ್ (ದರ್ಯಾಚ್ಯಾ ತೊಂಡಾರ್) ಆಸ್ಚಾ ನ್ಹಂಯ್ ಮಂಜೆರ್ ಬಸೊನ್ ಮದೆಂ ದರ್ಯಾಂತ್ ರಾವ್ಲಲ್ಲ್ಯಾ ಚೌಗುಳೆ ಬೊಟಿರ್ ಉಮ್ಮಾಳ್ಚ್ಯಾ ಮೆಟಾನಿ ಚಡ್ಲೊಂ.

ದರ್ಯಾಚ್ಯಾ ಉಚಾಂಬಳಾಯೆನ್ ಬೊಟ್ ಹಾಲ್ತಾಲಿ ಆನಿ ಹಾಂವ್ ಬೊಂಬಯ್ ಸರ್ಗಾಕ್ ಚಿಂತುನ್ ಧರ್ತಾಲೊಂ. ಮಂಗ್ಳುರ್ಧಾವ್ನ್ ಸುಟ್ಲಿ ಬೊಟ್ ಭಟ್ಕಳ್ ಮಧೆಂ ದರ್ಯಾಂತ್ ರಾವೊನ್ ಥಂಯ್ಚ್ಯಾ ಲೊಕಾಕ್ ಘೆತಚ್ ಕಾರ್ವಾರ್ ಪಾವೊನ್ ಥಂಯ್ಚ್ಯಾ ಪ್ರವಾಸಿಂಕ್ ಕಾಣ್ಲೆವ್ನ್ ಗೊಂಯಾ ಚಲ್ಲಿ. ಗೊಂಯಾತ್ ದೆಗೆರ್ ರಾವ್ತಚ್ ಉಪ್ರಾಂತ್ ತಿಣೆ ಬೊಂಬಯ್ಣಿ ವಾಟ್ ಧರ್ಲಿ. ಆಮಿ ಆಮ್ಚೆಂ ತೀನ್ ದಿಸಾಂಚೆಂ ಪಯ್ಲೆ ಆಕೆರ್ ಕರ್ನ್ ಬೊಟ್ ಬೊಂಬಯ್ ಡೊಕಾಕ್ ತೆಂಕ್ಲಿ. ಜೆವಾಣ್ ಖಾಣ್ ಬೊಟಿರ್ಚ್ ಆಸ್ಲೆಂ.

ಬೊಂಬಯ್ಣಿಂ ಶಹರ್ ದೆಕ್ತಾನಾ ಆನಿ ಗಾಂವಾಕ್ ನಿಯಾಳ್ತಾನಾ ಮ್ಹಾಕಾ ಅಶೆಂ ಭೊಗ್ಲೆಂ ಕಿ ಬಾಯಿಂತ್ಲೊ ಉಟೊನ್ ದರ್ಯಾಂತ್ ಪಡ್ಲೊಂ ಮ್ಹಣ್. ಕಾಮಾ ಖಾತಿರ್ ಹಾಂವ್ ಬೊಂಬಯ್ ಆಯಿಲ್ಲೊಂ ತರಿ ಕಾಮಾಕ್ ಲಾಗ್ಚ್ಯಾ ಪಯ್ಲೆಂ ಮ್ಹಾಕಾ ಡ್ರಾಮಾಚೆಂ ಪಿಶೆಂ ಲಾಗ್ಲೆಂ. ಕಾರಾಣ್, ಬೊಂಬಯ್ನ್ ಹರ್ಯೆಕಾ ಆಯ್ತಾರಾ ಕೊಂಕಣಿ ನಾಟಕ್ ಜಾತಾಲೆ ಆನಿ ಖೆಳೊಂಕ್ ಜಾಯ್ತಿಂ ಎಸೋಸಿಯೇಶನಾಯೀ ಆಸ್ಲಿಂ.

ಮ್ಹಜೊ ಪ್ರಥಮ್ ನಾಟಕ್ ಬೊಂಬಯ್ನ್ ಪ್ರದರ್ಶಂಚ್ಯಾ ಖಾತಿರ್ 'ಯಂಗ್‌ಸ್ಟರ್ಸ್ ಆಫ್ ಕಾಸ್ಸಿಯಾ' ಮ್ಹಣ್ ಏಕ್ ಸಂಘ್ ಘಡ್ಲೊ ಆನಿ ಕಾಸ್ಸಿಯಾಗಾರಾಂಕ್ ಸಕ್ಡಾಂಕ್ ಜಮೊ ಕೆಲೆಂ. ದೆ ಲೊರಿ ಡಿ'ಮೆಲ್ಲೊ ಕಾಸ್ಸಿಯಾ, ಹಾಚೆಧಾವ್ನ್ ನಾಟಕಾಚಿ ಮಾಹೆತ್ ಜೊಡ್ತಾಂ ಜೊಡ್ತಾಂ, ತೊಯೀ ಬರ್ಯಾ ಭವಿಶ್ಯಾಕ್ ಕುವೆಯ್ ಪಾವೊ. ಉಪ್ರಾಂತ್ ಕಾಸ್ಸಿಯಾಗಾರಾಂಚ್ಯಾ ಮಜತೀನ್ 1968 ಇಸವ್ಯೆಚ್ಯಾ ಮಾರ್ಚ್ 9 ತಾರೀಖೆರ್ ಗಾಂವಾಂತ್ ಯಶಸ್ವಿ ಜಾಲ್ಲೊ 'ಕಿತ್ಯಾಕ್ ನೆಗಾರ್ ಕರ್ತಾಯ್' ನಾಟಕ್ ಮಜ್ಗಾಂವ್ಚಾ ಸೆಂಟ್ ಮೇರಿಸ್ ಸಾಲಾಂತ್ ಖೆಳೊನ್ ದಾಕವ್ನ್ ಪ್ರೆಕ್ಷಕಾಂಕ್ ಚಕಿತ್ ಕೆಲೆಂ. ಹಾಂತುಂ ಸರ್ವ್ ನಟ್-ನಟಿ ನವಿಂ ಆನಿ ತೆಂಯಿ ಕಾಸ್ಸಿಯಾ ಫಿರ್ಗಜೆಚಿಂ ಜಾವ್ನಾಸ್ಲಿಂ.

ಸಾಲ್ ಭರ್ಲೋ ಲೋಕ್ ಆಮ್ನಾ ತರ್ನಾಟ್ಯಾಂಚೆಂ ಕಾರ್ಬಾರ್, ನವ್ಯಾ ಕಲಾಕಾರಾಂಚೆಂ ನಟನ್, ಮ್ಹಜೆಂ ದಿಗ್ದರ್ಶನ್ ಆನಿ ನಾಟಕಾಚಿ ಕಥಾ, ಹೆಂ ಸಗ್ಳೆಂ ಪಳೆವ್ನ್ ವಿಜ್ಞಿತ್. ಮ್ಹಜ್ಯಾ ನಾಂವಾರ್ ಏಕ್ ಜಯ್ತಾಚೆಂ ಪಾಕ್ ಲಾಗ್ಲೆಂ ಆನಿ ಜಾಯ್ತ್ಯಾ ಪರ್ನಾ ನಾಟಕಿಸ್ತಾನಿ ಮ್ಹಾಕಾ ತಾಂಚ್ಯಾ ಮುಖ್ಯಾ ನಾಟಕಾಂಕ್ ಉಲೊ ದಿಲೊ.

ಹ್ಯಾ ವೆಳಾರ್ ಹಾಂವ್ ಆನಿ ಮ್ಹಜೆ ಕಲಾಕಾರ್ ಸಾಂಗಾತಿ, ಬೊಂಬಯ್ತ್ ನೆಣ್ ಮ್ಹಣೈತ್. ಕಾರಣ್, ತ್ಯಾ ವಕ್ತಾ ದೆ| ಬಾವ್ತಿಸ್ ಮೆಂಡೊನ್ನಾ, 'ಸ್ವೆನಿ ತಿಯಾ ಪಿಂಟೊ, ಲಿಯೊ ಕಿರೆಂ, ಚಾರ್ಲಿ ಕಿರೆಂ, ಜೊರ್ಜ್ ಕರ್ನೆಲಿಯೊ, ಜೆರೊಮ್ ಡಿ'ಸೋಜಾ, ಜೆರಿ ಡಿ'ಮೆಲ್ಲೊ, ಎ.ಸಿ. ಮಿಸ್ಕಿತ್, ಚಾ.ಫ್ರಾ. ದೆ'ಕೋಸ್ತಾ, ಜೇನ್ ಪಿಂಟೊ, ಮೆಟ್ಟಿ ಕೊರೆಯಾ, ಹಿಂ ಪೂರಾ ಕೊಂಕಣಿ ರಂಗ್‌ಮಂಚಾಚಿಂ ವಾಗ್ ಜಾವ್ನಾಸ್‌ಲ್ಲಿಂ. ಹಾಂಚ್ಯಾ ಮುಕಾರ್ ಹಾಂವ್ ಕೊಲೊ ಮ್ಹಣೈತ್. ತರಿ ಹ್ಯಾ ಸರ್ವ್ ವಾಗಾಂನಿ ಮ್ಹಾಕಾ ಸಹಕಾರ್ ದಿಲೊ ಆನಿ ಹಾಂಚ್ಯಾ ಸರ್ವಾಂ ಸಾಂಗಾತಾ ಹಾವೆಂ ನಟನ್ ಕೆಲೆಂ. ಹಾಂತ್ಲ್ಯಾ ಥೊಡ್ಯಾಂನಿ ಮ್ಹಜ್ಯಾ ದಿಗ್ದರ್ಶನಾಖಾಲ್ ಮ್ಹಜ್ಯಾ ನಾಟಕಾಂತ್ ನಟನ್‌ಯಿ ಕೆಲಾಂ.

ದೆ| ಗಬ್ಬು, ಎ.ಟಿ. ಲೊಬೊ, ಚಾ. ಫ್ರಾ. ದೆ'ಕೋಸ್ತಾ, ಜೊಸಾ ಆಲ್ವರಿಸ್ ಹ್ಯಾ ಲೇಖಕಾಂ ಮುಕಾರ್ ಹಾಂವ್ ಕಾಂಯ್ಚ್ ನಹಿಂ ಆಸ್‌ಲ್ಲೊಂ ತರಿ ಮ್ಹಜಿ ಕಲಾದೇವಿ ಸಾಂ ರಿತಾಚ್ಯಾ ಮಜತೀನ್ ಹಾಂವ್ ನೆಣ್ತ್ಯಾ ಕಲಾಕಾರಾಂಸಂಗಿಂ ಜಿಕೊನ್ ಜಾಣ್ತ್ಯಾ ಕಲಾಕಾರಾಂಚ್ಯಾ ವೊಳಿಂತ್ ಸೆರ್ವಾಲೊಂ.

'ಪಯ್ ಆಸ್ಲಾರ್ ಪಾವಾನಾಂತ್, ಮೊಗ್ ಆನಿ ಮಯ್ಪಾಸ್ ಜಾಯ್' ಮ್ಹಳ್ಳ್ಯಾಬರಿ ತ್ಯಾ ವಕ್ತಾ ಗಣ್ಣಾ ಆನಿ ಮಜ್ಬುತ್ ಜಾವ್ನ್ ಚಲೊನ್ ಆಸ್ಚ್ಯಾ ಕೊಂಕಣಿ 'ಪಯ್ಲಾರಿ' ಪತ್ರಾನ್ ಆನಿ ತ್ಯಾ ವಕ್ತಾಚೊ ಮಾಲ್ಟುಕ್ ಎಲ್.ಎಮ್. ಡಿ'ಕೋಸ್ತಾನ್, 'ಪಯ್ಲಾರಿ' ಕಾಮೆಲ್ಯಾಂನಿ ಪುರ್ವೊ ಸಹಕಾರ್ ದೀವ್ನ್ ಮ್ಹಜಿಂ ಇಸ್ತಿಹಾರಾಂ ಆಕರ್ಷಿಕ್ ಕರಯ್ತಾನಾ ಪ್ರಸ್ತುತ್ ಸಂಪಾದಕ್ ಫೆಲಿಕ್ಸ್ ಎ. ಡಿ'ಸೋಜಾನ್ ಮ್ಹಜ್ಯೊ ದೋನ್ ಲಾಂಬ್ ಸಾಂಕಳ್ ಕಾಣಿಯೊ ತಿದ್ದುನ್ 'ಪಯ್ಲಾರಿ'ರ್ ಪ್ರಗಟ್ ಕರುಂಕ್ ಸಂಪೂರ್ಣ್ ಖಾಂದ್ ಮಾರ್ಲೊ ಆನಿ ಅಶೆಂ ಹಾಂವ್ ಪ್ರಖ್ಯಾತ್ ಜಾಲೊಂ.

ಆಯಾಂಚೊ ಸಹಕಾರ್

ಮ್ಹಜ್ಯಾ ನಾಟಕಾಂಕ್ ಆಮ್ಚ್ಯಾ ಗಾಂವ್‌ಭಯ್ಣಿ ಆಯಾಂಚೊ ಬರೊಚ್ ಸಹಕಾರ್ ಲಾಬ್ಲೊ. ತ್ಯಾ ದಿಸಾಂನಿ ಆಯಾಂಚೆಂ ಭಿರೆಂ ಬೊಂಬಯ್ತ್ ಮಸ್ತ್ ಆಸ್‌ಲ್ಲೆಂ. ತೆದಾಳಾ ಗಲ್ಪಾಚೊ ವೊಸೊ ಕೊಣಾಕ್‌ಯಿ ಲಾಗೊಂಕ್ ನಾತ್‌ಲ್ಲೊ. ಆನಿ ಗಲ್ಪ್ ತೆದಾಳಾ ಉದರ್ಗತೆಚ್ಯಾ ವಾಟೆರ್ ಲಾಗೊಂಕ್ ನಾತ್‌ಲ್ಲೆಂ.

ಆಮ್ಚೆಂ ಮಂಗ್ಳೂರ್ ಮ್ಹಳ್ಳಾರ್ ಶಿರೂರ್ಚ್ಯಾ ಗಡಿಥಾವ್ನ್ ಉಳ್ಳಾಳ್‌ಚ್ಯಾ ದರ್ಯಾತಡಿರ್ ವಿಸ್ತಾರೊನ್ 110 ಫಿರ್ಗಜಾಂ ಸಂಗಿಂ ಆಸ್ಚೆಂ ಕ್ರಿಸ್ತಾಂವ್ ರಾಜ್ ಆನಿ ಹ್ಯಾ 110 ಫಿರ್ಗಜೆಂಥಾವ್ನ್ ಜಾಯ್ತಿಂ ಆಯಾ-ಭಯ್ಣಿ ಬೊಂಬಯ್ತ್ ಆಪ್ಲೊ ದಿಸ್ಪೊಡ್ಲೊ ಗ್ರಾಸ್ ಜೊಡುಂಕ್ ಆಯಿಲ್ಲಿಂ. ಚಡ್ ಶಿಕಾಪ್ ಜೊಡುಂಕ್ ತಾಂಕಾನಾಸ್ತಾಂ ತರ್ನಿಂ ಚೆಡ್ವಾಂ ಆಪ್ಲೊ ಫುಡಾರ್ ಬರೊ ಕರ್ಚ್ಯಾಖಾತಿರ್ ಬೊಂಬಯ್ತ್ ಆಯಾಂಚೆಂ ಕಾಮ್ ಕರುಂಕ್ ಆಯಿಲ್ಲಿಂ ತರ್ ಥೊಡಿಂ ಆವಯ್ ಬಾಪಾಯ್ಚೆಂ

ರೀಣ್ ಫಾರಿಕ್ ಕರುಂಕ್ ಆಯಿಲ್ಲಿಂ. ಥೊಡಿಂ ಆಪ್ಲ್ಯಾ ಕಾಜಾರಾಕ್ ಪೈಶೆ ಆನಿ ದೋತ್ ಜಮಂವ್ಕ್ ಆಯಿಲ್ಲಿಂ ತರ್ ಥೊಡಿಂ ಆಪ್ಲ್ಯಾ ಭಾವಾ ಭಯ್ಲಿಂಕ್ ಪೊಸ್ಚ್ಯಾ ಖಾತಿರ್ ಆಯಿಲ್ಲಿಂ. ಕಾಜಾರಿ ಭಯ್ಲಿಂಯೀ ಜಾಯ್ತಿ ಆಸ್ಲಿಂ. ಸೊರೊ ಪಿಯೆವ್ನ್ ಧೊಸ್ಚ್ಯಾ ಘೊವಾಂಚಿ ಕರಂದಾಯ್ ಸೊಸುಂಕ್ ತಾಂಕಾನಾಸ್ತಾಂ ಆಪ್ಲೆಂ ಪೊಟ್ ಭರ್ನ್ ಭುರ್ಗ್ಯಾಂಕ್ ಪೊಸ್ಚಿಂ ಭಯ್ಲಿಂ ಜಾಯ್ತಿಂ ಆಸ್ಲಿಂ. ಕಾಂಯ್ ನಾ ಕಾಂಯ್ ತರ್ ತರ್ನಿಂ ಚೆಡ್ವಾಂ ಆಪ್ಲೆಂ ಘರ್ದಾರ್ ಸೊಡುನ್ ಬೊಂಬಯ್ ಶಹರಾಕ್ ಪಾವ್ಲಿಂ ಚೆಡಿಕ್ ಜಾವ್ನ್ ಫಾರ್ಸ್ಯಾಂಚ್ಯಾ ಘರಾ, ಸಿಂಧಿ ಲೊಕಾಚ್ಯಾ ಘರಾ ಕಾಮಾಕ್ ರಾವ್ತಾಲಿಂ.

ತಾಂಕಾಂ ಖಾವ್ನ್ ಜೆವ್ನ್ ರಾವೊನ್ ಶೆಂಬೊರ್ ರುಪಯ್ ತರಿ ಪಾಗ್ ಮೆಳ್ತಾಲೊ ಆನಿ ಶೆಂಬರ್ ತ್ಯಾ ತೆಂಪಾರ್ ವ್ಹಡ್ಲೊ ಆಯ್ವಚ್ ಆಸ್ಲೊ. ಕಾರಾಣ್, ಏಕ್ ರುಪ್ಯಾಕ್ ಏಕ್ ಕಿಲೊ ತಾಂದುಳ್, ಸಾಕರ್ ಮೆಳ್ಳೊ ಕಾಳ್ ತೊ. ನಾಟಕಾಚಿ ಟಿಕೆಟ್ ದೋನ್ ರುಪೈ ಆನಿ ಪಾಂಚ್ ರುಪೈ ಆಸ್ಲಿ.

ಆಮ್ಚ್ಯಾ ಚೆಡ್ವಾಂಕ್ ಫಾರ್ಸ್ಯಾಂಚ್ಯಾ ಘರಾ ಕಾಮಾಕ್ ರಾಂವ್ಚೆಂ ಮ್ಹಳ್ಯಾರ್ ಭಾರಿ ಖುಶಿ. ಕಾರಾಣ್ ಫಾರ್ಸಿ ಮನ್ಶಾಂ ಥಂಡ್ ಆನಿ ಮೊವಾಳ್, ಖಾಂವ್ಕ್ ಜೆಂವ್ಕ್ ಆನಿ ಪಾಗಾಕ್ ಉಣೆ ಕರಿನಾತ್ಲಿಂ.

ಆಮ್ಚಿಂ ಆಯಾಂ ಬೊಂಬಯ್ ಚಡ್ ಜಾಗ್ಯಾಂನಿ ಆಸ್ಲಿಂ ತರಿ, ಚೆಡ್ವಾಂ ಜಾವ್ನ್ ಕೊಲಾಬಾ, ಪೆಡರ್ ರೋಡ್, ಬೆಂಡ್ರಾ, ಬಾಯ್ಕಾಲಾ ಹ್ಯಾ ವಠಾರಾಂತ್ ಚಡ್ ಆಸ್ಲಿಂ ಕಾರಾಣ್, ಹೆಣೆ ಫಾರ್ಸಿಂ ಚಡಿತ್ ರಾವ್ತಾತ್ ಆನಿ ತಾಂಚ್ಯೊ ಕೊಲೊನಿ ಆಸಾತ್. ಹಿಂ ಸರ್ವ್ ಆಯಾಂ ಮೀಸ್ ಜಾತಚ್ ಇಗರ್ಜೆ ವಠಾರಾಂತ್ ಮೆಳ್ಳೊನ್ ಎಕಾಮೆಕಾಚಿ ವಳಕ್ ಆನಿ ಸುಖ್-ದುಖ್ ಉಲೊವ್ನ್ ಸ್ವತಾಚ್ಯಾ ಘರಾ ವ ನಾಟಕಾಕ್ ವಚೊನ್ ದೀಸ್ ಪಾಶಾರ್ ಕರ್ತಾಲಿಂ. ಕಾರಾಣ್ ತಾಂಕಾಂ ಆಯ್ತಾರ್ ರಜೆಚೊ ದೀಸ್ ಆಸ್ಲೊ.

ಆಮ್ಚಿಂ ಜಾಯ್ತಿಂ ಆಯಾಂ ಫಿಲ್ಮ್‌ಸ್ವಾರಾಂಚ್ಯಾ ಘರಾನಿ ಕಾಮ್ ಕರ್ತಾಲಿಂ. ಫಿಲ್ಮ್‌ಸ್ವಾರ್ ಸಿಂಧಿ, ಫಾರ್ಸಿ ಆನಿ ಕಸಲಿಯಾ ಗ್ರೇಸ್ತ್ ಮನ್ಶಾಂ, ತಾಂಕಾಂ ಕ್ರಿಸ್ತಾಂವ್ ಆಯಾಚ್ ಜಾಯ್. ಕಾರಾಣ್ ತಿಂ ಕಾಮಾಂತ್, ನೆಸ್ಲಾಂತ್, ರಾಂದ್ಪಾಂತ್ ನಿತಳ್.

ಫಿಲ್ಮ್ ನಟ್-ನಟಿಯಾಂಚ್ಯಾ ಘರಾಂನಿ ಆಮ್ಚಿಂ ಆಯಾ ಕಾಮ್ ಕರ್ತಾಲಿಂ ದೆಕುನ್ ಮ್ಹಾಕಾ ಫಿಲ್ಮ್ ನಟಿ ಮೀನಾ ಕುಮಾರಿ, ರಾಜೇಶ್ ಖನ್ನಾ, ಅಶೋಕ್ ಕುಮಾರ್ ಆನಿ ಮಮ್ತಾಜ್ ಹಾಂಚ್ಯಾ ಘರಾ ವಚೊನ್ ತಾಂಕಾಂ ಪಳೆಂವ್ಚೆಂ ಭಾಗ್ ಮೆಳ್ಳೆಂ.

ಶ್ರೀಮತಿ ಮೊಂತಿ ಲಸ್ತಾದೊನ್ ಆತಾಂ ಆಮೆರಿಕಾಂತ್, ಮುಂಬಯ್ ಆಯಾಂಚಿಂ ಸಂಘಟನಾಂ ಕರ್ನ್ ಜಾಯ್ತಿಂ ಬರಿ ಕಾಮಾಂ ಕೆಲ್ಯಾಂತ್. ಚುಕುಲ್ಲ್ಯಾಂಕ್ ಬರ್ಯಾ ಮಾರ್ಗಾರ್ ಪಾಯ್ಲಾಂ. ಸೈರಿಕ್ಸೊ ಕರ್ನ್ ಕಾಜಾರ್ ಕೆಲ್ಯಾಂತ್. ಕಾಮಾಕಡೆ, ಮೆಳಾನಾತ್ಲೆಂ ಹಕ್ಕ್ ಕಾಣ್ಲೆವ್ನ್ ದಿಲಾಂ. ಜಾಯ್ತ್ಯಾಂಕ್ ಬರ್ಯಾಕಡೆ ಕಾಮಾಕ್ ಲಾಯ್ಲಾಂ. ದೇವ್‌ಭಿರಾಂತ್ ಆನಿ ಮಾನ್ ಮರ್ಯಾದೆಚೆಂ ಲಿಸಾಂವ್ ದಿಲಾಂ.

ಹ್ಯಾ ಘರ್‌ಖಾತ್ಯಾಂತ್ ಕಾಮ್ ಕರ್ಚ್ಯಾ ಆಯಾಬಾಯಾಂಕ್ ಆಯ್ತಾರಾಚೆಂ ಮೀಸ್ ಏಕ್ ಸೊಡ್ಲ್ಯಾರ್ ದುಸ್ರಿಂ ಕಸಲಿಯಾ ಕಾರ್ಯಕ್ರಮಾಂ ನಾತ್ಲಿಂ. ಟಿ.ವಿ.ಯಿ ಮುಂಬಯ್ ಯೇಂವ್ಕ್ ನಾತ್ಲಿ. ನಾಟಕ್ ಮಾತ್ ದರಬಸ್ತ್ ಚಲ್ತಾಲೆ ಆನಿ ನಾಟಕಾಂಕ್ ಚೆಡ್ವಾಂ ಆಯಾಂಚಿ ಗಡ್ಡಿ ಆಸ್ಲಿ.

ಧೊಡೆ, ಫಾರ್ಸಿ ಆನಿ ಸಿಂಧಿ ಘರಾಂನಿ ಖಾವ್ನ್ ಜೇವ್ನ್ ಪುಡ್ಪುಡಿತ್ ಆಸ್‌ಲ್ಲಿಂ ತರ್ ಧೊಡೆಂ ಗಂವಾಧಾವ್ನ್ ದುಬ್ಬಾ ಘರಾಣ್ಯಾಂತ್ಲಿಂ ಆಯಿಲ್ಲಿಂ ತರಿ ಸೊಭಿತ್ ಬಾವ್ಲೆಬರಿ ದಿಸ್ತಾಲಿಂ ಆನಿ ಹಾಂಚ್ಯಾ ಕೊಂಡಾಧಾವ್ನ್ ಆಪುಟ್ ಕೊಂಕ್ಣಿ ವ್ಹಾಳ್ತಾಲಿ.

ಹಾಂವೆಂ ಮ್ಹಜೊ ಪ್ರಥಮ್ ನಾಟಕ್ 'ಕಿತ್ಯಾಕ್ ನೆಗಾರ್ ಕರ್ತಾಯ್' ಬೊಂಬಯ್ತ್ ಪ್ರದರ್ಶಿತಾನಾ ಮ್ಹಾಕಾ ಖಂಚ್ಯಾಯಿ ಆಯಾಚಿ ವಳಕ್ ನಾತ್‌ಲ್ಲಿ. ಮ್ಹಜೊ ಹೊ ನಾಟಕ್ ಯಶಸ್ವಿ ಥರಾನ್ ಲೊಕಾಕ್ ಹಾಸವ್ನ್ ಆನಿ ರಡವ್ನ್ ಪ್ರೇಕ್ಷಕಾಂಚಿ ಸಿಂತಿಮೆಂತಾಂ ಉಬಿಂ ಜಾತಾನಾ ಸಗ್ಳೆ ಮ್ಹಜೆರ್ ಖುಶಿ ಜಾಲೆ ಆನಿ 'ಪಯ್ಲಾರಿ'ಚ್ಯಾ ಎಲ್.ಎಮ್. ಡಿ'ಕೋಸ್ತಾನ್ ಶ್ರೀಮತಿ ಮೊಂತಿ ಲಸ್ತಾದೊಚಿ ವಳಕ್ ಕರ್ನ್ ದಿತಚ್ ಹಾಂವ್ ತಿಕಾ ಭೆಟ್ಲೊಂ ಆನಿ ತಿಚ್ಯಾಧಾವ್ನ್ ಜಾಯ್ತ್ಯಾ ಆಯಾಂಚಿ ವಳಕ್ ಜಾಲಿ.

ಉಪ್ರಾಂತ್ ಮ್ಹಾಕಾ ಕೊಲಾಬಾ, ನೆಪೆನ್ನಿ ರೋಡ್, ಫೆಡಾರ್‌ರೋಡ್, ಬಾಯ್ಕಾಲಾ, ಬೆಂಡ್ರಾ ಕಾಮ್ ಕರ್ಚ್ಯಾ ಜಾಯ್ತ್ಯಾ ಆಯಾಂಚಿ ವಳಕ್ ಜಾತಚ್ ತಾಂಚ್ಯಾ ಧಾವ್ನ್ ಮ್ಹಜ್ಯಾ ನಾಟಕಾಕ್ ಜಾಯ್ತ್ಯಾ ಸಹಕಾರ್ ಮೆಳ್ಳೊ ಆನಿ ಜಾಯ್ತ್ಯಾ ಕುಟ್ಮಾಂಕ್ ತಾಣಿ ಮ್ಹಜ್ಯಾ ನಾಟಕಾಂಕಿ ಆಪವ್ನ್ ಹಾಡ್ಲೆಂ. ತಿಂಯಿ ಹಾರಿಹಾರಿಂನಿ ಯೆತಾಲಿಂ.

ಅಶೆಂ, ಮ್ಹಜ್ಯಾ ಮೊಗ್ ಆನಿ ಮಯ್ಪಾಸಾನ್ ಮ್ಹಜೆ ಜಾಯ್ತ್ಯೆ ನಾಟಕ್ ಯಶಸ್ವಿ ಜಾಲೆ ಆನಿ ಪ್ರೇಕ್ಷಕಾಂಕ್ ಜಮೊ ಕರುಂಕ್ ಆಯಾಂಚೊ ಪಾತ್ರ್ ಮುಖ್ಯ ಮ್ಹಳ್ಳೆಂ ಮ್ಹಜೆ ಮತಿಕ್ ಗೆಲೆಂ. ಮ್ಹಜೊ ಪಯ್ಲೊ ನಾಟಕ್ ಪಳೆಯ್ಲೊ ಪ್ರೇಕ್ಷಕ್ ದುಸ್ರ್ಯಾ ನಾಟಕಾಕ್ ಖಂಡಿತ್ ಪಾವ್ತಾಲೊ ಕಾರಾಣ್, ಬರಿ ಲಿಸಾಂವ್‌ಭರಿತ್ ಕಾಣಿಯಿ ಆಸ್ತಾಲಿ. ಧಾದೊಶಿ ಹಾಸೊಂಕ್‌ಯಿ ಆನಿ ರಡೊಂಕ್‌ಯಿ ಆಸ್ತಾಲೆಂ.

ಬೊಂಬಯ್ತ್ 27 ನಾಟಕ್ ಬರವ್ನ್ ಖೆಳವ್ನ್ ಲೊಕಾಚಿ ಮನಾಂ ಆಕರ್ಶಿತಚ್ ಮುಖ್ಲ್ಯಾ ಭವಿಶ್ಯಾಕ್ ಲಾಗೊನ್ 1977 ಇಸ್ವೆಂತ್ ದುಬ್ಬಾಚಿ ವಾಟ್ ಧರ್ಲಿ.

ದುಬಾಂಯ್ತ್‌ಯಿ ಮ್ಹಾಕಾ ಆಯಾಂ ಧಾವ್ನ್ ಸಹಕಾರ್ ಜಾಯ್ತ್ಯೊ ಲಾಬ್ಲೊ. ದುಬ್ಯಾಂತ್ ದರ್ಯಾದೆಗೆರ್ 'ಜುಮೈರಾ' ಮ್ಹಳ್ಳ್ಯಾ ಕಡೆ ಹಜಾರಾಂನಿ ಗೊರೆ, ಇಂಗ್ಲಿಷ್ ಲೊಕ್ ವ್ಹಡ್ಲ್ಯಾ ವ್ಹಡ್ಲ್ಯಾ ಬೊಂಗ್ಲಾಂನಿ ವಸ್ತಿ ಕರ್ನ್ ರಾವ್ತಾಲೆ. ತಾಂಚ್ಯಾ ಸಗ್ಳ್ಯಾಂಚ್ಯಾ ಘರಾ ಕಾಮಾಕ್ ಆಮ್ಚಿಂಚ್ ಮಂಗ್ಳುರ್ಚಿಂ ಆಯಾಂ ಆಸ್‌ಲ್ಲಿಂ.

ದುಬ್ಯಾಂತ್ ಸುಕ್ರಾರಾ, ಆಯ್ತಾರಾಚೊ ಸೊಂತ್ ಜಾಲ್ಲ್ಯಾನ್ ಹಿಂ ಸರ್ವಾಂ ಮಿಸಾಕ್ ಯೇವ್ನ್ ಮೀಸ್ ಜಾತಚ್ ಇಗರ್ಜೆಭಾಯ್ಲ್ಯಾನ್ ಮೆಳ್ನ್ ಸುಖ್‌ದುಖ್ ಉಲವ್ನ್ ದೀಸ್ ಪಾಶಾರ್ ಕರ್ತಾಲಿಂ.

ಹಾಂವ್ ದುಬ್ಯಾ ಪಾವ್‌ಲ್ಲಿ ಖಬಾರ್ ತಾಂಕಾಂ 'ಪಯ್ಲಾರಿ' ಪತ್ರ್ ಮುಕಾಂತ್ರ್ ಮೆಳ್ತಚ್ ಧೊಡೆಂ ಬೊಂಬಯ್ತ್ ಆಸ್ತಾಂ ಮ್ಹಾಕಾ ಸಹಕಾರ್ ದಿಲ್ಲಿಂ ಆನಿ ಧೊಡೆಂ ಪತ್ರಾಂನಿ ವಳ್ಕಾತಾಲಿಂ ಸಾಂಗಾತಾ ಮೆಳೊನ್ ಮ್ಹಾಕಾ ಭೆಟ್ ದೀವ್ನ್ ನಾಟಕ್ ಕರುಂಕ್ ವತ್ತಾಯ್ ಕರ್ತಾನಾ, ಮ್ಹಜ್ಯಾ ಧೊಡ್ಯಾ ಆಪ್ತ ಮಿತ್ರಾಂನಿ ಉಮೇದ್ ಜಾಗೈತಾನಾ ಹಾಂವೆಂ 1978 ಇಸ್ವೆಂತ್ ದುಬ್ಯಾಂತ್ ತೀನ್ ವರಾಂಚೊ ಕೊಂಕಣಿ ನಾಟಕ್ 'ಘಾತ್ಕಿ ಸಮಾಜ್' ಖೆಳೊವ್ನ್ ದಾಖ್ಲೊ ಸ್ಥಾಪಿತ್ ಕೆಲೊ. ಲೋಕ್ ಹಾರಿಹಾರಿಂನಿ ಯೇವ್ನ್ ಜಾಗೊ ನಾಸ್ತಾಂ ಪಾಟಿಂ ಗೆಲೊ. ದುಬ್ಯಾಂತ್ ಹಾಂವೆಂ ತೀನ್ ನವೆ ನಾಟಕ್ ಬರಯ್ಲೆ.

1971 ಇಸವಿ ಆಕ್ಟೋಬರ್ ಮುಯ್ಯಾಂತ್ ಮುಂಬಯ್ ಪ್ರಧಮ್ ಟಿ.ವಿ. (ದೂರ್‌ದರ್ಶನ್) ಯೆತಚ್ ಆಯ್ತಾರಾ ಸಾಂಜೆರ್ ಎಕೆಕ್ ಫುಂಕ್ಯಾಕ್ ಹಿಂದಿ ಫಿಲ್ಮ್ ಪ್ರದರ್ಶನಾಕ್ ಯೆತಾನಾ ನಾಟಕಾಕ್ ಯೆಂವ್ಚೊ ಲೊಕ್ ಉಣೊ ಜಾಲೊ.

ಲೊಕ್ ಘರಾಂತ್ ಬಸೊನ್ ಟಿ.ವಿ. ಪಳೊಂವ್ಕ್ ಲಾಗ್ಲೊ. ಆಯ್ತಾರಾನಿ ನಾಟಕಾಕ್ ಯೆಂವ್ಚೆ ಪ್ರೆಕ್ಷಕ್ ಉಣೆ ಜಾಲೆ. ಟಿವಿಂತ್ ಸುಧಾರಣ್ ಜಾವ್ನ್ ನವಿಂ ನವಿಂ ಚಾನೆಲಾಂ ಆನಿ ಸಿರಿಯಲಾಂ ಯೆಂವ್ಕ್ ಲಾಗ್ಲಿಂ. ಲೊಕಾಚಿ ಖಾಯ್ಸ್ ಕೊಂಕಣಿ ನಾಟಕಾಂತ್ ಥಂಡ್ ಜಾಲಿ.

ಹಾಂವ್ ಗಲ್ಫಾಕ್ ಯೆತಾ ಪರ್ಯಾಂತ್ ಗದ್ದಾಳಾಯೆನ್ ಹರ್ಯೆಕಾ ಆಯ್ತಾರಾ ನಾಟಕ್ ಚಲ್ತಾಲೆ. ಸೈಂಟ್ ಮೇರೀಸ್ ನಾಟಕ್ ಸಾಲ್ ಎಕ್ ವರ್ಸಾ ಪಯ್ಲೆಂ ಬುಕ್ ಜಾಂವ್ಚೆಂ ತೆಂ ಖಾಲಿ ಜಾಲೆಂ. ಥೊಡೆ ನಾಟಕಿಸ್ತ್ ದೆವಾಧಿನ್ ಜಾತಾನಾ ಥೊಡೆ ಗಲ್ಫಾಕ್ ಗೆಲೆ. ಸದಾಂ ನಾಟಕ್ ಬರವ್ನ್ ಪ್ರದರ್ಶುಂಚೊ ಹಾಂವ್‌ಯಿ ದುಬ್ಯಾ ಪಾವ್ಲೊಂ.

ಅಶೆಂ ಕ್ರಮೇಣ್, ಕೊಂಕಣಿ ನಾಟಕಾಂಚಿ ಖಾಯ್ಸ್ ಪಡ್ಲಿ. ಕೊಂಕಣಿ ನಾಟಕಾಂಚೆಂ ಘರ್ ಜಾವ್ನಾಸ್‌ಲ್ಲೆಂ ನಾಟಕ್ ಸಾಲ್, ಮಜ್ಜಾಂವ್ಚೆಂ ಸೈಂಟ್ ಮೇರೀಸ್ ಹೊಲ್, ಬಂದ್ ಜಾಲೆಂ.

'ಮೆಲ್ಲಾ ಮ್ಹೊಶಿಕ್ ಬಾರಾ ಕುಟ್ಟಿಂ ದೂಧ್' ಮ್ಹಣ್ವಾತ್. ಪುಣ್ ಮೆಲ್ಲಾ ಕಲಾಕಾರಾಕ್ ಸುಣ್ಯಾಚೊ ಮಾನ್‌ಯಿ ಮೆಳೊಂಕ್ ನಾ. ಖಿಂಚ್ಯಾಯಿ ಕೊಂಕ್ಣಿ ಪತ್ರಾಂನಿ ತಾಂಚ್ಯಾ ವಿಷ್ಯಾಂತ್ ಗೌರವ್‌ಪಣ್ ಕರುಂಕ್ ನಿಷೆದ್ ಉಚಾರುಂಕ್‌ನಾ.

ಕ್ರಮೇಣ್ ಆಯಾಂಯೀ ಮಾಯಾಕ್ ಜಾಲಿಂ.

ಉಪ್ರಾಂತ್ ಬೊಂಬಯ್ ಆಸ್‌ಲ್ಲಿಂ ಆಯಾಂಯೀ ಮಾಯಾಗ್ ಜಾಂವ್ಕ್ ಲಾಗ್ಲಿಂ. ತ್ಯಾ ವಕ್ತಾ ಗಲ್ಫ್ ಅಭಿವೃದ್ಧಿ ಜಾತಾನಾ ಥೊಡಿಂ ಗಲ್ಫಾಕ್ ಪಾವ್ಲಿಂ; ಥೊಡಿಂ ಗರ್ಜೆನ್ ಗಾಂವಾಂಕ್ ಪಾಟಿಂ ಗೆಲಿಂ; ಥೊಡಿಂ ಕಾಜಾರ್ ಜಾಲಿಂ; ಥೊಡ್ಯಾಂನಿ ಆಪುಣ್ ಪರ್ಗಾಂವಾಕ್ ಆಯಿಲ್ಲೊ ಉದ್ದೇಶ್ ಮತಿಂತ್ ದವರ್ನ್ ಗಾಂವಾಂತ್ ಕೊಲ್ವಾಚ್ಯಾ ಘರಾಕ್ ನಳೆ ಘಾಲೆ, ಭಾವಾ ಭಯ್ಣಿಂಕ್ ಶಿಕಯ್ಲೆಂ, ಅಡವ್ ಆಸ್‌ಲ್ಲೊ ಆವಯ್ ಬಾಪಾಯ್ಚೊ ಜಾಗೊ ಸೊಡಯ್ಲೊ; ಆಪ್ಲ್ಯಾ ಭುರ್ಗ್ಯಾಂಕ್ ಬರೆಂ ಶಿಕಾಪ್ ದೀವ್ನ್ ಪಿಯೆವ್ನ್ ಭೊಂವ್ಚಾ ಪತಿಚಿ ಚಿಕಿತ್ಸಾ ಕೆಲಿ. ಅಶೆಂ ತಾಂಚಿಂ ಕಾಮಾಂ ಕರ್ನ್ ನಿವೃತ್ತ್ ಜಾಲಿಂ. ಮಂಗ್ಳುರ್ಚಾ ಆಯಾಬಾಯಾಂನಿ ಭೊರೊನ್ ವೊಮ್ತೊಂಚೆಂ 'ರುಸ್ತುಮ್‌ಬಾಗ್', 'ಕುಸ್ತು ಬಾಗ್' ಆನಿ ಹೆರ್ ಪಾರ್ಸಿ ಆನಿ ಗ್ರೇಸ್ತ್ ಕೊಲೊನಿ ಖಾಲಿ ಜಾಲ್ಯೊ. ಕ್ರಮೇಣ್ ತಶೆಂಚ್ ಘಡ್ಲೆಂ ದುಬ್ಯಾಂತ್. ಮಂಗ್ಳುರ್ಚಾ ಆಯಾಂಚೆಂ ಘರ್ ಜಾವ್ನಾಸ್ಲೆಂ, ಆಯಾಂಥಾವ್ನ್ ಭೊರೊನ್ ವೊಮ್ತೊಂಚೆಂ ಜುಮೈರಾ ಖಾಲಿ ಜಾವ್ನ್ ಆಯ್ಲೆಂ. ತಾಂಚ್ಯಾ ಜಾಗ್ಯಾರ್ ಶ್ರೀಲಂಕಾ ಆನಿ ಫಿಲಿಪೈನ್ ಕಾಮಾಚಿಂ ಬಾಯಾಂ ಆಯ್ಲಿಂ.

ದುಬ್ಯಾಂತ್ ಕೊಂಕಣಿ ಪತ್ರಾಂ ವಿಕ್ಲಿಂ ದುಕಾನಾಂ ಖಾಲಿ ಪಡ್ಲಿಂ. ಹಾರಿಹಾರಿನಿ ಕೊಂಕಣಿ ಪದಾಂಚ್ಯೊ ಕೆಸೆಟಿ ವ್ಹರ್ತಾಲಿಂ ಉಣೆ ಜಾವ್ನ್ ಆಯ್ಲಿಂ; ಕೆಸೆಟಿಂಟಿ ಖಾಯ್ಸ್ ದೆಂವ್ಲಿ. ಇಗರ್ಜೆವಾಟಾರಾಂತ್ ಸುಕ್ರಾರಾ ಆಯ್ಲೊಂಚಿ ಆಯಾಂಚಿ ಕೊಂಕಣಿ ಭಾಸ್ ಥಂಡ್ ಪಡ್ಲಿ. ಆತಾಂ ಗಾಂವ್ಚಿಂ ಆಯಾಂ ಬಾಯಾಂ ಸೊದುನ್ ಗೆಲ್ಯಾರ್ ತಾಂದ್ಕಾಂತ್ ಘಾತೊರ್ ಸೊದುಲ್ಲ್ಯಾಬರಿ ಸೊದಿಚೆ ಪಡ್ತಾ.

ಜಾಯ್ತಾಂನಿ ಕಾಮಾಂ ಕರ್ನ್ ಪೈಶೆ ಗಾಂವಾಕ್ ಧಾಡ್ಲೆ. ಆವಯ್ಚಿ ಜೋಡ್ ಯೆತಾನಾ ಥೊಡಿಂ ಭುರ್ಗಿಂ ಶಿಕ್ಲಿಂ ತರಿ ಥೊಡಿಂ ಆವಯ್ಚಿ ಕಷ್ಟಾಚೆಂ ಮೊಲ್ ಕಳಾನಾಸ್ತಾಂ ವಾರ್ಯಾರ್ ಉಬೊನ್ ಪಾಡ್ ಜಾಲಿಂ. ಬಾಪಯ್ ಪಿಯೆವ್ನ್ ರಸ್ತಾರ್ ಭೊಂವ್ತಾನಾ ಭುರ್ಗಿಂ ಗಾಂವಾರ್ ಭೊಂವ್ಲಿಂ. ಮೋನ್ ವರ್ಸಾಕ್ ಏಕ್ ಪಾವ್ಲಿಂ ವೆತಾನಾ ಪುರಾ ಜೊಡಿಚಿ ಮೋಡ್ ಕರ್ನ್ ವಸ್ತಾಂ, ಖಾಣಾಂ, ಕಸ್ತಮ್ ಆನಿ ಲಗೆಜ್ ಮ್ಹಣ್ ಹಾತ್ ಖಾಲಿ ಕರ್ತಾನಾ ವಯ್ಲಾನ್ ರೀಣ್ ಕಾಡ್ನ್ ಪಾಟಿಂ ಯೇಜೆ ಪಡ್ಲೆಂ.

ಆವಯ್ಚಿ ವೆಗ್ಳಾಚಾರಾ ವಿಷಾಂತ್ ಜಾಯ್ತಾ ಭುರ್ಗ್ಯಾಂನಿ ತಿಚೆ ಕಷ್ಟ್ ಪಳೆವ್ನ್ ತಿಕಾ ಮ್ಹಾತಾರೆ ಪಣಾರ್ ಆಪ್ಣಾಯ್ಲೆಂ ತರಿ ಥೊಡ್ಯಾ ಭುರ್ಗ್ಯಾಂನಿ ತಿ ಆನಿಕೀ ಜೊಡುಂದಿ ಮ್ಹಣ್ ತಿಕಾ ಪರತ್ ಧಾಡ್ಲೆಂ ಆನಿ ತಿಂ ಪೊಟ್ಟಿ ಬಾಂದುನ್ ವಿಂಗಡ್ ರಾವ್ಲಿಂ.

ವೀಸ್ ಬಾವೀಸ್ ವರ್ಸಾಂ ಘೊಳೊನ್ ಜಿಣ್ಯೆಂತ್ ನಿರಾಸ್ ಜಾಲ್ಲಿಂ ಬಾವುಲ್ಲಿಂ ತೊಂಡಾಂ ಭಿರ್ಮೊತ್ ಆನಿಕೀ ದುಬಾಂಯ್ತ್ ದಿಸ್ತಾತ್.

ಆಮ್ಚ್ಯಾ ಮಂಗ್ಳುರ್ಚಾ ಆಯಾಂಕ್ ಬೊಂಬಾಯ್ಲೆ ಪಾರ್ಸಿ, ದುಬಾಯಿಂತ್ಲೆ ಆರ್ಬಿ ಆನಿ ಗೊರೆ ಆತಾಂಯ್ ಉಡಾಸ್ ಕಾಡ್ತಾತ್. ತಾಂಚಿ ನೆಣ್ಣಿ ಸೊಬಾಯ್, ಆಪುಟ್ ಕೊಂಕಣಿ, ಗಾಂವ್ಚಿ ಸಂಸ್ಕೃತಿ, ಮನ್ಯಾಚ್ಯಾ ರುಚಿತೆಕಿದ್ ರಾಂದಾಪ್, ನಿತಳ್ ಘರ್, ಸಜಾವಟ್, ಮಾತೆಂಭರ್ ಕೇಸ್, ಮಾನ್ ಬಾಗಾವ್ನ್ ಖಾಲ್ತೆಪಣಾಚೆಂ ಉಲವ್ಣೆಂ, ಕಾಮಾಂತ್ ಚೂಕ್ ನಾ, ಮಾನ್ಸುಗಿ, ಹೆಂ ಪುರಾ ತಾಂಚಿ ಧನಿ ವಿಸರ್ಚೆನಾಂತ್.

ಆಯಾಂಚೆಂ ಪ್ರಮುಖ್ ರಾಣೆ (ಅಡ್ಲೊ) ಜಾವ್ನಾಸ್ಲೆಂ ಬೊಂಬಯ್. ಉಪ್ರಾಂತ್ ಕ್ರಮೇಣ್ ಗಲ್ಫಾಚಿ ವಾಟ್ ಧರ್ತಾನಾ, ಪ್ರಥಮ್ ಕುವೆಯ್ತ್ ವಚೊಂಕ್ ಲಾಗ್ಲಿಂ. ಉಪ್ರಾಂತ್ ದುಬ್ಯಾ, ಸೌದಿ, ಖಿತಾರ್ ಆನಿ ಮಸ್ಕತ್ ಮ್ಹಣ್ತಾನಾ ಕ್ರಮೇಣ್ ಬೊಂಬಯ್ ಖಾಲಿ ಜಾಲೆಂ.

ಆತಾಂ ಜಾಯ್ತಿಂ, ಮ್ಹಳ್ಳಾರ್ ಕಾಲ್ಸೊ ವಾಂಟೊಯಿ ಆಯಾ ಗಲ್ಫಾಂತ್ ದಿಸಾನಾಂತ್. ತಿಂ ಆಸ್ತಾನಾ ಕೊಂಕ್ಣಿ ಪತ್ರಾಂ ಸರಾಗ್ ವಿಕುನ್ ವೆತಾಲಿಂ. ತಾಂಚಿಂ 'ಆರ್ಗಾಂ' ಆನಿ 'ಸಂದೇಶ್' ಕೊಂಕಣಿ ಪತ್ರಾಂನಿ ಯೆತಾನಾ ಪತ್ರಾಂ ದಾಟಿಂಮೊಟಿಂ ಜಾವ್ನ್ ಹಪ್ಪಾಚ್ಯಾ ಹಪ್ಪಾಕ್ ಪ್ರಸಾರ್ ಜಾತಾಲಿಂ. ಆತಾ ತಿಂ ಪತ್ರಾಂ ಪಾತಳ್ ಜಾಲ್ಯಾಂತ್, ವಿಕೊ ಪಡ್ಲಾ.

ತಾಣಿ ಕಾಡ್ಲ್ಯಾ ವಾಂವ್ಚಿಕ್ , ತಾಂಚ್ಯಾ ಸಾಕ್ರಫಿಸಾಕ್ ತಾಂಚ್ಯಾ ಭುರ್ಗ್ಯಾಂನಿ ತಾಂಕಾಂ ಮೋಗ್ ಆನಿ ಮಯ್ಪಾಸ್ ದೀವ್ನ್ ಆಪ್ಲೆ ಆವಯ್ಚಿ ಕಷ್ಟ್ ವಳ್ಕೊನ್ ಮ್ಹಾತಾರೆ ಪ್ರಾಯೆರ್ ಸುಖಾಚೆಂ ಶಿತ್ ದಿಲ್ಯಾರ್ಪುರೊ ಮ್ಹಣ್ ಮ್ಹಜೆಂ ಮಾಗ್ಲೆಂ.

('ದಿವೊ', ಜೂನ್ 23, 2001)



ಆಮ್ಚೊ ದೇಶ್ ಜಿಂದಾಬಾದ್ !

ಜಾಯ್ತೆ ಕೆನಡಾ ಆಮೆರಿಕಾಕ್ ವಚೊಂಕ್ ಉಡ್ಲೆ!
ಥಂಯ್ ವಚೊನ್ ಥಂಯ್ ಪರಿಸ್ಥಿತಿ ಪಳೆವ್ನ್ ರಡ್ಲೆ!
ಗಲ್ಫಾಂತ್ ತಾಣಿಂ ಜಾಯ್ತೆಂ ಜೊಡ್ಲೆಂ ಆನಿ ಜಾಯ್ತೆಂ ಮೊಡ್ಲೆಂ!
ಗಾಂವಾಂತ್ ತಾಣಿಂ ವ್ಹಡ್ಲೆ ವ್ಹಡ್ಲೆ ಬೊಂಗ್ಲೆ ಬಾಂದ್ಲೆ!

ಭುರ್ಗ್ಯಾಂಕ್ ಶಿಕಾಪ್ ಫುಂಕ್ಯಾಕ್ ಮೆಳ್ತಾ - ಹೆಂ ತಾಂಚೆಂ ಸಾಂಗ್ಲೆಂ;
ತಿಂ ವಾಡ್ತಚ್ ಹಾತಾಕ್ ಮೆಳ್ತಾಂತ್ - ಹೆಂ ತಾಂಚೆಂ ರಡ್ಲೆಂ;
ಆಮ್ಚೊ ದೇಶಾಂತ್ ಧಲ್ತಾಲೆಂ ರೀತ್-ರಿವಾಜಿಂಚೆಂ ಪಾಳ್ಲೆಂ;
ಪರ್ದೆಶಾಂತ್ ಫುಟ್ಲೆಂ ತಾಂಚೆಂ ಶಿತ್ ವಾಳ್ತಾನಾ ವಾಳ್ಲೆಂ!

ಭುರ್ಗ್ಯಾಂಕ್ ಧಮ್ಮಿ ದೀಂವ್ಕ್ ಮಾರುಂಕ್ ಥಂಯ್ಚೊ ಕಾಯ್ಲೊ ಆಡ್ವಾರ್ತಾ;
ಮಾಲ್ಹಡ್ಯಾಂಕ್ ಭಿಯೆಂವ್ಚಿ ರಿವಾಜ್ ಥಂಯ್ಚರ್ ಖಂಯ್ ಚಲ್ತಾ?
ಸ್ತ್ರೀಯಾಂಚಿ ಸಾಡಿಯಾಂ-ಸೊಬಾಯ್, ಸಂಸ್ಕೃತಿ - ಥಂಯ್ಚರ್ ಖಂಯ್ ದಿಸ್ತಾ?
ಆಂಬ್ಯಾ-ಪೊಣ್ಣಾಚಿ ರೂಚ್ ಆಮ್ಚೊ ಗಾಂವಾಂತ್ ಮಾತ್ ಮೆಳ್ತಾ!

ಗಾಂವಾಂತ್ ಶಿಕ್‌ಲ್ಲೆ ಆಮೆರಿಕಾಂತ್ ಆಸಾತ್ ಬರ್ಯಾ ಹುದ್ದಾರ್;
ಆಮಿ ಮ್ಹಣ್ತಾಂವ್ ಆಮೆರಿಕಾಂತ್ ಶಿಕ್‌ಲ್ಲೆ ಮಾತ್ ಹುಶ್ಕಾರ್!
ಆಮ್ಚೊ ಗಾಂವಾಂತ್ ಆಮ್ಚೊಂನಿ ಕೆಲಾಂ ಆಮ್ಕಾಂ ಸಸಾರ್;
ಆಮೆರಿಕಾ-ಕೆನಡಾಂತ್ ಶಿಕ್‌ಲ್ಲೆಯೀ ಭೊಂವ್ತಾತ್ ಬೆಕಾರ್!

ದುಬಾಯ್ ಥಾವ್ನ್ ಕೆನಡಾಕ್ ಗೆಲ್ಲೊ ದುಬಾಯ್ ಚಿಂತುನ್ ರಡ್ತಾ!
ಗಾಂವಾಥಾವ್ನ್ ಆಮೆರಿಕಾಕ್ ಗೆಲ್ಲೊ ಗಾಂವಾಕ್ ಹುಸ್ಕೆವ್ನ್ ಚಿಂತಾ!
ಗಾಂವಾಕ್ ಪಾಟಿಂ ಆಯ್ಲೊ ತರ್ ಲೊಕಾ ಮುಕಾರ್ ಲಜ್ತಾ!
ದುಬಾಯ್ ಪಾಟಿಂ ಆಯ್ಲೊ ತರ್ - ಗೆಲ್ಲೆಂ ಕಾಮ್ ಖಂಯ್ ಪಾಟಿಂ ಮೆಳ್ತಾ?

ಆಮ್ಚೊ ದೇಶ್ ಸೊಡ್ನ್ ಪರ್ದೇಶಿ ನಾಗರಿಕ್ ಜಾವ್ನ್ ಜಿಯೆತಾತ್;
ತಾಂಚೆ ಕಾಯ್ ಪಾಳ್ತಾತ್ ಆನಿ ತಾಂಕಾಂ ಟೆಕ್ಸ್ ಭರ್ತಾತ್;
ಖೆಳಾ ಮೈದಾನಾರ್ ಆಮ್ಚೊ ಬಾವೊ ಉಕಲ್ನ್ 'ಆಮಿ ಭಾರತಿ' ಮ್ಹಣ್ತಾತ್!
ದೇಶ್ ಸೊಡ್‌ಲ್ಲಾ ಅನುಪ್ಕಾರ್ಯಾಂನೊ! ಜೆವ್‌ಲ್ಲಾ ಬೊಶೆಂತ್ ತುಮಿ ಥುಕ್ತಾತ್!

ದೋನ್ ಬಿಲ್ಡಿಂಗಾಂ ಪಡ್‌ಲ್ಲಿಂಚ್ ಆಮೆರಿಕನ್ ಸಗ್ಲೆ ಭಿಯೆಲ್ಯಾತ್!
ಹಾಕಾ ಲಾಗೊನ್ ಕೆನಡಾಂತ್ ಜಾಯ್ತೊ ಲೊಕ್ ಬೆಕಾರ್ ಜಾಲ್ಯಾತ್!
ಕಶೆಂಯಿ ತುಮಿ ಗೆಲ್ಯಾತ್ - ತಕ್ಲಿ ಬಾಗಾವ್ನ್ ಜಿಯೆಯಾತ್!
ನಾ ತರ್ ಆಮ್ಚೊ ದೇಶ್ ಜಿಂದಾಬಾದ್! ಪರತ್ ಪಾಟಿಂ ಯೆಯಾತ್.

('ಕಾಸ್ಸಿಯಾಚೊ ಗುಲೊಬ್', ಮಾರ್ಚ್-ಏಪ್ರಿಲ್ 2003)

ಭಾರತೀಯ ಚಲನ್ ಚಿತ್ರಾಂ

ಚಲನ್ ಚಿತ್ರಾಂ ಮ್ಹಳ್ಳಾರ್ ಸಿನೆಮಾ. ಹ್ಯಾ ವಿಷ್ಯಾಂತ್ ಕಾಂಯ್ ನೆಣಾ ಮ್ಹಣ್ಚೊ ಆಮ್ಚಾ ಭಾರತಾಂತ್ ಕೊಣ್ಂಚ್ ನಾ. ಸಿನೆಮಾ ಘರಾಂ, ಭಾರತಾಚ್ಯಾ ಕೊನ್ಯಾ ಕೊನ್ಯಾಂನಿ ಆಸಾತ್. ನಾತ್‌ಲ್ಲಾಕಡೆ ಮೂವಿಂಗ್ ಥಿಯೆಟರ್ (ಪ್ರವಾಸಿ ಸಿನೆಮಾ ಘರಾಂ) ಆಪ್ಲೆಂ ಟೆಂಟ್ ಆನಿ ಸಾಮಗ್ರಿ ಕಾಣ್ಲೆವ್ನ್ ಹಳ್ಳಿ ಹಳ್ಳಿ ನಿ ವಚೊನ್ ಸಿನೆಮಾ ದಾಕಯ್ತಾತ್. ಆದಿಂ ಸಿನೆಮಾ ಪಳೆಂವ್ಚೆಂ ಮ್ಹಳ್ಳಾರ್ ಮಾಲ್ಗಡಿಂ ಆನಿ ದೇವ್ ಮಣಿಯಾರಿ ಆಡಾಯ್ತಾಲೆ. ಆತಾಂ ಪಾದ್ರಿ, ಮಾದ್ರಿ, ಸಿನೆಮಾಕ್ ವೆತಾತ್. ಜಾಯ್ತಿಂ ಮನ್ಶಾಂ ಮಿಸಾಕ್ ವೆಳಾರ್ ಪಾವಾನಾಂತ್, ಪುಣ್ ಸಿನೆಮಾಕ್ ವೆಳಾರ್ ಪಾವ್ತಾತ್.

ಚಲನ್ ಚಿತ್ರಾಂ ಪಳೆವ್ನ್ ಲೋಕ್ ಆಪ್ಲಿ ಮಿಶಾಲಾಯ್ ಭಗ್ತಾ ಆನಿ ವೇಳ್ ಪಾಶಾರ್ ಕರ್ತಾ. ತರಿ, ಚಲನ್ ಚಿತ್ರಾಂ ಕೆದಾಳಾ ಜಲ್ಮಾಲಿಂ? ತಾಂಚೊ ಜನಮ್‌ದಾತಾ ಕೊಣ್? ಚಲನ್ ಚಿತ್ರಾಂ ಭಾರತಾಕ್ ಹಾಡ್ಲಿಂ ಕೊಣ್? ಹೆಂ ಕಾಂಯ್ ನೆಣಾಂತ್.

ಹ್ಯಾಚ್ ಜುಲಾಯ್ 13 ತಾರಿಕೆರ್ ಆಮ್ಚ್ಯಾ ಭಾರತೀಯ ಚಲನ್ ಚಿತ್ರಾ ಸಂಸ್ಥಾಕ್ (ಇಂಡಿಯನ್ ಫಿಲ್ಮ್ ಇಂಡಸ್ಟ್ರಿ) 84 ವರ್ಸಾಂ ಕಾಬಾರ್ ಜಾವ್ನ್ 85 ಲಾಗ್ತಾತ್.

ಭಾರತಾಂತ್ಲೆಂ ಪ್ರಥಮ್ ಫಿಲ್ಮ್

ಮೆಜುನ್ 84 ವರ್ಸಾಂ ಆದಿಂ, 1913 ಇಸ್ವೆಚ್ಯಾ ಜುಲಾಯ್ 13 ತಾರಿಕೆರ್ ದೆವಾಧಿನ್ ದಾದಾಸಾಹೆಬ್ ಫಾಲ್ಕೆನ್ ಭಾರತಾಂತ್ 'ರಾಜಾ ಹರಿಶ್ಚಂದ್ರ' ನಾಂವಾಚೆಂ ಪ್ರಥಮ್ ಚಲನ್ ಚಿತ್ರ್ ಪರ್ಯಾರ್ ದಾಕವ್ನ್ ಲೋಕಾಕ್ ಚಕಿತ್ ಕೆಲೆಂ. ದೆ| ದಾದಾ ಸಾಹೆಬ್ ಫಾಲ್ಕೆಕ್ 'ಭಾರತೀಯ ಚಲನ್ ಚಿತ್ರಾಚೊ ಜನನ್ ದಾತಾ' ಮ್ಹಣ್ತಾತ್. ತಾಚ್ಯಾ ನಾಂವಾನ್ ಚಲನ್ ಚಿತ್ರ-ಸಂಸಾರಾಂತ್ ಶ್ರೇಷ್ಟ್ ಇನಾಮ್ ಜಾವ್ನ್ 'ಫಾಲ್ಕೆ ಬಹುಮಾನ್' ಸ್ಥಾಪನ್ ಕೆಲಾಂ. ಹೆಂ ಖಂಚ್ಯಾಯ್ ಎಕಾ ಶ್ರೇಷ್ಟ್ ಕಲಾಕಾರಾಕ್ ವರ್ಸಾಕ್ ಏಕ್ ಪಾವ್ಚಿಂ ಮೆಳ್ತಾ. ಹಿ ಭಾರತಾಂತ್ಲಿ ಸರ್ವಶ್ರೇಷ್ಟ್ ಫಿಲ್ಮ್ ಪ್ರಶಸ್ತಿ ಜಾವ್ನಾಸಾ. ಹಿ ಪ್ರಶಸ್ತಿ ಆಸಾ ಕೆಲ್ಲ್ಯಾ ವರ್ಸಾ ಭಾರತಾಂತ್ ಪ್ರಥಮ್ ಜಾವ್ನ್ ಪರ್ನಿ ಫಿಲ್ಮ್ ಕಲಾಕಾರ್ ಜಾವ್ನಾಸ್ಚ್ಯಾ ದೇವಿಕಾ ರಾಣಿಕ್ ಮೆಳ್‌ಲಿ. ಆನಿ ಹ್ಯಾ ವರ್ಸಾಚಿ ಪ್ರಶಸ್ತಿ 40 ವರ್ಸಾಂಧಾವ್ನ್ ಫಿಲ್ಮ್ ಸಂಸಾರಾಂತ್ ಹೆಳ್‌ಲ್ಲಾ ಮದ್ರಾಸ್ಚ್ಯಾ ಶಿವಾಜಿ ಗಣೇಶಾಕ್ ಫಾವೊ ಜಾಲ್ಯಾ.

ಸಂಸಾರಾಂತ್ ಪ್ರಥಮ್ ಚಲನ್ ಚಿತ್ರ್ ಆಮೆರಿಕಾಂತ್ 1895 ಇಸ್ವೆಂತ್ ತಯಾರ್ಲೆಂ. 'ಬ್ಲ್ಯಾಕ್ ಡಾಯ್ಮಂಡ್ ಎಕ್ಸ್‌ಪ್ರೆಸ್' ಮ್ಹಳ್ಳಾ ತ್ಯಾ ನಾಂವಾಚೆಂ ಫಿಲ್ಮ್ ಥೊಡ್ಯಾಚ್ ಮಿನುಟಾಂಚೆಂ, ಪ್ರಯೋಗ್ ರುಪಾರ್ ದಾಕಯ್ಲೆಂ ತರಿ ಸಂಪೂರ್ಣ್ ಸುಧಾರಣ್ ಆನಿ ಅಭಿವೃದ್ಧಿ ಕರ್ನ್ ಲಾಂಬ್ ದೊನ್ ಪೊರಾಂಚೆಂ ಚಲನ್ ಚಿತ್ರ್ 'ಟ್ರಿಪ್ ಟು ದ ಮೂನ್' ಮ್ಹಳ್ಳಾ ನಾಂವಾನ್ 1902 ಇಸ್ವೆಂತ್ ಪ್ರದರ್ಶನಾಕ್ ಪಡ್ಲೆಂ. ಪುಣ್ ಹಿಂ ಸರ್ವ್ ಆವಾಜ್ ನಾತ್‌ಲ್ಲಿಂ ಮೊನಿಂ ಚಲನ್ ಚಿತ್ರಾಂ ಜಾವ್ನಾಸ್‌ಲ್ಲಿಂ.

ದಾದಾ ಸಾಹೆಬ್ ಫಾಲ್ಕೆನ್ 1913 ಇಸ್ವೆಂತ್ ಜುಲಾಯ್ 13 ತಾರಿಕೆರ್ ಪ್ರದರ್ಶಿಲ್ಲೆಂ 'ರಾಜಾ ಹರಿಶ್ಚಂದ್ರ' ಚಲನ್ ಚಿತ್ರಾಯಿ ಮೊನೆಂ ಜಾವ್ನಾಸ್‌ಲ್ಲೆಂ. 1927 ಇಸ್ವೆಂತ್ ಆಮೆರಿಕಾಂತ್ 'ಜಾರ್ಜ್ ಸಿಂಗರ್' ಮ್ಹಳ್ಳಾ ನಾಂವಾಚೆಂ ಸಂಸಾರಾಂತ್ಲೆಂ ಉಲಂವ್ಚೆಂ ಪ್ರಥಮ್ ಚಿತ್ರ ಪ್ರದರ್ಶಿತಚ್ 1931

ಇಸ್ಟೆಂಟ್ ಮಾಯ್ ಮಹಿನ್ಯಾಚ್ಯಾ 14 ತಾರಿಕೆರ್ ಭಾರತಾಂತ್ಲ್ಯಾ ಅರ್ದೆಶಿರ್ ಇರಾಣಿ ಮ್ಹಳ್ಳ್ಯಾನ್ ಭಾರತಾಂತ್ಲೆಂ ಪಯ್ಲೆಂ ಉಲೊಂವ್ಚೆಂ ಚಿತ್ರ್ 'ಆಲಾಮ್ ಆರಾ' ಪ್ರದರ್ಶನ್ ಭಾರತೀಯಾಂಕ್ ವಿಜ್ಞಿತ್ ಕೆಲೆಂ.

ಸಂಸಾರಾಂತ್ಲೆಂ ಪ್ರಥಮ್ ರಂಗೀನ್ ಫಿಲ್ಮ್

ವಿಜ್ಞಾನ್ ಆನಿ ಚಲನ್ ಚಿತ್ರ್ ಯಂತ್ರೋಪಕರಣಾಚಿ ಅಭಿವೃದ್ಧಿ ಜಾವ್ನ್ ಮುಕಾರ್ ಸರ್ತಾನಾ ಆಮೆರಿಕಾಂತ್ 1935 ಇಸ್ಟೆಂಟ್ 'ಬಿಕೇ ಶಾರ್ಪ್' ಮ್ಹಳ್ಳ್ಯಾ ನಾಂವಾಚೆಂ ಸಂಸಾರಾಂತ್ಲೆಂ ಪ್ರಥಮ್ ರಂಗೀನ್ (ಕಲರ್) ಚಲನ್ ಚಿತ್ರ್ ಕಾಡ್ಲೆಂ. ಭಾರತಾಂತ್ 'ಮೊಘಲ್ ಎ ಆಝಾಮ್' ಚಿತ್ರಾಂತ್ 'ಪ್ಯಾರ್ ಕಿಯಾ ತೊ ಡರ್ನಾ ಕ್ಯಾ' ಪದ್ ಆನಿ ನಾಚ್ ರಂಗೀನ್ ಥರಾನ್ ಪಯ್ಲೆ ಪಾವ್ಪಿ ದಾಕಯ್ತಾನಾ, ಸಂಪೂರ್ಣ್ ಫಿಲ್ಮ್ ಇಂಡಸ್ಟ್ರಿ ಆನಿ ಪ್ರೆಕ್ಷಕ್ ವಿಜ್ಞಿತ್ ಆನಿ ಧಾದೊಶಿ ಜಾಲೆ. ಉಪ್ರಾಂತ್ ಸೊಹ್ರಾಬ್ ಮೊದಿ ಮ್ಹಳ್ಳ್ಯಾ ನಿರ್ಮಾಪಕಾನ್ 'ಝಾನ್ಸಿ ಕಿ ರಾಣಿ' ಮ್ಹಳ್ಳೆಂ ಸಂಪೂರ್ಣ್ ರಂಗಾಳ್ ಚಲನ್ ಚಿತ್ರ್ ಪ್ರದರ್ಶನ್ ದಾಖ್ಲೊ ಸ್ಥಾಪಿತ್ ಕೆಲೊ. 1953 ಇಸ್ಟೆಂಟ್ ಪಯ್ಲೆ 3-D ('ಶ್ರೀ ಡೈಮೆನ್ಯನ್') ಚಲನ್ ಚಿತ್ರ್ಯಿ ಪ್ರದರ್ಶನಾಕ್ ಪಡ್ಲೆಂ. ತರಿ ತ್ಯಾ ನಮುನ್ಯಾಚೆಂ ಚಲನ್ ಚಿತ್ರ್ ಭಾರತಾಂತ್ 26 ವರ್ಸಾಂ ಉಪ್ರಾಂತ್ ಎಕ್ ದೋನ್ ಪಾವ್ಪಿ ಉತ್ಪಾದನ್ ಜಾವ್ನ್ ಉಪ್ರಾಂತ್ ನಪೈಂಚ್ ಜಾಲೆಂ.

ಆಜ್ ಸಂಸಾರ್ ಭಾರತಾಕ್ 'ಗರಿಬ್ ದೇಶ್' ಮ್ಹಣ್ತಾ ಜಾಲ್ಯಾರಿ ಚಲನ್ ಚಿತ್ರಾಂತ್ ಭಾರತ್ ಗ್ರೆಸ್ತ್ ಮ್ಹಣ್ ಮಾನ್ ದಿತಾ. ಭಾರತಾಂತ್ ಚಲನ್ ಚಿತ್ರಾಂ ಉತ್ಪಾದನ್ ಜಾಲ್ಲ್ಯಾ ದಿಸಾ ಥಾವ್ನ್ ಗೆಲೆತ್ಯಾ ವರ್ಸಾ ಪರ್ಯಾಂತ್ 27 ಹಜಾರಾಂ ವಯ್ರ್ ಚಲನ್ ಚಿತ್ರಾಂ ನಿರ್ಮಾಣ್ ಕೆಲ್ಯಾಂತ್. ಆಜ್ ಆಮ್ಚೊ ದೇಶ್ ಚಲನ್ ಚಿತ್ರಾಂ ನಿರ್ಮಾಣಾಂತ್ ತಿಸ್ರ್ಯಾ ಸ್ಥಾನಾರ್ ಆಸಾ. ಪ್ರಥಮ್ ಆಮೆರಿಕಾ, ದುಸ್ರೆಂ ಜಪಾನ್, ಆನಿ ತಿಸ್ರೆಂ ಭಾರತ್. ಆಮ್ಚೆಂ ಚಲನ್ ಚಿತ್ರಾಂ ಕೇವಲ್ ಆಮ್ಚ್ಯಾ ದೇಶಾಂತ್ ಮಾತ್ರ ನಹಿಂ, ಭಾಯ್ಲ್ಯಾ ದೇಶಾಂತ್ಯಾಂ ಬರಿಂ ಚಲ್ತಾತ್.

'ಮದರ್ ಇಂಡಿಯಾ'ಚೊ ದಾಖ್ಲೊ

'ಮದರ್ ಇಂಡಿಯಾ' ಚಲನ್ ಚಿತ್ರ್ ಎಕ್‌ಚ್ ಸಿನೆಮಾ ಘರಾಂತ್ ಸಂಪೂರ್ಣ್ ಅರಬಿ ಉಲಂವ್ಚ್ಯಾ ದೇಶಾಂತ್, ಇಜಿಪ್ತಾಂತ್, ಖಿಳಾನಾಸ್ತಾನಾ ತೀನ್ ವರ್ಸಾಂ ಚಲ್ಲೆಂ. ಇತ್ಲೆಂ ತೆಂ ಭಾರತಾಂತ್ ಚಲೊಂಕ್ ನಾ. ಆಮ್ಚ್ಯಾ ತಸಲ್ಯಾ ಅರಬಿ ಉಲಂವ್ಚ್ಯಾ ಗಾಂವಾಂತ್ ಏಕ್ ಭಾಯ್ಲೆ ಗಾಂವ್ಚೆಂ ಹಿಂದಿ ಫಿಲ್ಮ್ ಇತ್ಲೆಂ ಚಲೊನ್ ಆಮ್ಚ್ಯಾ ಲೊಕಾಕ್ ವಚಾಸೆಂ ಕರಿಜೆ ತರ್ ಕಸಲೆಂ ವಿಚಿತ್ರ್ ಫಿಲ್ಮ್-ಗಿ ಮ್ಹಣ್ ಇಜಿಪ್ತಾಚೊ ರಾಷ್ಟ್ರಪತಿ ಅನ್ವರ್ ಸಾದತ್ ವಿಜ್ಞಿತ್ ಜಾಲೊ. ಆನಿ ತಾಣೆ ಎಕ್ ದೀಸ್ 'ಮದರ್ ಇಂಡಿಯಾ' ಚಲ್ಚೆಂ ಸಿನೆಮಾ ಘರ್ ಸಂಪೂರ್ಣ್ ಅಮಾನತ್ ಕರ್ನ್ ಸರ್ವ್ ಪಾರ್ಲಿಮೆಂಟ್ ಮೆಂಬರಾಂಕ್ ವರ್ನ್ 'ಮದರ್ ಇಂಡಿಯಾ' ಫಿಲ್ಮ್ ಪಳೆವ್ನ್ ಧಾದೊಶಿ ಜಾಲೊ ಖಿಯಾ. ಹಿ ಏಕ್ ಭಾರತಾಕ್ ಆನಿ ಭಾರತ್ ಚಲನ್ ಚಿತ್ರ್ ಸಂಸ್ಥಾಕ್ ಹೆಮ್ಮಾಚಿ ಗಜಾಲ್. ಭಾಸ್ ಯೆನಾ ತರಿ ಆಮ್ಚೆಂ ಹಿಂದಿ ಫಿಲ್ಮಾಂ ಅರಬಿ ಆನಿ ಇರಾಣಿ ಉಲೈತಲೆ ಆತುರಾಯೆನ್ ಪಳೆತಾತ್. ಲೊಕಾಚಿಂ ಕಾಳ್ಜಾಂ ಕಡೊವ್ನ್ ರಡಂವ್ಚ್ಯಾಂತ್ ಕೇವಲ್ ಭಾರತೀಯ್ ಚಲನ್ ಚಿತ್ರಾಂ ಮುಖಾರ್ ಮ್ಹಣ್ತಾತ್. ಜಾಯ್ತೆ ಪಾವ್ಪಿ ಆಮ್ಚ್ಯಾ ಚಲನ್ ಚಿತ್ರಾಂನಿ ಅಂತರ್ರಾಷ್ಟ್ರೀಯ್ ಬಹುಮಾನ್ ಜೊಡುನ್ ಭಾರತಾಚೆಂ ನಾಂವ್ ದವರ್ಲಾಂ.

ಚಲನ್ ಚಿತ್ರಾಂಚೆಂ ರೂಪ್ ಬದಲೆಂ

1970 ಇಸವ್ ಪರ್ಯಾಂತ್ ಭಾರತಿಯ್ ಹಿಂದಿ ಚಲನ್ ಚಿತ್ರಾಂನಿ ಉತ್ತಿಮ್ ನಾಂವ್ ದವರುನ್ ಪ್ರೆಕ್ಷಕಾಕ್ ಆಕರ್ಶಿಲ್ಲೆಂ ತರಿ ನಿಧಾನಾಯೆನ್ ಕಾಳ್ ಬದಲ್ತಾನಾ ಚಲನ್ ಚಿತ್ರಾಂಚೆಂ ರೂಪ್ ಬದಲೆಂ. ಆಮಿ ಚಲನ್ ಚಿತ್ರಾಂತ್ ಮಾರಾಮಾರಿ, ಚಲೈಚೆರ್ ಬಲತ್ಕಾರ್, ಲೈಂಗಿಕ್ ಮಜಾ, ಅರ್ಥ್ ವಿಣ್ ನಾಚ್, ಚೊರಿ, ಕಾಳೊ ದಂಧೊ, ನಶೀಲಿಂ ವಕ್ತಾಂ (ಡ್ರಗ್ಸ್) ವಿಷ್ಯಾಂತ್ ದಾಕವ್ನ್ ಆದ್ಲಿಂ ಚಲನ್ ಚಿತ್ರಾಂಚಿ ಸೊಬಾಯ್ ಆಳ್ವಾಲಿ. ತರಿ ತಾಚೆ ಮದೆಗಾತ್ 'ಮಂಥನ್', 'ಅಂಕುರ್', 'ಅರ್ಧ್ ಸತ್ಯ', 'ಆಲ್ಪಟ್ ಪಿಂಟೊಕೊ ಗುಸ್ಸಾ ಕೊಂ ಆತಾ ಹೈ', ಆನಿ ಹೆರ್ ಥೊಡಿಂ ಸತ್ ಉಗ್ಡಾಪಿಂ ಕರ್ಚಿಂ ಆಕರ್ಷಿತ್ ಚಿತ್ರಾಂ ಯೆವ್ನ್ ಚಲನ್ ಚಿತ್ರಾಂಚೆಂ ನಾಂವ್ ದವರ್ಲೆಂ.

ಡ್ರಗ್ಸ್, ಮಾರಾಮಾರಿ, ರೇಪ್, ನಾಚ್, ವಿಣ್ಲೆಂ ದೃಶ್ಯಾಂ ಪಳೆವ್ನ್ ಲೊಕಾಕ್ ಕಾಂಟಾಳೊ ಆಯ್ಲೊ ಮ್ಹಣ್ಯೆತ್. ದೆಕುನ್ ಹ್ಯಾ ವರ್ಸಾಂನಿ ಪರತ್ ಕುಟ್ಮಾಂನಿ ಪಳೆಂವ್ಚಿಂ ಚಲನ್ ಚಿತ್ರಾಂ ಉಜ್ವಾಡಾಕ್ ಯೆಂವ್ಕ್ ಲಾಗ್ಲಾಂತ್. ಥೊಡ್ಯಾ ಸಿನೆಮಾ ಘರಾಂನಿ ಮಹಿನೆಗಟ್ಟಾನ್ ಟಿಕೆಟಿ ಮೆಳೊಂಕ್ ನಾಂತ್. 'ಶೋಲೆ' ಫಿಲ್ಮ್ ಮುಂಬಯ್ಚ್ಯಾ 'ಮಿನರ್ವಾ' ಸಿನೆಮಾ ಘರಾಂತ್ ತೀನ್ ವರ್ಸಾಂ ಸಗ್ಳೊ ದೀಸ್ ಆನಿ ತಾಚೆ ಉಪ್ರಾಂತ್ ದೋನ್ ವರ್ಸಾಂ ಸಕಾಳಿಂಚೆಂ - ಅಸೆಂ ಪಾಂಚ್ ವರ್ಸಾಂ ಚಲ್ಲೆಂ. ಭಾರತಾಂತ್ಚ್ ನಹಿಂ, ಸಗ್ಳ್ಯಾ ಸಂಸಾರಾಂತ್ ಸೈತ್ ಎಕಾಚ್ ಸಿನೆಮಾ ಘರಾಂತ್ ಎಕ್‌ಚ್ ಫಿಲ್ಮ್ ಇತ್ಲೊ ತೆಂಪ್ ಖಿಯ್ಸರ್ಯೀ ಚಲೊಂಕ್ ನಾ ಮ್ಹಣ್ ದಾಖ್ಲೊ ಸ್ಥಾಪಿತ್ ಕೆಲ್ಲೊ.

ಜಗತ್ಪ್ರಸಿದ್ಧ್ ಲತಾ ಮಂಗೇಶ್ಕರ್

ಜಾಯ್ತೆ ಕಲಾಕಾರ್, ನಿರ್ಮಾಪಕ್, ಸ್ವಾರ್ಥ್ ಲೆಕಿನಾಸ್ತಾಂ ವಾಂವ್ಕ್ ಕಾಡ್ನ್ ಚಲನ್ ಚಿತ್ರಾ ಕ್ಷೇತ್ರಾಂತ್ ಅಮರ್ ಜಾಲ್ಯಾತ್. ಲತಾ ಮಂಗೇಶ್ಕರ್ ತಸಲಿ ಎಕ್ ಗಾಯಕಿ. 20 ಹಜಾರ್ ಪದಾಂ ಭಾರತಿಯ್ ಆನಿ ಭಾಯ್ಲ್ಯಾ ದೇಶಾಂಚ್ಯಾ ವಿವಿಧ್ ಭಾಸಾನಿ ಗಾವ್ನ್ ಕೇವಲ್ ಭಾರತಾಂತ್ ನಹಿಂ, ಸಗ್ಳ್ಯಾ ಸಂಸಾರಾಂತ್ ತಿಣೆ ಖ್ಯಾತಿ ಜೊಡ್ಲೊ.

ಓಮ್ ಪ್ರಕಾಶ್ ತಸಲೊ ಕಲಾಕಾರ್ ಭಾರತಾಕ್ ಸ್ವಾತಂತ್ರ್ ಮೆಳ್ಳೆಲ್ಯಾ ಉಪ್ರಾಂತ್ ಪಾಕಿಸ್ಥಾನಾಂತ್ಲೊ ಆಪ್ಲೊ ಮಾಯ್‌ಗಾಂವ್ ಲಾಹೊರ್ ಸೊಡ್ನ್ ಮುಂಬಯ್ತ್ ಯೆವ್ನ್ ನಟನ್ ಸೊಧುನ್ ಎಕ್ ವರಸ್ ಪ್ಲೆಟ್‌ಫೊರ್ಮಾರ್ ವಸ್ತಿ ಕರ್ನ್ ಆಸ್‌ಲ್ಲೊ ಮ್ಹಣ್ತಾತ್. ಧರ್ಮೆಂದರ್, ಸಂಗೀತ್‌ಗಾರ್ ಜಾಂವ್ಚ್ಯಾ ಆಶೆನ್ ಪಂಜಾಬಾಧಾವ್ನ್ ತಬ್ಲಾ ಆನಿ ಹಾರ್ಮೋನಿಯಮ್ ಹಾಡ್ನ್ ದೋನ್ ವರ್ಸಾಂ ನಿರ್ಮಾಪಕಾಂ ಪಾಟ್ಲ್ಯಾನ್ ಖಾಲಿ ಪೊಟಾರ್ ಭೊವುನ್ ಉಪ್ರಾಂತ್ ನಟ್ ಜಾಲಾ. ಪೃಥ್ವಿರಾಜ್ ಕಪೂರ್ ಆನಿ ತಾಚೊ ಪುತ್ ರಾಜ್ ಕಪೂರ್, ರಾಜೇಂದ್ರಾ ಕುಮಾರ್ ತಸೆಂಚ್ ದಿಲಿಪ್ ಕುಮಾರ್ ಆಪ್ಲೆ ಮಾಯ್‌ಗಾಂವ್ ಪೆಶಾವರ್ (ಆತಾಂ ಪಾಕಿಸ್ಥಾನಾಂತ್ ಆಸಾ) ಸೊಡ್ನ್ ಮುಂಬಯ್ತ್ ರಾವೊನ್ ಚಲನ್ ಚಿತ್ರಾ ಶೆತಾಂತ್ ತಾಂಚೆಂ ಜೀವನ್ ದಾನ್ ದಿಲಾಂ. ರಾಜೇಂದ್ರ ಕುಮಾರ್ ಆನಿ ಸುನೀಲ್ ದತ್ತಾನ್ ಫಿಲ್ಮ್ ಉದ್ಯೋಗಾಚಿ ಸೆವಾ ಕೆಲ್ಯಾ ಕೆ. ಆಸಿಫ್, ಕಮಲ್ ಅಮ್ರೋಹಿ ಆನಿ ಬಿಮಲ್ ರೋಯ್ ತಸಲ್ಯಾ ದಿಗ್ದರ್ಶಕಾಂಚೆಂ ನಾಂವಾಂ ಫಿಲ್ಮ್ ಸಂಸಾರಾಂತ್ ವಿಸರ್ಚಿಂ ನಹಿಂ. ದಿವಂಗತ್ ಮಧುಬಾಲಾ, ಮೀನಾ ಕುಮಾರಿ, ನರ್ಗಿಸ್ ಆನಿ ಸ್ಮಿತಾ ಪಾಟಿಲ್ ತಸಲ್ಯಾ ಸ್ತ್ರೀ ನಟಿಯಾಂಕ್ ಪ್ರಜಾ ಕೆದಾಳಾಯಿ ವಿಸರ್ಚಿನಾ.

'ಓಲ್ಡ್ ಇಸ್ ಗೋಲ್ಡ್' ಇಂಗ್ಲಿಶ್ ಸಾಂಗ್ ಪ್ರಮಾಣ 'ಪರ್ನೆ ತೆಂ ಸೊನೆಂ'. ಅದಿಂ ತಿಂ ಪೊದಾಂ, ಮಾನ್ಸುಗೆಚೆಂ ನಟನ್, ರೀತಿ-ರಿವಾಜಿಚಿ ಕಾಣಿ, ಸೊಭಾಯ್, ದುಸ್ರಿಂಚ್ ಆಸ್‌ಲ್ಲಿಂ. ಆತಾಂಚ್ಯಾ ಬರಿ ಏಕ್ ಪೊದಾಕ್ ಹಜಾರ್ ಜಾಗೆ, ಆನಿ ವಸ್ತುರ್ ಬದ್ಲಿನಾತ್‌ಲ್ಲೆ. ದೀಸ್ ವೆತಾಂ ವೆತಾಂ, ಅಶ್ಲೀಲತಾ ವಾಡ್‌ಲ್ಲ್ಯಾನ್, ಭಾರತ್ ಸರ್ಕಾರಾನ್ ಚಲನ್ ಚಿತ್ರಾಂ ನಿರ್ಮಾಪಕ್ ಸಂಸ್ಥಾ ತರ್ಫೆನ್ (ಸೆನ್ಸರ್ ಬೊರ್ಡ್) ಆಸಾ ಕೆಲೊ. ಹೊ 'ಸೆನ್ಸರ್ ಬೊರ್ಡ್' ಹರ್ಯೆಕ್ ಚಲನ್ ಚಿತ್ರ ಪಳೆವ್ನ್ ತಾಕಾ ಪ್ರಮಾಣ್ ಪತ್ರ್ (ಸರ್ಟಿಫಿಕೇಟ್) ದಿತಾ. ಹ್ಯೊ ಸರ್ಟಿಫಿಕೇಟ್ ದೋನ್ ಥರಾಂಚ್ಯೊ ಆಸ್ತಾತ್. 'A' ಸರ್ಟಿಫಿಕೇಟ್ ದಿಲ್ಲಿಂ ಫಿಲ್ಮಾಂ 18 ವರ್ಸಾಂ ವಯ್ಸ್ಲಾಂನಿ ಮಾತ್ ಪಳೆವ್ಚೆತ್ 'U' ಸರ್ಟಿಫಿಕೇಟ್ ಮೆಳ್‌ಲ್ಲಿಂ ಫಿಲ್ಮಾಂ ಲ್ಹಾನ್ ಥಾವ್ನ್ ವ್ಹಡಾಂನಿ ಸಗ್ಳ್ಯಾಂನಿ ಪಳೆವ್ಚೆತ್. ಅಶ್ಲೀಲ್‌ಪಣ್, ದೊಡ್ಯಾ ಅರ್ಥಾಚಿಂ ಭುರ್ಶಿಂ ಉತ್ರಾಂ, ಅರ್ಥೆಂ ವಿಣ್ಣೆಪಣ್, ಕ್ರೂರತಾ ಆನಿ ಭೆಂ ಉಟಂವ್ಚ್ಯಾ ಚಲನ್ ಚಿತ್ರಾಂಕ್ 'A' ಸರ್ಟಿಫಿಕೇಟ್ ಮೆಳ್ತಾ. ಆತಾಂ 'A' ಆನಿ 'U' ಮ್ಹಳ್ಳೆಂ ಎಕ್‌ಚ್ ಜಾಲಾಂ. ಸೆನ್ಸರ್ ಬೊರ್ಡಾಂತ್ ಧಾ ಜಣ್ ವಿಂಚ್ಲಾರ್ ಸಾಂದೆ ಆಸಾತ್ ಆನಿ ತೆ ಹರ್ ಏಕ್ ಚಲನ್ ಚಿತ್ರ ಪಳೆವ್ನ್ ಗರ್ಜ್ ನಾತ್‌ಲ್ಲೆಂ ಕಾತರ್ನ್ ಸಮಾಜಿಕ್ ಸಹಜ್ ಜಾಲ್ಲೆಂ ಪಾಸ್ ಕರ್ತಾತ್.

1960 ಇಸ್ವೆಂತ್ 'ಫಿಲ್ಮ್ ಫ್ಯಾನಾನ್ಸ್ ಕೊರ್ಪರೇಶನ್' ಮ್ಹಳ್ಳೊ ಸಂಸ್ಥೊ ಆಸಾ ಕರ್ನ್ ಬರ್ಯಾ ಫಿಲ್ಮಾಂಕ್ ಉತ್ತೇಜನ್ ದಿಂವ್ಕ್ ದುಡ್ವಾ ಸಹಕಾರ್ ದಿಂವ್ಕ್ ಲಾಗ್ಲಾ. 1955 ಇಸ್ವೆಂತ್ 'ಚಿಲ್ಡ್ರನ್ ಫಿಲ್ಮ್ ಸೊಸೈಟಿ' ಆಸಾ ಕರ್ನ್ ಭುರ್ಗ್ಯಾಂಚ್ಯಾ ಫಿಲ್ಮಾಂತ್ ಅಭಿವೃದ್ಧಿ ಕೆಲಿ.

ಹರೈಕಾ ವರ್ಸಾ 'ಇಂಡಿಯನ್ ಫಿಲ್ಮ್ ಫೆಸ್ಟಿವಲ್' ಮ್ಹಳ್ಳೆಂ ಚಲನ್ ಚಿತ್ರಾಂಚೆಂ ಫೆಸ್ಟ್ ಆಸಾ ಕರ್ತಾತ್. ಹಾಂತುಂ ಭಾಯ್ಲ್ಯಾ ಗಾಂವ್ಚಿಂ ಚಲನ್ ಚಿತ್ರಾಂಯಿ ಭಾಗ್ ಘೆತಾತ್. ಆಮ್ಚಾ ಚಲನ್ ಚಿತ್ರಾಂನಿ ಕೇವಲ್ ಭಾರತಾಂತ್ ಮಾತ್ ನ್ಹಂಯ್, ಭಾಯ್ಲ್ಯಾ ದೆಶಾಂನಿ ಸೈತ್ ಪ್ರದರ್ಶನ್ ಕರ್ನ್ ಅಂತರ್ರಾಷ್ಟ್ರೀಯ್ ಬಹುಮಾನಾಂ ಜೊಡ್ಲ್ಯಾಂತ್.

ಧೊಡ್ಯಾ ಕಲಾಕಾರಾಂಕ್ ಹೆರಾಂಚೊ ಪಾಟಿಂಬೊ ಮೆಳ್ಳಾ ತರಿ ಧೊಡೆ ಆಪ್ಲ್ಯಾ ಸ್ಟಂತ್ ಮ್ಹಿ ನತೆನ್ ವಯ್ರ್ ಆಯ್ಲ್ಯಾತ್. ಅಮಿತಾಭ್ ಬಚ್ಚನ್ ತಸಲ್ಯಾ ಶ್ರೇಷ್ಠ್ ಕಲಾಕಾರಾಕ್ 'ಝಂಝಿರ್' ತಸಲ್ಯಾ ಫಿಲ್ಮಾಂತ್ ಪ್ರಾಣಾನ್ ಜರ್ ಸಹಕಾರ್ ದಿಂವ್ಕ್ ನಾತ್‌ಲ್ಲೊ ತೊ ಪಾಟಿಂಚ್ ಉರ್ದೊ ಮ್ಹಣ್ ಫಿಲ್ಮ್ ಸಂಸ್ಥೊ ಮ್ಹಣ್ತಾ. ಮಿಥುನ್ ಚಕ್ರವರ್ತಿ ಲ್ಹಾನ್ ಲ್ಹಾನ್ ಪಾತ್ರಾಂನಿ ನಟನ್ ಕರುಂಕ್ ಶೂಟಿಂಗಾಕ್ ಧಾರಾವಿ ಥಾವ್ನ್ ಚಲೊನ್ ಬೆಂಡ್ರಾ ವೆತಾಲೊ ಖ್ಯೆ. 'ಶೋಲೆ' ತಸಲ್ಯಾ ಫಿಲ್ಮಾಂತ್ ಗಬ್ಬರ್ ಸಿಂಗಾಚೊ ಪಾತ್ರ್ ಶತ್ರುಘ್ನ್ ಸಿನ್ಹಾನ್ ನಿರಾಕರ್ದಿನಾತ್‌ಲ್ಲೊ ತರ್, ಫಿಲ್ಮ್ ಸಂಸಾರಾಂತ್ ಅಮ್ಜದ್ ಖಾನಾಚೆಂ ನಾಂವ್ ಆಸ್ತೆನಾ.

ಬಿರ್ಮತ್ ತ್ಯಾ ಫಿಲ್ಮ್ ಸಂಸ್ಥಾಚಿ. ವಿಡಿಯೊ, ರಿಫೀ, ಎಲ್, ಸ್ಟಾರ್ ಟಿವಿ ಇತ್ಯಾದಿ ಯೇಂವ್ಕ್ ಸುರು ಜಾತಚ್ ಫಿಲ್ಮಾಂಕ್ ಎಕ್ದಮ್ ಮಾರ್ ಪಡ್ಲೊ. ಘರಾ ಘರಾಂನಿ ವಿಡಿಯೊ ಆಯ್ಲೊ. ಗಲ್ಫಾಗಾರಾಂನಿ ಲೆಕಾವರ್ತೊವ್ಣಿ ವಿಡಿಯೊ ಆನಿ ಕೆಸೆಟಿ ಹಾಡ್ಲೊ. ಪಾವನಾತ್‌ಲ್ಯಾಕ್ ಸರ್ಕಾರಾನ್ ಚಲನ್ ಚಿತ್ರಾಂಚೆರ್, ಚಲನ್ ಚಿತ್ರಾ ಘರಾಂಚೆರ್ ಲೆಕಾವೊರ್ತೆಂ ಟೆಕ್ಸ್ ಘಾಲೆಂ. ಹೆಂ ವಚೆಂ ವಾವೊಂಕ್ ತಾಂಕಾನಾಸ್ತಾಂ ಜಾಯ್ತಿಂ ಸಿನೆಮಾ ಟೊಕಿಸಾಂ ಬಂದ್ ಪಡ್ಲಿಂ. 1980 ಥಾವ್ನ್ 1990 ಪರ್ಯಾಂತ್ ಲಾಗಿಂ ಲಾಗಿಂ ಶೆಂಬೊರಾ ವಯ್ರ್ ಸಿನೆಮಾ ಘರಾಂ ಬಂದ್ ಪಡ್ಲಿಂ ಆನಿ ತಿಂ ಶೊಪಿಂಗ್ ಕೊಂಪ್ಲೆಕ್ಸ್ ಜಾವ್ನ್ ತಬ್ಬಿಲ್ ಜಾಲಿಂ.

ಹ್ಯಾ ತೀನ್ ಚಾರ್ ವರ್ಸಾಂ ಥಾವ್ನ್, ವಿಡಿಯೋರ್, ಟಿವಿರ್, ಕೆಸೆಟರ್, ಸಿನೆಮಾ ಪಳೆವ್ನ್ ಥಕ್‌ಲೊ ಪ್ರೆಕ್ಷಕ್, ಆಧುನಿಕ್, ಹಾಸ್ಯಾಭರಿತ್ ಫಿಲ್ಮಾಂ ಯೆಂವ್ಕ್ ಲಾಗ್ತಾನಾ ಪರತ್ ಸಿನೆಮಾ ಘರಾನಿ ಪ್ರವೆಶ್ ಜಾಂವ್ಕ್ ಲಾಗ್ಲೊ. ನಿದ್‌ಲ್ಲಿಂ ಸಿನೆಮಾ ಘರಾಂ ಪರತ್ ಉಟ್ಟಿಂ. ಸಿನೆಮಾ ಘರಾನಿ ಪರತ್ ದಿವೆ ಪೆಟ್ಲೆ, ಆನಿ ಹ್ಯಾ ದಿಸಾನಿ ಸಿನೆಮಾ ಘರಾಂ ಪರತ್ 'ಹೌಸ್ ಫುಲ್' ಚಲ್ತಾತ್ ಮ್ಹಣ್ ಆಯ್ಕೊಂಕ್ ಮೆಳ್ಳಾ.

ಕಿತೆಂಯ್ ಜಾಂವ್, ಏಕ್ ಫಿಲ್ಮ್ ತಯಾರ್ ಜಾತಾನಾ ತಾಂತು ಲಗ್ನಗ್ ಹಜಾರ್ ಲೋಕ್ ಪೊಟ್ ಭರ್ತಾ. ಫಿಲ್ಮ್ ಉದ್ಯಮ್ ಲ್ಹಾನ್ ನಹಿಂ. ಭಾರತಾಂತ್ ಏಕ್ ಲಾಖ್ ಲೋಕ್ ಹ್ಯಾ ಉದ್ಯಮಾಂತ್ ಗೊಳ್ಪಾತ್, ಆನಿ ಸಿನೆಮಾ ಘರಾನಿ ಕಾಮ್ ಕರ್ತಲೆ ವಿಂಗಡ್ ಆಸಾತ್. ಫಿಲ್ಮ್ ಉದ್ಯಮಾಥಾವ್ನ್ ಸರ್ಕಾರಾಕ್‌ಯೀ ಟೆಕ್ನಾ ದ್ವಾರಿಂ ಬರೊ ಫಾಯ್ದೊ ಆಸಾ.

('ದಿವೊ' ಸಪ್ಟೆಂಬರ್ 13 ಆನಿ 20, 1997)

ಕಾಸ್ಸಿಯಾ'ಚೆ ಥೊಡೆ ನವೆ ಉಪದೇಸ್!

ಆಜ್‌ಕಾಲ್ ಭಾವಾ ಪಯ್ಕಾಂಕ್ ಮಾನ್ - ಪಯ್ಕೆ ನಾ ತರ್ ಕೊಣ್ ಲೆಕ್ತಾ?
ಕಷ್ಟಾಂ ಕಾಳಾರ್ ತುಜೆಂಚ್ ಕುಟಾಮ್ ಘರಾಂತ್ ಥಾವ್ನ್ ಭಾಯ್ರ್ ಲೊಟಾ!
ಗಲ್ಫಾಚಿ ಜೋಡ್ ದವರ್ ಸಾಂಬಾಳ್ನ್ - ನಿವೃತ್ತ್ ಜಾತಚ್ ಕಳ್ತಾ!
ತುಕಾ ಸ್ಪೊನ್ಸರ್ ಕೆಲ್ಲೊ ಮಿತ್ರ್ ಸೈತ್ ವಳಕ್ ತುಜಿ ವಿಸರ್ತಾ!
ಪಯ್ಕೆ ಹಾತಾಂತ್ ಆಸ್ತಾ ಪರ್ಯಾಂತ್ - ಲೋಕ್ ತುಕಾ ದಿವೊ ಘೆವ್ನ್ ಸೊಧ್ತಾ!
ಆನಿ ಲಾಚಾರಿ ಮ್ಹಣ್ ಕಳ್ತಚ್ ತುಕಾ ಲೊಟುನ್ ಕಾಳೊಕಾಂತ್ ಸೊಡ್ತಾ!



ಭಾರತೀಯ 'ಅಮರ್ ಕಲಾಕೃತಿ' - ರಾಜ್‌ಕಪೂರ್!

'ಜೀನಾ ಯಹಾಂ, ಮರ್ಮಾ ಯಹಾಂ, ಇಸೈ ಶಿವಾ ಜಾನಾ ಕಹಾಂ' ಹೆ ಅರ್ಥಾಭರಿತ್ ಸಬ್ ಆಮೈ ಮಧೆಂ, ಸೊಡುನ್ ಗೆಲ್ಲೊ ಚಲನ್ ಚಿತ್ರ್ ಸಂಸಾರಾಂತ್ಲೊ ಮಹಾನ್ ವ್ಯಕ್ತಿ ರಾಜ್ ಕಪೂರ್ ಜುನಾಚ್ಯಾ 2 ತಾರಿಕೆರ್ ಸಾಂಜೆರ್, ರಾಜ್‌ಧಾನಿ ದೆಹಲಿಂತ್ ಭಾರತೀಯ ಪ್ರಜೆಚ್ಯಾ ಕಾಳ್ಜಾಂನಿ ಅಮರ್ ಜಾಲೊ.

ಮೇ ಮಹಿನ್ಯಾಚ್ಯಾ 8 ತಾರಿಕೆರ್ ಭಾರತೀಯ ಚಲನ್‌ಚಿತ್ರಾಂತ್ಲೊ ಪ್ರಸಿದ್ಧ ಬಹುಮಾನ್ 'ದಾದಾ ಸಾಹೆಬ್ ಫಾಲ್ಕೆ' ಪುರಸ್ಕಾರ್ ಸ್ವೀಕಾರ್ ಕರುಂಕ್ ದೆಹಲಿಂತ್ಲ್ಯಾ ಸಿರಿಪೋರ್ಟ್ ಹೊಲಾಂತ್ ಉಮೆದಿನ್ ಆನಿ ಸಂತೊಸಾನ್ ಬಸ್ಲೊ ರಾಜ್ ಕಪೂರ್ ಚಿಂತಾಲೊ ಕಿ ಭಾರತ್ ಸರ್ಕಾರಾನ್ ಅರ್ಪುಂಚೆಂ ಹೆಂ ಹೆಂ ವಿಶೇಸ್ ಫಿಲ್ಮಿ ಬಹುಮಾನ್ ಹಾಂವ್ ಸ್ವೀಕಾರ್ ಕರುಂಕ್ ಸಕ್ತಲೊಂಗಿ ನಾ? ವ ಮ್ಹಜ್ಯಾ ಬಾಪಯ್‌ಬರಿ ...ಹಾಂವ್‌ಯಿ...?

ವ್ಹಯ್, ಮೆಜುನ್ 16 ವರ್ಸಾಂ ಆದಿಂ ಅಸಲೊಚ್ ಏಕ್ ಪುರಸ್ಕಾರ್ ರಾಜ್ ಕಪೂರಾಚ್ಯಾ ಬಾಪಾಯ್, ಪೃಥ್ವಿರಾಜ್ ಕಪೂರಾಕ್ ರಂಗ್ ಮಂಚಾರ್ ಅರ್ಪಿತಾನಾ ತೋಯಿ ಹ್ಯಾ ಸಂಸಾರಾಂತ್ ನಾತ್‌ಲ್ಲೊ. ಕಾರಣ್, ಥೊಡ್ಯಾಚ್ ದಿಸಾಂ ಪಯ್ಲೆಂ ತೊ ದೆವಾಧಿನ್ ಜಾಲೊ. ತಾಚ್ಯಾ ಪುತಾನ್, ರಾಜ್ ಕಪೂರಾನ್, ಬಾಪಾಯ್ಚ್ಯಾ ತರ್ಫೆನ್ ಹೊ ಮಾನ್ ಸ್ವೀಕಾರ್ ಕೆಲ್ಲೊ.

ಆಜ್ ರಾಜ್ ಕಪೂರಾಧಂಯ್ ಅಶೆಂಚ್ ಘಡ್ಲೆಂ. ಹೊ ಪುರಸ್ಕಾರ್ ದಿಂವ್ಚ್ಯಾ ಥೊಡ್ಯಾಚ್ ದಿಸಾಂ ಪಯ್ಲೆಂ ತಾಚಿ ಭಲಾಯ್ಕಿ ಅಸ್ತವ್ಯಸ್ತ್ ಜಾಲ್ಲಿ ತರಿ ಕಾರ್ಯಾಕ್ ತೊ ಹಾಜರ್ ಜಾಲೊ. ಕಾರ್ಯೆಂ ಚಲ್ತಾನಾ, ತಾಕಾ ಆಸ್‌ಲ್ಲಾ ಉಸ್ಮೊಡೆ ಪಿಡೆ ವರ್ವಿಂ ತೊ ಬಸ್‌ಲ್ಲಾಕಡೆ ಗಳ್ತಾನಾ, ತೊ ಗಳ್‌ಲ್ಲಾ ಜಾಗ್ಯಾರ್ ಭಾರತಾಚೊ ರಾಷ್ಟ್ರಪತಿ ಆರ್. ವೆಂಕಟ್‌ರಾಮನ್ ಆಪ್ಲಿ ಬಸ್ಕಾ ಸೊಡುನ್ ತಾಕಾ ಭೆಟ್ ದೀಂವ್ಕ್ ಆಯ್ಲೊ. ಮೆಜೂನ್ ಏಕ್ ಮಹಿನೊ ಜಿಣ್ಯೆ-ಮರ್ಮಾ ಮಧೆಂ ಝುಜೊನ್ ಜುನಾಚ್ಯಾ 2 ತಾರಿಕೆರ್ ಬ್ರೇಸ್ತಾರಾ ಸಾಂಜೆರ್ ಆಪ್ಲೊ 'ದಾದಾಸಾಹೆಬ್ ಫಾಲ್ಕೆ' ಪುರಸ್ಕಾರ್ ಸ್ವೀಕಾರ್ ಕರ್ನ್ ದೆವಾಧಿನ್ ಜಾಲೊ.

ರಾಜ್ ಕಪೂರಾ ತಸಲಿ ಹಸ್ತಿ ಆಮ್ಚ್ಯಾ ಭಾರತೀಯ ಚಲನ್ ಚಿತ್ರ್ ಸಂಸಾರಾಂತ್ ದುಸ್ರಿ ನಾತ್‌ಲ್ಲಿ ಆನಿ ಮುಕಾರಿ ಆಸ್ಚಿನಾ ಮ್ಹಳ್ಯಾರ್ ಮ್ಹಜಿ ಚೂಕ್ ಜಾಂವ್ಚಿನಾ. ಭಾರತೀಯ ಫಿಲ್ಮ್ ಸಂಸಾರಾಕ್ ಜಾಲೊ ಹೊ ಆಫಾತ್ ಆನಿ ನಷ್ಟ್ ಕೊಣಾಯ್ ವರ್ವಿಂ ಭರುಂಕ್ ಅಸಾಧ್ಯ್. ಕಪೂರ್ ಕೇವಲ್ ಭಾರತಾಂತ್ ಮಾತ್ರ ನಹಿಂ, ಬಗಾರ್ ಸಂಸಾರಾಚ್ಯಾ ಪ್ರಮುಖ್ ರಾಷ್ಟ್ರಾಂನಿ ಪ್ರಸಿದ್ಧ್ ಜಾವ್ನಾಸ್‌ಲ್ಲೊ.

64 ವರ್ಸಾಂ ಆದಿಂ ಪೇಶಾವರಾಂತ್ (ಆತಾಂ ಪಾಕಿಸ್ತಾನಾಂತ್ ಆಸಾ) ಜಲ್ಮೊನ್, ನೆಣ್ಣ್ಯಾ ಪ್ರಾಯೆರ್ ಆಪ್ಲೊ ಬಾಪಯ್ ಪೃಥ್ವಿರಾಜ್ ಕಪೂರ್ ಆನಿ ಅವಯ್ ಕೃಷ್ಣಾ ಸಂಗಿಂ ಬೊಂಬಯ್ ಆಯಿಲ್ಲೊ. ಪೃಥ್ವಿರಾಜ್ ಕಪೂರಾನ್ ಪುತಾಚ್ಯಾ ನಾಂವಾರ್ 'R.K. Productions' ಶಿರೊನಾಂವಾಚೊ ಫಿಲ್ಮ್ ಸಂಸ್ಥೊ ಸುರು ಕರ್ನ್ ಆಪ್ಲೆಂ ಚಲನ್ ಚಿತ್ರ್ ಕಾರ್ಯೆಂ ಮುಂದರ್ಸಿತಾನಾ, ನೆಣ್ಣ್ಯಾ ಪ್ರಾಯೆಚ್ಯಾ ರಾಜ್ ಕಪೂರಾನ್‌ಯಿ ತಾಕಾ ಸಹಕಾರ್ ದೀವ್ನ್, ಫಿಲ್ಮ್ ಶೆತಾಂತ್ ಆಪ್ಲಿ ಉರ್ಬಾ ದಾಕವ್ನ್ ವಾವುಂಕ್

ಲಾಗ್ನೋ. 1935 ಇಸವಿ, ಆಪ್ಲಾ 12 ವರ್ಸಾಂ ಪ್ರಾಯೆರ್ 'ಇಂಕಿಲಾಬ್' ಫಿಲ್ಮಾಂತ್ ಪಯ್ಲೆ ಪಾವ್ತಿ ನಟನ್ ಕರ್ನ್ ಶಾಭಾಸ್ಕಿ ಜೊಡುನ್, ತರ್ನಾಟ್ಯಾ ಪ್ರಾಯೆಕ್ ಪಾಂವ್ಚ್ಯಾ ಪಯ್ಲೆಂಚ್, 1943 ಇಸವಿ 'ಗೌರಿ', 1946 ವರ್ಸಾ 'ವಾಲ್ಮೀಕಿ' ಆನಿ 1947 ವರ್ಸಾ 'ನೀಲ್ ಕಮಲ್' ಫಿಲ್ಮಾಂನಿ ನಟನ್ ಕರ್ನ್ ಶಾಭಾಸ್ಕಿ ಜೊಡ್ಲಿ. 1948 ಇಸವಿ, ಆಪ್ಲಾ 22 ವರ್ಸಾಂ ಪ್ರಾಯೆರ್, 'ಆಗ್' ಫಿಲ್ಮ್ ತಾಣೆ ಖುದ್ ದಿಗ್ದರ್ಶನ್ ಕರ್ನ್, ನಟನ್ಯಾ ಕೆಲೆಂ. 1951 ಇಸವಿ ತಾಣೆ ದಿಗ್ದರ್ಶನ್ ನಟನ್ ಕೆಲೆಂ ಫಿಲ್ಮ್ 'ಆವಾರಾ' ಕೇವಲ್ ಭಾರತಾಂತ್ಚ್ ನಹಿಂ, ಟರ್ಕಿ, ಇಜಿಪ್ತ್ ಆನಿ ಇರಾಣ್ ತಸಲ್ಯಾ ಪಾಶ್ಚಾತ್ಯ ದೆಶಾಂನಿ ಮನಾಂ ಆಕರ್ಷುಂಕ್ ಲಾಗ್ಲೆಂ.

ರಾಜ್ ಕಪೂರಾನ್ ನಿರ್ಮಾಣ್ ಕೆಲ್ಲ್ಯಾ 14 ಚಲನ್ ಚಿತ್ರಾಂ ಪಯ್ಲಿ, 1970 ಇಸವಿ ಪ್ರದರ್ಶಿಲ್ಲೆಂ 'ಮೇರಾ ನಾಮ್ ಜೋಕರ್' ಪ್ರೇಕ್ಷಕಾಂಚಿಂ ಮನಾಂ ಆಕರ್ಷುಂಕ್ ಸಕಾನಾತ್‌ಲ್ಲ್ಯಾನ್ ಹೆಂ ಫಿಲ್ಮ್ ವಿಶೇಸ್ ಲುಕ್ಸಾಣಾಂತ್ ಸಾಂಪಡ್ಲೆಂ. ರಾಜ್ ಕಪೂರಾಕ್ ಲಾಖಾಂಗಟ್ಟಾನ್ ನಷ್ಟ್ ಜಾವ್ನ್ ಬುಡ್ತಾನಾ, 1973 ಇಸವಿ ಆಯಿಲ್ಲೆಂ ತಾಚೆಂ ನವೆಂ ಫಿಲ್ಮ್ 'ಬೊಬಿ' ತಾಕಾ ಸಂಪೂರ್ಣ್ ಉಕಲ್ನ್ ಧರುಂಕ್ ಸಕ್ಲೆಂ. ರಾಜ್ ಕಪೂರಾಚ್ಯಾ ಪರ್ನಾಂ ಫಿಲ್ಮಾಂತ್ಲಿಂ ಪದಾಂ ಕೇವಲ್ ಭಾರತಾಂತ್ ಮಾತ್ರ ನಹಿಂ ಆಮೆರಿಕಾ ತಸಲ್ಯಾ ದೆಶಾಂತ್ ಸೈತ್ ನಾಂವಾಡ್ಲಿಕ್ ಜಾಲಿಂ. ಆತಾಂಯಿ ಲೋಕ್ ತಿಂ ಖಾಯ್ಸ್ ಕರ್ತಾ.

ತಾಚ್ಯಾ ಬಾವೀಸ್ ವರ್ಸಾಂ ಪ್ರಾಯೆರ್, 'ಆಗ್' ಫಿಲ್ಮಾಚಿ ತಯಾರಿ ಚಲ್ತಾನಾ, ಬಾಪಾಯ್ಚ್ಯಾ ತರ್ಫೆನ್ ತೊ ಮೆರಿನ್ ಡ್ರಾಯ್ಸ್ ರಾಂವ್ಚ್ಯಾ ನಟಿ ಜದನ್‌ಬಾಯ್ಕ್ ಮೆಳೊಂಕ್ ಗೆಲ್ಲೊ. ಫ್ಲೆಟಾಚ್ಯಾ ದಾರಾರ್ ಉಬೊ ರಾವೊನ್ ಬೆಲ್ ಮಾರ್ಲೆಂ; ದಾರ್ ಉಗಡ್ಲೆಂ. ತಾಚೆ ಮುಕಾರ್ ಉಬಿ ಆಸ್‌ಲ್ಲಾ, ಆಂಜ್ಯಾ ಸಾರ್ಕಾ ಚಲಿಯೆಕ್ ಪಳೆವ್ನ್ ತೊ ಕಾಲುಬುಲೊ ಜಾಲೊ. 16 ವರ್ಸಾಂ ಪ್ರಾಯೆಚಿ ಸೊಬಿತ್ ಚಲಿ ಆಪ್ಲ್ಯಾ ಘರ್ಚ್ಯಾ ನೆಸ್ಲಾರ್ ಆಕರ್ಶಿತ್ ದಿಸ್ತಾಲಿ. ಉಜ್ವಾ ಹಾತಾಂತ್ ಬೆಟ್ ಆಸ್‌ಲ್ಲೆಂ ಆನಿ ದಾವ್ಯಾ ಹಾತಾನ್ ಆಪ್ಲ್ಯಾ ಕಪಾಲಾರ್ ಆನಿ ಮುಖಮಳಾರ್ ಗಳೆಲ್ಲೆ ಕೆಸ್ ವಯ್ರ್ ಕರ್ತಾಲಿ. ತೀಚ್ ಜಾವ್ನಾಸ್‌ಲ್ಲಿ, ರಾಜ್ ಕಪೂರಾಕ್ ಆಕರ್ಶಿಲ್ಲಿ ಚಲಿ, ನರ್ಗಿಸ್. (ಹೆಂ ದೃಶ್ಯ ರಾಜ್ ಕಪೂರಾನ್ 'ಬೊಬಿ' ಫಿಲ್ಮಾಂತ್ ಆಪ್ಲ್ಯಾ ಆನಿ ನರ್ಗಿಸಾಚ್ಯಾ ಪ್ರಥಮ್ ಭೆಟೆಚ್ಯಾ ಉಡಾಸಾಕ್ ಡಿಂಪಲ್ ಆನಿ ರಿಷಿ ಕಪೂರ್ ಪ್ರಥಮ್ ಭೆಟಾನಾ ದಾಕಯ್ಲಾಂ) ಪುಣ್ ಕಿತ್ಲೆಂ ನರ್ಗಿಸಾನ್ ರಾಜ್ ಕಪೂರಾಕ್ ಆಕರ್ಶಿಲ್ಯಾರಿ ರಾಜ್ ಕಪೂರ್ ತಾಚೆಲಾಗಿಂ ಕಾಜಾರ್ ಜಾಂವ್ಕ್ ಸಕ್ಲೊನಾ. ಕಾರಣ್, 21 ವರ್ಸಾಂ ಪ್ರಾಯೆರ್ ರಾಜ್ ಕಪೂರ್, 'ಕೃಷ್ಣಾ' ಮ್ಹಳ್ಳ್ಯಾ ಚಲಿಯೆಲಾಗಿಂ ಲಗ್ನಾಬಾಂಧಾಂತ್ ಎಕ್ವಟೊ. ಧಂಯ್ಸರ್ ನರ್ಗಿಸಾಕ್ ಪಳೆತಚ್ ತೊ ಪಿಸ್ವಾಲೊ ಆನಿ ತಾಣೆ ತಾಕಾ ಆಪ್ಲ್ಯಾ ಪ್ರಥಮ್ 'ಆಗ್' ಫಿಲ್ಮಾಂತ್ ತಾಚೆ ಸಂಗಿಂ ಹೀರೋಯಿಣಿಚೊ ಪಾತ್ರ ದಿಲೊ. ಅಸೆಂ, ಮೊಗ್ ತಾಂಚೊ ವ್ಹಾಡ್ಲೊ. ರಾಜ್ ಕಪೂರಾಚ್ಯಾ ಹರೈಕಾ ಫಿಲ್ಮಾಂತ್ ಖಂಯ್ಸರ್ ಆಪ್ಣಾಕ್ ಪಾತ್ರ ಖೆಳೊಂಕ್ ಆಸ್‌ಲ್ಲೊಗಿ ಧಂಯ್ಸರ್ ತಾಚೆ ಸಂಗಿಂ ನರ್ಗಿಸಾಕ್ಯಾ ಪಾತ್ರ ದಿತೆಚ್ ರಾವೊಲ್ಲೆ. ಅಸೆಂ ಹಾಂಚ್ಯಾ ಮೊಗಾಚಿ ಗಜಾಲ್ ಫಿಲ್ಮ್ ಸಂಸಾರಾಭಾಯ್ರ್ ಆನಿ ಭಿತರ್ ಗಾಜ್ಲಿ ತರಿ ಕಪೂರಾನ್ ಆಪ್ಲ್ಯಾ ಪತಿಣಿಕ್ ಖಂಯ್ಸರಿ ಉಣೆಪಣ್ ದಾಕಯ್ಲೊನಾ. ನರ್ಗಿಸಾಕ್ ತಾಣೆ ಮ್ಹಳ್ಳೆಂ ಆಸಾ 'ಕೃಷ್ಣಾ ಮ್ಹಜಿ ಪತಿಣ್ ಆನಿ ಮ್ಹಜ್ಯಾ ಭುರ್ಗ್ಯಾಂಚಿ ಆವಯ್. ಪುಣ್ ಹಾಂವ್ ತುಕಾ ಮ್ಹಜ್ಯಾ ಫಿಲ್ಮಾಂಚಿ ಆವಯ್ ಕರ್ತಾಂ', ಮ್ಹಣ್. ನರ್ಗಿಸಾಚೆರ್ ತಾಕಾ ಅಭಿಮಾನ್ ಆನಿ ಮೊಗ್ ಆಸ್‌ಲ್ಲೊ. ಏಕ್ ದೀಸ್

ತಾಚೊ ಭಾವ್ ಶಶಿ ಕಪೂರ್ 'ಅಜೂಬಾ' ಫಿಲ್ಮ್ ತಯಾರಿಚೆರ್ ಆಸ್ತಾನಾ 'ಆವಾರಾ' ಫಿಲ್ಮಾಂತ್ಲಾ ಸಪ್ಲಾ ದೃಶ್ಯಾ ಬರಿ ಮ್ಹಜ್ಯಾ ಫಿಲ್ಮಾಂತ್ ಏಕ್ ದೃಶ್ಯ ಆಸಾ ಕರುಂಕ್ ಮ್ಹಾಕಾ ಜಾಣ್ವಾಯ್ ದೀ ಭಾವಾ' ಮ್ಹಣ್ ರಾಜ್ ಕಪೂರಾಲಾಗಿಂ ಪರಾತ್ತಿಲಾಗ್ಲೊ. ಹಾಕಾ ಜಾಪ್ ದೀವ್ನ್ ರಾಜ್ ಕಪೂರಾನ್ ಮ್ಹಳೆಂ 'ಭಾವಾ ಶಶಿ, ನರ್ಗಿಸ್ ಮ್ಹಜೆಸಂಗಿಂ ಆಸ್ಲೆಂ ತರ್ ಹಾಂವ್ ಕಾಂಯ್ ತರಿ ತುಜ್ಯಾ ಮೊಗಾಚ್ಯಾ ಸಪ್ಲಾಚೆಂ ದೃಶ್ಯ ಕರುಂಕ್ ಉಪಾವ್ ಸಾಂಗ್ತೊಂ' ಮ್ಹಣಾಲೊ. ಹೆಂ ಆಯ್ಕೊನ್ ಶಶಿ ಮೌನ್ ಜಾವ್ನ್ ಪರತ್ ಗೆಲೊ.

ರಾಜ್ ಕಪೂರಾನ್ ಜಾಯ್ತ್ಯಾ ಕಲಾಕಾರಾಂಕ್ ತಸೆಂಚ್ ನವ್ಯಾ ನಟ್-ನಟಿಯಾಂಕ್ ನಟನ್ ದೀವ್ನ್ ಚಲನ್ ಚಿತ್ರ ಸಂಸಾರಾಂತ್ಲಾ ನಟ್-ನಟಿಯಾಂಚೊ ಸಂಖೊ ವ್ಹಾಡಯ್ಲೊ. ತೊ ಕಿತ್ಲೊ ಮಯ್ಬಾಸಿ ಆನಿ ಮೊಗಾಳಿಗಿ ತಿತ್ಲೊಚ್ ಚಲನ್ ಚಿತ್ರ ಕಾರ್ಯಾ ವೆಳಿಂ ಗಂಭೀರ್ ಜಾವ್ನ್ ಆಪ್ಲ್ಯಾ ಕಲಾಕಾರಾಂಥಾವ್ನ್ ಆಪ್ಲೆಂ ಕಾಮ್ ಕರವ್ನ್ ಘೆತಾಲೊ. ತಾಚೆಂ ಸಾಧನ್, ಮನೊರಂಜನ್, ಅಭಿನಯನ್ ಆನಿ ಕಲಾಕೃತಿ ಸರ್ವಾಂಕ್ ಪಸಂದ್ ಜಾತಾಲಿ. ಹೈ ಉತರ್ ಪ್ರಾಯೆರಿ ತಾಣೆ ನವೆಂ ಚಲನ್ ಚಿತ್ರ ತಯಾರ್ಪುಂಕ್ ಆರಂಭ್ ಕೆಲ್ಲೆಂ. 'ಹೆನ್ನಾ' (Henna) ಮ್ಹಳ್ಯಾರ್ 'ಮೆಹಂದಿ' ಫಿಲ್ಮ್ ಅರ್ಧ್ಯಾರ್ ಸೊಡುನ್ ಅಮರ್ ಜಾಲೊ. ಬಾಪಯ್ ಪೃಥ್ವಿರಾಜ್ ಕಪೂರಾಚೆಂ ನಾಂವ್ ಆನಿ ಕಾಮ್ ಪುತಾನ್ ರಾಜ್ ಕಪೂರಾನ್ ಮುಂದರ್ಪುನ್ ಹಾಡ್ಲೆಂ. ಆತಾಂ, ದೆವಾಧಿನ್ ರಾಜ್ ಕಪೂರಾ ಉಪ್ರಾಂತ್ ತಾಚೆ ಪೂತ್ ಹೆಂ ಕಾರ್ಯೆಂ ಮುಂದರ್ಪಿತಿತ್‌ಗಿ? ಮ್ಹಾಕಾ ಧೈರ್ ನಾ.

ರಾಜ್ ಕಪೂರಾನ್ ಆಪ್ಲ್ಯಾ ಜಿಣ್ಯೆಂತ್ 59 ಚಲನ್ ಚಿತ್ರಾಂನಿ ನಟನ್ ಕೆಲಾಂ. ಚೊವ್ಡಾ ಚಲನ್ ಚಿತ್ರಾಂ ನಿರ್ಮಾಣ್ ಕೆಲ್ಯಾಂತ್ ಆನಿ ಧಾ ಚಲನ್ ಚಿತ್ರಾಂಚೆಂ ದಿಗ್ದರ್ಶನ್ ಕೆಲಾಂ. 'ನರ್ಗಿಸ್, ಮುಕೇಶ್, ಶೈಲೇಂದ್ರ್, ಹಸ್ತತ್ ಜೈಪುರಿ, ಶಂಕರ್ ಜಯ್‌ಕಿಶನ್ ತಸಲೆ ತಾಲೆಂತ್‌ವಂತ್ ಮಿತ್ರ ನಾತ್‌ಲ್ಲೆ ತರ್ ಮ್ಹಜಿಂ ಫಿಲ್ಮಾಂ ಪುರ್ತಿಂ ಜಾತಿನಾಂತ್' ಮ್ಹಣಾಲೊ ತೊ. ತಾಣೆ ನಟನ್, ದಿಗ್ದರ್ಶನ್, ನಿರ್ಮಾಣ್ ಕೆಲ್ಲ್ಯಾ ಚಲನ್ ಚಿತ್ರಾಂಚೆಂ ನಾಂವಾಂ ಆನಿ ಇಸ್ವಿ ಹ್ಯಾ ಪರಿಂ ಆಸಾತ್:

ನಟನ್ ಆನಿ ದಿಗ್ದರ್ಶನ್ ಕೆಲ್ಲಿಂ ಚಿತ್ರಾಂ : 'ಆಗ್' (1948), 'ಬರ್ಸಾತ್' (1949), 'ಆವಾರಾ' (1950), 'ಶ್ರೀ 420' (1955).

ನಿರ್ಮಾಪಕ್, ದಿಗ್ದರ್ಶಕ್ ಆನಿ ನಟ್ ಜಾವ್ನ್ ಕೆಲ್ಲಿಂ ಚಿತ್ರಾಂ : 'ಸಂಗಮ್' (1964), 'ಮೆರಾ ನಾಮ್ ಜೋಕರ್' (1970).

ನಿರ್ಮಾಪಕ್ ಆನಿ ದಿಗ್ದರ್ಶಕ್ ಜಾವ್ನ್ ಕೆಲ್ಲಿಂ ಚಿತ್ರಾಂ : 'ಬೊಬಿ' (1973), 'ಸತ್ಯಮ್ ಶಿವಮ್ ಸುಂದರಮ್' (1979), 'ಪ್ರೇಮ್ ರೋಗ್' (1982), 'ರಾಮ್ ತೇರಿ ಗಂಗಾ ಮೈಲಿ' (1985).

ನಿರ್ಮಾಪಕ್ ಆನಿ ನಟ್ ಜಾವ್ನ್ ಕೆಲ್ಲಿಂ ಚಿತ್ರಾಂ : 'ಆಹ್' (1953), 'ಜಾಗ್ತಿ ರಹೊ' (1956), 'ಜಿಸ್ ದೇಶ್ ಮೆಂ ಗಂಗಾ ಬಹತಿ ಹೈ' (1960), 'ಕಲ್ ಆಜ್ ಔರ್ ಕಲ್' (1972).

ನಿರ್ಮಾಪಕ ಜಾವ್ವಾ ಕೆಲ್ಲಿಂ ಚಿತ್ರಾಂ : 'ಬೂಟ್ ಪೊಲಿಶ್' (1954), 'ಅಬ್ ದಿಲ್ಲಿ ದೂರ್ ನಹಿಂ' (1957), 'ಧರಮ್ ಕರಮ್' (1957), 'ಬೀವಿ ಓ ಬೀವಿ' (1981).

ಕೇವಲ್ ನಟ್ ಜಾವ್ವಾ ಕೆಲ್ಲಿಂ ಚಿತ್ರಾಂ : 'ಇಂಕಿಲಾಬ್' (1935), 'ಹಮಾರಿ ಬಾತ್' (1942), 'ಗೌರಿ' (1943), 'ವಾಲ್ಮೀಕಿ' (1946), 'ನೀಲ್ ಕಮಲ್', 'ಚಿತೋಡ್ ವಿಜಯ್', 'ಜೇಯ್ಲ್ಯಾ ಯಾತ್ರಾ', 'ದಿಲ್ ಕಿ ರಾನಿ' (1947), 'ಗೋಪಿನಾಥ್' (1948), 'ಅಂದಾಜ್', 'ಪರಿವರ್ತನ್', 'ಸುನ್ದೇರೆ ದಿನ್' (1949), 'ಬಂವಾರಾ', 'ಬಂವಾರೆ ನಯನ್', 'ದಾಸ್ತಾನ್', 'ಜಾನ್ ಪಹೆಚಾನ್', 'ಪ್ಯಾರ್ ಆನಿ 'ಸಂಗಮ್' (1950), 'ಅಂಬರ್', 'ಅನ್‌ಹೋನಿ', 'ಆಶಿಯಾನಾ' ಆನಿ 'ಬೇವಫಾ' (1952), 'ಧೂನ್' ಆನಿ 'ಪಾಪಿ' (1953), 'ಚೋರಿ ಚೋರಿ' (1956), 'ಶಾರದಾ', 'ಪರ್ವರಿಶ್' ಆನಿ 'ಫಿರ್ ಸುಭಾ ಹೋಗಿ' (1958), 'ಆನಂದಿ', 'ಚಾರ್ ದಿಲ್ ಚಾರ್ ರಾಹೆಂ', 'ದೋ ಉಸ್ತಾದ್', 'ಕನ್ಯೆಯ್ಯಾ' ಆನಿ 'ಮೈಂ ನಶೆ ಮೆಂ ಹೂಂ' (1959), 'ಚಲಿಯಾ' ಆನಿ 'ಶ್ರೀಮಾನ್ ಸತ್ಯವಾದಿ' (1960), 'ನಜ್ರಾನಾ' (1961), 'ಆಶಿಕ್' (1962), 'ದಿಲ್ ಹಿ ತೊ ಹೈ', (1963), 'ಏಕ್ ದಿಲ್ ಔರ್ ಸೌ ಅಫ್‌ಸಾನೆ' ಆನಿ 'ದುಲ್ಹಾ ದುಲಹನ್' (1964), 'ತೀಸ್ತಿ ಕಸಮ್', (1966), 'ಎರೌಂಡ್ ದ ವರ್ಲ್ಡ್' ಆನಿ 'ದಿವಾನಾ' (1967), 'ಸಪ್ನೋಂ ಕಾ ಸೌದಾಗರ್' (1968), 'ದೋ ಜಾಸೂಸ್' (1975), 'ಖಾನ್ ದೋಸ್ತ್' (1976), 'ಚಾಂದಿ ಸೋನಾ' (1977), 'ಅಬ್ದುಲ್ಲಾ' (1981), ಆನಿ 'ಗೋಪಿಚಂದ್ ಜಾಸೂಸ್' (1981).



ಗೋವಿಂದಾ - ಹೀರೊ ನಂ. 1

ಸಂಸಾರಾಂತ್ ಜಲ್ಮತಾನಾ ಕೋಣೀ ನಶಿಬ್ ಹಾಡ್ನ್ ಯೆನಾ. ಥೊಡೆ ಸ್ವಂತ್ ಪ್ರಯತ್ನಾನ್ ವಯ್ರ್ ಯೆತಾತ್; ಥೊಚೆ ವದ್ದಾಡುನ್, ಚಿಡುನ್, ಅಡ್ಡುನ್ ಥಂಯ್ ಉರ್ತಾತ್; ಥೊಡ್ಯಾಂಚೆಂ ನಶಿಬ್ ವ ಭಾಗ್ ಏಕ್ ರಾತ್ ಫಾಲೆಂ ಜಾತಾನಾ ಚಮ್ಕಾತಾ ತರ್ ಥೊಡ್ಯಾ ಉಜ್ವಾಡಾಚ್ಯಾ ಘರಾಂತ್ ಕಾಳೊಕ್ ಪಡ್ವಾ; ಥೊಡೆ ಸಂಸಾರಾಂತ್ ಪ್ರಸಿದ್ಧ್ ಜಾತಾತ್. ಆಪ್ಲ್ಯಾ ನಶಿಬಾನ್ ಆನಿ ಪ್ರಯತ್ನಾನ್ ಹ್ಯಾ ಧಾ ವರ್ಸಾಂನಿ ಪ್ರಸಿದ್ಧ್ ಜಾಲ್ಲೊ ವ್ಯಕ್ತಿ ಫಿಲ್ಮಿ ಕಲಾಕಾರ್ ಗೋವಿಂದಾಯಿ ಎಕ್ಲೊ ಜಾವ್ನಾಸಾ.

1985 ಇಸ್ರೆಂತ್ 'Love-86' ಫಿಲ್ಮಾಂತ್ ಅಭಿನಯನ್ ಕರ್ತಾನಾ 'ವಿರಾರ್ ಕಾ ಚೋಕ್ರಾ' (ವಿರಾರ್‌ಚೊ ಭುರ್ಗೊ) ಮ್ಹಣ್ ಫಿಲ್ಮಿ ಇಂಡಸ್ಟ್ರಿಂತ್ ತಿರಸ್ಕಾರಾನ್ ಪಳೆಲ್ಲೊ ಭುರ್ಗೊ ಗೋವಿಂದಾ ಆಜ್ ಹೀರೊ ನಂ. 1 ಜಾವ್ನ್ ಎಕಾ ಫಿಲ್ಮಾಕ್ ಏಕ್ ಕೊರೊಡಾಚಿ ದಸ್ಕತ್ ಕರ್ತಾ.

ಗೋವಿಂದಾಚೆಂ ಸಂಪೂರ್ಣ್ ನಾಂವ್ ಗೋವಿಂದಾ ಆಹುಜಾ. ತೊ ಪಂಜಾಬಿ ಕುಟ್ಮಾಂತ್ಲೊ. ಬಾಪಯ್ ಅರುಣ್ ಆಹುಜಾ ಆನಿ ಆವಯ್ ನಿರ್ಮಲ್ ದೇವಿಚ್ಯಾ ಸ ಭುರ್ಗ್ಯಾಂ ಪಯ್ಕಿ ಗೋವಿಂದಾ ನಿಮಾಣೊ. ಗೋವಿಂದಾಕ್ ಘರಾಂತ್ ಮೊಗಾನ್ 'ಚಿಚಿ' ಮ್ಹಣ್ ಆಪಂವ್ಚೆಂ ಆಸ್‌ಲ್ಲೆಂ. 'ಚಿಚಿ' ಮ್ಹಳ್ಯಾರ್ ಪಂಜಾಬಿ ಭಾಷೆನ್ ನಿಮಾಣೆ ವ ಧಾಕ್ಟೆಂ ಬೊಟ್.

ಗೋವಿಂದಾಚೊ ಬಾಪಯ್ ಅರುಣ್ ಆಹುಜಾ ಏಕ್ ಫಿಲ್ಮ್ ನಿರ್ಮಪಕ್ ಜಾವ್ನಾಸ್‌ಲ್ಲೊ. ತಾಣೆ ಗೋವಿಂದಾ ಜಲ್ಮೊಂಚ್ಯಾ ಆದಿಂ ಏಕ್ ಫಿಲ್ಮ್ ಪ್ರೊಡ್ಯೂಸ್ ಕೆಲ್ಲೆಂ. ತಾಂತುನ್ ತೊ ಸಂಪೂರ್ಣ್ ಬುಡ್ಲ್ಯಾ ಉಪ್ರಾಂತ್ ಆಪ್ಲೊ ನಷ್ಟ್ ಭರುಂಕ್ ತಾಂಕಾನಾಸ್ತಾಂ ಬೆಂಡ್ರಾ ಕಾರ್ಟರ್ ರೋಡಾರ್ ಆಸ್‌ಲ್ಲೆಂ ತಾಚೆಂ ಗ್ರೇಸ್ತ್‌ಕಾಯೆಚೆಂ ಮೊಲಾಧಿಕ್ ಘರ್ ಏಕುನ್ ರೀಣ್ ಫಾರಿಕ್ ಕರ್ನ್ ಉರ್‌ಲ್ಲಾ ಪಯ್ಕಾಂನಿ ವಿರಾರ್ ಲ್ಹಾನ್‌ಶೆಂ ಏಕ್ ಘರ್ ಕಾಣ್ಲೆವ್ನ್ ರಾವ್ಲೊ. ಆನಿ ಥಂಯ್ಸರ್ ತ್ಯಾ ದುಬ್ಳಾ ಪರಿಸ್ಥಿತೆಂತ್, ವಿರಾರಾಂತ್ 'ಗೋವಿಂದಾ' ಘರಾಣ್ಯಾಂತ್ ನಿಮಾಣೊ ಪುಸುನ್ ಫಾಲ್ಲೊ ಪೊಳೊ ಜಾವ್ನ್ ಜಲ್ಮಾಲೊ. ಬಾಪಯ್ ಅರುಣ್ ಆಹುಜಾನ್ ಖಿಂತಿನ್ ಮಾಂದ್ರಿ ಧರ್ಲಿ. ತರ್ ಆವಯ್ ನಿರ್ಮಲ್ ದೇವಿನ್ ವಾಗಾಬರಿ ಆಪ್ಲ್ಯಾ ಸ ಪಿಲಾಂಕ್ ಆರಾವ್ನ್ ತಾಂಚೊ ಪೋಸ್ ಕೆಲೊ.

ಪತ್ರ್‌ಕಾರಾಚ್ಯಾ ಸಂದರ್ಶನಾಂತ್ ಗೋವಿಂದಾ ಮ್ಹಣ್ತಾ 'ಪಾವ್ಲಾಂತ್ ಆಮ್ಕಾಂ ಏಕ್ ಸತ್ರಿ ಕಾಣ್ಲೆಂವ್ಕ್ ಗತ್ ನಾತ್‌ಲ್ಲಿ. ಆಮಿ ಆಮ್ಚ್ಯಾ ಜೀವನಾಂತ್ ಸತ್ರಿ ಮ್ಹಳ್ಳಿಚ್ ಕಾಣ್ಲೆಂವ್ಕ್‌ನಾ. ಕೆದಾಳಾಯಿ ಪಾವ್ನ್ ಯೆತಾನಾ ಆಮಿ ಆವಯ್‌ಲಾಗಿಂ 'ಸತ್ರಿ ಹಾಡ್ ಮಾ' ಮ್ಹಣ್ತಾನಾ 'ಪುತಾ, ವರ್ಸಾಚ್ಯಾ 12 ಮಹಿನ್ಯಾಂತ್ ತೀನ್ ಮಹಿನ್ಯಾಂಚೊ ಪಾವ್ಸ್ ಹೊ. ಕಿತ್ಯಾಕ್ ತೀನ್ ಮಹಿನ್ಯಾಂಕ್ ಲಾಗೊನ್ ಪಯ್ಕಿ ಪಾಡ್ ಕರ್ಚೆ?' ಮ್ಹಣ್ ಭುಜಯ್ತಾಲಿ.

'ದುಖಾನಾಂತ್ಲೊ ಧನಿ ಆಮ್ಚೆಂ ಬಾಕಿ ಆಸ್‌ಲ್ಲೆಂ ದೆವೆಂ ಚಡ್ ಜಾಲ್ಲ್ಯಾನ್, ಸಾಮಾನ್ ಹಾಡುಂಕ್ ಗೆಲ್ಯಾರ್ ಏಕ್ ದೋನ್ ವರಾಂ ಪರ್ಯಾಂತ್ ಪಯ್ಸ್ ರಾವಯ್ತಾಲೊ. ಕಾರಾಣ್, ತೊ ಜಾಣಾ ಆಸ್‌ಲ್ಲೊ, ಹಾಂವ್ ರೀಣ್ ಫಾರಿಕ್ ಕರುಂಕ್ ತಾಂಕಾನಾಸ್ತಾಂ ಆನಿಕೀ ರೀಣ್ ವ್ಹರುಂಕ್ ಆಯ್ಲಾಂ ಮ್ಹಣ್. ಹಾಂವೆಂ ಭುಕೆನ್ ಪೊಟ್ ದಾಂಬುನ್ ಧರ್‌ಲ್ಲೆ ದೀಸ್ ಕೆದಾಳಾಯಿ ವಿಸರ್ಚೊನಾ.' ಮ್ಹಣ್ತಾ ಗೋವಿಂದಾ.

ಗೋವಿಂದಾನ್ ಆಪ್ಲೆಂ ಶಿಕಾಪ್, ಕೊಮರ್ಸ್ ಗ್ರಾಜ್ಯುವೆಟ್ - ಬಿ.ಕೊಮ್. (B.Com.) ಪರಾಂತ್ ಕೆಲಾಂ. ಕೊಲೆಜ್ ಸಂಪ್ರಚ್ ಕಾಮ್ ಸೊಧುನ್ ಭಾಯ್ರ್ ಸರ್ಲೊ ಗೋವಿಂದಾ ಮುಂಬಯ್ ತಾಜ್ ಮಹಾಲ್ ಹೊಟೆಲಾಂತ್ ಸ್ವೀವರ್ಡಾಚ್ಯಾ ಕಾಮಾಕ್ ಲಾಗ್ಲೊ. ಪುಣ್ ಬಿರ್ಮತ್. ತಾಕಾ ಇಂಗ್ಲಿಶ್ ಉಲಂವ್ಕ್ ಯೆನಾತ್ಲ್ಯಾನ್ ತೆಂ ಕಾಮಾಯಿ ರಿಕ್ಲೆಂನಾ.

ನಿರಾಶಿ ಜಾಲ್ಲ್ಯೊ ಗೋವಿಂದಾ ಆಪ್ಲೊ ವೇಳ್ ಪಾಶಾರ್ ಕರುಂಕ್ 'ಸಾಟರ್ನ್ ನಾಯ್ತ್ ಫಿವರ್' (Saturday Night Fever) ಇಂಗ್ಲಿಷ್ ಫಿಲ್ಮ್ ಪಳೆಂವ್ಕ್ ಗೆಲೊ. ತಾಂತ್ಲೆಂ ಡ್ಯಾನ್ಸ್ ತಾಕಾ ರುಚ್ಲೆಂ. ಆನಿ ತೆಂ ಡ್ಯಾನ್ಸ್ ತ್ಯಾ ವೆಳಾರ್ ಪ್ರಸಿದ್ಧ ಜಾವ್ನ್ ಆಯಿಲ್ಲೆಂ. ತೊ ತೆಂ ಡ್ಯಾನ್ಸ್ ಶಿಕ್ಲೊ ಆನಿ ಆಪ್ಲಿ ಕೃತಿ ತಾಣೆ ಫಿಲ್ಮಿ ಲೊಕಾಕ್ ದಾಕಯ್ಲಿ. ತಾಕಾ ತಾಣೆಂ ಸ್ವೀಕಾರ್ ಕೆಲೆಂ ಆನಿ ತಾಕಾ ಲ್ಹಾನ್ ಲ್ಹಾನ್ ನಟನಾ ಸಂಗಿಂ ಬರೆಂ ಬರೆಂ ನಟನಾಯಿ ಮೆಳ್ಳೆಂ.

ಆಜ್ ತೊ ವಿರಾರ್ಚ್ಯಾ ಕೊನ್ಯಾಥಾವ್ನ್ ಬೊಂಬಯ್ಲ್ಯಾ ಸರ್ಗಾಕ್ ಪಾವ್ಲಾ. ವಿರಾರ್, ಬೊಂಬಯ್ ಶಹರಾ ಥಾವ್ನ್ ವೀಸ್ ಕಿಲೊ ಮೀಟರ್ ಪಯ್ಸ್ ಆಸಾ. ಆಪ್ಲ್ಯಾ ತ್ಯಾ ಮೊಡ್ಕೊರ್ ಪರ್ನ್ಯಾ ಘರಾಕ್ ಆನಿ ತ್ಯಾ ವಿರಾರ್ ಸ್ಟೇಷನಾಕ್ ತೊ ಆಜ್ ಪರಾಂತ್ ವಿಸ್ತೊಂಕ್ ನಾ. ಆಜ್ ಮೊಲಾಧಿಕ್ ಬೊಂಬಯ್ ಆನಿ ನಮುನ್ಯಾವಾರ್ ಕಾರಾಂ ತಾಚ್ಯಾ ಲಾಗಿಂ ಆಸ್ಲಾರೀ ತೊ ವಿರಾರ್ ಲೊಕಲ್ ಟ್ರೆಯ್ನಿಕ್ ವಿಸ್ತೊಂಕ್ ನಾ. ವರ್ಸಾಕ್ ಏಕ್ ಪಾವ್ಲಿ ತೊ ಪರ್ನ್ಯಾ ಘರಾಕ್ ಸಾಫ್-ಸುಫ್ ಕರ್ನ್ ಸರ್ವ್ ಸೆಜಾರ್ಯಾಂಕ್, ಸಾಂಗಾತ್ಯಾಂಕ್ ಮೆಳ್ಳೊನ್ ಯೆತಾ.

ಆಜ್ ಗೋವಿಂದಾ ಬಾಲಿವುಡ್ಚ್ಯಾ ಶಿಖರಾಕ್ ಪಾವ್ಲಾ. ತಾಚೆಂ ಪಿಕ್ಚರ್ ವಿರಾರಾಂತ್ ಲಾಗ್ಲೆಂ ತರ್ 'ಆಮ್ಚೊ ಗೋವಿಂದಾ' ಮ್ಹಣ್ ತಾಚೆ ಸಾಂಗಾತಿ ಆಸ್‌ಪಾಸ್ಚೆ ಸೆಜಾರಿ ವೆತಾತ್.

ದೆಕುನ್ ತುಂ ಜಿಣ್ಯೆಂತ್ ನಿರಾಸಿ ಜಾಯ್ನಾಕಾ. ಏಕ್ ದೀಸ್ ತುಕಾಯಿ ಯೆತಲೊ. ಹಾಂವ್‌ಯಿ ಲೊಕಾ ಮುಕಾರ್ ಪರ್ಜಲ್ತಲೊಂ ಮ್ಹಳ್ಳೆಂ ಉಡಾಸ್ ದವರ್. ಕಷ್ಟ್ ಕಾಡ್ಲ್ಯಾರ್ ಆನಿ ಮಾಗ್ಲೆ ಪ್ರಾಚಿತ್ ಕೆಲ್ಯಾರ್, ದೇವ್ ಫಳ್ ದಿತಾ.

ಗೋವಿಂದಾಯಿ ದೆವಾಲಾಗಿಂ ಮಾಗ್ತಲೊ. ನಿರಾಶಿ ಜಾಯ್ನಾತ್‌ಲ್ಲ್ಯೊ. ಏಕ್ ದೀಸ್ ಆಪ್ಲೊಯಿ ಯೆತಲೊ ಮ್ಹಣ್ ತಾಕಾ ಧೃಡ್ ವಿಶ್ವಾಸ್ ಆಸ್‌ಲೊ. ತ್ಯಾ ಪಾಸತ್ ಗೋವಿಂದಾ ಜಿಣ್ಯೆಂತ್ 'ಗೋ...ವಿಂದಾ' ಜಾಂವ್ಚ್ಯಾ ಪ್ರಾಸ್ ಪ್ರಖ್ಯಾತ್ 'ಹೀರೊ' ಜಾಲೊ.

('ಕಾಸ್ಸಿಯಾಚೊ ಗುಲೊಬ್' - ಜನರ್-ಫೆಬ್ರೆರ್ 2001)



With Best Compliments From

Dr. T. S. MANIYAL

Sp. in. House

MANIPAL-576 104

ಆಮ್ಚಿ ಮುಂಬಯಿ

ಬೊಂಬೇ ಜಾಂವ್, ಬೊಂಬಯ್ ಜಾಂವ್, ವ ಮುಂಬಯಿ ಜಾಂವ್, ಅಸಿಂ ನಾಂವಾಂ ಬದ್ಲಿಲ್ಲಾನ್ ಗಾಂವ್ ಬದ್ಲಾನಾ! ತಿಚ್ ಸೊಭಾಯ್, ತ್ಯೊಚ್ ಚಟುವಟಿಕೊ, ತಿಚ್ ಗಡ್ಡಿ ಆನಿ ತಿಚ್ ಮರುಾ. ತಿಚ್ 'ಹೊಳಿ', ತಿಚ್ 'ದಿವಾಳಿ', ತಿಚ್ ಬೆಂಡ್ರಾಚಿ ಸಾಂತ್ ಆನಿ ತಿಚ್ 'ದಾಂಡಿಯಾ'.

ಸಂಸಾರಾಂತ್ಲ್ಯಾ ಅತೀ ವ್ಹಡ್ ಧಾ ಶಹರಾಂ ಪಯ್ಕಿ ಮುಂಬಯಿ ಧಾವ್ಯಾ ಸ್ಥಾನಾರ್ ಆಸಾ. ಇಂಡಿಯಾಂತ್ಲ್ಯಾ ಶಹರಾಂ ಪಯ್ಕಿ ತಿಚೆಂ ಸ್ಥಾನ ಪಯ್ಲ್ಯಾ ಸ್ಥಾನಾರ್ ಆಸಾ ಕಿತ್ಯಾಕ್, ಹ್ಯಾ ದೇಶಾಚ್ಯಾ ಜೊಡಿಂತ್ 60% ವಾಂಟೊ ಮುಂಬಯಿಧಾವ್ನ್ ಲಾಭ್ತಾ. ಸಂಸಾರಾಂತ್ಲ್ಯಾ ವಿವಿಧ್ ಶಹರಾಂಚೊ ಉಲ್ಲೇಖ್ ಜಾತಾನಾ, ಮುಂಬಯಿಚೆಂ ನಾಂವ್ ಮುಖಾರ್ ಯೆತಾ ಆನಿ ಲಂಡನ್ (ಇಂಗ್ಲೆಂಡ್), ಪ್ಯಾರಿಸ್ (ಫ್ರಾನ್ಸ್), ನ್ಯೂಯೋರ್ಕ್ (ಆಮೆರಿಕಾ), ವ ಟೊಕಿಯೊ (ಜಪಾನ್) ಹಾಂಚೆ ಬರಾಬರ್ ಮುಂಬಯಿಚೆಂ ತುಲನ್ ಜಾತಾ.

ಮುಂಬಯಿಂತ್ ಲೊಕಾಚಿ ಖೆಟ್, ಕಾರಾಂ, ಟೆಕ್ನೊ ಆನಿ ರಿಕ್ಲಾ ತಸೆಂ ಸ್ಕೂಟರ್ ಆನಿ ಬಾಯ್ಕಾಂಚಿ ಗಡ್ಡಿ, ಬಸ್ಸಾಂ ಆನಿ ರೇಯ್ಲ್ ಗಾಡಿ ಚಡೊಂಕ್ ಧಾಂವ್ಣಿ! ಅಸೆಂ, ಹರ್ಮೇಕ್ ಮನಿಸ್ ಆಪಾಪ್ಲ್ಯಾ ಕಾಮಾಂನಿ ಗುಂತುನ್ ಗೆಲ್ಲೊ ಆಸ್ತಾ. ದೇಶಾಚ್ಯಾ ಕೊನ್ಯಾ-ಕೊನ್ಯಾಂಧಾವ್ನ್ ಆಪೊ ಪುಡಾರ್ ಆನಿ ಭವಿಶ್ಯ್ ಬಾಂಧುಂಕ್ ಆಯಿಲ್ಲೊ ಆಸ್ತಾ. ಖರೆಂ ಸಾಂಗ್ಚೆಂ ತರ್, ಮುಂಬಯ್ ಶಹರ್ 24 ವರಾಂಯಿ ಜಾಗೆಂ ಆಸ್ತಾ. ಗಲ್ಫ್ ಆನಿ ಇತರ್ ದೇಶಾಂನಿ ಆಮ್ಚ್ಯಾ ಲೊಕಾಕ್ ಭವಿಷ್ಯ್ ದಿಸ್ಚ್ಯಾ ಆಧಿಂ ಆನಿ ಆತಾಂ ಜಾಲ್ಯಾರಿ, ಭಾಯ್ಲ್ಯಾ ಪ್ರಾಂತಾಂಚೊ ಲೋಕ್ ಮುಂಬಯಿ ಯೆತಾಲೊ ಆನಿ ಯೆತಾ. 'ಮುಂಬಯ್ತ್ ಜೊಡುಂಕ್ ಕಳಾನಾತ್‌ಲ್ಲೊ ಖಿಂಯ್ಸರಿ ಕಾಮ್ ಕರುಂಕ್ ಸಕ್ಚೊನಾ' ಮ್ಹಳ್ಳಿ ಏಕ್ ಸಾಂಗ್ಣಿ, ಪುಣ್ ತಿ ಅರ್ಥಾಭರಿತ್ ಜಾವ್ನಾಸಾ.

ಮುಂಬಯಿಂತ್ ಕಾಮ್ ಕರ್ನ್ ಪೊಟ್ ಭರ್ಚ್ಯಾ ಖಾತಿರ್ ಸಭಾರ್ ವಾಟೊ ಆಸಾತ್. ಹುಶಾರ್ ಮನಿಸ್ ಖಾಲಿ ಹಾತಾಂನಿ ಮ್ಹಳ್ಳೆಪರಿಂ, ಮುಂಬಯಿ ಯೇವ್ನ್ ಲಾಖ್ಣಿತಿ ವ ಕೊರೊಡ್‌ಪತಿ ಜಾಲ್ಯಾತ್. ತಾಂಚೆ ಪಯ್ಕಿ ಆಮ್ಚ್ಯಾ ಮಂಗ್ಳುರ್ಗಾರಾಂಚೊಯಿ ಸಮಾವೇಶ್ ಆಸಾ.

ಫಿಲ್ಮ್ ಕಲಾಕಾರ್ ಮಾರ್ಗಾರ್‌ಧಾವ್ನ್ ಸರ್ಗಾರ್ ಪಾವ್ಲ್ಯಾತ್. ಧರ್ಮೇಂದ್ರ ಆದ್ಲೆ ದೀಸ್ ಪ್ಲೆಟ್‌ಪೊರ್ಮಾರ್ ಕಾಡ್ನ್, ಶ್ವಾರ್ಜ್ ಖಾನ್ ಡೆಲ್ಲಿಂತ್ಲಿ ಆಪ್ಲಿ ರೆಶನಾಚಿ ಆಂಗಡ್ ಸೊಡ್ನ್, ಅಮಿತಾಭ್ ಬಚ್ಚನ್ ಕಲ್ಕತ್ತಾಂತ್ಲಿ ಸೆಲ್ಸಮನಾಚಿ ನವ್ಕರಿ ಸಾಂಡುನ್ ಆನಿ ಗೋವಿಂದಾ ಅರ್ಧೆಂ ಪೊಟ್ ಖಾವ್ನ್, ಉಪ್ರಾಂತ್ ಮುಂಬಯಿ ಯೇವ್ನ್ ಫಿಲ್ಮ್ ಕ್ಷೇತ್ರಾಂತ್ ಕೊರೊಡ್‌ಪತಿ ಜಾಲ್ಯಾತ್.

ಆಮ್ಚ್ಯಾ ಮಂಗ್ಳುರ್ಗಾರಾಧಾವ್ನ್ ಮುಂಬಯಿ ಆಯಿಲ್ಲೆ ಮನಿಸ್ ಪಯ್ಲೆಂ ಕ್ಲಬ್ಬಾಂನಿ ವಸ್ತಿ ಕರ್ತಾತ್. ಆಪ್ಲಿಂ ಮನ್ಶಾಂ ಆಸ್ಲ್ಯಾರ್ ಕಷ್ಟ್ ಜಾಯ್ನಾಂತ್. ಭವಿಷ್ಯ್ ಸುಧ್ರಾಂವ್ಕ್ ಮುಂಬಯಿ ಆಯಿಲ್ಲೆ ಮನಿಸ್ ಸುರ್ವೆರ್ ಕಾಂಯ್ ಕಷ್ಟ್ ಆನಿ ಉಬ್ಬೆಸ್ ಭಗ್ಲಾರಿ, ಕ್ರಮೇಣ್ ವಾತಾವರಣಾಕ್ ಆನಿ ಪರಿಸ್ಥಿತೆಕ್ ವೊಳ್ಣಾತಾತ್. ಮುಂಬಯಿಚ್ಯಾ ಪುರಾತನ್ ಇತಿಹಾಸಾ ವಿಷಾಂತ್, ಆಧುನಿಕತೆ ವಿಷಾಂತ್ ಆನಿ ವಾಡಾವಳಿ ವಿಷಾಂತ್ ಸಭಾರ್ ಜಣ್ ನೆಣಾಂತ್. ತಿ ಮಾಹೆತ್ ದಿಂವ್ಚ್ಯಾ ಉದ್ದೇಶಾನ್ ಹೆಂ ಲೇಖನ್ ಲಿಖ್ಲಾಂ.

ಮುಂಬಯಿಕ್ 1534 ವರ್ಷಾ ಮುಸ್ಲಿಮ್ ರಾಯಾಂಧಾವ್ ಪೂರ್ಚುಗಿಸಾಂನಿ ಸ್ವಾಧೀನ್ ಕರ್ತಾನಾ, ತ್ಯಾ ಸಾತ್ ಕುದ್ರ್ಯಾಂಕ್ ತಾಣಿ 'ಬೊಮ್ ಬಾಹಿಯಾ' ಮ್ಹಳ್ಳೆಂ ನಾಂವ್ ದಿಲ್ಲೆಂ. ತಾಚೊ ಅರ್ಥ್ 'ಬರಿ ರಾಡಿ' ಮ್ಹಣ್. 1662 ವರ್ಸಾ ಇಂಗ್ಲೆಂಡಾಚೊ ರಾಯ್ ಚಾರ್ಲ್ಸ್ II, ಪೂರ್ಚುಗೀಸ್ ರಾಯ್‌ಕುವರ್ನ್ ಭಾರಿನಾಲಾಗಿಂ ಕಾಜಾರ್ ಜಾತಾನಾ, ಮುಂಬಯಿ ದೊತಿ ರುಪಾರ್ ಬ್ರಿಟಿಶಾಂಚ್ಯಾ ಹಾತಿಂ ಗೆಲೆಂ. ಬ್ರಿಟಿಷಾಂನಿ ತೆಂ ಭಾಡ್ಯಾಕ್ 'ಈಸ್ಟ್ ಇಂಡಿಯಾ ಕಂಪೆನಿ'ಕ್ ದಿಲೆಂ. ತೆದಾಳಾಚೆಂ ಭಾಡೆಂ ಕಿತ್ಲೆಂ ಮ್ಹಣ್ ಪಾಣಾಂತ್‌ಗಿ? ವರ್ಸಾಕ್ ಧಾ ಡೊಲರ್, ಮ್ಹಳ್ಳಾರ್ ಆತಾಂಚ್ಯಾ ಲೆಖಾರ್ ಲಗ್ನಗ್, ವರ್ಸಾಕ್ 500 ರುಪಯ್, ಥಂಯ್ಚೆ ಸ್ಥಾನೀಯ್ ಲೋಕ್ ಮುಂಬಯ್ಕ್ 'ಮುಂಬಾದೇವಿ' ಮ್ಹಳ್ಳಾ ನಾಂವಾರ್ ವಳ್ಖಾತಾಲೆ. ಬ್ರಿಟಿಶ್ ಆಡಳ್ತಿದಾರಾಂನಿ ಆಪ್ಲ್ಯಾ ಮರ್ಜೆ ಪ್ರಮಾಣೆ 'ಮುಂಬಾ ದೇವಿ' ಆಸ್‌ಲ್ಲೆಂ 'ಬೊಂಬೇ' ಕೆಲೆಂ. ಸ್ಥಾನೀಯ್ ಲೊಕಾನ್ ಮುಳಾವೆಂ ನಾಂವ್ ರಾಕ್ಚೆ ಖಾತಿರ್ 'ಮುಂಬಾ+ಆಯಿ' (ಮುಂಬಾ ಆವಯ್) ಕೆಲೆಂ. ಆತಾಂ ತಾಚೆಂ ನಾಂವ್ 'ಮುಂಬಯಿ' ಮ್ಹಣ್ ಬದ್ಲಿಲಾಂ.

ಕೊಲಾಬಾ, ಮಾಹಿಮ್, ಮಜ್ಗಾಂವ್, ಪರೆಲ್, ವರ್ಲಿ, ಗಿರ್ಗಾಂವ್ ಆನಿ ಡೊಂಗ್ರಿ ಅಸೆಂ ಮುಂಬಯಿ ಸಾತ್ ಕುದ್ರ್ಯಾಂಚೊ ಎಕ್ ಸಮೂಹ್ ಜಾವ್ನಾಸ್‌ಲ್ಲೊ. ಬ್ರಿಟಿಶಾಂನಿ ದರಬಸ್ತ್ ದುಡು ಖರ್ಚುನ್, ತ್ಯಾ ಕುದ್ರ್ಯಾಂ ಮದ್ಲ್ಯಾ ದರ್ಯಾಂತ್ ಮಾತಿ ಭರ್ನ್ ಎಕ್ ಪ್ರದೇಶ್ ಕೆಲೊ. ಜಸೆಂ ಬೆಂದ್ರಾ, ವರ್ಸೊವಾ, ನರಿಮಾನ್ ಪೊಂಯ್ತ್ ಇತ್ಯಾದಿ ಜಾಗೆ ಮಾತಿ ಭರ್ನ್ ವಿಸ್ತರಾಯಿಲ್ಲಾ ಪರಿಂ. ತ್ಯಾ ವರ್ಸಾಂನಿ ಮುಂಬಯಿಂತ್ ಕ್ರಿಸ್ತಾಂವಾಂಚೊ ಸಂಖೊ ಚಡ್ ಆಸ್‌ಲ್ಲೊ ಆನಿ ತ್ಯಾ ತೆಕಿದ್ ಇಗರ್ಜೊಯಿ ಚಡ್ ಆಸ್‌ಲ್ಲೊ. ಪೂರ್ಚುಗೀಜಾಂನಿ ಮುಂಬಯಿಂತ್ ಆಡಳ್ತೆಂ ಚಲಯಿಲ್ಲಾ ಕಾಳಾರ್ ಘೊಡ್ಯಾ ಇಗರ್ಜಾಂಕ್ 'ಪೂರ್ಚುಗೀಸ್ ಚರ್ಚ್' ಮ್ಹಳ್ಳೆಂ ನಾಂವ್ ಲಾಗ್ಲೆಂ.

'ಬಸ್ಸೀನ್' (ಮುಳಾವೆಂ ನಾಂವ್ ವಸಯ್) ಮುಂಬಯ್ಚ್ಯಾ ಆತಾಂಚ್ಯಾ ಗಡಿಧಾವ್ನ್ 20 ಕಿಲೊ ಮೀಟರ್ ಪಯ್ಸ್ ಆಸಾ. ಥಂಯ್ಸರ್ ಕ್ರಿಸ್ತಾಂವಾಂಚೊ ಸಂಖೊ ಅಧಿಕ್ ಆಸ್‌ಲ್ಲೊ ಜಾಲ್ಲ್ಯಾನ್ ಜಾಯ್ತ್ಯೊ ಇಗರ್ಜೊ ಆಸಾತ್. ಆತಾಂ ತೊ ಪ್ರದೇಶ್ ಸ್ವತಂತ್ರ ದಿಯೆಸೆಜ್ ಜಾಲ್ಯಾ ಆಸೊನ್, ಭಿಸ್ಪಾಚೆಂ ಘರ್ ಆನಿ ಸಭಾರ್ ಇಸ್ಕಾಲಾಂ ಥಂಯ್ ಆಸಾತ್. ಥಂಯ್ಚಿ ಕ್ರಿಸ್ತಾಂವ್ ಜನತಾ ಗ್ರೇಸ್ತ್ ಆನಿ ಭುಂಯ್ಕಾರ್ ಜಾವ್ನಾಸಾತ್.

ಬ್ರಿಟಿಷಾಂನಿ ಮುಂಬಯಿಂತ್ ರೇಯ್ಲ್ ಗಾಡಿಯೊ, ಟ್ರೆಮಾಂ, ಟಪ್ಪಾಲ್ ಖಾತೊ, ಶಿಕ್ಷಣ್, ರಸ್ತೆ, ಪೋನ್, ಕಾರ್ಖಾನೆ, ವಿಮಾನ್ ಇತ್ಯಾದಿ ಹಾಡ್ಲೆಂ. ಮಜ್ಬೂತ್ ಕಟ್ಟೋಣಾಂ ಉಭಾರ್ಲಿಂ ಆನಿ ಆಧುನಿಕ್ ಮಟ್ಟಾಚಿ ಉದರ್ಗತ್ ಕೆಲಿ ತರಿ, ಪಾರ್ಸಿ, ಮುಸ್ಲಿಮ್, ಗುಜ್ರಾಥಿ ಸಮಾಜಿಂಚ್ಯಾ ಉದ್ಯೋಗಿಸ್ತಾಂನಿ ಆಪ್ಲಿ ಧಾರಾಳ್ ವಂತಿಗಿ ದಿಲ್ಯಾ. ಮುಂಬಯ್ಚಿ ಮುಳಾವಿ ಪ್ರಜಾ ಮ್ಹಳ್ಳಾರ್ 'ಕೋಳಿ' ಸಮಾಜ್ ಆನಿ ತಾಂಚಿ ವ್ಯವಸಾಯ್ ಮಾಸ್ಲಿ ಪಾಗ್ಲಿ.

ಮುಂಬಯಿಂತ್ ಜಿಯೆಂವ್ಚೊ ಚಡಿತ್ ಲೋಕ್ ಶುದ್ಧ್ ಭಾಸ್ ಉಲಂವ್ಚ್ಯಾ ಪ್ರಾಸ್ ಖಿಂಚ್ಯಾಯಿ ರಿತಿನ್ ಆನಿ ಭಾಸೆನ್, ಸಾರ್ಕೆ ನಹಿಂ ಆಸ್ಲೆಲ್ಯಾ ಸಬ್ದಾಂಚೊ ಪುಣಿ ಉಪ್ಯೋಗ್ ಕರ್ನ್ ಆಪ್ಲ್ಯಾ ಮತಿಂತ್ಲೆಂ ವ ಸಾಂಗೊಂಕ್ ಆಸ್‌ಲ್ಲೆಂ, ಮುಖ್ಲ್ಯಾ ಮನ್ಶಾಕ್ ಕಳಯ್ತಾ. ಮನಾಂತ್ಲೊ ಧೈರ್ಯ್ ಸಂಪಂವ್ಚ್ಯಾ ಉದ್ದೇಶಾನ್ ಮುಂಬಯಿ ಆಯಿಲ್ಲೊ ಮನಿಸ್ ಆಪ್ಲ್ಯಾ ಭಂವಾರಿಂಚೆಂ ವಾತಾವರಣ್, ಕಸೆಯಿ ತೆಂ ಆಸೊಂ, ದೀಸ್ ಸಾರ್ತಾ. ಗಾಂವಾಂತ್ ಚಾರ್ ಕುಡಾಂಚ್ಯಾ ಘರಾಂತ್ ಜಿಯೆಲ್ಲೊ ಮನಿಸ್

ಮುಂಬಯಿಂತ್ಲ್ಯಾ ಎಕಾ ಕುಡಾಂತ್ ಆಟ್ ಜಣಾಂ ಸಾಂಗಾತಾ ರಾವ್ತಾ ಕಿತ್ಯಾಕ್, ತೊ ಅನ್ನೋಗ್ ವೆಗ್ಳೊ ಜಾವ್ನಾಸಾ. ಕಸಿಸೆನ್ ದೀಸ್ ಸಾರುಂಕ್ ಖುಶಿ ಆಸಲ್ಲೊ ಮನಿಸ್ ವಾಂಟ್ಕಾಚಿ ರಾಂದ್ವಯ್ ಯಾ ಲ್ಹಾನ್ ಮಾಸ್ಕಿ ವಾರ್ಜಿ ಕರ್ನ್, ಹೆರಾಂಬರಿ ಆಪ್ಲೆಂ ಪೊಟ್ ಭರುಂಕ್ ಸಕ್ತಾ. ಎಕಾ ವಾಕ್ಯಾನ್ ಸಾಂಗ್ಚೆಂ ತರ್, ದಿಸಾಕ್ 500 ರುಪಯ್, 50 ವ 10 ರುಪಯ್ ಖರ್ಚುನ್, ಎಕಾಚ್ ಧರಾಚೆಂ ಖಾಣ್ ಸೆವುಂಕ್ ಸಕ್ತಾ.

ಗಾಂವಾಂತ್ ಧಾವ್ನ್ ಮುಂಬಯಿ ಯೇವ್ನ್ ಸಭಾರಾಂನಿ ಆಪ್ಲ್ಯಾ ದೆಣ್ಯಾಂಕ್ ಉರ್ಜಿತ್ ಕೆಲಾಂ. ಹಾಂವೆಂ ಮ್ಹಜ್ಯಾ 30 ನಾಟಕಾಂ ಪಯ್ಕಿ 28 ನಾಟಕ್ ಮುಂಬಯ್ಚ್ಯಾ ರೇಲ್ವೆ ಪ್ಲೆಟ್‌ಫೊರ್ಮಾರ್ ಆನಿ ರಾಣಿಬಾಗೆಂತ್ ಬಸೊನ್ ಲಿಖ್ಲ್ಯಾತ್ ಆನಿ ಯಶಸ್ವಿ ಕೆಲ್ಯಾತ್. ಗಾಂವ್ಚಿಂ ಚಡಿತ್ ಮನ್ಶಾಂ ಗಲ್ಬಾಕ್ ಪಾವ್ಲ್ಯಾಂತ್ ತರಿ ತಾಣಿ ಮುಂಬಯಿ ಮಾರಿಫಾತ್ ಥಂಯ್ ಪಯ್ಣ್ ಕೆಲಾಂ.

ಮಂಗ್ಳೂರ್ ದಿಯೆಸೆಜಿಂತ್ 145 ಫಿರ್ಗಜೊ ಆಸಾತ್ ಆನಿ ಸಾಡೆ ತೀನ್ ಲಾಖ್ ಕ್ರಿಸ್ತಾಂವ್ ಲೋಕ್ ಆಸಾ ತರ್, ಮುಂಬಯಿ 111 ಫಿರ್ಗಜೊ ಆಸೊನ್ ಸ ಲಾಖ್ ಪಂದ್ರಾ ಹಜಾರ್ ಕ್ರಿಸ್ತಾಂವ್ ಲೋಕ್ ಆಸಾ. ಕ್ರಿಸ್ತಾಂವಾಂಚ್ಯೊ ಮ್ಹಣ್ ಥೊಡ್ಯೊ ವಸ್ತೊ ಆಸಾತ್ ತರಿ, ಮುಲುಂಡ್ ಸೈಂಟ್ ಪಾಯಸ್ ಕೊಲೊನಿಂತ್ ಚಡ್ ಲೋಕ್ ರಾವ್ತಾ. ಆಮ್ಚೆ ಮ್ಹಳ್ಳೆ ಸಂಘ್-ಸಂಸ್ಥೆ ಸಭಾರ್ ಆಸಾತ್ ಆನಿ ಆಪಾಪ್ಲೆ ಧೈಯ್ ಸಾರ್ಥಕ್ ಜಾಂವ್ಚ್ಯಾಕ್ ವಾವ್ರ್ ಕರುನ್ ಆಸಾತ್. ಅಸೊ ಆಸಾ ಇತಿಹಾಸ್ ಮುಂಬಯ್ಚೊ :

ಮುಂಬಯ್ಚ್ಯಾ ವಾಡಾವಳಿಂತ್ಲೆ ಥೊಡೆ ಮಯ್ಲಾ ಘಾತೊರ್

- 1947-48 : ಗುಜ್ರಾಥಾಚೊ ರಾಯ್ ಮಾಹಿಮಾಂತ್ ಆಕ್ರಮಣ್ ಕರ್ನ್, ಮಾಹಿಮ್ ಆನಿ ಕೋಳಿ ಲೊಕಾಚೆ ಹೆರ್ ಕುದ್ರೆ ಸ್ವಾಧೀನ್ ಕರ್ತಾ.
- 1534 : ಗುಜ್ರಾಥಾಚೊ ರಾಯ್ ಪೊರ್ಚುಗಿಸಾಂಕ್ ಮುಟಿಂತ್ ಹಾಡುಂಕ್ ಬಸ್ಸೀನ್ (ವಸಯ್) ಕರಾರ್ ಪತ್ರ್ ದಸ್ಕತ್ ಕರ್ತಾ.
- 1662 : ಪೊರ್ಚುಗೀಸ್ ತಾಂಚ್ಯಾ ರಾಯ್ ಕುಂವರ್ಡಿಚ್ಯಾ ಲಗ್ನಾ ವೆಳಾರ್ ಮುಂಬಯಿ ಕುದ್ರೊ ದೊತಿ ರುಪಾರ್ ಬ್ರಿಟಿಷಾಂಕ್ ದಿತಾತ್.
- 1668 : ಈಷ್ಟ್ ಇಂಡಿಯಾ ಕಂಪೆನಿ ಮುಂಬಯಿಕ್ ಬ್ರಿಟಿಷಾಂಧಾವ್ನ್ ಭಾಡ್ಯಾಚೆರ್ ಘೆತಾ.
- 1715 : ಬ್ರಿಟಿಷ್ ಗವರ್ನರ್ ಚಾರ್ಲ್ಸ್ ಬೂನ್ ವ್ಹಡ್ಲೊ ಬಂದರ್ ಬಾಂಧುನ್ ಆಡಳ್ತಿಂ ಆನಿ ಧಂದೊ ವಾಡಯ್ತಾ.
- 1718 : ಸಾಂ ತೊಮಾಸಾಚಿ ಕಾಥೆದ್ರಾಲ್ ಬಾಂಧ್ತಾತ್,
- 1736 : ಪ್ರಥಮ್ ಡೊಕ್ಯೂರ್ಡ್ ಬಾಂಧ್ತಾತ್.
- 1784 : ಗವರ್ನರ್ ಹೊರ್ನಬಿ ಮಹಾಲಕ್ಷ್ಮಿ ಧಾವ್ನ್ ವರ್ಲಿ ಪರ್ಯಾಂತ್ ರಾಜ್ ರಸ್ತೊ ಬಾಂಧಯ್ತಾ.

- 1803 : ಚಾರಾಂತ್ ತೀನ್ ವಾಂಟೆ ಪೋರ್ಟ್ ಟ್ರಸ್ಟಾಚಿ ಭುಂಯ್ ಉಜ್ಯಾನ್ ನಷ್ಟ್ ಜಾತಾ.
- 1833 : ಟೌನ್ ಹೊಲಾಚೆಂ ಬಾಂದಾಪ್ ತಯಾರ್ ಜಾತಾ. ಸಾರ್ವಜನಿಕ್ ಲೊಟ್ರಿ ಫಂಡಾನ್ ಬಾಂಧ್ಲೆಂ ಕಟ್ಟೋಣ್ ಹೆಂ.
- 1853 : ಇಂಡಿಯಾಂತ್ ಪ್ರಥಮ್ ರೇಯ್ಲ್ ಲಾಯ್ಡ್ ಮುಂಬಯಿ ವಿ.ಟಿ. ಥಾವ್ನ್ ರಾಣಾ ಪರ್ಯಾಂತ್ ಸುರು ಜಾತಾ.
- 1854 : ಮುಂಬಯಿಂತ್ ಇಂಡಿಯಾಚಿ ಪ್ರಥಮ್ ಸುತಿ ಲುಗಾಟ್ ತಯಾರುಂಚಿ ಗಿಣಿ ಸುರು ಜಾತ್ಲ್ಯಾ ಸ್ಥಾಪಕ್ ಕಾವಸ್ತಿ ನಾನಾಭಾಯ್ ದಾವರ್, ಜಾತೀನ್ ಪಾರ್ಸಿ.
- 1857 : ಬೊಂಬಯ್ ಯುನಿವರ್ಸಿಟಿಚೆಂ ಸ್ಥಾಪನ್.
- 1861 : ಮುಂಬಯ್ಚ್ಯಾ ಲುಗ್ವಾ ಕಾರ್ಖಾನ್ಯಾಂತ್ ಅಧಿಕ್ ಲಾಭ್. ಆಮೆರಿಕಾಂತ್ ಇಂಡಿಯಾಚ್ಯಾ ಲುಗ್ವಾಚೊ ಖಾಯ್ಸ್ ಚಡ್ತಾ. ಆಮೆರಿಕಾ, ಇಂಗ್ಲೆಂಡಾಂತ್ ತಯಾರ್ ಜಾಲ್ಲ್ಯಾ ಲುಗ್ವಾಕ್ ಖಾಯ್ಸ್ ಕರಿನಾ.
- 1862 : ಕರೋಡಾಂನಿ ರುಪಯ್ ಖರ್ಚುನ್ ಬೊಂಬಯ್ಚ್ಯಾ ಸಾತ್ ದ್ವೀಪಾಂಚ್ಯಾ ಭಂವ್ಡಣಿ ಮಾತಿ ಭರುನ್ 170 ಚದರ್ ಮಯ್ಲಾಂ ಎಕ್ವಾಂವ್ನ್ ಬೊಂಬಯ್ ಶಹರಾಚೆಂ ರಚಾಪ್ ಆನಿ ಬಾಯ್ಕಲಾ ವಿಕೋರಿಯಾ ಗಾರ್ಡನಾಚೆಂ ಉಗ್ತಾವಣ್.
- 1867 : ಕ್ರೋಫರ್ಡ್ ಮಾರ್ಕೆಟಿಚೆಂ ಉಗ್ತಾವಣ್. ತೆಂ ನಾಂವ್ ಮ್ಯೂನಿಸಿಪಲ್ ಕಮಿಷನರ್ ಆರ್ಥರ್ ಕ್ರೋಫರ್ಡ್ ಹಾಚೆಂ ದಿಲ್ಲೆಂ.
- 1870 : ಬೊಂಬಯ್ ಥಾವ್ನ್ ಕಲ್ಕತ್ತಾ ಪರ್ಯಾಂತ್ ನವ್ಯಾ ಸೆವೆಚೊ ಆರಂಭ್. ಚರ್ಚ್‌ಗೇಟ್ ಸ್ಪೇಶನಾಚೆಂ ಆದ್ಲೆಂ ಬಾಂಧಾಪ್.
- 1873 : ಮಹಾರಾಷ್ಟ್ರ ಜನತಾ ಪ್ರಥಮ್ ಹರ್ತಾಳ್ ಬೊಂಬಯಾಂತ್ ಕರ್ನ್ 'ಇಂಡಿಯಾ ಫೊರ್ ದಿ ಇಂಡಿಯನ್ಸ್' ಉಲೊ ದಿತಾ.
- 1878 : ಯುನಿವರ್ಸಿಟಿ, ಲೈಬ್ರರಿ, ಹೈಕೋರ್ಟಾಚೆಂ ಬಾಂದಾಪ್ ಸಂಪೂರ್ಣ್ ಜಾತಾ.
- 1881 : ಮಲಬಾರ್ ಹಿಲಾಂತ್ ಉದಾಕ್ ಜಮೊ ದವರ್ಚೆಂ ಬೃಹದ್ ಕಾರ್ಯೆಂ ಸಂಪ್ತಾ.
- 1884 : ಸರ್ ಫಿರೋಜ್ ಮೆಹತಾ ಮುನ್ಸಿಪಾಲಿಟಿಚೊ ಅಧ್ಯಕ್ಷ್ ಜಾವ್ನ್ ವಿಂಚುನ್ ಯೆತಾ.
- 1885 : ನೆಶನಲ್ ಕೊಂಗ್ರೆಸ್ ಸ್ಥಾಪನ್. ಪ್ರಥಮ್ ಸಭಾ ಬೊಂಬಯಾಂತ್.
- 1888 : ವಿಕೋರಿಯಾ ಟರ್ಮಿನಸ್ (VT) ಬಾಂದಾಪ್ ಸಂಪ್ತಾ. (ಆತಾಂ 'ಭತ್ರ್ಪತಿ ಶಿವಾಜಿ ಟರ್ಮಿನಸ್' ಮ್ಹಣ್ ನಾಂವ್ ದಿಲಾಂ.)
- 1896-98 : ಬೊಂಬಯಾಂತ್ ಪ್ಲೇಗ್ ಹ್ಯಾ ಮಾರೆಕಾರ್ ಪಿಡೆನ್ ಸರ್ವನಾಸ್.
- 1904 : ತಾಜ್ ಮಹಾಲ್ ಹೊಟೆಲಾಚೆಂ ಬಾಂದಾಪ್ ಸಂಪೂರ್ಣ್.

- 1905 : ವೇಲ್ಸಾಚೊ ಜೋರ್ಜ್ ರಾಯ್ ಕುಂವರ್ ಬೊಂಬಯ್ ಭೆಟ್ ದೀವ್ನ್ 'ಪ್ರಿನ್ಸ್ ಆಫ್ ವೇಲ್ಸ್ ಮ್ಯೂಸಿಯಮಾ'ಚ್ಯಾ ಬಾಂದ್ಪಾ ಮುಲ್ಯಾ ಫಾತರ್ ಜಾವ್ನ್ ಬುನ್ಯಾದ್ ಘಾಲ್ತಾ.
- 1911 : ರಾಯ್ ಜೋರ್ಜ್ ಆನಿ ರಾಣಿ ಮೇರಿ, ಬೊಂಬಯಾಂತ್ ಪ್ರವೇಶ್. ತಾಂಚ್ಯಾ ಉಗ್ಡಾಸಾಕ್ 'ಗೇಟ್‌ವೆ ಆಫ್ ಇಂಡಿಯಾ'ಚೊ ಬುನ್ಯಾದಿ ಫಾತರ್ ಘಾಲ್ತ್ ತಾಂಚ್ಯಾ ಹಾತಾಂನಿ ಕಾರ್ಯೆಂ ಆರಂಭ್.
- 1920 : ಮೆರಿನ್ ಡ್ರಾಯ್ ಸಂಪೂರ್ಣ್ ನಿರ್ಮಾಣ್. ಮಾತಿ ದರ್ಯಾಂತ್ ಭರ್ನ್ ಧರ್ಲಿ ಚೆಂ ವಿಸ್ತಾರಣ್.
- 1921 : ಭಾರತೀಯ್ ವಸ್ತುರಾಂಕ್ ಖಾಯ್ಸ್ ಚಡಂವ್ಕ್ ಭಾಯ್ಲ್ಯಾ ವಸ್ತುರಾಂಕ್ ಬಹಿಷ್ಕಾರ್ ಕರುಂಕ್ ಗಾಂಧಿ ಆನಿ ಸಾಂಗಾತ್ಯಾಂಚ್ಯೊ ಚಟುವಟಿಕೊ ಆರಂಭ್.
- 1924 : ಗೇಟ್‌ವೆ ಆಫ್ ಇಂಡಿಯಾಚೆಂ ಬಾಂದಾಪ್ ಸಂಪೂರ್ಣ್.
- 1960 : ಬೊಂಬಯ್ ರಾಜ್ಕೆ ವಾಂಟೆ ಜಾವ್ನ್ ವ್ಹಡ್ ವಾಂಟೊ ಆನಿ ಪ್ರಮುಖ್ ಶಹರ್ ಮಹಾರಾಷ್ಟ್ರಾಕ್ ಆನಿ ಥೊಡೆ ಉಪನಗರ್ ಗುಜ್ರಾಥಾಕ್ ದೀವ್ನ್ ವಾಂಟೆ.
- 1967 : ಫೆಬ್ರೆರ್ ಮಹಿನ್ಯಾಂತ್ ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ತಿಯಾ ಬೊಂಬಯಾಂತ್ ಪ್ರವೇಶ್ !!!?? (ಹಾಸಾನಾಕಾತ್ ಹಾಂ)

ಅಸೆಂ ಬೊಂಬಯ್ಣಿ ಕಾಣೆ ಆಕೇರ್ ಜಾಲಿ ತರಿ ಬೊಂಬಯ್ ಆಕೇರ್ ಜಾಂವ್ಕ್‌ನಾ. ಬೊಂಬಯ್ ಜಾಂವ್, ಮುಂಬಯ್, ಪಾವ್ಸ್ ಜಾಂವ್ ವ ಗೀಮ್, ಜಾಂವ್ ಗಡ್ಡಿ ವ ಚಿಡ್ಕೊಣ್, ಜಾಂವ್ ರಾತ್ ವ ದೀಸ್, ಜಾಂವ್ ಘಾಣ್ ವ ಪರ್ಮಳ್, ಬೊಂಬಯ್ನ್ ಜಿಯೆಂವ್ಚಿ ಮರುಾ ವಿಂಗಡ್‌ಚ್.

('ಪಯ್ಲಾರಿ' ಡಿಸೆಂಬರ್ 24, 2000)

ಕಾಸ್ತಿಯಾ'ಚಿ ಥೊಡೆ ನವೆ ಉಪದೇಸ್!

ಸೊಬಿತ್ ತುಜೆ ದೊಳೆ - ರಾತ್ಲೆಂ ಜಾಗೆಂ ರಾವೊನ್ ಸತಾಯ್ನಾಕಾ
ನೀದ್ ಆಪ್ಲೆಂಚ್ ಯೆತಲಿ ಮೊಗಾ - ಮ್ಹಾಕಾ ಚಿಂತುನ್ ಜಾಗಾನಾಕಾ!
ಸೊಬಿತ್ ತುಜೆಂ ರುಪ್ಣೆಂ - ಉಗ್ಡಾನ್ ಖಿಯ್ಸಿರೀ ಭೊಂವಾನಾಕಾ!
ಫುಲಾಂಕ್ ದೊಳೆ ಆಸಾತ್ ಮೊಗಾ! ತಾಂಚಿ ದೀಷ್ಟ್ ಲಾಗಾತ್ ತುಕಾ!
ನೀಜ್ ರೂಪ್ ತುಜೆಂ ದಾಕಯ್ ಬಾಯೆ - ಕಾತೀನ್ ಸಾವ್ಲೆಂ ದಿಸ್ತಾಯ್ ತರಿ
ಕಾಳಿ ಕಾತ್ ಜಾಂವ್ಚಿನಾ ಧವಿ - ಖಾತೊ ಘೆವ್ನ್ ತುಂ ಘಾಶ್ಚಿ ತರಿ!
ಚೆಡುಂ ಸಕಾಳಿಂ ಉಟ್ತಾನಾ ಪಳೆ - ತಾಚಿ ಖಿರಿ ಸೊಬಾಯ್ ಕಳ್ತಾ!
ಮೆಕಪ್ ಕೆಲ್ಯಾರ್ ಸತ್ತರ್ ವರ್ಸಾಂಚಿ ಮ್ಹಾತಾರಿ ಸೈತ್ ತರ್ನಿ ದಿಸ್ತಾ!

ಹಾಂವ್ ತುಜೊ ಮೋಗ್ ಕರ್ತಾಂ

ಹಾಂವ್ ತುಜೊ ಮೋಗ್ ಕರ್ತಾಂ ಸಂಸಾರಾಚಿ ಪರ್ವಾ ನಾಸ್ತಾನಾ
ತುಂ ಮ್ಹಜೊ ಮೋಗ್ ಕರ್ತಾಯ್ ಘರ್ವಾಂಕ್ ಭಿಯೆನಾಸ್ತಾನಾ
ಆಮ್ಚ್ಯಾ ಗುಪಿತ್ ಮೊಗಾ ಮಧೆಂ ತಿಸ್ರೊ ಕೊಣಿ ಯೆಂವ್ಚೊನಾ
ತುಂ ಮ್ಹಾಕಾ ಸಾಂಬಾಳ್ ಹಾಂವ್ ತುಜ್ಯಾ ವೆಂಗೆಂತ್ ಆಸ್ತಾನಾ

ಕಿತ್ಲೊ ತುಜೊ ಮೋಗ್ ಕರ್ತಾಂ ಹಾಂವ್‌ಚ್ ಹೆಂ ಸಮ್ಜಾನಾ
ಕಿತ್ಲೊ ಮ್ಹಜೊ ಮೋಗ್ ಕರ್ತಾಯ್ ಹಾಂವೆಂ ಹೆಂ ಪಾರ್ಕುಂಕ್ ನಾ
ದೊಳ್ಯಾಂತ್‌ಚ್ ರಾವೊಂಕ್ ತುಜ್ಯಾ ಆಶೆತಾಂ ಪುಣ್ ಜಾಂವ್ಚೆಂನಾ
ಸದಾಂಚ್ ತುಜ್ಯಾ ವೆಂಗೆಂತ್ ವಿಶೆವ್ ಘೆಂವ್ಕ್ ಚಿಂತಾಂ ಸಾಧ್ನ್ ನಾ

ಪರ್ಕ್ಯಾಚೆಂ ನಾಂವ್ ಕಾಡ್ಚಿ ತರ್ ಜಳ್ತಾ ಕಾಳಿಜ್ ಸಾಂಗೊಂಕ್ ಸಕಾನಾ
ಸೊಡ್ನ್ ಮ್ಹಾಕಾ ಧರ್ಶಿ ದುಸ್ರ್ಯಾಕ್ ದೇವ್ ಕೆದಿಂಚ್ ಭೊಗ್ಸುಂಚೊನಾ
ಹಾಂವ್ ತುಜ್ಯಾ ಲಾಗಿಂ ಆಸ್ಲಾರಿ ಪಯ್ಸ್ಸೆಂ ಭೊಗ್ತಾ ಕಿತ್ಯಾಕ್ ಸಮ್ಜಾನಾ
ತುಕಾ ಹಾಂವ್ ಭುಜಯ್ತಾಂ ತರಿ ಮ್ಹಾಕಾ ಭುಜಯ್ತಾಲೊ ಕೋಣ್ ನಾ

ತುಂ ವೊಡ್ತಾಂತ್ಲೆಂ ಪುಲ್ ಮ್ಹಜೆಂ ತೆಂ ಕೆದ್ನಾಂಯ್ ಬಾವೊಂಕ್ ಸೊಡ್ಚೊನಾ
ತುಂ ಮ್ಹಜೊ ಸ್ಪಿರಿತ್ ಆನಿ ಖೆಳ್ ತುಜೆಲಾಗಿಂ ಹಾಂವ್ ಹಾರ್ಚೊನಾ
ಆಮಾಸೆಚ್ಯಾ ರಾತಿಕ್‌ಯಿ ಚಾಂದ್ ಉಜಳ್ತಾ ತುಂ ಸಂಗಿಂ ಆಸ್ತಾನಾ
ದಿಸಾಚೆಂಯಿ ನೆಕೆತ್ರಾಂ ಪರ್ಜಳ್ತಾತ್ ತುಂ ಗೊಪಾಂತ್ ಆಸ್ತಾನಾ

ತುಂ ಕಿತ್ಲೆಂ ಸೊಬಿತ್‌ಗೊ ಬಾಯ್ ಜಾಣಾಂ ದೊಳ್ಯಾಂನಿ ದೆಖ್ತಾನಾ
ತುಂ ಕಿತ್ಲೆಂ ನೆಣ್ಣೆಂಗೊ ಬಾಯ್ ಮ್ಹಜ್ಯಾ ಉಸ್ಕಾರ್ ಖೆಳ್ತಾನಾ
ತುಂ ಕಿತ್ಲೆಂ ಲಜೆನ್ ದೊಡ್ತಾಯ್ ಬಾಯೆ ವೆಂಗೆಂತ್ ಆಸ್ತಾನಾ
ಹಾಂವ್ ಸಂಸಾರ್ ವಿಸರ್ತಾಂ ಬಾಯ್ ಮ್ಹಜ್ಯಾ ಬಾವ್ಲಾಂತ್ ಆಸ್ತಾನಾ

ತುಂ ಏಕ್ ದೀಸ್ ತರ್ ಭೆಟಾನಾಂಯ್ ಮ್ಹಾಕಾ ರಾತ್ಲೆಂ ನೀದ್ ಪಡಾನಾ
ತುಂ ಏಕ್ ಘಡಿ ವೇಳ್ ಕರ್ನ್ ಆಯ್ಲಾರ್ ಮ್ಹಜೊ ಉಸ್ವಾಸ್ ಚಲಾನಾ
ತುಂ ಏಕ್ ದೀಸ್ ತರ್ ರಾಗಾರ್ ಜಾಲೆಂಯ್ ಹಾಂವ್ ಜಿಯೆಂವ್ಕ್ ಆಶೆನಾ
ಆಮಿ ಮೋಗ್ ಕೆಲಾ ಎಕಾಮೆಕಾಚೊ ಸಾಸ್ಣಾಕ್ ಜಿಯೆವ್ಚ್ಯಾಂ ಸಾಂಗಾತಾ ಆಸ್ತಾನಾ

ಮೊಗಾಂತ್ ಸಲ್ವಾಲ್ಸೊ ಮಹಮ್ಮದ್ ಆಲಿ ಜಿನ್ನಾ!

ಮಹಮ್ಮದ್ ಆಲಿ ಜಿನ್ನಾಕ್ ಸಂಸಾರಾಂತ್ ವೊಳ್ಳಾನಾತ್‌ಲ್ಲೆ ಕೊಣ್‌ಂಚ್ ನಾಂತ್. ಪಾಕಿಸ್ತಾನಾಚೊ 'ರಾಷ್ಟ್ರಪಿತಾ' ಮ್ಹಣ್ ತಾಚೆ ಗೂಣ್ ಗಾವ್ನ್ ಪಾಕಿಸ್ತಾನಾಂತ್ ತಾಚೆ ಪುಜಾ ಕರ್ತಾತ್ ತರ್ ಭಾರತ್-ಪಾಕಿಸ್ತಾನಾಚೆ ವಾಂಟೆ ಜಾಂವ್ಚ್ಯಾಕ್ ತೊಚ್ ಕಾರಣ್ ಮ್ಹಣ್ ಆಮ್ಚ್ಯಾ ದೆಶಾಚೆ ರಡ್ತಾತ್. ಮಹಮ್ಮದ್ ಆಲಿ ಜಿನ್ನಾಚಿ ರಾಜಕೀಯ್ ಜಿಣ್ಯೆಚಿ ಚರಿತ್ರಾ ಚಡಾವತ್ ಸಕ್ಕಡ್ ಜಾಣಾಂತ್ ತರ್ಯಿ ತಾಚೆ ಮೊಗಾಚೆ ಕಾಣೆ ಕೊಣ್‌ಂಚ್ ನೆಣಾಂತ್. ಪಾಕಿಸ್ತಾನ್ ರಚುನ್ ತಾಕಾ ಜೀಕ್ ಲಾಬ್ಲಿ ತರ್ಯಿ ಜಿಣ್ಯೆಂತ್ಲ್ಯಾ ಮೊಗಾಂತ್ ತಾಕಾ ಸಲ್ವಣ್ ಲಾಬ್ಲಿ.

ಮಹಮ್ಮದ್ ಆಲಿ ಜಿನ್ನಾಚೊ ಜಲ್ಮ್ ದಶಂಬರ್ 25 ತಾರಿಕೆರ್ ಕ್ರಿಸ್ತಾ ದಿಸಾ 1876 ಇಸ್ವೆಂತ್ ಜಾಲ್ಯೊ. 1892 ಇಸ್ವೆಂತ್ ಫಕತ್ 16 ವರ್ಸಾಂಚೆರ್ 'ಎಮಿಬಾಯ್' ಮ್ಹಳ್ಳ್ಯಾ 14 ವರ್ಸಾಂಚೆ ಚಲಿಯೆಲಾಗಿಂ ತಾಚೆಂ ಲಗ್ನ್ ಜಾಲ್ಲೆಂ. ಲಗ್ನ್ ಜಾಲ್ಲ್ಯಾ ಥೊಡ್ಯಾ ತೆಂಪಾನ್ ತೊ ಉಂಚ್ಲ್ಯಾ ಶಿಕ್ಷಾಕ್ ಇಂಗ್ಲೆಂಡಾಕ್ ಪಾವ್ಲೊ. ಇಂಗ್ಲೆಂಡಾಂತ್ ಶಿಕೊನ್ ಉಂಚ್ಲೊ ವಕಿಲ್ ಜಾವ್ನ್ ಪರತ್ ಭಾರತಾಕ್ ಪಾಟಿಂ ಯೆತಾನಾ ತಾಚೆ ಪತಿಣ್ ಎಮಿಬಾಯ್ ಹ್ಯಾ ಸಂಸಾರಾಧಾವ್ನ್ ಪಯ್ಸ್ ಪಾವ್ಲಿ. ತರ್ಲೆ ಪ್ರಾಯೆರ್ ತಾಣೆ ಪತಿಣೆಕ್ ಹೊಗ್ಡಾಯ್ಲೆಂ. ಮೊಗಾಂತ್ ಹಿ ಪಯ್ಲಿ ಸಲ್ವಣ್.

ಮಹಮ್ಮದ್ ಆಲಿ ಜಿನ್ನಾ ಗ್ರೇಸ್ತ್ ತಶೆಂ ಬುದ್ಧಂತ್ ಮನಿಸ್. ಇಂಗ್ಲೆಂಡಾಂತ್ ವಕಾಲತ್ ಶಿಕೊನ್ ಭಾರತಾಂತ್ ಉಂಚ್ಲೆ ಕೊಡ್ತಿಚೊ ವಕಿಲ್ ಜಾಲ್ಲ್ಯಾನ್, ಏಕ್ ಪಾವ್ಲಿಂ ಕೊಡ್ತಿಕ್ ಹಾಜರ್ ಜಾಂವ್ಕ್ ದೇಡ್ ಹಜಾರ್ ರುಪಯ್ ಕಾಣ್ಣೆತಾಲೊ. ತ್ಯಾ ವೆಳಾರ್ ದೇಡ್ ಹಜಾರಾಂಕ್ ಏಕ್ ಕಿಲೊ ಅಸ್ಲಿ (24 ಕೆರೆಟ್) ಭಾಂಗಾರ್ ಮೆಳ್ತಾಲೆಂ.

ತರ್ಲೆ ಪ್ರಾಯೆರ್ ಪತಿಣೆಕ್ ಹೊಗ್ಡಾವ್ನ್ ಜಿಯೆತಾನಾ 1916 ಇಸ್ವೆಂತ್ 'ಲಕ್ನೊ ಕರಾರ್' (ಕೊಂಗ್ರೆಸ್ ಆನಿ ಮುಸ್ಲಿಮ್ ಲೀಗ್ ಕರಾರ್) ಬಸ್ಕಾ ಸಂಪ್ರಚ್ ಜಿನ್ನಾ ಆಪ್ಲಿ ರಜಾ ಪಾಶಾರ್ ಕರುಂಕ್ ಡಾರ್ಜಿಲಿಂಗ್ ಗೆಲೊ ಆನಿ ಡಾರ್ಜಿಲಿಂಗಾಂತ್ ತಾಚೆ ಜಿಣ್ಯೆಚಿ ಮೊಗಾಚಿ ಕಾಣೆ ಬದಲಿ.

ಜಿನ್ನಾ, ಸರ್ ದಿನ್ಯಾಪಾ ಮನೆಕ್ಲಿ ಪೆಟಿಟ್ ಮ್ಹಳ್ಳ್ಯಾ ಬೋವ್ ಗ್ರೇಸ್ತ್ ಪಾರ್ಶ್ವಾಚ್ಯಾ ಘರಾ ಸಯ್ರೊ ಜಾವ್ನ್ ರಾವ್ಲೊ. ಥಂಯ್ಸರ್ ತಾಕಾ ಪಾರ್ಸಿ ದಿನ್ಯಾಪಾಚಿ 16 ವರ್ಸಾಂಚಿ ಸೊಬಿತ್ ಸುಂದರ್ ಧುವ್, ರತನ್‌ಬಾಯ್ ಭೆಟ್ಲೆಂ. ಲಾಂಬ್, ದೀಗ್, ಪುಡ್ಪುಡಿತ್ ಗೊರ್ಯಾ ಕಾತಿಚ್ಯಾ ಆಕರ್ಶಿತ್ ದೊಳ್ಯಾಂಚ್ಯಾ ರತನ್ ಬಾಯೆಚೆರ್ ತೊ ಪಿಸ್ವಾಲೊ ಆನಿ ತೆಂಯ್ ಜಿನ್ನಾಚೆರ್ ಆಕರ್ಶಿತ್ ಜಾಲೆಂ. ಅಶೆಂ ತಾಂಚೊ ಗುಪಿತ್ ಮೋಗ್ ಸುರು ಜಾಲೊ. ತೆದ್ನಾಂ ಜಿನ್ನಾಕ್ 40 ವರ್ಸಾಂ ಪ್ರಾಯ್ ಆನಿ ರತನ್‌ಬಾಯೆಕ್ 16.

ರತನ್‌ಬಾಯೆಚೆರ್ ಮೊಗಾರ್ ಪಡ್ತಚ್ ತಾಣೆ ತಾಕಾ ಮೊಗಾನ್ 'ರತಿ' ಮ್ಹಣ್ ನಾಂವ್ ದವರ್ಲೆಂ. ಏಕ್ ದೀಸ್ ಶೀದಾ ರತಿಚ್ಯಾ ಬಾಪಯ್‌ಲಾಗಿಂ ತಾಚೆ ಧುವೆಚೊ ಹಾತ್ ಮಾಗೊಂಕ್ ತೊ ಗೆಲೊ. ಪಾರ್ಶ್ವಾಕ್ ತಾಣೆ ವಿಚಾರ್ಲೆಂ 'ದೋನ್ ವೆವೆಗ್ಳ್ಯಾ ಧರ್ಮಾಚ್ಯಾಂನಿ ಕಾಜಾರ್ ಜಾಂವ್ಚ್ಯಾ ವಿಶ್ಯಾಂತ್ ತುಜಿ ಆಲೊಚೆನ್ ಕಿತೆಂ?' ಪಾರ್ಸಿ ಮ್ಹಣಾಲೊ, 'ಪಿಶೆಪಣ್! ಕಾಜಾರಾ ಉಪ್ರಾಂತ್ ನಾ ಸಮಾಧಾನ್ ಆನಿ ಧರ್ಮಾಚೆಂ ತರ್ಕ್ ಜಾವ್ನ್ ಝಗ್ಡೆಂ ಜಾತಲೆಂ.'

ಜಿನ್ನಾ ಮ್ಹಣಾಲೊ 'ಹಾಂವ್ ತುಜೆ ಧುವೆಲಾಗಿಂ, ಕಾಜಾರ್ ಜಾಂವ್ಕ್ ಖುಶಿ ವ್ಹರ್ತಾಂ. ಆಮಿ
ಖೊಗಾಂಯ್ ಮೊಗಾರ್ ಆಸಾಂವ್. ತುಂ ಆಮ್ಕಾಂ ಕಾಜಾರ್ ಜಾಂವ್ಕ್ ಪರ್ವಣ್ಗಿ ದಿತಾಯ್‌ಗಿ?'

ಪಾರ್ಖಾನ್ ಸಟ್ ಕರ್ನ್ ಜಾಪ್ ದಿಲಿ, 'ಹೆಂ ಕಸಲೆಂ ಪಿಶೆಪಣ್! ತುಂ ಮುಸ್ಲಿಮ್, ತೆಂ ಪಾರ್ಸಿ.
ತಾಕಾ ಪ್ರಾಯ್ 16 ಆನಿ ತುಕಾ 40. ಹೆಂ ಅಸಾಧ್ಯ್.' ಜಿನ್ನಾನ್ ಜಾಯ್ತೆಂ ಸಮ್ಜಾಯ್ಲಾರ್‌ಯಿ ತೊ
ಆಯ್ಕಾಲೊನಾ. ತಶೆಂ ಧುವೆಕ್ ರತಿಕ್, ತಾಣೆ ಮುಕಾರ್ ಜಿನ್ನಾಕ್ ಮೆಳೊಂಕ್ ನಜೊ ಮ್ಹಣ್ ತಾಕಿದ್
ದಿಲಿ.

ಮಹಮ್ಮದ್ ಆಲಿ ಜಿನ್ನಾ ಬುದ್ವಂತ್ ವಕಿಲ್ ಜಾಲ್ಲ್ಯಾನ್ ತಾಣೆ ಹರೈಕ್ ಮೆಟಾಂ ಕಾಯ್ಲ್ಯಾ
ನೂನಾನ್ ಕಾಡ್ಲಿಂ. ಆನಿ ಚಲಿ 16 ವರ್ಸಾಂಚಿ ಜಾಲ್ಲ್ಯಾನ್ ತಾಕಾ 18 ವರ್ಸಾಂ ಜಾತಾ ಪರ್ಯಾಂತ್
ತಾಕೊನ್ ರಾವೊ. ಹ್ಯಾ ದೋನ್ ವರ್ಸಾಂಚ್ಯಾ ಅವ್ಡೆಂತ್ ತಾಂಚೊ ಮೋಗ್ ಬಳಾಧಿಕ್ ಜಾಲೊ.

ರತಿಕ್ 18 ವರ್ಸಾಂ ಪ್ರಾಯ್ ಭರ್ತಚ್ ತಾಣೆ ಆಪ್ಲ್ಯಾ ಬಾಪಾಯ್ಚೆಂ ಘರ್ ಸೊಡ್ಲೆಂ. ಆನಿ
ಮುಸ್ಲಿಮ್ ಧರ್ಮಾಕ್ ವೇಂಗ್ ಮಾರ್ನ್ ಪಾರ್ಸಿ ಧರ್ಮ್ ಸೊಡ್ನ್ ಮತಾಂತರ್ ಜಾಲೆಂ.

ತಶೆಂ 1918 ಇಸ್ವೆಂತ್ ಎಪ್ರಿಲ್ 19 ತಾರಿಕೆರ್ ಮಹಮ್ಮದ್ ಆಲಿ ಜಿನ್ನಾ (42 ಪ್ರಾಯ್, ರತಿ
18 ಪ್ರಾಯ್) ಕಾಜಾರ್ ಜಾವ್ನ್ ನಾಯ್ಕಿತಾಲ್ ಹನಿಮೂನಾಕ್ ಗೆಲಿಂ. ತಾಂಚ್ಯಾ ಕಾಜಾರಾಕ್ ಚಲಿಯೆ
ತರ್ಫೆನ್ ಎಕ್‌ಚ್ ಏಕ್ ನರ್ ಮನಿಸ್ ಯೇಂವ್ಕ್ ನಾತ್‌ಲ್ಲೊ.

ಜಿನ್ನಾ ಆನಿ ತಾಚಿ ವ್ಹಕಾಲ್ ರತಿ ಭಾರತಾಂತ್ ತಶೆಂ ಯುರೊಪಾಂತ್ ಜಾಯ್ತಿಂ ಭೊಂವ್ಲಿಂ.
ಇಂಗ್ಲೆಂಡಾಂತ್ ಜಾಯ್ತೆ ತೆಂಪ್ ರಾವ್ಲಿಂ. ಥಂಯ್ಸರ್ ರತೀನ್ ಆಪ್ಲೆ ಧುವೆಕ್ ಜಲ್ಮ್ ದಿಲೊ. ಆನಿ
ತಾಕಾ 'ಡಿನಾ' ಮ್ಹಣ್ ನಾಂವ್ ದಿಲೆಂ. ಉಪ್ರಾಂತ್ ತಾಂಕಾಂ ಭುರ್ಗಿಂ ಜಾಂವ್ಕ್ ನಾಂತ್. ಕಾರಣ್,
ಸವ್ಯಾಸ್ ತಾಂಚ್ಯಾ ಕಾಜಾರಿ ಜಿವಿತಾಂತ್ ಫುಟ್ ಯೆಂವ್ಕ್ ಸುರು ಜಾಲಿ. ಜಿನ್ನಾ ತಾಚಿ ಕೊಡ್ತ್ ಕಚೆರಿ,
ಪ್ವಾತಂತ್ರ್ ಸಂಗ್ರಾಮಾಂತ್ ಮಗ್ನ್ ಜಾಲ್ಲೊ ಆನಿ 1920 ಇಸ್ವೆಂತ್ ಕೊಂಗ್ರೆಸ್ ಸೊಡ್ನ್ 'ಮುಸ್ಲಿಮ್
ಲೀಗ್' ಪಾಡ್ತಿಕ್ ಸೆರ್ವಾಲೊ.

ಜಿನ್ನಾಚ್ಯಾ ಪತಿಣೆಕ್ ರತಿಕ್ ಕಳ್ಳೆಂಕಿ ಕಾಂರ್ಟೊಲ್ಲೊ ತಾಂಚೊ ಮೋಗ್ ಪರ್ತ್ಯಾನ್ ಜಿವಾಳ್ಚೊನಾ.
ತ್ಯಾ ದೆಕುನ್ ಜಿನ್ನಾಕ್ ಇಂಗ್ಲೆಂಡಾಂತ್ ಸೊಡ್ನ್ ತೆಂ ಬೊಂಬಯ್ ಯೇವ್ನ್ ಆಪ್ಲೆ ಆವಯ್ ಆನಿ
ಭುರ್ಗ್ಯಾ ಸಂಗಿಂ 'ತಾಜ್‌ಮಹಾಲ್ ಹೊಟೆಲಾ'ಚ್ಯಾ ಭವ್ನ್ ರುಮಾಂತ್ ರಾವ್ಲೆಂ. ತಾಕಾ ವೇಳ್ ಪಾಶಾರ್
ಕರುಂಕ್ ಆಸ್‌ಲ್ಲಿಂ ಮ್ಹಳ್ಳಾರ್ ಪೊಸ್‌ಲ್ಲಿಂ ಮಾಜ್ರಾಂ, ಕುಕ್ಕುರಾಂ (ಲ್ಹಾನ್ ಮೊಲಾಧಿಕ್ ಸುಣೆಂ)
ಆನಿ ಭುರ್ಗೆಂ ಮಾತ್.

1928 ಇಸ್ವೆಚ್ಯಾ ಎಪ್ರಿಲ್ 10 ತಾರಿಕೆರ್ ರತಿ ಆಪ್ಲೆ ಆವಯ್ ಸಾಂಗಾತಾ ಪೆರಿಸಾಕ್ ಗೆಲೆಂ. ತ್ಯಾ
ವಕ್ತಾ ಆಪ್ಲ್ಯಾ ಕಾಮಾನ್ ಜಿನ್ನಾ ಇಂಗ್ಲೆಂಡಾಕ್ ಪಾವ್‌ಲ್ಲೊ. ಪೆರಿಸಾಕ್ ಪಾವ್‌ಲ್ಲೆಂ ರತಿ ಭಲಾಯ್ಕಿ
ಭಿಗಡ್‌ಲ್ಲಾನ್ ಮಾಂದ್ರೆರ್ ಪಡ್ಲೆಂ. ತೆದ್ನಾಂ ಜಿನ್ನಾ ಆಯರ್ಲೆಂಡಾಂತ್ ಆಸ್‌ಲ್ಲೊ. ತಾಕಾ ಖಬಾರ್
ಮೆಳ್ತಚ್ ತಕ್ವಣ್ ತೊ ಪೆರಿಸಾಕ್ ಪಾವೊ. ಆನಿ ರತಿ ಸಾಂಗಾತಾ ರಾವೊ. ತೊ ತಾಚೊ ಮಸ್ತ್

ಮೋಗ್ ಕರ್ತಾಲೊ. ತರ್ಯ್ ತಾಚೆ ರಾಟಾವಳಿಂ ವರ್ವಿಂ ರತಿಕ್ ಹರ್ಯೆಕ್ ಘಡಿಯೆ ಸಾಂಗಾತ್ ದೀಂವ್ಕ್ ಅಸಾಧ್ಯ್ ಜಾಲ್ಲೆಂ. ಜಿನ್ನಾನ್ ತಾಚ್ಯಾ ಪತಿಣೆಕ್ ಚಡ್ ಮಹತ್ವ್ ದೀವ್ನ್, ಸಂಸಾರಾಂತ್ಲಿ ಕಸಲೀಯ್ ಮ್ಹಾರಗ್ ಚಿಕಿತ್ಸಾ ಪಯ್ಕಾಂಚಿ ಪರ್ವಾ ಕರಿನಾಸ್ತಾಂ ಕರುಂಕ್ ಘರ್ತಾಯ್ಲೆಂ.

ಪುಣ್ ರತಿ ಪಿಡೆಥಾವ್ನ್ ಗೂಣ್ ಜಾಲ್ಯಾರ್ಯಾ ತಾಚ್ಯಾ ಮೋಗ್ ಕೆಲ್ಲ್ಯಾ ಕಾಳ್ಜಾರ್ ಕಿತೆಂಗಿ ನಿಸ್ಸಾರ್ ಜಡಾಯ್ ಆಸ್ಲಿ. ತೆಂ ಜಿನ್ನಾಸಂಗಿಂ ಇಂಗ್ಲೆಂಡಾಂತ್ ರಾವೊಂಕ್ ನಿರಾಕರ್ಪುನ್ ಪರತ್ ಆವಯ್ ಸಂಗಿಂ ಭಾರತಾಕ್ ಪಾಟಿಂ ಆಯ್ಲೆಂ.

ಬೊಂಬಯ್ ಪಾವ್ತಚ್ ಪರತ್ ತಾಚಿ ಭಲಾಯ್ಕಿ ಭಿಗಡ್ಲಿ. ತಾಜ್‌ಮಹಾಲ್ ಹೊಟೆಲಾಚ್ಯಾ ವಿಶಾಲ್ ಕುಡಾಂತ್ ತೆಂ ಎಕ್ಸುರೆಂ ಜಿಯೆಲೆಂ. ಧುವ್ ಡಿನಾ ಬೋರ್ಡಿಂಗಾಂತ್, ಆವಯ್ ಆಪ್ಲ್ಯಾ ಘರಾ. ಅಶಿ ಸುರು ಜಾಲಿ ಜಿಣಿ ಎಕ್ಸುರಿ. ತ್ಯಾ ದಿಸಾಂನಿ ಜಿನ್ನಾ ಬೊಂಬಯ್ ರಾವ್ತಾಲೊ ತರ್ಯ್ ರತಿ ಸಾಂಗಾತಾ ರಾವಾನಾತ್‌ಲ್ಲೊ. ಪುಣ್ ಸದಾಂ ಸಾಂಜೆರ್ ತಾಕಾ ಮೊಗಾಚಿ ಭೆಟ್ ದೀಂವ್ಕ್ ವೆತಾಲೊ. ಹಿ ಭೆಟ್ ತಾಂಕಾಂ ಆಂಕ್ವಾರ್ಪಣಾಚ್ಯಾ ಮೊಗಾಚೊ ಉಡಾಸ್ ದಿತಾಲಿ.

ಏಕ್ ದೀಸ್ ಆವ್ಚಿತ್ ಗರ್ಜೆಚ್ಯಾ ರಾಜಕೀಯ್ ಕಾಮಾನ್ ಜಿನ್ನಾಕ್ ಎಕ್ಸೆ ಸಭೆಕ್ ಹಾಜರ್ ಜಾಂವ್ಕ್ ಡಿಲ್ಲಿಕ್ ವಚಾಜೆ ಪಡ್ಲೆಂ. ತೆದ್ನಾ ರತಿ ಪರತ್ ಎಕ್ಸುರೆಂ ಜಾಲೆಂ ಆನಿ ತಾಣೆ ಪರತ್ ಮಾಂದ್ರಿ ಧರ್ಲಿ. ಏಕ್ ದೀಸ್ ಜಿನ್ನಾ ಡಿಲ್ಲಿಂತ್ ಆಸ್ತಾನಾ ತಾಕಾ ತಾಚ್ಯಾ ಮಾಂವಾನ್, ಸರ್ ದಿನಶಪಾ ಪಾರ್ಶಾನ್ ಫೋನ್ ಕೆಲೆಂ. ಹೆಂ ಫೋನ್ ಪಾರ್ಶಾನ್ ಆಪ್ಲ್ಯಾ ಧುವೆಚ್ಯಾ ರತಿಚ್ಯಾ ಕಾಜಾರಾ ಉಪ್ರಾಂತ್ ಕರ್ಚೆಂ ಪಯ್ಲೆಂ ಆನಿ ನಿಮಾಣೆ ಜಾವ್ನಾಸ್‌ಲ್ಲೆಂ. ತಾಣೆ ಜಿನ್ನಾಕ್ ಖಬಾರ್ ದಿಲಿ, 'ತುಜಿ ಪತಿಣ್ ರತಿ ಮೊರ್ನಾಚ್ಯಾ ಗಡಿರ್ ಆಸಾ. ತಾಂಕ್ತಾ ತರ್ ಯೇ.' ಹಿ ಖಬಾರ್ ಆಯ್ಕಾಲೊ ಜಿನ್ನಾ ಡಿಲ್ಲಿಥಾವ್ನ್ ಪಯ್ಲಿ ಟ್ರೇಯ್ನ್ ಧರ್ನ್ ಬೊಂಬಯ್ ಪಾವೊ.

ಪುಣ್ ನಿರಾಶಾ, ದೂಕ್ ಆನಿ ಮೊಗಾಚೆ ಜಿಣ್ಯೆಂತ್ ಆದೇವ್ನ್ ಸಾಂಗಾತಾ ಆಯ್ಲೊ. ಜಿನ್ನಾ ಬೊಂಬಯ್ ಪಾಂವ್ಚ್ಯಾ ಪಯ್ಲೆಂ ತಾಚಿ ಪತಿಣ್ ರತಿ ದೆವಾಧಿನ್ ಜಾಲ್ಲಿ. ತಾಚೊ ಮೋಗ್ ಮೊರ್ತಾನಾ ತೊ ಮುಕಾರ್ ನಾ ಜಾಲೊ. ನಿಮಾಣಿ ದೀಷ್ಟ್ಯಾ ತಾಕಾ ಫಾವೊ ಜಾಲಿನಾ.

ರೇಯ್ಲ್‌ವೇ ಸ್ವೇಶನಾಥಾವ್ನ್ ಜಿನ್ನಾಕ್ ಶೀದಾ ಸಿಮೆತ್ರಿಕ್ ವೆಲೆಂ. ಥಂಯ್ಸರ್ ರತಿಚಿ ನಿರ್ಜೀವ್ ಕೂಡ್ ಫೊಂಡಾದೆಗೆರ್ ತಾಚ್ಯಾ ಮೊಗಾಕ್ ಜಿನ್ನಾಕ್ ರಾಕ್ತಾಲಿ. ಜಿನ್ನಾನ್ ಆಪ್ಲ್ಯಾ ಪತಿಣೆಚೆರ್ ನಿಮಾಣಿ ದೀಷ್ಟ್ ಘಾಲ್ನ್ ಕಪಾಲಾಕ್ ಮೊಗಾಚೊ ನಿಮಾಣೊ ಗುರ್ತ್ ಜಾವ್ನ್ ಉಮೊ ದಿತಚ್ ತೊ ಗಲ್ಲೆಲ್ಯಾನ್ ಇತ್ಲೊ ಏಕಾ ಭುರ್ಗ್ಯಾಬರಿ ರಡ್ಲೊ ಗಿ, ತಾಕಾ ಪಳೆವ್ನ್ ರತಿಚಿ ನಿರ್ಜೀವ್ ಕೂಡ್ ರಡ್ತಾಶೆಂ ಭೊಗ್ಲೆಂ. ಕೂಡ್ ಫೊಂಡಾಂತ್ ದೆಂವಯ್ಲಿ. ಜಿನ್ನಾಚ್ಯಾ ಸಾಂಗಾತಾ ಆಸ್‌ಲ್ಲ್ಯಾಂಕ್ ಹೆಂ ದೂಕ್ ಪಳೆಂವ್ಕ್ ತಾಂಕ್ಲೆನ್ನಾ. ಸಾಂಗಾತ್ಯಾಂಪಯ್ಕಿ ಮಹಮ್ಮದ್ ಕರೀಮ್ ಚಾಗ್ಲಾ ಆನಿ ಸಾಂಗಾತ್ಯಾಂನಿ ಮ್ಹಳೆಂ 'ಶ್ರೀಮಾನ್ ಜಿನ್ನಾನ್ ರಡ್ಲೆಂ, ತೇಂಯ್ ಅಶೆಂ ರಡ್ಲೆಂ ಪಯ್ಲೆ ಪಾವ್ಲಿಂ. ಆಮ್ಚಿಂ ಕಾಳ್ಜಾಂಯೀ ಕಡ್ಲಿಂ. ತೊ ರತಿಚೊ ಮಸ್ತ್ ಮೋಗ್ ಕರ್ತಾಲೊ ಆನಿ ಮುಕಾರ್ ತೊ ಅಸೊ ರಡ್ಖೋಯ್ ನಾ' ಅಶೆಂ ಜಿನ್ನಾ ಹಾಂಗಾಸರ್ ಮೊಗಾಂತ್ ಸಲ್ವಾಲೊ.

ಜಿನ್ನಾಚಿ ಕಾಜಾರಿ ಆನಿ ಮೊಗಾಚಿ ಜಿಣಿ ಹಾಂಗಾಸರ್ ಸಂಪಾದಲಿ ತರ್ಯ್ ತಾಚ್ಯಾ ಮೊಗಾಚೊ ಗುರ್ತ್ ಜಾವ್ನ್ ಜಲ್ಮಾಲ್ಲ್ಯಾ ತಾಚೆ ಧುವೆಚಿ ಡಿನಾಚಿ ಕಾಣಿ ಆರಂಭ್ ಜಾಲಿ. ತೊ ಧುವೆಚೊ ಮಸ್ತ್ ಮೋಗ್ ಕರ್ತಾಲೊ. ತಾಕಾ ದುಸ್ರಿಂ ಭುರ್ಗಿಂ ನಾತ್ಲಿಂ. ಪತಿಣ್ ಮೊರ್ತಚ್ ಧುವೆಚೊ ಮೋಗ್ ವಾಡ್ಲೊ.

ಡಿನಾನ್ ಕ್ರಿಸ್ತಾಂವ್ಪಣಾಕ್ ಕನ್ವೆಡ್ತರ್ ಜಾಲ್ಲ್ಯಾ ಫಾರ್ಸಿ ನೆವಿಲ್ ವಾಡಿಯಾಲಾಗಿಂ ಕಾಜಾರ್ ಜಾಂವ್ಕ್ ನಿಶ್ಚಯ್ ಘೆತ್ಲೊ. ತಿಂ ಮೊಗಾರ್ ಆಸ್ಲಿಂ. ಜಿನ್ನಾಚ್ಯಾ ಮೊಗಾರ್ ಪರತ್ ಸಲ್ವಣಿ ಆಯ್ಲಿ. ಜಿನ್ನಾನ್ ಆಪ್ಲೆ ಧುವೆಕ್ ಮಸ್ತ್ ಸಮ್ಜಯ್ಲೆ. ಪುಣ್ ತೆಂ ಆಯ್ಕಾಲೆನಾ. ನಿಮಾಣೆಂ ತೊ ತಾಕಾ ಮ್ಹಣಾಲೊ 'ಸಂಸಾರಾಂತ್ ಇತ್ಲೆ ಸೊಬಿತ್ ಗ್ರೇಸ್ತ್ ಮುಸ್ಲಿಮ್ ತರ್ನಾಟೆ ಆಸ್ತಾನಾ ತುಂವೆಂ ಹ್ಯಾ ಕ್ರಿಸ್ತಾಂವ್ ಫಾರ್ಸಾಕ್ ಕಶೆಂ ವಿಂಚ್ಲೆಂಯ್?' ಜಶೆಂ ರತಿಕ್ ಫಾರ್ಸಿ ದಿನಾಶಪಾನ್ ಸಮ್ಜಯಿಲ್ಲೆಂಗಿ ತಶೆಂ ಹ್ಯಾ ಬಾಪಾಯ್ನ್ ಆಪ್ಲೆ ಧುವೆಕ್ ವಿಚಾರ್ಲೆಂ. ತೆದಾಳಾ ಡಿನಾನ್ ಬಾಪಾಯ್ನ್ ಸಟ್ ಕರ್ನ್ ತ್ಯಾಚ್ ಮಾಪಾನ್ ಜಾಪ್ ದಿಲಿ. ಸಂಸಾರಾಂತ್ ಲಾಕಾಂಗಟ್ಲ್ಯಾಂನಿ ಗ್ರೇಸ್ತ್, ಸೊಬಿತ್ ತರ್ನಾಟಿಂ ಮುಸ್ಲಿಮ್ ಚೆಡ್ವಾಂ ಆಸ್ತಾನಾ ತುಂವೆಂ ಮ್ಹಜ್ಯಾ ಆವಯ್ಕ್ ಫಾರ್ಸಿಣಿಕ್ ಕಿತ್ಯಾಕ್ ವಿಂಚ್ಲೆಂಯ್?'

ಹಾಂಗಾಸರ್ ಜಿನ್ನಾ ಥಂಡ್ ಜಾಲೊ. ಏಕ್ ಘಡಿ ನಿಯಾಳ್ನ್ ತಾಚೆಂ ಕಾಳಿಜ್ ಬಸ್ಲೆಬರಿ ಜಾಲೆಂ. ಧುವೆಚೊ ಇತ್ಲೊ ಮೋಗ್ ಕರ್ನ್ ಆಪ್ಣಾಕ್ ಹಿ ಜಾಪ್ ಮೆಳಾತ್ ಮ್ಹಣ್ ತಾಣೆ ಪಾತ್ಯೆಂವ್ಕ್ನಾ. ಪರತ್ ಜಿನ್ನಾ ಮೊಗಾಂತ್ ಸಲ್ವಾಲೊ.

ಜಿನ್ನಾ ಪರತ್ ಡಿನಾಲಾಗಿಂ ಉಲಯ್ಲೊನಾ. ತಾಂಚೆಂ ಉಲವ್ಣೆ ಕಾಗ್ದಾನಿಂಚ್ ಚಲ್ಲೆಂ. ಕಾಗ್ದಾಂ ಬರಯ್ತಾನಾ ತೊ ಮೊಗಾಳ್ ಧುವೆಕ್ ವ ಡಿನಾಕ್ ಮ್ಹಣ್ ಬರಂವ್ಚ್ಯಾ ಬದ್ಲಾಕ್ ಮಿಸ್ನ್ ವಾಡಿಯಾ ಮ್ಹಣ್ ಬರಯ್ತಾಲೊ. ತಾಚ್ಯಾ ಉಪ್ರಾಂತ್ ತಾಣೆ ಕಸಲ್ಯಾಯಿ ಸಮೂಹಾಂತ್ ವ ಸಂಸ್ಥಾಂತ್ ಮೆತೆರ್ ಜಾತಾನಾ ಲೊಕಾಮಧೆಂ ಧುವೆಚೊ ಉಲ್ಲೇಕ್ ಕೆಲ್ಲೊಯಿ ನಾ ಆನಿ ಧುವ್ ಆಸಾ ಮ್ಹಣ್ ಸಾಂಗೊಂಕ್ಯಾ ನಾ. ಕಾಳ್ಜಾಂತ್, ಮೆಲ್ಲ್ಯಾ ಪತಿಣಿಚ್ಯಾ ಮೊಗಾಸಂಗಿಂ ಜೀವ್ ಆಸೊನ್ಯಾ ಮೆಲ್ಲ್ಯಾಂತ್ ದಾಕಲ್ ಕೆಲ್ಲ್ಯಾ ಆಪ್ಲೆ ಧುವೆಚೆಂ ವೆಗ್ಳಾಚಾರಾಚೆಂ ದೂಕ್ ಕಾಣ್ಲೆವ್ನ್ ಜಿಯೆಲೊ.

ಡಿನಾ ಆನಿ ನೆವಿಲ್ ವಾಡಿಯಾ ಕಾಜಾರ್ ಜಾವ್ನ್ ಬೊಂಬಯ್ತ್ ಕಾಯಾಮ್ ಜಾಲಿಂ. ಕಾರಣ್ ನೆವಿಲ್ ವಾಡಿಯಾ ಅತಿ ಗ್ರೇಸ್ತ್ ಫಾರ್ಸಿ ತಶೆಂ ವ್ಹಡ್ ಉದ್ಯೋಗ್ಪತಿ ಜಾವ್ನಾಸ್ಲೊ.

ಡಿನಾಚೆಂ ಆನಿ ನೆವಿಲ್ ವಾಡಿಯಾಚೆಂ ಮೊಗಾಳಿ ಕಾಜಾರಿ ಜೀವನ್ ಬರ್ಯಾನ್ ಚಲ್ತಾನಾ ತಾಚೊ ಕಾಜಾರಿ ಜಿವಿತಾಚೊ ಫಳ್ ಜಾವ್ನ್ ಏಕ್ ಪುತ್ ಆನಿ ಏಕ್ ಧುವ್ ಜಲ್ಮಾಲಿಂ. ಪುಣ್ ಭುರ್ಗಿಂ ಜಾಲ್ಲ್ಯಾ ಥೊಡ್ಯಾ ವರ್ಸಾಂನಿ ತಿಂ ಕಾಜಾರಿ ಜಿವಿತಾಧಾವ್ನ್ ವೆಗ್ಳಿಂ ಜಾಲಿಂ. ತರಿ ಭುರ್ಗ್ಯಾಂಚ್ಯಾ ಪುಡಾರಾಂತ್ ಕಾಂಯ್ ಉಣೆಪಣ್ ಜಾಲೆಂನಾ. ಡಿನಾಚೊ ಪೂತ್ ಜಿನ್ನಾಚೊ ನಾತು, ನುಸ್ಲಿ ವಾಡಿಯಾ, ಬೊಂಬೆ ಡಾಯಿಂಗಾಚೊ ಚೇರ್ಮೆನ್ ಜಾವ್ನ್ ಬೊಂಬಯ್ತ್ ಜಿವಂತ್ ಆಸಾ. ಡಿನಾಚಿ ಧುವ್ ಆಮೆರಿಕಾಂತ್ ರಾವ್ತಾ.

ಜಿನ್ನಾಚ್ಯಾ ಕುಟ್ಮಾಚೊ ಖಂಯ್ಚೊಯ್ ಸಾಂದೊ ಪಾಕಿಸ್ತಾನಾಂತ್ ರಾವಾನಾ. ಜಿನ್ನಾಚಿ ಧುವ್ ಡಿನಾ ಜಿಣ್ಯೆಂತ್ ಏಕ್ ಪಾವ್ಲಿ ಪಯ್ಲೆಂ ಆನಿ ನಿಮಾಣೆ ಜಾವ್ನ್ ಬಾಪಾಯ್ಚ್ಯಾ ಮೊರ್ನಾಕ್ ಪಾಕಿಸ್ತಾನಾಕ್ ಪಾವ್ಲೆಂ.

ಆಪ್ಲೆ ಜಿಣ್ಯೆಂತ್ಲ್ಯಾ ನಿಮಾಣ್ಯಾ ದಿಸಾಂನಿ ಜಿನ್ನಾನ್ ಪಾಕಿಸ್ತಾನಾಂತ್ ಭಾರತೀಯ್ ಕಮಿಶನರ್ ಶ್ರೀ ಪ್ರಕಾಶಾಕ್ ಸಾಂಗ್ಲಿಂ ಉತ್ರಾಂ ಹಿಂ: 'ಹಾಂವ್ ಪಾಕಿಸ್ತಾನಾಂತ್ ಆಸ್ಲಾರ್‌ಯ್ ಮ್ಹಜೆಂ ಕಾಳಿಜ್ ಭಾರತಾಂತ್ ಆಸಾ.' ತಾಚೆ ದೊಳೆ ಭಿಜ್‌ಲ್ಲೆ. ವ್ಹಯ್, ತಾಚ್ಯಾ ದೆವಾದಿನ್ ಬಾಯ್ಲೆಚಿ ಕೂಡ್, ತಾಚಿ ಮೊಗಾಚಿ ಧುವ್, ನಾತ್ ಆನಿ ನಾತು, ತಿತ್ಲೆಂಚ್ ನ್ಹಂಯ್, ತಾಚೆಂ ಸ್ವಪಣ್, ತಾಚೆಂ ಸ್ವಂತ್ ರಾವ್ಪೆರ್, ಅತೀ ವ್ಹಡ್ ತಾಚೊ ಭವ್ಯ ನಿವಾಸಿ ಬೊಂಗ್ಲೊ, ಆತಾಂಯ್ ಬೊಂಬಯ್ತ್ ಆಸಾ.

ತಾಣೆ ಮೊರ್ತಾನಾ ಹೇಂಯ್ ಮ್ಹಳಾಂ, 'ಮ್ಹಜೆಂ ಘರ್ ತೆಂ, ತಾಂತುಂ ಮ್ಹಜಿಂ ಹರೈಕ್ ಸಪ್ಣಾಂ ಆಸಾತ್. ತೆಂ ಕೊಣಾಚ್ಯಾ ಸ್ವಾದೀನ್ ಜಾಲ್ಲೆಂ ಪಳೆಂವ್ಕ್ ಹಾಂವ್ ತಯಾರ್ ನಾ.'

ಬಿರ್ಮೊತ್ ಬಾವ್ಲ್ಯಾಚಿ, ಪಾಕಿಸ್ತಾನ್ ಘಡೊನ್ ತರ್‌ಯ್ ತಾಕಾ ಕಾಂಯ್ ಮೆಳೊಂಕ್ ನಾ. ಪಯ್ಲೆಂ, ಪತಿಣಿಕ್ ಮೋಗ್ ದಿಂವ್ಚ್ಯಾ ಆದಿಂಚ್ ತಿ ಸರ್ಲಿ. ದುಸ್ರಿ ಮೊಗಾರ್ ಪಡೊನ್ ಕಾಜಾರಿ ಜಿಣ್ಯೆಂತ್ ಹಾಕಾ ಮೋಗ್ ದಿನಾಸ್ತಾಂ ಸರ್ಲಿ. ಧುವೆನ್ ಆಪ್ಲ್ಯಾ ಮೊಗಾಕ್ ಲಾಗೊನ್ ಬಾಪಾಯ್ಕ್ ಪಯ್ಸ್ ಕೆಲೆಂ. ಉಸ್ಕಾರ್ ಖೆಳ್ಚಿಂ ನಾತ್ರಾಂ ಬೊಂಬಯ್ತ್ ಆಸ್ತಾನಾ ಹೊ ಪಾಕಿಸ್ತಾನ್ ವಿಂಗಡ್ ಕರ್ನ್ ಪಯ್ಸ್ ಉರ್ದೊ.

ನಿಮಾಣೆ, ದೆಶಾಚೊ ಆನಿ ನಾಗರಿಕಾಂಚೊ ಮೋಗ್ ಮೆಳ್ತಾಲೊ ಆನಿ ಹಾಂವ್‌ಯ್ ತಾಂಚೊ ಮೋಗ್ ಕರ್ತಲೊಂ ಮ್ಹಣ್ ಚಿಂತಾನಾ ತಾಚೆಂ ದುರಾದೃಷ್ಟ್! ಪಾಕಿಸ್ತಾನ್ ಘಡ್‌ಲ್ಲಾ ನೋವ್ ಮ್ಹಯ್ಣ್ಯಾಂನಿಂಚ್ ಖೆವಾದಿಚೆ ಪಿಡೆನ್ ಮೆಲೊ. ಹಿ ಪಿಡಾ ತಾಕಾ ಆಸ್‌ಲ್ಲಿ ಮ್ಹಣ್ ಕೇವಲ್ ತೊ ಆನಿ ದಾಕ್ತೆರ್ ಮಾತ್ ಜಾಣಾ ಆಸ್‌ಲ್ಲೆ.

ಅಶೆಂ, ಮಹಮ್ಮದ್ ಆಲಿ ಜಿನ್ನಾ ತಾಚ್ಯಾ ಹರೈಕಾ ಮೊಗಾಂತ್ ಸಲ್ವಾಲೊ.

('ದಿವೊ' ದಾಯ್ಜಿ ದುಬಾಯ್ ವಿಶೇಸ್ ಅಂಕೊ, ಜನೆರ್ 13, 2001)



ಭಾರತೀಯ ರೇಯ್ಲ್ ಗಾಡಿಯೊ

ಭಾರತಾಂತ್ ಹೆರ್ ವಾಹನಾಂ ಪ್ರಾಸ್ ರೇಯ್ಲ್ ಗಾಡಿಯಾಂಚೆಂ ಪಯ್ಲ್ ಅತಿ ಉತ್ತಿಮ್ ಜಾವ್ನಾಸಾ ಆನಿ ಸಂಸಾರಾಚ್ಯಾ ಹೆರ್ ರಾಷ್ಟ್ರಾಂ ಪ್ರಾಸ್ ಚಡ್ ಸವಾಯೆಚೆಂ ಜಾವ್ನಾಸಾ. ಆಮ್ಚೊ ಹೊ ರೇಯ್ಲ್ ಗಾಡಿಯೊ ಪ್ರವಾಸಿಂಕ್ ತಸೆಂ ಸರ್ವ್ ಥರಾಂಚೊ ಸಾಮಾನ್ ಭಾರತಾಚ್ಯಾ ಕೊನ್ಯಾಂ ಕೊನ್ಯಾಂಕ್ ವ್ಹರ್ನ್ ಪಾಯ್ತಾತ್. ಆಧಿಂ ರೇಯ್ಲ್ ಗಾಡಿಯಾಂನಿ ಫಕತ್ ಬಸೊನ್ ಪಯ್ಲ್ ಕರ್ತಾಲೆ. ಆಧುನಿಕ್ ರೇಯ್ಲ್ ಗಾಡಿಯಾಂನಿ, ಪ್ರವಾಸಿಂಕ್ ಬಸೊನ್‌ಂಚ್ ನಹಿಂ, ನಿದೊನ್, ಬಸ್‌ಲ್ಲ್ಯಾಕಡೆ ಖಾವ್ನ್ ಜೇವ್ನ್, ಖೆಲೊನ್ ಭಾಯ್ಲ್ಯಾ ಗರ್ಮೆಚೊ ಅನ್ವೇಗ್ ಘೆನಾಸ್ತಾನಾ ಭಿತರ್ಲೆಂ ಕೃತಕ್ ಶೀತಳ್ ವಾರೆಂ ಸೆವುನ್ ಪಯ್ಲ್ ಕರ್ತಾನಾ ತಾಕಾ ರೇಯ್ಲ್ ಗಾಡಿಯೆಚೊ ಡಬ್ಬೊಚ್ ಏಕ್ ಪ್ರವಾಸ್ ಸ್ಥಾನ್‌ಸೆಂ ಭಗ್ತಾ.

174 ವರ್ಸಾಂ ಆಧಿಂ ರೇಯ್ಲ್ ಗಾಡಿಯೆಕ್ ಸಂಸಾರಾಂತ್ಲೆಂ ಪ್ರಥಮ್ ಯಾಂತ್ರಿಕ್ ಚಲಾವಣೆಚೆಂ ವಾಹನ್ ಜಾವ್ನ್ ಸೊಧುನ್ ಕಾಡ್ಲೆಂ. 1804 ಇಸ್ವೆಂತ್ ರಿಚಾರ್ಡ್ ಟ್ರೆವಿಲಿಕ್ ಮ್ಹಳ್ಳ್ಯಾ ಖನಿಜ್ (ಮೈನ್ಸ್) ಇಂಜಿನಿಯರಾನ್ ಲ್ಹಾನ್ ಏಕ್, ಪಾಟೆ ನಾಸ್ತಾಂ ಚಲ್ಲ್ಯಾ ಲೊಂಕ್ಡಾಚ್ಯಾ ರೊದಾಚೆಂ ವೇಗನ್ (ಡಬ್ಬೊ) ಕರ್ನ್ ತಾಚೆರ್ ಖಣಿಯೆಥಾವ್ನ್ ಖನಿಜ್ ಭಾಯ್ರ್ ಸಾಗ್ಗಿಲೆಂ. ತಾಚೆ ಉಪ್ರಾಂತ್ ಖಣಿಯೆಥಾವ್ನ್ ಸಾಮಾನ್ ದಾಸ್ತಾನ್ ಕರ್ಚ್ ಆಂಗ್ಲಾಕ್ ಸಾಗ್ಸುಂಚ್ಯೊ ಯಂತ್ರಾವೀಣ್ ಗಾಡಿಯೊ ಬಾಳ್ವೊನ್, ಆಳ್ವೊನ್ ಸುಧಾರಣ್ಯಾಚಿ ವಾಟ್ ಸೊಧ್ತಾನಾ, 1814 ಇಸ್ವೆಂತ್ ಇಂಗ್ಲೆಂಡಾಚ್ಯಾ ಸ್ಟೀಫನ್ ಮ್ಹಳ್ಳ್ಯಾನ್ ಸಂಪೂರ್ಣ್ ನವೆಸಾವಾಂ ಸಂಗಿಂ ಸ್ಟೀಮ್ ಎಂಜಿನಾಚೆಂ, ಪಾಟ್ಕಾರ್ ಚಲ್ತೆಂ ರೇಯ್ಲ್ ನಿರ್ಮಾಣ್ ಕೆಲೆಂ.

ಹ್ಯಾ ಕಾರ್ಯಾಕ್ ಮೆಚ್ವೊನ್ ಸಂಸಾರಾನ್ ಸ್ಟೀಫನಾಕ್ 'ರೇಲ್ವೆಚೊ ಬಾಪಯ್' ('ಫಾದರ್ ಆಫ್ ರೇಲ್ವೆ') ಮ್ಹಣ್ ಬಿರುದ್ ದಿಲೆಂ. ಅಸೆಂ ಸಾಧಾರಣ್ ಜಾವ್ನ್ ಯೆಂವ್ಚಿ ರೇಯ್ಲ್ ಗಾಡಿ 1825 ಇಸ್ವೆಂತ್ ಪ್ರಥಮ್ ಜಾವ್ನ್ ಇಂಗ್ಲೆಂಡಾಂತ್ ಸಾರ್ವಜನಿಕಾಂಚ್ಯಾ ಉಪಯೋಗಾಕ್ ಲಾಗೊನ್ ಚಲಾವಣೆಕ್ ಹಾಡ್ಲಿ.

ದೀಸ್ ವೆತಾಂ ವೆತಾಂ ರೇಯ್ಲ್ ಗಾಡಿಯೆಂತ್ ಜಾಯ್ತೆಂ ಸುಧಾರಣ್ ಜಾವ್ನ್ ಆಯ್ಲೆಂ. 1851 ಇಸ್ವೆಂತ್ ವೊಶಿಂಗ್ಟನಾಂತ್ ಬೆಟ್ರೆಚೆರ್ ಚಲ್ಲ್ಯಾ ಗಾಡಿಯೆಚೆಂ ನಿರ್ಮಾಣ್ ಕೆಲೆಂ ಆನಿ ಬೆಟ್ರೆಚ್ಯಾ ಸಕ್ತೆನ್ ವೊರಾಕ್ ಪಾಂಚ್ ಮಯ್ಲಾಂ ತಿ ಧಾಂವ್ತಾಲಿ. 1925 ಇಸ್ವೆಂತ್ ಕೆನಡಾಂತ್ 'ಡಿರೈಲುಲ್' ಇಂಜಿನ್ ಸೊಧುನ್ ಕಾಡ್ಲೆಂ. ಅಸೆಂ, ಡಿರೈಲುಲಾರ್ ಚಲ್ತಾಂ ಚಲ್ತಾಂ, 1948 ಇಸ್ವೆಂತ್ 'ಟರ್ಬಾಯ್ನ್ ಲೊಕೊಮೊಟಿವ್' - ಜನರೇಟರಾಥಾವ್ನ್ ಖುದ್ ವೀಜ್ ಸಕತ್ ಉತ್ಪನ್ನ್ ಕರ್ನ್ ಗಾಡಿ ಚಲಂವ್ಚೆಂ ಇಂಜಿನ್ ಸೊಧುನ್ ಕಾಡ್ಲೆಂ. 1890 ಇಸ್ವೆಂತ್ ಸಂಸಾರಾಂತ್ಲಿ ಪ್ರಥಮ್ 'ಟ್ಯೂಬ್ ರೇಲ್ವೇ' (ಧರ್ಮಿ ಪಂದ್ಲ್ಯಾನ್ ಆಸಾ ಕೆಲ್ಲ್ಯಾ ಸುರಂಗಾಂತ್ಲ್ಯಾನ್ ಧಾಂವ್ಚಿ ರೇಲ್ವೇ) ಲಂಡನಾಂತ್ ಆಸಾ ಕೆಲಿ. ಆತಾಯಿ ಹಿ ರೇಲ್ವೇ ಪದ್ಧತ್ ಮಜ್ಬೂತ್ ಜಾವ್ನ್ ಚಲ್ತಾ.

ಭಾರತಾಂತ್ ಪ್ರಥಮ್ ರೇಲ್ವೇ ಗಾಡಿ 1853 ಇಸ್ವೆಂತ್ಲ್ಯಾ ಎಪ್ರಿಲ್ 16 ತಾರಿಕೆರ್ ಆಯ್ಲಿ. ತಿ ಭಾರತಾಂತ್ ಹಾಡ್ಲೊ ಮಾನ್ ತ್ಯಾ ವಖ್ತಾ ಆಸ್‌ಲ್ಲ್ಯಾ ಭಾರತೀಯ್ ಗವರ್ನರ್ ಜನರಲ್ ಲೊರ್ಡ್ ಡಲ್‌ಹೌಸಿಕ್ ಫಾವೊ ಜಾತಾ. ಎಕ್ಸುರಿ ಜಾವ್ನ್ ಆಯಿಲ್ಲಿ ಎಕ್‌ಚಾ ಲಾಯ್ಡರ್ ಚಲ್ಚಿ ರೇಯ್ಲ್ ಗಾಡಿ

ಬೊಂಬಯ್ ವಿ.ಟಿ. ಥಾವ್ನ್ ರಾಣಾ ಪರ್ಯಾಂತ್ (32 ಕಿಲೊ ಮೀಟರ್ - 20 ಮಯ್ಲಾಂ) ಧಾಂವೊಂಕ್ ಲಾಗಿ. ತ್ಯಾ ವಖ್ತಾ ಎಕ್ಸುರೆಂ ಆಸ್‌ಲ್ಲೆಂ ಕಾರ್ಯಕ್ರಮ್ ಆಜ್ ಆಖ್ಯಾ ಸಂಸಾರಾಂತ್ ದುಸ್ರೆಂ ಸ್ಥಾನ್ ಘೆತಾ. ಪ್ರಥಮ್ ಆಮೆರಿಕಾ ಜಾವ್ನಾಸಾ. ಫಶಿಯಾಂತ್ ಭಾರತಾಕ್ ಪ್ರಥಮ್ ಸ್ಥಾನ್ ಲಾಭ್ತಾ.

ಭಾರತೀಯ್ ಸರ್ಕಾರಾಚ್ಯಾ ಅಧಿಕಾರಾಖಾಲ್ ಚಲ್ಲ್ಯಾ ಹ್ಯಾ ರೇಲ್ವೇ ಪದ್ಧತೆಂತ್ ಎಕಾ ದಿಸಾ 13,000 ಗಾಡಿಯೊ ಧಾಂವ್ತಾತ್. ಹಾಂತುಂ ಚಡಿತ್ ಗಾಡಿಯೊ ಬೊಂಬಯಾಂತ್ ಧಾಂವ್ತಾತ್. 9,000 ಇಂಜಿನಾ ಸಂಗಿಂ 38,000 ಬೋಗಿ (ಡಬ್ಬೆ) ಆನಿ ಸಾಡೆ ಪಾಂಚ್ ಲಾಖ್ ಗೂಡ್ಸ್ ವೆಗನಾಂ, (ಸಾಮಾನ್ ಸಾಗ್ಸುಂಚೆ ಡಬ್ಬೆ) ಭಾರತಾಚ್ಯಾ 62,000 ಕಿಲೊ ಮೀಟರ್ ರೇಲ್ವೇ ರಸ್ತಾಕ್ ಧಾಂವ್ತಾತ್. ಗೂಡ್ಸ್ ವೆಗನಾಂ ದಿಸಾಕ್ ಸರಾಸರ್ 7,50,000 ಟನ್ ಸಾಮಾನ್ ಸಾಗ್ಗಿತಾತ್. ಹ್ಯಾ ಸಾಮಾನ್ ಸಾಗ್ವಾಟೆವರ್ವಿಂ ಭಾರತಾಕ್ ವರ್ಸಾಕ್ ಲಗ್‌ಬಗ್ ಏಕ್ ಹಜಾರ್ ಕರೊಡ್ ರುಪಿಯಾಂಚೊ ವ್ಯವಹಾರ್ ಜಾತಾ. ಹ್ಯಾ ಭಾರತೀಯ್ ರೇಲ್ವೆಂತ್ 18 ಲಾಖ್ ಕಾಮೆಲಿ ಆಪೊ ದಿಸ್ಪಡ್ತೊ ಗ್ರಾಸ್ ಜೊಡ್ತಾತ್. ಎಕಾಚ್ ಅಧಿಕಾರಾಖಾಲ್ ಇತ್ಲೆ ಲಾಖ್ ಕಾಮ್ ಕರ್ಚೆಂ ಇತ್ಲೆಂ ವ್ಹಡ್ ಕಾರ್ಯಾಲಯ್ ಆಖ್ಯಾ ಸಂಸಾರಾಂತ್ ಭಾರತ್ ರೇಲ್ವೇ ಶಿವಾಯ್ ದುಸ್ರೆಂ ನಾ. ಎಕಾ ದಿಸಾಕ್ ಏಕ್ ಕೊರೊಡಾ ವಯ್ರ್ ಪಯ್ಲಾರಿ ರೇಲ್ವೆ ಮುಖಾಂತ್ ಪಯ್ಣ್ ಕರ್ತಾತ್.

ಹ್ಯಾ ಎದ್ಯಾ ವ್ಹಡ್ಲ್ಯಾ ರೇಲ್ವೇ ಖಾತ್ಯಾಚಿ ಜವಾಬ್ದಾರಿ ಎಕಾ ಜಾಗ್ಯಾರ್ ಥಾವ್ನ್, ಎಕಾಚ್ ಆಡಲ್ಲ್ಯಾ ಥಾವ್ನ್ ಚಲೊಂವ್ಕ್ ಅಸಂಭವ್ ಜಾಲ್ಲ್ಯಾನ್ ಹಾಂತುಂ ನೋವ್ ವಿಭಾಗ್ ಕರ್ನ್ ಜವಾಬ್ದಾರಿ, ಆಡಳ್ತೆಂ ಆನಿ ವ್ಯವಹಾರ್ ವಾಂಟುನ್ ದಿಲಾ. ತೆ ನೋವ್ ವಿಭಾಗ್ ಜಾವ್ನಾಸಾಂತ್ 1. ಸೆಂಟ್ರಲ್ ರೇಲ್ವೇ; 2. ನೋರ್ಡರ್ನ್ ರೇಲ್ವೇ; 3. ನೊರ್ಥ್ ಈಸ್ಟರ್ನ್ ರೇಲ್ವೇ; 4. ಈಸ್ಟರ್ನ್ ರೇಲ್ವೇ; 5. ಸೌಥ್ ಈಸ್ಟರ್ನ್ ರೇಲ್ವೇ; 6. ಸೌಥ್ ಸೆಂಟ್ರಲ್ ರೇಲ್ವೇ; 7. ನೊರ್ಥ್ ಈಸ್ಟ್ ಫ್ರಂಟಿಯರ್; 8. ವೆಸ್ಟರ್ನ್ ರೇಲ್ವೇ; ಆನಿ 9. ಸದರ್ನ್ ರೇಲ್ವೇ.

ತಿಸ್ರ್ಯಾ ಪಂಚವಾರ್ಷಿಕ್ ಯೇಜನಾಂತ್ ಕೇಂದ್ರ್ ಸರ್ಕಾರಾನ್ ರೇಲ್ವೇ ಖಾತ್ಯಾಕ್ ಲಾಗೊನ್ 1,686 ಕರೊಡ್ ರುಪಯ್ ಖರ್ಚಿಲಾ. ತಸೆಂಚ್ ಚವ್ತ್ಯಾ ಪಂಚವಾರ್ಷಿಕ್ ಯೇಜನಾಂತ್ 1,420 ಕರೊಡ್ ಖರ್ಚುನ್ ರೇಲ್ವೇ ಖಾತ್ಯಾಂತ್ ಜಾಯ್ತಿ ಅಭಿವೃದ್ಧಿ ಕೆಲ್ಯಾ ಆನಿ ತಾಚೆ ಸಂಗಿಂ 216 ರೇಲ್ವೇ ಸಾಂಖೆ ಬಾಂಧ್ಲ್ಯಾತ್ ಆನಿ ಪಾಂಚ್ವ್ಯಾ ಪಂಚವಾರ್ಷಿಕ್ ಯೇಜನಾಂತ್ ಸರ್ಕಾರಾನ್ 2,350 ಕರೊಡ್ ಖರ್ಚುನ್ ಜಾಯ್ತಿ ಆಧುನಿಕ್ ಥರಾಚಿ ಮಾಂಡಾವಳ್ ಆನಿ ಸವ್ಲತಾ ದಿಲ್ಯಾ.

ಮುಂಬಯ್ ಭಾರತೀಯ್ ರೇಲ್ವೇಚೆಂ ಜನ್ಮಸ್ಥಾನ್ ಜಾವ್ನಾಸಾ. ವಿಜ್ಞಾನ್ ಯಂತ್ರೋಪಕರಣಾಚ್ಯಾ ಯುಗಾಂತ್ ಭಾರತಾಂತ್ ಪ್ರಥಮ್ ವಾಹನ್ ಮ್ಹಳ್ಳಾರ್ ರೇಲ್ವೇ. ಆಜ್ ಬೊಂಬಯಾಂತ್ ಆಸ್‌ಲ್ಲೆ ತಿಲ್ಲಿ ವ್ಹಡ್ಲಿ ರೇಲ್ವೇ ಪದ್ಧತ್ ಭಾರತಾಂತ್ ಖಿಯ್ಸರ್‌ಯೀ ನಾ.

1960 ಇಸ್ವೆಥಾವ್ನ್ ಭಾರತೀಯ್ ರೇಲ್ವೇ ಭಾರಿ ಸುಧಾರಣೆಚಿಂ ಮೆಟಾಂ ಕಾಡ್ನ್ ಸ್ಪೀಮ್ ಇಂಜಿನಾ ಥಾವ್ನ್ ಡಿಝಲ್ ಇಂಜಿನ್ ತಸೆಂ ವಿಧ್ಯುತ್ ಇಂಜಿನಾಚ್ಯೊ ರೇಯ್ಲ್ ಗಾಡಿಯೊ ಚಲಾವಣೆಂತ್ ಹಾಡ್ಲೊ. ರುಕಾಡಾಚೆ ಡಬ್ಬೆ (ಕೋಚ್) ಲೊಂಕ್ಡಾಚೆ ಜಾವ್ನ್ ಪರಿವರ್ತನ್ ಜಾಲೆ. ಟಿಕೆಟ್ ಮುಂಗಡ್

51

ಭಾರತೀಯ ಭಾಂಗಾರ್

ಭಾಂಗಾರ್ ಏಕ್ ಅಸಲೆಂ ದಿವೆಂ ಕಿ ಹ್ಯಾ ವಿಷ್ಯಾಂತ್ ವಿವರಿಸ್ಚಿ ಗರಜ್ ನಾ ಮ್ಹಣ್ ಭಗ್ತಾ. ಆಸ್ಲಲ್ಯಾಂಲಾಗಿಂ ಹಿ ಏಕ್ ಹುಟ್ಟುಳ್ ನಾತ್ಲಿ ಆಸ್ತಾ ತರ್, ನಾತ್ಲಲ್ಯಾಂಲಾಗಿಂ ಆಸಾ ಕರ್ಚಿ ಆಸ್ತಾ. ಪುಣ್ ಆದಿಂ ಘೆತ್ಲೆಂ ಭಾಂಗಾರ್ ಆತಾಂ ವಿಕ್ಲೆಂ ತರ್ ವಾಡಿ ಸಮೇತ್ ಫಾಯ್ದೆಚ್ ಮ್ಹಣ್ತಾ. ಹಾಂವ್ ಜಾಣಾ ಆಸ್ಲೆ ಪ್ರಮಾಣೆ 1968 ಇಸ್ವೆಂತ್ ತೊಲ್ಯಾಕ್ 150 ರುಪಯ್ ಆಸ್ಲೆಂ ಭಾಂಗಾರ್ ಆಜ್ ತೊಲ್ಯಾಕ್ ರು.3,000 ಜಾಲ್ಯಾತ್. ಮ್ಹಣ್ಲೆ, ವೀಸ್ ವಾಂಟೆ ಮೊಲ್ ವಾಡ್ಲಾಂ. ಇತ್ಲೆಂ ಮೊಲ್ ಖಿಯ್ಚ್ಯಾಯಿ ವಸ್ತುಚೆಂ ವಾಡೊಂಕ್ ನಾ.

ಭಾಂಗಾರ್ ಇತ್ಲೆಂ ಮ್ಹಾರಗ್ ಜಾಲ್ಯಾರಿ ಲೋಕಾಚಿ ಪಿಸಾಯ್ ಆನಿ ಆತುರಾಯ್ ಉಣಿ ಜಾಯ್ನಾ. ಲೋಕ್ ಕಸೆಯಿ ತರಿ ಕರ್ನ್ ಆಸ್ಲೆಂ ಪಾವನಾತ್ಲ್ಯಾರ್ ಪರತ್ ಪರತ್ ಖರಿದ್ ಕರ್ತಾ. ಕೊಣ್ ಗಲ್ಪಾಧಾವ್ನ್ ಚೊರಿಯಾಂ ಹಾಡ್ತಾ ತರ್, ಭಾರತಾಂತ್ ಆಸ್ಲೊ ರುವಿ ತಾರ್ ಜಮೊ ಕರ್ನ್ ಖರಿದ್ ಕರ್ತಾ. ಕಿತ್ಲೆಂ ಆಸೊನ್ಯಾಯಿ ಫಾವೊತೆಂ ಭಾಂಗಾರ್ ನಾತ್ಲಿ ಭಾರತೀಯ್ ಸ್ತ್ರೀ ಆಪುಣ್ ದುಬ್ಬಿ ಮ್ಹಣ್ ಲೆಕ್ತಾ. ಆಮ್ಚ್ಯಾ ಸ್ತ್ರೀಯಾಂಚ್ಯಾ ಆಂಗಾರ್ ಕಿತ್ಲೆಂ ಭಾಂಗಾರ್ ಆಸ್ಲಾರಾಯಿ ಉಣೆಂಚ್ ಮ್ಹಳ್ಳೆಂ ಚಿಂತಾಪ್.

ಸಂಸಾರಾಂತ್ ಸರ್ವ್ ಪ್ರಥಮ್ ಭಾಂಗಾರ್ ಸೊಧುನ್ ಕಾಡ್ಲೆಂ ಆನಿ ಆಧಿಂಧಾವ್ನ್ ಆತಾಂ ಪರ್ಯಾಂತ್ ಉಣ್ಯಾ ಮಾಪಾನ್ ಮೆಳ್ಳೆಂ ಖನಿಜ್ (Metal) ಜಾವ್ನಾಸಾ ಭಾಂಗಾರ್. ಹಜಾರೊಂ ವರ್ಸಾಂ ಪಾಟ್ಲ್ಯಾ ಚರಿತ್ರೆಂತ್ ಸಮೇತ್ ಭಾಂಗಾರಾಚೊ ಉಲ್ಲೇಖ್ ಆಸಾ. ಆರ್ವಿಲ್ಯಾ ಪಾಂಯ್ಕಿಂ ವರ್ಸಾಂನಿ ಸಂಸಾರಾಚ್ಯಾ ಸರ್ವ್ ಭಾಂಗಾರಾ ಖಣಿಯಾಂಧಾವ್ನ್ 1,00,000 (ಏಕ್ ಲಾಖ್) ಟನ್ ಭಾಂಗಾರ್ ಕಾಡ್ಲಾಂ. ತಾಂತ್ಲೆಂ ಅರ್ಧೆಂ ಭಾಂಗಾರ್ 1850 ಇಸ್ವೆ ಉಪ್ರಾಂತ್ ಕಾಡ್ಲೆಂ ಜಾವ್ನಾಸಾ.

ಪೂರ್ಣ್ ಶುದ್ಧ್ ಭಾಂಗಾರ್ 24 ಕೆರಟಾಚೆಂ ಜಾವ್ನಾಸ್ತಾಂ, ಹ್ಯಾ ಭಾಂಗಾರಾಧಾವ್ನ್ ಸೊನಾರ್ ಆಪ್ಲ್ಯಾ ಬುದ್ಧಂತಾಯೆನ್ ಧರಾ ಧರಾಂಚೆ ನಗ್ ಕರ್ತಾ. ಲ್ಹಾನ್ಶಾ ಭಾಂಗಾರಾ ಕುಡ್ಯಾನ್ ತೊ ಕಸಲೆಯಿ ನಗ್ ವ ಸರಿ (ಚೇಯ್ನ್) ಕರ್ತಾ. ಧಾ ತೊಲ್ಯಾಂಚ್ಯಾ ಎಕಾ ಬಿಸ್ಕೆಟೆಕ್ ಧಾಡಾವ್ನ್ ಉತಳ್ ಕರುನ್ ಟೆನಿಸ್ ಕೊರ್ಟಾಚೆಂ ಹಾಂತುಳ್ಳೆ ಕರ್ಯೆತ್ ಖಿಯ್. 15 ಕಿಲೊ ಭಾಂಗಾರಾನ್ ಸಂಸಾರಾಕ್ ರೆವೊಡ್ ಘಾಲ್ಚೆ ತಿತ್ಲೆಂ 40,074 ಕಿಲೊ ಮೀಟರ್ ತಾರಿ ಕರ್ಯೆತಾ ಖಿಯ್.

ಸಂಸಾರಾಂತ್ ಅಧಿಕಾಂಶ್ ಭಾಂಗಾರ್ ತೆನ್ನಾ ಆಫ್ರಿಕಾಂತ್ ಮೆಳ್ತಾ. ದಕ್ಷಿಣ್ ಆಫ್ರಿಕಾ ಭಾಂಗಾರಾ ಮಟ್ಟಾರ್ ನಾಂವಾಡ್ಲಾಂ. ಥಂಯ್ಚ್ ಧರ್ಣಿಧಾವ್ನ್ ಕಾಡ್ಲಲ್ಯಾ ಹೆರ್ ದೋನ್ ಟನ್ ಖಡಪಾ ಸಂಗಿಂ 31 ಗ್ರಾಮ್ ಭಾಂಗಾರ್ ಆಸ್ತಾ. ಖಬಾರ್ ಮೆಳ್ತಲ್ಯಾ ಪ್ರಮಾಣೆ 16ವ್ಯಾ ಶತಮಾನಾಂತ್ಲೊ ಲೋಕ್ ಭಾಂಗಾರಾಚೆಂ ಮೊಲ್ ಕಳಾನಾಸ್ತಾಂ ಭಾಂಗಾರಾಚೆಂ ಹಾತೆರಾಂ ಕಿಲೊ ಕರ್ತಾಲೊ ಖಿಯ್.

1886 ಇಸ್ವೆಂತ್ ಜೊರ್ಜ್ ಹೆರಿಸನ್ ಹಾಣೆ ದಕ್ಷಿಣ್ ಆಫ್ರಿಕಾಂತ್ ಭಾಂಗಾರ್ ಸೊಧುನ್ ಕಾಡ್ಲೆಂ, ಪುಣ್ ತ್ಯಾ ಮನ್ಶಾನ್ ಭಾಂಗಾರಾಚೆಂ ಮೊಲ್ ಪುಡೆಂ ಕಿತ್ಲ್ಯಾರ್ ಪಾವಾತ್ ಮ್ಹಳ್ಳೆಂ ಚಿಂತಿನಾಸ್ತಾಂ, ತೊ ಜಾಗೊ ಧಾ ಪಾಂವ್ಡಾಂಕ್ (ಲಗ್ಬಗ್ 250 ರುಪ್ಯಾಂಕ್) ಸರ್ಕಾರಾಕ್ ವಿಕೊ. ತೊ ಜಾಗೊ ಘೆತ್ಲಲ್ಯಾ ಸರ್ಕಾರಾನ್ ತ್ಯಾ ಧರ್ಣಿ ಧಾವ್ನ್ 19,000 ಕಿಲೊ ಭಾಂಗಾರ್ ಕಾಡ್ಲೆಂ.

ದಕ್ಕಿಣ್ ಆಫ್ರಿಕಾಂತ್ ಭಾಂಗಾರ್ ಸೊಧುನ್ ಕಾಡ್ಲ್ಯಾ 38 ವರ್ಸಾಂ ಪಯ್ಲೆಂ ಜೊನ್ ಆಗಸ್ಪಸ್ ಆನಿ ಜೇಮ್ಸ್ ಮಾಕ್ಸ್‌ಲ್ ಮ್ಹಳ್ಳಾ ದೊಗಾಂನಿ 1848 ಇಸ್ವೆಂತ್ ಕೆಲಿಫೊರ್ನಿಯಾಂತ್ ಧರ್ಲಿ ಪಂದ್ಲೆಂ ದಿವೆಂ (ಭಾಂಗಾರ್) ಸೊಧುನ್ ಕಾಡ್ಲೆಂ. ಪುಣ್ ದೊಗಾಯಿ ಎಕಾಮೆಕಾ ಘುಟ್ ಸಾಂಭಾಳುಂಕ್ ಪಾವ್ಲೆನಾಂತ್ ಆನಿ ಮುಖ್ಲೆಂ ಮೆಟ್ ಕಾಡುಂಕ್ ಸಕ್ಲೆನಾಂತ್. ತೆದ್ನಾಂ ಆಮೆರಿಕಾ ಸರ್ಕಾರಾನ್ ಹೊ ಭಾಂಗಾರಾಚೊ ಜಾಗೊ ರಾಷ್ಟ್ರಿಕರಣ್ ಕೆಲೊ ಆನಿ ತ್ಯಾ ಧರ್ಲಿಥಾವ್ನ್ ಕೊರೊಡಾಂಗಟ್ಲ್ಯಾನ್ ಭಾಂಗಾರ್ ಕಾಡ್ಲೆಂ. ಪುಣ್ ಹ್ಯಾ ಜಾಗ್ಯಾರ್ ಭಾಂಗಾರ್ ಸೊಧುನ್ ಕಾಡ್‌ಲ್ಲ್ಯಾ ಜೊನ್ ಆಗಸ್ಪಸ್ ಆನಿ ಜೇಮ್ಸ್ ಮಾಕ್ಸ್‌ಲ್ ಹಾಂಕಾಂ ಎಕಾ ಪಯ್ಕಾಚೊ ಫಾಯ್ದೊ ನಾಸ್ತಾಂ ಭೋವ್ ಗರಿಬ್‌ಪಣಾನ್ ಮೆಲೆ.

ಆಜ್ ಸಂಸಾರಾಂತ್ ಜಾಯ್ತ್ಯಾ ದೆಶಾಂನಿ ಭಾಂಗಾರ್ ಮೆಳ್ತಾ. ತಸೆಂಚ್ ಆಮ್ಚ್ಯಾ ದೆಶಾಂತ್ಯಾ ಮೆಳ್ತಾ. ಪುಣ್ 'ಜೊಡಿ ಪ್ರಾಸ್ ಚಡ್ ಮೊಡ್' ಮ್ಹಳ್ಳಾ ಪರಿ ಜಾಲಾಂ. ಆಮ್ಚ್ಯಾ ದೆಶಾಂತ್ಲ್ಯಾ ಮೈಸೂರ್ ಲಾಗ್ಸಾರ್ ಕೊಲಾರ್ ಭಾಂಗಾರಾಚಿ ಖಣಿ ಆಸಾ. ಹಿ ಭಾಂಗಾರಾಚಿ ಖಣಿ ಸಂಸಾರಾಂತ್ ಆತಾಂ ಅತೀ ಪುರಾತನ್ ಆನಿ ಸಂಸಾರಾಂತ್ ಅತೀ ವ್ಹಡ್ ಗುಂಡಾಯೆಚಿ ಜಾವ್ನಾಸಾ. ಹಿ ತೀನ್ ಕಿಲೊ ಮೀಟರ್ ಗೂಂಡ್ ಜಾವ್ನಾಸಾ. ಇತ್ಲ್ಯಾ ಗುಂಡಾಯೆಚಿ ಖಣಿ ಸಂಸಾರಾಂತ್ ದುಸ್ರಿ ನಾ. ಹ್ಯಾ ಖಣಿಯೆಂತ್ಲೆಂ ಭಾಂಗಾರ್ ಕಾಡುಂಕ್ ಬ್ರಿಟಿಶ್ ರಾಜ್ಯಾಡಳ್ತೆಂ ಭಾರತಾಕ್ ಯೆಂವ್ಚ್ಯಾ ಶೆಂಬೊರಾಂನಿ ವರ್ಸಾಂ ಪಯ್ಲೆಂ ಆರಂಭ್ಲೆಂ. ತರಿ ಬ್ರಿಟಿಶಾಂನಿ 1880 ಇಸ್ವೆಥಾವ್ನ್ ವಿಜ್ಞಾನ್ ಆನಿ ಯಂತ್ರೋಪಕರಣಾಚ್ಯಾ ಆಧಾರಾನ್ ಭಾಂಗಾರ್ ಉಸ್ತುಂಕ್ ಆರಂಭ್ಲೆಂ. 1880 ಇಸ್ವೆ ಉಪ್ರಾಂತ್ ಥಾವ್ನ್ 1946 ಇಸ್ವೆ ಪರ್ಯಾಂತ್ 66 ವರ್ಸಾಂಚ್ಯಾ ಅವ್ದೆಂತ್ ತ್ಯಾ ಖಣಿಯೆಂತ್ ಥಾವ್ನ್ 790 ಟನ್ ಭಾಂಗಾರ್ ಕಾಡ್ಲೆಂ. ಆತಾಂಚ್ಯಾ ಮೊಲಾಪ್ರಮಾಣೆ ವೀಸ್ ಹಜಾರ್ ಕೊರೊಡ್ ರುಪ್ಯಾಂಚೆಂ. ಪುಣ್ ಹೆಂ ಸರ್ವ್ ಭಾಂಗಾರ್ ಇಂಗ್ಲೆಂಡಾಂತ್ಲ್ಯಾ ಬ್ರಿಟಿಶ್ ರಾಜ್ಯಾಚ್ಯಾ ವಿಜಾನಾಕ್ ಗೆಲೆಂ. ಆಮಿ ಮಾತ್ರ ಖಾಂವ್ಕ್ ಜೆಂವ್ಕ್ ಆಸೊನ್ಯಾ ಉಪಾಶಿಂ ಉರ್ಲ್ಯಾಂವ್.

ಆಜ್ ಹ್ಯಾ ಕೊಲಾರ್ ಖಣಿಯೆಂತ್ ಕಷ್ಟಾಂನಿ ದಿಸಾಕ್ ಏಕ್ ಕಿಲೊ ಭಾಂಗಾರ್ ಮೆಳ್ತಾ. ಆನಿ ಹ್ಯಾ ಏಕ್ ಕಿಲೊ ಭಾಂಗಾರಾಚ್ಯಾ ಮೊಲಾ ಪ್ರಾಸ್ ವಿರ್ಚ್ ಚಡ್ ಜಾತಾ, ಕಾರಣ್ ಹ್ಯಾ ಭಾಂಗಾರಾ ಖಣಿಯೆಂತ್ 11,000 (ಇಕ್ರಾ ಹಜಾರ್) ಕಾಮೆಲಿ ಕಾಮ್ ಕರ್ತಾತ್. ಎದ್ಕಾ ವ್ಹಡ್ಲ್ಯಾ ಕಾಮೆಲಿ ಸಮೂಹಾಚೊ ಸಾಂಭಾಳ್, ಹೆರ್ ಸವ್ಲತ್ಯೊ ಮ್ಹಣ್ತಾನಾ ಸರ್ಕಾರ್ ಹಾತಾಂತ್ಲೆ ಪಯ್ಕೆ ಭರುನ್ ಹ್ಯಾ ಖಣಿಯೆಥಾವ್ನ್ ಅಧಿಕ್ ನಷ್ಟ್ ಜೊಡ್ತಾ. ತಸೆಂ ಜಾಲ್ಲ್ಯಾನ್, ಹಿ ಭಾಂಗಾರಾಚಿ ಖಣಿ ಬಂಧ್ ಕರುಂಕ್ ಅಪೇಕ್ಷಿತಾ. ಜರ್ತರ್ ಬಂಧ್ ಜಾಲಿ, ಇಕ್ರಾ ಹಜಾರ್ ಕಾಮೆಲಿ ಬೆಕಾರ್ ಜಾತೆಲೆ, ಕಷ್ಟ್ ವಾಡ್ತೆಲೆ ಆನಿ ಕೊಲಾರ್ ಶಹರ್ ಆಳ್ವೊನ್ ಯೆತೆಲೆಂ.

ಭಾಂಗಾರ್ ಆಸ್ಚೆಂ ಮಾಟೆಂ ಪೊಕರ್ನ್ ಪೊಕರ್ನ್ ತೀನ್ ಕಿಲೊಮೀಟರ್ ಪಂದಾ ಪಾವ್‌ಲ್ಲ್ಯಾ ಹ್ಯಾ ಖಣಿಯೆಂತ್ ಇಕ್ರಾ ಹಜಾರ್ ಕಾಮ್ಕಾರಾಂಕ್ ಸಾಗ್ಸುಂಕ್ 'ಕ್ಲಿಫರ್ಡ್ ಶಾಫ್ಟ್' ಮ್ಹಳ್ಳಿ ಅತೀ ವ್ಹಡ್ ಲಿಫ್ಟ್ ಆಸಾ. 132 ವಾಯರಾಂ ಸಂಗಿಂ 6000 ಟನ್ನಾಂ ಯಂತ್ರಾಂನಿ ನಿಯಂತ್ರಿತ್ ಕೆಲ್ಲಿ ಹಿ ಲಿಫ್ಟ್ ಸಂಸಾರಾಂತ್ ಅತಿ ಬಳ್ಳೆಂತ್ ಆನಿ ವ್ಹಡ್ ಜಾವ್ನಾಸಾ. ಹ್ಯಾ ಧರ್ಣಿಪಂದ್ಲ್ಯಾ ಖಣಿಯೆಂತ್ ಕುಸಡ್ ಮಾತಿಯೆಚಿ ಫಾಣ್, ಧೂಳ್, ಕುಸ್‌ಲ್ಲ್ಯಾ ರುಕಾಡಾಚಿ ಮೂರ್, ಇತ್ಲಿ ಕಿ, ಸವಯ್ ನಾತ್‌ಲ್ಲ್ಯಾಂಕ್ ಥಂಯ್ಸರ್ ಏಕ್ ಘಡಿ ರಾವೊಂಕ್ ಕಷ್ಟ್. ತಿತ್ಲೆಂಚ್ ನಹಿಂ ಆಸ್ತಾಂ, 61 ಡಿಗ್ರಿ ಗರಮ್ ಆಸ್‌ಲ್ಲ್ಯಾನ್ ತೆಂ ಯಮ್ಕೊಂಡ್ ಮ್ಹಣ್ತೆತ್. ತರಿ ಸರ್ಕಾರಾನ್ ಧರ್ಣಿರ್ ಶೀತಳ್ ವಾರ್ಯಾಚಿಂ ಯಂತ್ರೋಪಕರಣಾಂ

ಬಸವ್ವ ಧರ್ಣಿ ಪಂದಾ ಪರ್ಯಾಂತ ಕೃತಕ್ ಶೀತಳ್ ವಾರೆಂ ಪಾವಂವ್ಚಿ ಬಂದೊಬಸ್ತ್ ಕೆಲ್ಯಾ. ಗೆಲೆತ್ಯಾ ಶೆಂಬರ್ ವರ್ಸಾಂ ಭಿತರ್ ಹ್ಯಾ ಖಣಿಯೆಂತ್ ನಾನಾ ಧರಾಂಚ್ಯಾ ಅವ್ಹಡಾನ್ ಚಾರ್ ಹಜಾರ್ ಲೋಕ್ ಮರಣ್ ಪಾವ್ಲಾ.

ಕೊಲಾರ್ ಭಾಂಗಾರಾ ಖಣಿಯೆ ವರಾರಾಂತ್ ರಾಂವ್ಚೊ ಜಾಯ್ತೊ ಲೋಕ್ ಆಪ್ಲೊ ದಿಸ್ವಡ್ಲೊ ಗ್ರಾಸ್ ಜೊಡುಂಕ್, ಭಾಂಗಾರ್ ವಿಂಗಡ್ಪುನ್ ಖಣಿಯೆ ಥಾವ್ನ್ ಉಡಯ್ಲಿ ಬೆಕಾರ್ ಫಾತೊರ್ ಮಾತಿ ಘರಾ ಹಾಡ್ನ್ ತಿ ಉದ್ಕಾಸಂಗಿಂ ಭರ್ಪುನ್ ಲೊಂಕ್ಡಾಚ್ಯಾ ಆಯ್ದಾನಾಂತ್ ಫಾಲ್ನ್ ನೆರಾವ್ನ್ ಪಂದಾ ಬಸ್ಲೊ ಭಾಂಗಾರಾ ಪಿಟೊ ವಿಕುನ್ ದಿಸಾಕ್ 20 ಥಾವ್ನ್ 50 ರುಪಯ್ ಪರ್ಯಾಂತ್ ಜೊಡ್ತಾ. ಅಸೆಂ, ಧುಳಿಂತ್ ಆನಿ ಮಾತಿಯೆಂತ್ ಭರ್ಪೊನ್ ಗೆಲ್ಲ್ಯಾ ಭಾಂಗಾರಾಚ್ಯಾ ಪಿಟ್ಯಾಚೊ ನಷ್ಟ್ ಲಗ್ಬಗ್ ವರ್ಪಾಕ್ ಧಾ ಕೊರೊಡ್ ಜಾತಾ ಮ್ಹಣ್ತಾ ಸರ್ಕಾರ್.

ಆಮ್ಚ್ಯಾ ಭಾಂಗಾರಾಚ್ಯಾ ಖಣಿಯೆಂತ್ ಭಾಂಗಾರ್ ನಾ ತರ್ಯಿ ಆಮ್ಚ್ಯಾ ಲೊಕಾಕಡೆ ಕಾಂಯ್ ಉಣೆ ನಾ. ಆಜ್ ಸಂಸಾರಾಂತ್ ಸಕ್ಕಡ್ ದೇಶಾಂಚ್ಯಾಕ್ಯಾ ಭಾರತ್ ದೇಶಾಲಾಗಿಂ ಭಾಂಗಾರ್ ಚಡ್ ಆಸಾ. ದುಸ್ರೆಂ ಸ್ಥಾನ್ ಆಮೆರಿಕಾಕ್ ಫಾವೊ ಜಾತಾ. 1987 ಆಖೆರಿಕ್ ಲೇಖ್ ಕಾಡ್ಲಲ್ಯಾ ಪ್ರಮಾಣೆ, ಭಾರತೀಯ್ ನಾಗರಿಕಾಂಲಾಗಿಂ ಸಾತ್ ಹಜಾರ್ (7,000) ಟನ್ ಭಾಂಗಾರ್ ಆಸಾ. ಇತ್ಲೆಂ ಭಾಂಗಾರ್ ಸಂಸಾರಾಂತ್ಲಾ ಖಿಂಚ್ಯಾಯ್ ದೇಶಾಂತ್ಲಾ ನಾಗರಿಕಾಂ ಲಾಗಿಂ ನಾ. ಲೇಖಾಕ್ ಮೆಳಾನಾಸ್ತಾಂ ಲಿಪವ್ನ್ ದವರ್ಲೆಂ ಕಿತ್ಲೆಂ ಆಸಾಗಿ ದೇವ್ ಜಾಣಾ. ತ್ಯಾ ಶಿವಾಯ್ ಭಾರತೀಯ್ ರಿಜರ್ವ್ ಬೆಂಕಾಚ್ಯಾ ಖಜಾನಾಂತ್ 2,075 ಟನ್ ಆಸಾ, ಪುಣ್ ಆಮೆರಿಕಾಚ್ಯಾ ನಾಗರಿಕಾಂಲಾಗಿಂ ಆನಿ ಸರ್ಕಾರಾಲಾಗಿಂ ದೋನೀ ಮೆಳೊನ್ 9000 (ನೋವ್ ಹಜಾರ್) ಟನ್ ಆಸಾ. 1986 ಇಸ್ವೆಂತ್ ಅಂತರ್ರಾಷ್ಟ್ರೀಯ್ ಬಜಾರಾಂತ್ ಭಾಂಗಾರ್ ಖರೀದಿ ಕರ್ಚ್ಯಾಂತ್ ಭಾರತ್ ದುಸ್ರ್ಯಾ ಸ್ಥಾನಾರ್ ಆಸ್ಲೆಂ; ಪ್ರಥಮ್ ಸ್ಥಾನ್ ಇಟಲಿಕ್ ಫಾವೊ ಜಾಲೆಂ.

ನ್ಯೂಯೋರ್ಕಾಂತ್ ಫೆಡರಲ್ ರಿಜರ್ವ್ ಬೆಂಕಾಂತ್ ಸಂಸಾರಾಚೆಂ ಅಧಿಕ್ ಭಾಂಗಾರ್ ಧರ್ಣಿ ಪಂದ್ಲ್ಯಾ ಲೊಕರಾಂತ್ ಜಮೊ ಆಸಾ. ಹೆಂ ಲಗ್ಬಗ್ 40,000 (ಚಾಳಿಸ್ ಹಜಾರ್) ಟನ್ ವಯ್ರ್ ಆಸಾ. ಆನಿ ಹೆಂ 70 ರಾಷ್ಟ್ರಾಂಚೆಂ ಆಮಾನಾತ್ ಜಾವ್ನಾಸಾ. ಎದೊಳ್ ಪರ್ಯಾಂತ್ ಸಂಸಾರಾಂತ್ ಮನ್ಯಾನ್ ಧರ್ಣಿ ಪಂದ್ಲ್ಯಾನ್ ಕಾಡ್ಲಲ್ಯಾ ಭಾಂಗಾರಾ ಪ್ರಾಸ್ 180 ವಾಂಟೆ ಚಡ್ ಭಾಂಗಾರ್, ದರ್ಯಾಂತ್ಲಾ ಥಳಾ ಪಂದಾ ಆಸಾ ಮ್ಹಣ್ ವಿಜ್ಞಾನಿ, ಬುದ್ಧಂತಾಂನಿ ಆನಿ ಭೌಗೋಲಿಕ್ ತತ್ವಜ್ಞಾನಿಂನಿ ದಾಖ್ಲೊ ದಿಲಾ. ಲಗ್ಬಗ್ 90 ಲಾಖ್ ಟನ್ ಭಾಂಗಾರ್ ದರ್ಯಾ ಪಂದಾ ಆಸಾ ಮ್ಹಣ್ತಾತ್ ಆನಿ ಆಧುನಿಕ್ ಯಂತ್ರೋಪಕರಣಾಂನಿ ಕಾಡುಂಕ್ ಪ್ರಯತ್ನಿಸಿತಾತ್. ಪುರಾತನ್ ಕಾಲಾರ್ ಎಜಿಪ್ತಾಚ್ಯಾ ಲೊಕಾನ್ ತಾಂಚ್ಯಾ ಪ್ರಮುಖ್ ಮುಖೆಲಿಂಕ್ ಆನಿ ರಾಯಾಂಕ್ ಪುರ್ತಾನಾ ತಾಂಚ್ಯಾ ಮರ್ಣಾಚ್ಯಾ ಪೆಟೆ ಸಂಗಿಂ ಜಾಯ್ತೆಂ ಭಾಂಗಾರ್ ಆನಿ ರುಪೆಂ ಪುರ್ಲೆಂ ತರ್ಯಿ ತಾಂತ್ಲೆಂ ಜಾಯ್ತೆಂ ಉಸ್ತುನ್ ಕಾಡುನ್ ಚಲಾವಣೆಕ್ ಹಾಡ್ಲಾಂ. ಉಸ್ತುನ್ ಕಾಡುಂಕ್ ವಾಟ್ ದಾಕಯಿಲ್ಲಾ ಚೊರಾಂಕ್ ಆರ್ಗಾಂ ಮ್ಹಣ್ತಾತ್.

ಭಾರತಾಂತ್ ಆನಿ ಭಾರತೀಯ್ ಮನ್ಯಾಂಲಾಗಿಂ ಇತ್ಲೆಂ ಭಾಂಗಾರ್ ಆಸ್ತಾನಾ ಆಮ್ಚೊ ಲೋಕ್ ಪರತ್ ಪರತ್ ಗಲ್ಫಾಥಾವ್ನ್ ಯೆತಾನಾ ಭಾಂಗಾರ್ ವಸ್ತ್ರಾಂತ್ ಗುಟ್ಟಾವ್ನ್, ಚೊಕ್ಲೆಟ್ ಪೆಪರಾಂನಿ ರೆವ್ಡಾವ್ನ್, ದುಧಾ ಪಾವ್ವರ್ಚ್ಯಾ ಡಬ್ಬಾಂತ್ ಲಿಪವ್ನ್, ಜಾಮಾಚ್ಯಾ ಬಾಟ್ಲೆಂನಿ ಬುಡವ್ನ್, ಮೊಚ್ಯಾಂ ಭಿತರ್ ರಿಗೊವ್ನ್, ಭಿತರ್ಲ್ಯಾ ವಸ್ತ್ರಾಂನಿ ಬಾಂಧುನ್, ಪೆಂಕ್ಪಾಚ್ಯಾ ನೆವಾಳ್ಯಾಕ್ ಗುಂತೊವ್ನ್, ಟೇಪ್

ರೆಕೋರ್ಡ್‌ಭಿತರ್ ಲಿಪಿವ್ನ್, ಹಾಡ್ತಾತ್. ಗೆಲೆತ್ಯಾ ವರ್ಸಾ ದೊಗಾಂನಿ ಭಾಂಗಾರಾಚ್ಯೊ ಗುಳಿಯೊ ಕರ್ನ್ ಗೀಳ್ನ್ ಪೊಟಾಂತ್ ದವರ್ನ್ ಹಾಡ್‌ಲ್ಲೆಂ. ಪುಣ್ ತೆ ಸಾಂಪಡ್ಲೆ ಆನಿ ತಾಂಕಾಂ ಭಾಯ್ರಿ ದೀವ್ನ್ ತ್ಯೊ ಗುಳಿಯೊ ಭಾಯ್ರ್ ಕಾಡ್ಲಾತ್.

ಕಾಳ್ಯಾ ಧಂದ್ಯಾನ್ ವ ಚೊರಿಯಾಂ, ಭಾರತಾಕ್ ಭಾಂಗಾರ್ ದೆಂವ್ಚೆಂ ಸ್ಥಾನ್ ಜಾವ್ನಾಸಾ ಸಹಾರ್ ವಿಮಾನ್ ಥಳ್. ಸರಾಸರ್ ಲೇಖ್ ಕಾಡ್‌ಲ್ಲ್ಯಾ ಪ್ರಮಾಣೆ, ಭಾರತಾಕ್ ಕಾಳ್ಯಾ ಧಂದ್ಯಾ ರುಪಾರ್ ಆಯಿಲ್ಲೆಂ ಭಾಂಗಾರ್ ಸಹಾರ್ ವಿಮಾನ್ ಥಳಾರ್ ಧರ್‌ಲ್ಲೆಂ ಲೇಖ್ ಹ್ಯಾ ಪ್ರಮಾಣೆ ಜಾವ್ನಾಸಾ. 1983 ಇಸ್ವೆಂತ್ 230 ಕಿಲೊ, 1984 ಇಸ್ವೆಂತ್ 254 ಕಿಲೊ, 1985 ಇಸ್ವೆಂತ್ 2052 ಕಿಲೊ, ಅಸೆಂ ವರ್ಸಾನ್ ವರ್ಸ್ ವಾಡೊನ್ ಗೆಲಾಂ. ಗೆಲ್ಯಾ ವರ್ಸಾ (1987 ಇಸ್ವೆಂತ್) ಸಗ್ಳ್ಯಾ ವರ್ಸಾಂನಿ ಧರ್‌ಲ್ಲ್ಯಾ ಪ್ರಾಸ್ ಚಡ್ ಭಾಂಗಾರ್ ಸಾತ್‌ಚ್ ಮಹಿನ್ಯಾಂ ಭಿತರ್ ಧರ್ಲಾಂ.

ಗೆಲ್ಲ್ಯಾ ಎಫ್ರಿಲ್ ಸಾತ್ ತಾರಿಕೆರ್ ಮಂಗ್ಳುರ್‌ಥಾವ್ನ್ 96 ಕಿಲೊಮೀಟರ್ ಪರ್ಯ್ ಆಸ್ಚ್ಯಾ ಗಂಗೊಳ್ಳಿ ದರ್ಯಾ ತಡಿರ್ ಧರ್‌ಲ್ಲೆಂ ಇಕ್ರಾ ಕೊರೊಡಾಂಚೆಂ ಭಾಂಗಾರ್ (2,740 ಬಿಸ್ಕಿಟ್ಯೊ) ಚರಿತ್ರಂತ್ ವ್ಹಡ್ಲೊ ಆನಿ ಪ್ರಥಮ್ ದಾಖೊ ಜಾವ್ನಾಸಾ. ಹ್ಯಾ ಇಕ್ರಾ ಕೊರೊಡಾಂತ್ ಏಕ್ ಕೊರೊಡ್ ರುಪಯ್ ಟೆಕ್ಸ್ ನಾಸ್ತಾಂ, ಹಿ ಖಬಾರ್ ದಿಲ್ಲ್ಯಾ ಮನ್ಯಾಕ್ ದಿಲಾ. ಎಕಾ ತೊಲ್ಯಾಕ್ 350 ರುಪಯ್ ಕಮಿಶನಾ ಪ್ರಮಾಣೆ. ಭಾಗಿ ತೊ ಪೊಲಿಸಾಂಕ್ ಹಿ ಖಬಾರ್ ದೀವ್ನ್ ಎಕಾಚ್ ರಾತಿಂ ಕೊರೊಡಾಂಚೊ ಮ್ಹಾಲಕ್ ಜಾಲ್ಲೊ. ಗೆಲ್ಲ್ಯಾ 16 ತಾರಿಕೆರ್ ಗುಜರಾಥ್ ಲಾಗ್ಸಾರ್ ಪಾಕಿಸ್ತಾನಾಚ್ಯಾ ಚೊವ್ಗಾಂ ಸಂಗಿಂ 350 ಕಿಲೊ ಭಾಂಗಾರ್ ದೋಣಿರ್ ಧರ್ಲೆಂ. ಅಸೆಂ ಹರೈಕಾ ದಿಸಾ ಭಾರತಾಂತ್ ಭಾಂಗಾರ್ ಧರ್‌ಲ್ಲೆಂಚ್ ಆಸಾ. ಹೆಂ ಲೇಖನ್ ಬರಯ್ತಾನಾ ಪರತ್ ಗುಜರಾಥಾಂತ್ 153 ಕಿಲೊ ಭಾಂಗಾರ್ ಧರ್ಲಾಂ.

ಇತ್ಲೆಂ ಭಾಂಗಾರ್ ಭಾರತಾಂತ್ ಆಸ್ತಾನಾ ಆನಿ ಅಸೆಂ ಭಾಂಗಾರ್ ಚೊರಿಯೆನ್ ಭಾರತಾಕ್ ಯೆತಾನಾ ಭಾಂಗಾರಾಚೆಂ ಮೊಲ್ ದೀಸ್ ವೆತಾಂ ವೆತಾಂ ಆಮ್ಚ್ಯಾ ದೇಶಾಂತ್ ವಾಡ್ತಾ. ಆಧಿಂ ಖಾಣಾ ಪೊರ್ವೆಂತ್, ದುಧಾ ತುಪಾಂತ್, ಸಿಮೆಂಟ್ ಚುನ್ಯಾಂತ್ ವ್ಯಾಪಾರಿಸ್ತ್ ನಾಕಾ ಜಾಲ್ಲ್ಯೊ ವಸ್ತು ಭರ್ಸುನ್ ಲೊಕಾಕ್ ಲುಟಾಲೆ. ತರ್ಯಿ ಭಾಂಗಾರಾಚೆರ್ ಆನಿ ಭಾಂಗಾರ್‌ವಾಲ್ಯಾಂಚೆರ್ ಪಾತ್ಯೆಣಿ ಆಸ್‌ಲ್ಲಿ. ಆಜ್‌ಕಾಲ್ ಸೊನಾರಾಂನಿ ತಾಂಚ್ಯಾ ಗ್ರಾಂಯ್ಕಾಂಕ್ ಲುಟುಂಕ್ ಸುರು ಕೆಲಾಂ. ಗೆಲೆತ್ಯಾ ಆಗೊಸ್ತ್ ಮಹಿನ್ಯಾಂತ್ ಬೊಂಬಯ್ ಝವೇರಿ ಬಚಾರಾಂತ್ಲ್ಯಾ ಪ್ರಮುಖ್ 16 ದುಕಾನಾಂನಿ ರಿಜರ್ವ್ ಬೆಂಕ್ ಖಾತ್ಯಾಚ್ಯಾಂನಿ ಧಾಡ್ ಘಾಲ್ನ್ ವಿಕುಂಕ್ ಕರ್ನ್ ದವರ್ಲೆ ಭಾಂಗಾರಾಚೆ ನಗ್ ತಪಾಸ್ತಾನಾ 22 ಕ್ಯಾರಟಾಚೆ ನಹಿಂ, ಬಗಾರ್ 16 ವ 18 ಕ್ಯಾರಟಾಚೆ ನಗ್ ಕರ್ನ್ ತಾಚೆರ್ 22 ಕ್ಯಾರಟ್ ಭಾಂಗಾರಾಚಿ ವೋಪ್ (ಲೇಪ್) ಕಾಡ್ನ್ ವಿಕುಂಕ್ ದವರ್ಲ್ಯಾತ್ ಮ್ಹಣ್ ಕಳ್ಳೆಂ. ಅಸೆಂ ಕರ್ಚೆಂ ಕಾನುನಾಭಾಯ್ರ್ ಕಸೆಯಿ ಜಾಲೆಂ, ಪುಣ್ ಬಿರ್ಮತ್ ತ್ಯಾ ಗ್ರಾಂಯ್ಕಾಂಚಿ. ತೆ ದುಕಾನ್‌ವಾಲ್ಯಾಂಚೆರ್ ಪಾತ್ಯೆವ್ನ್ 22 ಕ್ಯಾರಟಾಚೆಂ ಭಾಂಗಾರ್ ಮ್ಹಣ್ ವ್ಹರುನ್ ಫಸ್ತಾತ್. ಅಸೆಂ, ಕಿತ್ಲೆಸೆ ಗ್ರಾಂಯ್ಕ್ ಫಸ್ತಾತ್‌ಗಿ ದೇವ್ ಜಾಣಾ. ಪುಣ್ ಭಾಂಗಾರ್‌ವಾಲೆ ಮಾತ್ ಮರುನ್ ಜಿಯೆತಾತ್.

ಆಮ್ಚೆಂ ಭಾರತ್ ಅಭಿವೃದ್ಧೆಂತ್ ಹ್ಯಾ ದಿಸಾಂನಿ ಸಂಸಾರಾಂತ್ ಭಾರಿಚ್ ವೆಗಾನ್ ಮುಕಾರ್ ಸರ್‌ಲ್ಲ್ಯಾಬರಿ ಆಮ್ಚೊ ಭಾರತೀಯ್ ಲೋಕ್ ಮಿಲಾವಟೆಂತ್ ಆನಿ ಫಸಂವ್ಚ್ಯಾಂತ್ಯಾಂನಿ ಕಾಂಯ್ ಉಣೊ ನಾ.

('ಪಯ್ಲಾ ರಿ' ಜೂನ್ 9, 1991)

ಉಪದೇಶ

ವಾಲ್ ಆಸ್ತಾನಾ ಬಾಗ್ವಂಕ್ ಪಳೆ; ರೂಕ್ ಜಾತಾನಾ ಬಾಗ್ವಂ ಮೊಡಿನಾಕಾ!
ಆಜ್ ಕಾಲ್ಚಿಂ ಭುರ್ಗಿಂ ಆದ್ಲಿ ಪಿಳ್ಳಿ ನ್ಹಂಯ್; ಬೂದ್ ಬಾಳ್ ಸಾಂಗ್ ಪುಣ್ ಮಾರಿನಾಕಾ!
ಮ್ಹಾತಾರ್ಯಾ ಪ್ರಾಯೆಕ್ ಪುಂಜಾವ್ನ್ ದವರ್; ಭುರ್ಗ್ಯಾಂಚೆರ್ ಪಾತ್ಯೆವ್ನ್ ಜಿಯೆನಾಕಾ!
ಆದ್ಲ್ಯಾಂ ಆಟ್ ಪೊಸ್ಲಿಂ ಮ್ಹಣ್ ಆತಾಂಚ್ಯಾಕ್ ಏಕೀ ಪೊಸುಂಕ್ ಜಾಂವ್ಚೆನಾ ತಾಂಕಾಂ!
ಭುರ್ಗಿಂ ಜಾಯ್, ತಿಂ ಹಾಸ್ಲ್ಯಾರ್ ವ ಖೆಳ್ಳಾರ್, ಕೊಣಾಕ್ ಕೊಣ್ ನಾ ತಿಂ ರಡ್ಲ್ಯಾರ್!
ಸಗ್ಳೊ ಸಂಸಾರ್ ಆಸಾ ತುಜ್ಯಾ ಭೊಂವ್ತೊಣಿ; ತುಂವೆಂ ದಾನ್-ಧರ್ಮ್ ಕೆಲ್ಯಾರ್!
ತುಜ್ಯಾ ಲಾಗಿಂ ಆಸ್ತಾನಾ ಮಾತ್ ಸಂಸಾರ್ ತುಕಾ; ಕೊಣ್ ನಾ ತುಂ ಮಾಂದ್ರೆರ್ ಪಡ್ಲ್ಯಾರ್!
ಆಮ್ಚ್ಯಾ ಮಾಲ್ಘಡ್ಯಾಂನಿ ಜಾಯ್ತೆಂ ಸಾಂಗ್ಲಾಂ; ತಾಂತ್ಲೆಂ ಜಾಯ್ತೆಂ ಜಾಲಾಂ ಖರೆಂ!
ಪಿಡೆಸ್ತ್ ಜಾವ್ನ್ ಮಾಂದ್ರೆರ್ ನಿಡ್ಲ್ಯಾ ಬದ್ಲಾಕ್ ಪೊಂಡಾಂತ್ ನಿಡ್ಚೆಂ ಬರೆಂ!
ಭಾವ್ ಭಯ್ಲಿಂಚೊ ಫುಡಾರ್ ಬಾಂಧ್; ಪುಣ್, ತುಜ್ಯಾ ಫುಡಾರಾಕ್ ಕುಡಾರ್ ಮಾರ್ನ್ ನ್ಹಂಯ್!
ಭುರ್ಗ್ಯಾಂಕ್ ತುಜ್ಯಾ ಖಾಂದಾರ್ ಬಸಯ್; ಪುಣ್, ಮಾತ್ಯಾರ್ ನ್ಹಂಯ್!
ಇಷ್ಟಾಗತ್ ಬರಿ ದವರ್; ಇಷ್ಟಾಕ್ ರೀಣ್ ದೀವ್ನ್ ಫಸಾನಾಕಾ!
ದಿಲ್ಲೆಂ ರೀಣ್ ಪಾಟಿಂ ವಿಚಾರ್ತಚ್ ಬರ್ಯಾ ಇಷ್ಟಾಕಿ ದುಕ್ತಾ!
ಪಯ್ಕಾಂಕ್ ಲಾಗೊನ್ ಕುಟ್ಮಾ ಸಂಬಂಧ್ ಮೊಡಿನಾಕಾ!
ಘರಾಂತ್ ತರ್ನಿ ಬಾಯ್ಲ್ ಆಸ್ತಾನಾ ಸಾಂಬಾಳ್; ಬೊರ್ಡರ್ ದವರ್ನಾಕಾ!
ಪಯ್ಕೆ ಕಶೆಯಿ ಜೊಡ್ಯೆತ್; ಘರ್ದೆಂ ಸಮಾಧಾನ್ ಪಾಡ್ ಕರಿನಾಕಾ.
ಬಾಯ್ಲೆ ಸಂಗಿಂ ತುಂ ಭೊಂವ್; ಬೊರ್ಡರಾಸಂಗಿ ಭೊಂವುಂಕ್ ಸೊಡಿನಾಕಾ!
ಬಾಯ್ಲ್ ಘರಾ ಯೆಂವ್ಚಿ ವಾಟ್ ಚುಕ್ಲಿ ತರ್, ಉಪ್ರಾಂತ್ ಬೊರ್ಡರಾಕ್ ದುರ್ಸಾನಾಕಾ!
ಆಯಾಪಣ್ ತುಜೆಂ ದಿವೆಂಗೊ ಬಾಯೆ; ವೊರ್ಲಾ ಪಂದಾ ಲಿಪಯ್ನಾಕಾ!
ಘೊವ್ ತುಜೊ ದೇವ್‌ಗೊ ಬಾಯೆ; ಎಕ್ಲೊ ಆಸ್ತಾನಾ ದುಸ್ರೊ ನಾಕಾ ತುಕಾ!
ಸಂಸಾರ್ ತುಜಿ ಚಾಲ್ ಪಾರ್ಕಿತಾ ಬಾಯೆ; ಚಲ್ತಾನಾ ಪೆಂಕಾಡ್ ಹಾಲಯ್ನಾಕಾ!
ತರ್ನಾಟ್‌ಪಣಾರ್ ಜಾಯ್ತೆ ಮೆಳ್ತೆತ್; ಪಿಕ್ತಾನಾ ಕೇಸ್ ಸುಣಂಯ್ ಹುಂಗೆಂನಾ ತುಕಾ!

('ಕಾಸ್ತಿಯಾಚೊ ಗುಲೊಬ್', ಆಕ್ಟೋಬರ್ 2002)

ಮಂಘುರೈ ನಳೆ

ಎಕಾ ತೆಂಪಾರ್ ತಾಂಬ್ಲೆ ನಳೆ ಜಾವ್ನಾಸಲ್ಲೆ ಗ್ರೇಸ್ತಕಾಯೆಚೊ ಗುರ್ತ್. ಗ್ರೇಸ್ತ ಮನ್ಶಾಂಚೆಂ ಘರಾಂ ಮಾತ್ ನಳ್ಯಾಂಚೆಂ ಜಾವ್ನಾಸಲ್ಲೆಂ ಆನಿ ದುಬ್ಳಾಂಚೆಂ ಕೊಲ್ವಾಚೆಂ. ತ್ಯಾ ತೆಂಪಾರ್ ಸಿಮೆಟಿಚೆಂ ಟೆರೆಸ್ ಮ್ಹಳ್ಳೆಂ ನಾತ್ಲೆಂ.

ಉಪ್ರಾಂತ್ ಸಿಮೆಟ್ ವೆಗಾನ್ ಪ್ರಮುಖ್ ಜಾವ್ನ್ ಯೆತಾನಾ, ನಳೆ ಮಾಯಾಗ್ ಜಾಂವ್ಕ್ ಲಾಗ್ಲೆ ಆನಿ ಹರ್ಯೆಕ್ ಕಡೆಯಿ ಟೆರೆಸಾಚೆಂ ಘರಾಂ ದಿಸೊಂಕ್ ಲಾಗ್ಲೆಂ. 'ತಾಣೆ ಟೆರೆಸಾಚೆಂ ಘರ್ ಬಾಂದ್ಲೆಂ', 'ಹಾಣೆ ಟೆರೆಸಾಚೆಂ ಘರ್ ಬಾಂದ್ಲೆಂ' ಮ್ಹಣ್ ಆಯ್ಕೊಂಕ್ ಮೆಳ್ತಾಲೆಂ. ಆನಿ ಹೆಂ ಪೂರಾ ಘಡ್ಲೆಂ ಗಲ್ಬಾಚ್ಯಾ ಪಯ್ಕಾಂಚ್ಯಾ ದರ್ಬಾರಾನ್. ಪುಣ್ ಕಿತೆಂ ಉಪ್ಕಾರ್? 'ಅರ್ಧ್ಯಾರ್ ಆಯಿಲ್ಲಿ ವ್ಹಡ್ವಿಕಾಯ್ ಶಾಶ್ವಿತ್ ನ್ಹಂಯ್' ಮ್ಹಳ್ಳ್ಯಾಬರಿ ಸಿಮೆಟಿಚೆಂ ಟೆರೆಸಾಂ ಪುಟೊಂಕ್ ಲಾಗ್ಲೆಂ, ಪಾವ್ನಾಂತ್ ಉದಾಕ್ ಗಳೊಂಕ್ ಲಾಗ್ಲೆಂ. ಗರ್ಮೆಂತ್ ಧಗ್ ಸೊಸಾನಾ ಜಾಲಿ ಆನಿ ಜಾಯ್ತಾಂಕ್ ಭೊಗ್ಲೆಂ ನಳೆಚ್ ಬರೆ ಮ್ಹಣ್ ಆನಿ ಆತಾಂ ಪರತ್ ನಳೆ ಝಳ್ಕೊಂಕ್ ಲಾಗ್ಲೆಂ.

ಪುಣ್ ನಳೆ ಕೆದಾಳಾ ಝಳ್ಕೊಂಕ್ ಲಾಗ್ಲೆ, ತಾಕಾ ಭಾರತಾಂತ್ ಕೆದಾಳಾ ಜಲ್ಮ್ ದಿಲೊ, ಹೆಂ ಜಾಯ್ತೆ ನೆಣಾಂತ್. ಪಾಕ್ಯಾ ಪಂದಾ ರಾಂವ್ಚೆ ತಾಂಚ್ಯಾಚ್ ಪಾಕ್ಯಾರ್ ಆಸ್ಚ್ಯಾ ನಳ್ಯಾಂಕ್ ವಳ್ಕಾನಾಂತ್.

1999 ಇಸ್ವೆಂತ್ ಮಂಘುರೈ ನಳ್ಯಾಂಕ್ 134 ವರ್ಸಾಂ ಜಾಲಿಂ. ಆನಿ ಹ್ಯಾ ನಳ್ಯಾಂಕ್ ಮಂಘುರೈ ನಳೆ ಮ್ಹಣ್ ನಾಂವ್ ದಿಂವ್ಕ್ ಮುಖ್ಯ ಕಾರಣ್ ಏಶಿಯಾಂತ್ ಪ್ರಥಮ್ ನಳೆ ಉತ್ಪಾದನ್ ಜಾಲ್ಲೆ ಮಂಘುರಾಂತ್. ಆಮ್ಚ್ಯಾ ಪಶ್ಚಿಮ್ ಕರಾವಳಿಂತ್ ಕಿತ್ಲೆಯಿ ನಳ್ಯಾಂ ಕಾರ್ಖಾನೆ ಉಬ್ಜಾತಾತ್ ಆನಿ ನಳೆ ತಯಾರ್ ಕರ್ತಾತ್ ತರಿ 'ಮಂಘುರೈ ನಳೆ' ಮ್ಹಣ್ ಪೊಲಾಯ್ತಾತ್. ಹ್ಯಾ ನಳ್ಯಾ ಕಾರ್ಖಾನ್ಯಾಂನಿ ತೀನ್ ಲಾಖಾಂ ವಯ್ರ್ ಲೋಕ್ ಕಾಮ್ ಕರ್ನ್ ಆಪೊ ದಿಸ್ಪೊಡ್ಲೊ ಗ್ರಾಸ್ ಜೊಡ್ತಾತ್.

1939 ಇಸ್ವೆಂತ್ ದುಸ್ರೆಂ ಮಹಾ ಝುಜ್ ಆರಂಭ್ ಜಾಲ್ಲೆಂಚ್ ಹ್ಯಾ ಮಂಘುರ್ ನಳ್ಯಾಂಕ್ ಏಕ್‌ಚ್ ಪಾವ್ಪಿ ಖಾಯ್ಸ್ ವಾಡ್ಲಿ. ಭಾರತಾಚ್ಯಾ ಹಜಾರೊಂ ಜಾಗ್ಯಾಂನಿ ಸೈನಿಕ್ ತಾಣೆಂ ಬಾಂದ್ಲಿ ಗರ್ಜ್ ಪಡ್‌ಲ್ಲಾನ್ ನಳ್ಯಾಂಚೊ ವಹಿವಾಟ್ ಆನಿ ಧಂದೊ ವಾಡ್ಲೊ.

ಮಂಘುರೈ ನಳೆ 1865 ಇಸ್ವೆಂತ್ ಜಲ್ಮಾಲೆ. ತ್ಯಾ ವರ್ಸಾ ತಯಾರ್ ಜಾಲ್ಲ್ಯಾ ನಳ್ಯಾಂಚೆರ್ 'ಬಾಸೆಲ್ ಮಿಶನ್ ನಳೆ' ಮ್ಹಣ್ ಛಾಪೊ ಆಸಲ್ಲೊ. ಮಂಘುರಾಂತ್ ಯೇವ್ನ್ ವಸ್ತಿ ಕೆಲ್ಲ್ಯಾ ಜರ್ಮನ್ ಧರ್ಮಪ್ರಚಾರಕ್ ಕ್ರಿಸ್ತಾಂವ್ ಧರ್ಮಾಂತ್ ಸೆರ್ವಾಲ್ಲ್ಯಾ ನವ್ಯಾ ಕ್ರಿಸ್ತಾಂವಾಂಕ್ ಕಾಮ್ ದಿಂವ್ಚ್ಯಾ ಖಾತಿರ್ ಚಿಂತುಂಕ್ ಪಡ್ಲೊ. ತಾಚ್ಯಾ ಲಾಗಿಂ ಆರ್ಥಿಕ್ ಪರಿಸ್ಥಿತಿ ಬರಿ ನಾತ್‌ಲ್ಲಾನ್ ಲಾಗ್ಸಾರ್ ಆಸಲ್ಲಾ ಕಚ್ಯಾ ವಸ್ತು ಆನಿ ಮಾತೆನ್ ಆರಂಭ್ ಕರ್ಚೆಂ ತಸಲೆಂ ಕಾಮ್, ಮ್ಹಳ್ಳಾರ್ ಕೇವಲ್ ನಳ್ಯಾಂಚೆಂ ಮಾತ್ ಆಸಲ್ಲೆಂ. ಉಪ್ರಾಂತ್ ತಾಣೆ ಯಾಂತ್ರಿಕ್ ವಸ್ತ್ರಾಂ-ಮಾಗ್, ಮಿಶನ್ ಸತ್ಕ್ರೊ, ವ್ಹಡ್ಲ್ಯಾ ಪ್ರಿಂಟಿಂಗ್ ಪ್ರೆಸ್ಸಾಚಿ ವ್ಯವಸಾಯ್ ಆರಂಭ್ ಕರ್ನ್ ಹಜಾರೊಂ ಲೊಕಾಕ್ ಮರ್ಯಾದಿಚೆಂ ಕಾಮ್ ದಿಲೆಂ. ಪುಣ್ ಹಾಂತ್ಲೆಂ ಅತಿ ವ್ಹಡ್ ಉದ್ಯಮ್ ಮ್ಹಳ್ಳಾರ್ ನಳ್ಯಾಂಚೆ ಕಾರ್ಖಾನೆ ಜಾಂವ್ಕ್ ಪಾವ್ಲೆ.

ಮಂಗಳೂರು ಬಲ್ಮಿರಾಂತ್ ನಳ್ಕಾಂಕ್ ಫಾವೊ ಜಾಲ್ಲಿ ತಾಂಬ್ಲಿ ಮಾತಿ ಧಾರಾಳ್ ಆಸ್‌ಲ್ಲ್ಯಾನ್ ಫ್ಲೆಬಿಸ್ ಮ್ಹಳ್ಳಾ ಜರ್ಮನ್ ಧರ್ಮಪ್ರಚಾರಕಾನ್ ಸ್ವತಾಚ್ಯಾ ಜವಾಬ್ದಾರೆನ್ ಸಂಪೂರ್ಣ ಏಕ್ ನಳ್ಕಾ ಕಾರ್ಖಾನೊ 1865 ಇಸ್ವೆಂತ್ ಉಗಡ್ಲೊ. ತ್ಯಾ ದಿಸಾಂನಿ ಮಂಗಳೂರಾಂತ್ ಉತ್ಪಾದನ್ ಜಾಂವ್ಚೆ ತಸಲೆ ಬರೆ ನಳೆ ಕೇವಲ್ ಫ್ರಾನ್ಸಾಂತ್ ಮಾತ್ರ ತಯಾರ್ ಜಾತಾಲೆ. ಪುಣ್ ಹ್ಯಾ ಧರ್ಮ ಪ್ರಚಾರಕಾಕ್ ಹ್ಯಾ ದಂದ್ಯಾಂತ್ ಲಾಬ್ ಜಾಂವ್ಕ್‌ನಾ. ತಾಕಾ ಪರತ್ ಆಪ್ಲ್ಯಾ ಮಾಂಯ್‌ಗಾಂವಾಕ್ ಪಾಟಿಂ ವಚಾಜೆ ಪಡ್ಲೆಂ. ತಾಚೊ ಕಾರ್ಖಾನೊ ಬಂದ್ ಪಡ್ಲೊ. ತೊ ಬಾಸೆಲ್ ಗಾಂವಾಕ್ ಪರತ್ ವೆತಚ್ ಫ್ರಾನ್ಸಾಚ್ಯಾ ಆಲ್ಫೆಸ್ ಗಾಂವಾಂತ್ ವಚುನ್ ಥಂಯ್ಸರ್ ನಳೆ ಕರ್ಚ್ಯಾ ವಿಷ್ಯಾಂತ್ ಸಂಪೂರ್ಣ ಮಾಹೆತ್ ಜೋಡ್ ಪರತ್ ಮಂಗಳೂರಾಕ್ ಪಾಟಿಂ ಆಯ್ಲೊ. ಯೆತಾನಾ ಆಪ್ಲ್ಯಾ ಸಂಗಿಂ ಕಾರ್ಖಾನ್ಯಾಚಿಂ ಥೊಡಿಂ ಯಂತ್ರೋಪಕರಣಾಂ ಹಾಡ್ ಆಯ್ಲೊ. ತಶೆಂಚ್ 1868 ಇಸ್ವೆಂತ್ ಮಂಗಳೂರು ನೇತ್ರಾವತಿ ನಂಯ್ಚ್ಯಾ ತಡಿರ್ ಆಪ್ಲೊ ಕಾರ್ಖಾನೊ ಬಾಂದ್ಲೊ. ಆಚ್ ತೊ ಭಾರತಾಂತ್ ಅತಿ ವ್ಹಡ್ ನಳ್ಕಾ ಕಾರ್ಖಾನೊ ಜಾವ್ನಾಸಾ.

ಥೊಡ್ಯಾ ಕಾಳಾನ್ ಹೆ ನವೆ ನಳೆ ಕರ್ಚೊ ನವೊ ಗುಪಿತ್ ಉಪಾಯ್ ಪ್ರಗಟ್ ಜಾಲೊ. ಆನಿ ಮಿಶನರಿಚ್ಯಾ ಕಾರ್ಖಾನ್ಯಾಂತ್ ಕಾಮ್ ಕರ್ನ್ ಆಸ್‌ಲ್ಲ್ಯಾ ಆಲೆಕ್ಸಾಂಡರ್ ಪಾಯ್ಸ್ ಆಲ್ಬುಕರ್ಕ್ ಮ್ಹಳ್ಳಾ ಮಂಗಳೂರಿ ಕ್ರಿಸ್ತಾಂವ್ ಎಕ್ಲ್ಯಾನ್ ಪಾಣೆಮಂಗಳೂರಾಲಾಗಿಂ, ನಂದಾವರಾಂತ್ ಆಪ್ಲೊಚ್ ಏಕ್ ಕಾರ್ಖಾನೊ ಉಬೊ ಕೆಲೊ. ತಾಣೆ ಆಪ್ಲೆ ನಳೆ ಗೊಂಯಾಂತ್ ಪೂರ್ಚುಗಿಸಾಂಕ್ ಧಾಡ್ ಬರೆ ಪಯ್ಲೆ ಕಮಾಯ್ಲೆ. ಆನಿ ಖಾಯ್ಸ್ ವಾಡ್‌ಲ್ಲ್ಯಾನ್ ಮಂಗಳೂರ್ ಬೊಳಾರ್‌ಚ್ಯಾ ದರ್ಯಾತಡಿರ್ 1875 ಇಸ್ವೆಂತ್ ಆಪ್ಲೊ ಆನ್ಯೇಕ್ ಕಾರ್ಖಾನೊ ಉಬೊ ಕೆಲೊ ತರಿ 1877 ಇಸ್ವೆಂತ್ ವ್ಹಡ್ಲೆಂ ಆವ್ರ್ ಯೇವ್ನ್ ಸಂಪೂರ್ಣ ಕಾರ್ಖಾನೊ ನಾಸ್ ಜಾಲೊ. ತಾಣೆ ಧಯ್ ಸಾಂಡಿನಾಸ್ತಾಂ, ತ್ಯಾಚ್ ಜಾಗ್ಯಾರ್ ಕಾರ್ಖಾನೊ ಪರತ್ ಉಬೊ ಕೆಲೊ. ಆನಿ ಹೊ ಕಾರ್ಖಾನೊ 10 ಎಕ್ರೆ ಸುವಾತೆರ್ ವಿಸ್ತಾರೊನ್ ಆಸ್‌ಲ್ಲೊ. ತಸೆಂಚ್ ಭಾರತಾಚ್ಯಾ ಅತೀ ವ್ಹಡ್ ಕಾರ್ಖಾನ್ಯಾಂ ಪಯ್ಲಿ ಏಕ್ ಜಾಂವ್ಕ್ ಪಾವ್ಲೊ. ಹೆ 'ಆಲ್ಬುಕರ್ಕ್ ನಳೆ' ಪೂರ್ವ್ ಆಫ್ರಿಕಾ, ಆಸ್ಟ್ರೇಲಿಯಾ ಪರ್ಯಾಂತ್ ಪಾವ್ಲೆ.

ಮಂಗಳೂರ್ದೆ ನಳೆ ಆತಾಂ ಸಂಸಾರಾಂತ್ ಉತ್ತಮ್ ಧರಾಚೆ ಜಾವ್ನಾಸಾತ್. ಭಾರತ್ ಆನಿ ಪಾಶ್ಚಾತ್ಯ ತಸೆಂ ಪೂರ್ವ್ ದೆಶಾಂನಿ ಮಂಗಳೂರು ನಳ್ಕಾಂಚೆಂ ನಾಂವ್ ಆಸಾ ತರಿ ಆತಾಂ ಜಪಾನಾಂತ್ಯಾ ಬರೆ ನಳೆ ತಯಾರ್ ಜಾಂವ್ಕ್ ಲಾಗ್ಲ್ಯಾತ್. ಪುಣ್ ಮಂಗಳೂರ್ದೆ ನಳೆ ತೆ ಮಂಗಳೂರ್ದೆ ನಳೆಚ್. ಕಾರ್ಖಾನೊ ಕಾರ್ವಾರ್ ಜಾಂವ್, ಭಟ್ಕಳ್ ಜಾಂವ್ ವ ಗೊಂಯಾಂ ಜಾಂವ್, ಹೊನ್ನಾವರ್, ಕುಂದಾಪುರ್ ವ ಉಡುಪಿ ಜಾಂವ್, ಸಂಸಾರ್ ಮ್ಹಣ್ತಾ 'ಮೆಂಗಲೂರ್ ಟೈಲ್ಸ್' (Mangalore Tiles).

ಪುಣ್ ಹ್ಯಾ ಸಿಮೆಟಿಚ್ಯಾ ಕಾಳಾರ್ ನಳ್ಕಾಂಕ್ ಲೊಕಾಂನಿ ಪಯ್ಸ್ ದವರ್ಚಾರಿ ಸಂಸಾರ್ ನಳ್ಕಾ ಪಾಟ್ಲ್ಯಾನ್ ಧಾಂವ್ತಾ. ಆಮ್ಚ್ಯಾ ಕ್ರಿಸ್ತಾಂವ್ ಧನಿಯಾಂಚ್ಯಾ ಹಾತಾಂತ್ ಆಸ್‌ಲ್ಲೆ ಜಾಯ್ತೆ ನಳ್ಕಾ ಕಾರ್ಖಾನೆ ಪರ್ಕಾ ಜಾತಿಚ್ಯಾ ಹಾತಾಂನಿ ವಚುಂಕ್ ಲಾಗ್ಲ್ಯಾತ್. ಆತಾಂಚಿ ಪಿಳ್ಳಿ ಹೊ ವಹಿವಾಟ್ ಮುಂದರ್ಪುಂಕ್ ಸಕಾನಾ. ಪುಣ್ ಹಿಂದು ವ ಕ್ರಿಸ್ತಾಂವ್, ಮುಸ್ಲಿಮ್ ವ ಕೊಂಕ್ಣಿ, ಕೊಣಿ ಚಲಂವ್ಲಿ, ನಳೆ ಮಾತ್ರ ಮಂಗಳೂರು ನಾಂವಾನ್ ಪರ್ಜಳ್ತಾತ್. ಖಿಯ್ಸರ್ ನಳೆ ಆಸಾತ್ ಥಂಯ್ಸರ್ ಮಂಗಳೂರ್ದೆಂ ನಾಂವ್ ಆಸಾ.

ಲಾಂಬ್ ಜಿಯೊಂ ಪಾಶ್ಚಾತ್ಯ ಧರ್ಮ ಪ್ರಚಾರಕ್ ಆನಿ ಲಾಂಬ್ ಜಿಯೊಂ ಮಂಗಳೂರ್ ಆನಿ ಮಂಗಳೂರ್ದೆ ನಳೆ!

('ಕಾಸ್ಸಿಯಾಚೊ ಗುಲೊಬ್ ಜನೆರ್-ಫೆಬ್ರೆರ್ 2000)

ಭುರ್ಗಿಂ ನಾತ್‌ಲ್ಲೊ ಗಾಂವ್ 'ಹರಾಯಿ'

ಭುರ್ಗಿಂ ನಾತ್‌ಲ್ಲೆಂ ಘರ್ ಫುಲಾಂ ನಾತ್‌ಲ್ಲೆಂ ಬಾಗ್. ಮೀಟ್ ನಾತ್‌ಲ್ಲಾ ಜೆವ್ಣಾಬರಿ. ಭುರ್ಗಿಂ ಘರಾಂತ್ 'ದೇವಾಚೆಂ ದೆಣೆಂ' ಮ್ಹಣ್ತಾತ್. ಖಿಂಚ್ಯಾ ಘರಾಂತ್ ಭುರ್ಗಿಂ ಜನ್ಮೊಂಕ್ ನಾ, ತ್ಯಾ ಘರ್ಚ್ಯಾಂಕ್ ಆನಿ ಕುಟ್ಮಾಚ್ಯಾಂಕ್ ಕರಂದಾಯ್.

ಭುರ್ಗಿಂ ಜಾಯ್ನಾತ್‌ಲ್ಲಾ ಘರಾಂವರ್ನಿಂ ಹೆರಾಂಕ್ ಕರಂದಾಯ್ ಚಡ್. ಹಜಾರ್ ಸವಾಲಾಂ, ಉತ್ರಾಂಚೆ ಹಜಾರ್ ಮಾರ್ ದಿತಾತ್ ತರಿ ಜಾಯ್ನಾ ಘರಾಂನಿ ಆನಿ ಕುಟ್ಮಾಂನಿ ಭುರ್ಗಿಂಚ್ ಜಾಯ್ನಾಂತ್. ಘರ್ಚಿಂ ಪುಜಾ, ಮಾಗ್ಣೆಂ, ಜಿಂಜ್ವಾರ್, ಆಚಾರ್-ವಿಚಾರ್, ವಕ್ತಾಂ ಕರ್ತಾತ್. ಹಿ ವಾಂವ್ಚ್ಯಾ ಧೊಡ್ಯಾಂಚಿ ಸುಫಳ್ ಜಾತಾ ತರ್ ಧೊಡ್ಯಾಂಚಿ ನಿರ್ಫಳ್ ಜಾತಾ. ತರಿ ಜಾಯ್ನಾ ಘರಾಂನಿ ಭುರ್ಗಿಂ ಆಸಾನಾಂತ್.

ತುಕಾ ಹ್ಯಾ ಸಂಸಾರಾಂತ್ ಭುರ್ಗಿಂ ನಾತ್‌ಲ್ಲಿಂ ಘರಾಂ ಜಾಯ್ತಿಂ ಮೆಳ್ತಾತ್. ಪುಣ್ ಭುರ್ಗಿಂ ನಾತ್‌ಲ್ಲೊ ಗಾಂವ್ ಆಸಾ ಮ್ಹಳ್ಳಾರ್ ಕೊಣ್‌ಯಿ ಪಾತ್ಯೆತ್‌ಗಿ? ತೆಂಯಿ ವೀಸ್ ವರ್ಸಾಂಧಾವ್ನ್ ಸರಾಗ್ ಭುರ್ಗಿಂ ಕಿತೆಂ, ಏಕ್ ಭುರ್ಗಿಂಯೀ ತ್ಯಾ ಶಿರಾಪ್ ಪಡ್‌ಲ್ಲಾ ಬಿರ್ಮತ್ ಗಾಂವಾಂತ್ ಜನ್ಮೊಂಕ್‌ನಾ! ಬಿರ್ಮತ್ ತ್ಯಾ ಗಾಂವ್ಚಿ.

ಹಿ ಸತ್ ಗಜಾಲ್. ಭಾರತಾಂತ್ಲ್ಯಾ ಮಧ್ಯ ಪ್ರದೇಶಾಂತ್ ಸಿದ್ಧಿ (Sidhi) ಮ್ಹಳ್ಳಾ ಜಿಲ್ಲಾಂತ್ಲ್ಯಾ 'ಹರಾಯಿ' ಗಾಂವಾಂತ್ ಗೆಲೆತ್ಲ್ಯಾ ವೀಸ್ ವರ್ಸಾಂಧಾವ್ನ್ ಏಕ್‌ಯಿ ಭುರ್ಗಿಂ ಜನ್ಮೊಂಕ್‌ನಾ. ಏಕ್ ಸ್ತ್ರೀ ವ ವ್ಹಕಾಲ್‌ಯಿ ಆವಯ್ ಜಾಂವ್ಕ್ ನಾ.

ಹೊ ದೇವಾಚೊ ಶಿರಾಪ್‌ಗಾಯ್? ಸ್ತ್ರೀಯಾಂಚ್ಯಾ ಭಲಾಯ್ಕೆಚಿ ಚೂಕ್? ಖಾಣಾ ಜೆವ್ಣಾಚೊ ಅಭಾವ್‌ಗಿ? ಉದ್ಯಾಚೆ ಉಪದ್ರಗಿ? ಕೊಣ್‌ಯಿ ಸಾಂಗೊಂಕ್ ಸಕಾನಾ.

ಅಸೆಂ ವೀಸ್ ವರ್ಸಾಂಧಾವ್ನ್ 'ಹರಾಯಿ' ಗಾಂವಾಂತ್ ಹರೈಕಾ ಘರಾಂನಿ, ಕುಟ್ಮಾಂನಿ ಭುರ್ಗಿಂ ಜಾಂವ್ಕ್ ನಾತ್‌ಲ್ಲೆಂ ಪಳೆವ್ನ್ ಗಾಂವ್ಚ್ಯಾಂನಿ ಸರ್ಕಾರಾಕ್ ಮನವಿ ಕೆಲಿ. ದಾಕ್ತೆರಾನ್ ಚಿಕಿತ್ಸಾ ಮಂಡಳ್ ಧಾಡ್ನ್ ಗಾಂವ್ಚ್ಯಾ ಹರೈಕಾ ಸ್ತ್ರೀಯೆಚಿ ಪರೀಕ್ಷಾ ಕೆಲಿ. ಪುಣ್ ಚಿಕಿತ್ಸಾ ಮಂಡಳೆಚಿ ವರ್ದಿ ಫಳಾಧಿಕ್ ಜಾಂವ್ಕ್‌ನಾ. ಕಾರಣ್, ಸ್ತ್ರೀಯೆಧಾವ್ನ್ ಕಾಂಯ್ ಚೂಕ್ ಮೆಳೊಂಕ್‌ನಾ. ಶಾರಿರಿಕ್ ಆನಿ ಭಲಾಯ್ಕೆನ್ ತಿಂ ಬರಿಂ ಆಸಾತ್. ತಿಂ ವಾಂಜ್ ನಹಿಂ ಮ್ಹಳ್ಳಿ ಶಿಫಾರಸ್ ಮೆಳ್ಳಾ.

ಪುಣ್ ಸ್ತ್ರೀಯಾಂನಿ ಕೆಲ್ಲಾಬರಿ ವ ಕರ್ತೆಲ್ಲಾಬರಿ, ಆಪ್ಲಿ ಪರೀಕ್ಷಾ ಕರುಂಕ್ ತ್ಯಾ ಗಾಂವ್ಚೆ ಪುರುಷ್ ತಯಾರ್ ನಾಂತ್. 'ಆಮಿ ನಪುಂಸಕ್ ನಹಿಂ' ಮ್ಹಣ್ ತೆ ಮ್ಹಣ್ತಾತ್. ಹೊ ಮಿಸ್ತೆರ್ ಕಿತೆಂ ಮ್ಹಣ್ ನೆಣಾಸ್ತಾಂ ಮೆಡಿಕಲ್ ಟೀಮ್ ಸಲ್ವಾಲಾಂ.

ಅಸೆಂ ವೀಸ್ ವರ್ಸಾಂಧಾವ್ನ್ ಗಾಂವಾಂತ್ ಏಕ್‌ಯಿ ಭುರ್ಗಿಂ ಜನ್ಮೊಂಕ್ ನಾತ್‌ಲ್ಲಾನ್ ಗಾಂವ್ಚೊ ಜನಸಂಖೊ ಉಣೊ ಜಾವ್ನ್ ಆಯ್ಲಾ. ಗಾಂವ್ಚಿಂ ಇಸ್ಕಾಲಾಂ ಬಂಧ್ ಜಾಲ್ಯಾಂತ್. ಆಂಗ್ಲಿಂನಿ ಚೊಕ್ಲೆಟಾಂ ಮಾಯಾಕ್ ಜಾಲ್ಯಾಂತ್; ಭುರ್ಗ್ಯಾಂಚ್ಯೊ ಖೆಳಾವಸ್ತು ಬಂಧ್ ಜಾಲ್ಯಾತ್. ಭುರ್ಗಿಂ ನಾಂತ್‌ಚ್ ಜಾಲ್ಯಾರ್ ಚೊಕ್ಲೆಟಾಂ ಸಂಪ್ಲಿಂ ಕಸಿಂ? ಆನಿ ಖೆಳಾ ವಸ್ತು ಘೆವ್ನ್ ಖೆಳ್ಚೆಂ ಕೊಣ್?

'ಹಾಕಾ ನಹಿಂ ತರಿ ತಾಕಾ ಭುರ್ಗಿಂ ಜಾತೆಲಿಂ' ಮ್ಹಳ್ಳಾ ಆಶೆನ್ ಜಾಯ್ತಾಂನಿ ತೀನ್‌ಚಾರ್ ಕಾಜಾರಾಂ ಕೆಲಿಂ ತರಿ ಕಾಂಯ್ ಉಪ್ಕಾರಾಕ್ ಪಡೊಂಕ್ ನಾ. ಏಕ್ಲ್ಯಾಕ್‌ಯಿ ಭುರ್ಗಿಂ ಜಾಂವ್ಕ್ ನಾಂತ್.

ಗಾಂವ್ಚೊ ಮುಖೆಲಿ ಹರ್‌ಭಜನ್ 'ಸಿಂಘ್ ಏಕ್ ಪತ್ರ್‌ಕಾರಾಕ್ ಭೆಟ್‌ಲ್ಲಾ ವೆಳಾರ್ ಅಸೆಂ ಮ್ಹಣ್ತಾ 'ಆಮ್ಚೊ ಮ್ಹಾಲ್ಫ್‌ಡ್ಯಾಂನಿ ಖೆಲ್ಲೆಂ ಜೆವಾಣ್ ಆಮಿ ಜೆವ್ತಾಂವ್; ತ್ಯಾಚ್ ಬಾಂಯ್ಚೆಂ ಉದಾಕ್ ಪಿಯೆತಾಂವ್. ಪುಣ್ ತಾಂಕಾಂ ಆಟ್-ನೋವ್ ಭುರ್ಗಿಂ ಜಾತಾಲಿಂ. ಆಮ್ಕಾಂ ಕಿತ್ಯಾಕ್ ಏಕ್‌ಯಿ ಜಾಯ್ತಾ? ಭುರ್ಗ್ಯಾಂವೀಣ್ ಆಮಿ ಜಿಯೆಂವ್ಚೆಂ ಅರ್ಥಾವೀಣ್. ಆಮ್ಕಾಂ ಭುರ್ಗಿಂ ಜಾಯ್. ಘರಾಂತ್ ಹಾಸೊ, ಖೆಳ್ ಜಾಯ್. ಆಮ್ಚೊ ಸೆಜಾರಿ ಗಾಂವಾಂನಿ ಭುರ್ಗಿಂ ಹಾಸೊನ್ ಖೆಳೊನ್ ಜಿಯೆತಾನಾ ಆಮ್ಕಾಂ ಮೊಸೊರ್ ಜಾತಾ. ತಾಂಕಾಂ ದೆವಾಚೆಂ ಬೆಸಾಂವ್ ಆಸಾ ತರ್ ಆಮ್ಕಾಂ ಕಿತ್ಯಾಕ್ ನಾ?' ಮ್ಹಣ್ ಪ್ರಮುಖ್ ವಿಚಾರ್ತಾ.

ಸರ್ಕಾರಾನ್ ಭುರ್ಗಿಂ ಜಾಂವ್ಚ್ಯಾ ವಿಷ್ಯಾಂತ್ ಆನಿ ಶಾರಿರಿಕ್ ತಪಾಸಣ್ ಆನಿ ಚಿಕಿತ್ಸೆ ಉಪ್ರಾಂತ್ ಲ್ಹಾನ್ ವ್ಹಡ್ ಚಿಕಿತ್ಸಾಲಯ್ ಆನಿ ತಪಾಸಣ್ ಕೇಂದ್ರಾಂ ಆಸಾ ಕೆಲ್ಯಾಂತ್ ಆನಿ ಲೊಕ್ ಹ್ಯಾ ಸವ್ಲತೆಚೊ ಲಾಭ್ ಉಟಯ್ತಾ, ತರಿ ವ್ಯರ್ಥ್.

'ಅಸೆಂ ಘಡೊಂಕ್ ವ ಖಿಂಯ್ಚಿಯಿ ಸ್ತ್ರೀ ಗರ್ಭೆಸ್ತ್ ಜಾಯ್ತಾ ಜಾಂವ್ಕ್ ಕಿತೆಂ ಕಾರಣ್ ಮ್ಹಣ್ ಚಿಂತಾಯ್?' ಮ್ಹಣ್ ಗಾಂವ್ಚೊ ಗುರ್ಕಾರ್ ಹರ್‌ಭಜನ್ ಸಿಂಘಾಲಾಗಿಂ ವಿಚಾರ್ಲ್ಯಾರ್ ತೊ ಜಾಪ್ ದಿತಾ:

'ಮ್ಹಾಕಾ ಭಗ್ತಾ ಆಮ್ಕಾಂ ಆಮ್ಚೊ ದೆವಾಚೊ ಶಿರಾಪ್ ಲಾಗ್ಲಾಗಿ ಮ್ಹಣ್. ಕಾರಣ್, ಆಮ್ಕಾಂ ಆಮ್ಚೊ ಗಾಂವ್ಚೊ ರಿತಿ ರಿವಾಜಿ ಆನಿ ಸಂಸ್ಕಾರಾ ಪ್ರಮಾಣೆ ಕರುಂಕ್ ಆಸ್‌ಲ್ಲಿ ಚಂದ್ರ ದೇವತೆಚಿ ಪುಜಾ ರಾವಯಿಲ್ಲಾ ಆಮ್ಚೊ ಗಾಂವಾರ್ ಆನಿ ಗಾಂವ್ಚೊ ಬಾಯ್ಲಾಂಚೆರ್ ಶಿರಾಪ್ ಪಡ್ಲಾ.

'ಆಮಿ ವರ್ಸಾಕ್ ಏಕ್ ಪಾವ್ಟಿ 'ನವದುರ್ಗಾ' ಫೆಸ್ತಾ ದಿಸಾ ಬಂದುಕೆನ್ ಫಾರ್ ಸೊಡ್ನ್ 'ಗನ್ ಸೆಲ್ಯೂಟ್' ಚಂದ್ರಾಚಿ ಪುಜಾ ಕರ್ತಾಂವ್. ಹಿ ಆಮ್ಚಿ ಪೂರ್ವಜಾಂಚಿ ಗಾಂವ್ಚಿ ರಿವಾಜ್.

'ಪುಣ್ ಜಿಲ್ಲಾ ಅಧಿಕಾರಿನ್ 1970 ಇಸ್ವೆಂತ್ ಸರ್ಕಾರಾಚ್ಯಾ ಆದೇಶಾಖಾಲ್ ಆಮ್ಚೊ ಸರ್ವಾಂಚ್ಯೊ ಬಂದುಕೊ ವೋಡ್ನ್ ಕಾಣ್ಲೆವ್ನ್ ಆಮ್ಚೆಂ ಲೈಸೆನ್ಸ್ ರದ್ದ್ ಕೆಲೆಂ ಆನಿ ತ್ಯಾ ದೀಸ್‌ಥಾವ್ನ್ ತಿ ರಿವಾಜ್, ತಿ ಪುಜಾ ಆನಿ ತೊ ಸಂಸ್ಕಾರ್ ಬಂಧ್ ಜಾಲೊ ಆನಿ ತಾಚೆ ಉಪ್ರಾಂತ್ ಆಮ್ಕಾಂ ಶಿರಾಪ್ ಭೆಜ್ಲೊ ಆನಿ ಆಮ್ಚೊ ಗಾಂವ್ ಆನಿ ಆಮ್ಚೊ ಸ್ತ್ರೀಯೊ ವಾಂಜ್ ಜಾಲೊ.

'ಆಮಿ ಖಿಂಯ್ ಪರ್ಯಾಂತ್ ಪರತ್ ತ್ಯಾಚ್ ರಿತಿನ್ ಬಂದುಕೆನ್ ಫಾರ್ ಸೊಡ್ನ್ ವರ್ಸಾಚಿ ಪುಜಾ ರಿವಾಜ್ ಸಂಪೂರ್ಣ್ ರಿತಿನ್ ಕರ್ನ್ ಚಂದ್ರ ದೇವತಾಕ್ ಬಂದುಕೆನ್ ಫಾರ್ ಸೊಡ್ನ್ ಪುಜಾ ಕರಿನಾಂವ್, ತ್ಯಾ ಪರ್ಯಾಂತ್ ಆಮ್ಚೊ ಗಾಂವ್ಚೊ ಸ್ತ್ರೀಯೊ ವಾಂಜ್ ಜಾವ್ನ್ ಉರ್ದೊಲ್ಯೊ. ಆಮ್ಚೊ ಸ್ತ್ರೀಯಾಂಕ್ ಭುರ್ಗಿಂ ಜಾಂವ್ಚಿನಾಂತ್, ಆಮ್ಚಿ ಸಮಾಜ್ ವಾಡ್ತಿನಾ.

'ಋಷಿ, ಮಹಾಮುನಿ, ಗುರು, ಪುಜಾರಿಂನಿ, ಮಾಲ್ಫ್‌ಡ್ಯಾಂನಿ ಅಸಿ ಸಮ್ಜಣಿ ದಿಲ್ಯಾ ಕಿ ಪುಜಾ, ರಿತಿ ರಿವಾಜಿ ಪ್ರಮಾಣೆ ಪರತ್ ಆರಂಭ್ ಕರ್ತಾ ವರೆಗ್ ಆಮ್ಚೊ ಗಾಂವ್ ಭುರ್ಗ್ಯಾಂವೀಣೆ ಉರ್ದೊಲೊ' ಅಸೆಂ ಮ್ಹಣ್ತಾ ಗಾಂವ್ಚೊ ಪ್ರಮುಖ್ ಸಿಂಘ್.

'ಆಮ್ಚ್ಯಾ ಗಾಂವ್ಚ್ಯಾ ಸ್ತ್ರೀಯಾಂಕ್ ಆನಿ ಮ್ಹಜ್ಯಾ ಸ್ತ್ರೀಯೆಕ್ ಭುರ್ಗಿಂ ಜಾಂವ್ಕ್ ನಾತ್ಲೆಂ ಪಳೆವ್ನ್ ಆಮ್ಚೆ ಧಾವ್ನ್ ಪಯ್ಸ್ ಆಸ್ಚ್ಯಾ ಆಮ್ಚ್ಯಾ ಸೆಜಾರಾ ಆಸ್ಚ್ಯಾ 'ಕೆಸ್ಲರ್' (Keslar) ಮ್ಹಳ್ಳ್ಯಾ ಗಾಂವಾಂತ್ ವಚೊನ್ ಹಾಂವ್ ತಿಸ್ರೆಂ ಕಾಜಾರ್ ಜಾಲೊಂ ಆನಿ ಮ್ಹಾಕಾ ಭುರ್ಗಿಂ ಜಾಲಿಂ ತಸೆಂ ಹೆರಾಂಕ್ ಭುರ್ಗಿಂ ಜಾಲಿಂ. ಪುಣ್ ಪತಿಣೆಕ್ ತ್ಯಾಚ್ ಗಾಂವಾಂತ್ ದವರ್ಲೆಂ. ಅಸೆಂ ದೊಗಾ-ತೆಗಾಂನಿ ಕೆಲೆಂ. ಹಾಚೊ ಅರ್ಥ್ ದಾದ್ಲೆ ನಪುಂಸಕ್ ನಹಿಂ ಮ್ಹಣ್.'

ಸಿಂಘ್ ಮ್ಹಣ್ತಾ 'ಜರ್ತರ್ ಕೊಣ್‌ಯಿ ದಾದ್ಲೊ ಮ್ಹಜೆಲಾಗಿಂ ಸಲಹಾ ವಿಚಾರುಂಕ್ ಆಯ್ಲ್ಯಾರ್ ಹಾಂವ್ ತಾಂಕಾಂ ಮ್ಹಣ್ತಾಂ, ವಚಾ ಸೆಜಾರ್ಚ್ಯಾ ಗಾಂವಾಕ್ ಆನಿ ಕಾಜಾರ್ ಜಾವ್ನ್ ಭುರ್ಗ್ಯಾಂಕ್ ಜನ್ಮ ದೀವ್ನ್ ಉಪ್ರಾಂತ್ ತಾಂಕಾಂ ಹಾಂಗಾ ಹಾಡಾ.'

ಹಾಂವೆಂ ವಿಚಾರ್ಲೆಂ 'ಹೊ ಸಿಂಘ್ ಆಪ್ಲ್ಯಾ ಗಾಂವ್ ಭಯ್ಣಿಂಕ್, ಧುವಾಂಕ್ ಕಿತ್ಯಾಕ್ ಸೆಜಾರ್ಚ್ಯಾ ಗಾಂವಾಂಕ್ ಕಾಜಾರ್ ಕರ್ನ್ ದೀವ್ನ್ ಭುರ್ಗಿಂ ಜಾತಾತ್‌ಗಿ ನಾ ಮ್ಹಣ್ ಪಳೆನಾಂ ಮ್ಹಳ್ಳಾರ್ ತಾಚಿ ಜಾಪ್ 'ಆಮ್ಚ್ಯಾ ಗಾಂವ್ಚ್ಯಾ ಚೆಡ್ವಾಂಲಾಗಿಂ ಕಾಜಾರ್ ಜಾಂವ್ಕ್ ತೆ ಭಿಯೆತಾತ್. ಆಮ್ಚಿಂ ಚೆಡ್ವಾಂ ಭುರ್ಗಿಂ ದೀಂವ್ಕ್ ಸಕಾನಾಂತ್. ಕಿತ್ಯಾಕ್, ತಾಂಚೆಂ ನಾಂವ್ ಪಾಡ್ ಜಾಲಾಂ'.

ಆತಾಂ ಹಾಂವ್ ಮ್ಹಣ್ತಾಂ, ಥೊಡಿಂ ಭುರ್ಗಿಂ ನಾಂತ್ ಮ್ಹಣ್ ರಡ್ತಾತ್. ಆಸಲ್ಲಿಂ ಚಡ್ ಜಾಲಿಂ ಮ್ಹಣ್ ರಡ್ತಾತ್. ನಾತ್‌ಲ್ಲ್ಯಾಕ್ ಹಜಾರ್ ಸವಾಲಾಂ ಆನಿ ಕುಲ್ಪಾಂ ಆನಿ ಖಬ್ರೊ ಕರ್ತಾತ್. ಪುಣ್ 'ಹರಾಯಿ' ತಸಲ್ಯಾ ಗಾಂವಾಂತ್ ಭುರ್ಗಿಂಚ್ ಜಾಯ್ನಾಂತ್ ತರ್ ಕೊಣೆ ಕೊಣಾಕ್ ಭುಜಂವ್ಚೆಂ? ಅಸಲೆ ಭಾರತಾಂತ್ ಧಾ ಪಂದ್ರಾ ಗಾಂವ್ ಆಸ್ತಿತ್ ತರ್ ಭಾರತಾಂತ್ ಜನಸಂಖ್ಯೊ ಉಣೊ ಜಾತೊಲೊ.

('ಪಯ್ಲಾ ರಿ' 12 ಸಪ್ಟೆಂಬರ್ 1999)



ಆಮ್ಚ ಪಾದ್ರಿ

ಆದ್ಲ್ಯಾ ಪಾದ್ರಿಂಕ್ ಆಮ್ಚೊ ಲೋಕ್ ಭಿಯೆತಾಲೊ;
ಆದ್ಲೆ ಪಾದ್ರಿ ಮಾರ್ಗಾರ್ ಚಲ್ತಾನಾ ಲೋಕ್ ಕುಶಿಕ್ ರಾವ್ತಾಲೊ;
ಆದ್ಲೆ ಪಾದ್ರಿ ಪೆಂಟೆಕ್ ವೆತಾನಾ ಬಸ್‌ಲ್ಲೊ ಲೋಕ್ ಉಬೆ ರಾವ್ತಾಲೊ;
ಆದ್ಲ್ಯಾ ಪಾದ್ರಿಂಕಡೆ ಲೋಕ್ ದಿಂಬಿ ಮಾರುನ್ ಬೆಸಾಂವ್ ಮಾಗ್ತಾಲೊ.

ಆತಾಂಚೊ ಕಾಳ್ ಬದಲ್ಲ್ಯಾ, ಪಾದ್ರಿಂಚೊ ಲೋಬ್ ಲಿಪ್ಲಾ;
ಬಾಯ್ಲಾಂಚೊ ಮಾನ್ಸುಗೆಚೊ ಪಾಲೊಂವ್ ಮಾತ್ಕಾರ್‌ಥಾವ್ನ್ ದೆಂವ್ಲಾ;
ತರ್ನ್ಯಾ ಚಲಿಯಾಂಚೊ ಏವ್ ಆನಿ ವೇಲ್ ವಾರ್ಯಾರ್ ಉಬ್ಲಾ;
ಇಗರ್ಜೆಂತ್ ಮಾಗ್ಲ್ಯಾ-ಮಿಸಾಂಚಿ ರಿವಾಜಿಯಿ ಆತಾಂ ಬದಲ್ಲ್ಯಾ.

ಜಾಯ್ತಾಂಕ್ ಆಪಯ್ಲಾಂ, ಧೊಡ್ಯಾಂಕ್ ವಿಂಚ್ಲಾಂ - ಹೆಂ ತುಮಿ ವಾಚ್ಲಾಂ;
ಪಾದ್ರಿ ಜಾಯ್ತೆ ಸಾಂತ್-ಭಕ್ತ್ ಜಾಲ್ಯಾತ್ - ತುಮಿ ತೆಂ ಆಯ್ಕಾಲಾಂ;
ಪಾದ್ರಿಚ್ ಮುಕಾರ್ ವಚೊನ್ ಬಿಸ್ಪ್, ಕಾರ್ಡಿನಾಲ್ ಜಾಲ್ಲೆಂ ತೆಂ ದೆಕ್ಲಾಂ;
ಪಾದ್ರಿಪಣಾಕ್ ವಚೊನ್ ಪಾಟಿಂ ಪರ್ತಾಲ್ಲೆಂ ತುಮಿ ಪಳೆಲಾಂ.

ಪಾದ್ರಿ-ಮಾದ್ರಿ ಜಾಂವ್ಕ್ ವೆಚೆಂ ಸಸಾರ್ ಮ್ಹಣ್ ಚಿಂತಾತ್;
ಧಿರ್ ಮೆಟ್ ಕಾಡಿನಾಸ್ತಾಂ ಸೆಮಿನರಿಂತ್ ಭರ್ತಿ ಜಾತಾತ್;
ಧಂಯ್ಸರ್ ಬರೆಂ ಶಿಕಾಪ್ ಶಿಕೊನ್ ನಿಮಾಣೆ ಸೆಮಿನರಿ ಸೊಡ್ತಾತ್;
ಭಾಯ್ರ್ ಯೇವ್ನ್ ತ್ಯಾ ಶಿಕ್ಪಾನ್ ಬರ್ಯಾ ಕಾಮಾಕ್ ಸೆರ್ವೊನ್ ಜೊಡ್ತಾತ್.

ಆದಿಂ ಫಿರ್ಗಜೆಂತ್ ತಕ್ರಾರ್ ಜಾಲ್ಯಾರ್ ಲೋಕ್ ಪಾದ್ರಿಲಾಗಿಂ ವೆತಾಲೊ;
ಪಾದ್ರಿ ಸಮ್ಜೊನ್ ದೊನಿ ಪಾಡ್ತಿಂಕ್ ರಾಜಿ ಕರ್ನ್ ಘರಾ ಧಾಡ್ತಾಲೊ;
ಆತಾಂ ಪಾದ್ರಿಂಚೆಂ ಝಗ್ಡೆಂ-ತಕ್ರಾರ್ ಲೋಕ್ ಭಿಸ್ಪಾಲಾಗಿಂ ವ್ಹರ್ತಾ;
ಹೆಂ ಪತ್ರಾಂನಿ ಛಾಪ್ತಾ, ಆಮ್ಚೆಂ ಹಣೆಬರಾಪ್ ಸಂಸಾರಾಕ್ ಕಳ್ತಾ.

ಆದ್ಲ್ಯಾ ಪಾದ್ರಿಂಕ್ ಆಸ್‌ಲ್ಲೊ ಮಾನ್ ಲೊಕಾಧಂಯ್ ಆತಾಂ ನಾ;
ಆದ್ಲ್ಯಾ ಪಾದ್ರಿಂ ಧಂಯ್ ಆಸ್‌ಲ್ಲೆಂ ಭೆಂ ಲೊಕಾ ಧಂಯ್ ಆತಾಂ ನಾ;
ಪ್ರಜಾ ಭಿಯೆಲ್ಯಾ ಭಿಸ್ಪಾ-ಪಾದ್ರಿಂಚೆ ತಕ್ರಾರ್ ಚೆಲ್ಲೆಂ ಪಳೆತಾನಾ;
ಏಕ್ ಆಸ್‌ಲ್ಲಿ ಇಗರ್ಜ್‌ಮಾತಾ ಕುಡ್ಕೆ ಜಾಲ್ಯಾ ಎಕ್ವಟ್ ನಾಸ್ತಾನಾ.

(ಹೆಂ ಕವನ್ ಕಾಲ್ಪನಿಕ್ - ಕೊಣಾಕಿ ಲಾಗು ಜಾಯ್ನಾ)

('ಕಾಸ್ತಿಯಾಚೊ ಗುಲೊಬ್' - ಮೇ-ಜೂನ್ 2003)

'ಟೈಟಾನಿಕ್' ಪರತ್ ಬುಡ್ಬೆಂನಾ!

'ಟೈಟಾನಿಕ್' ನಾಂವ್ ಆಯ್ಲೆವಾರ್ ಆಯ್ಕಾನಾತ್ಲೊ ಕೊಣೇನಾ. ಹ್ಯಾ ನಾಂವಾಚ್ಯಾ ಫಿಲ್ಮಾನ್ 85 ವರ್ಸಾಂ ಆದ್ಲೆಂ ಉದ್ಘಾಟನೆ ಮಹಾ ದುರ್ಘಟನ್ ಫಿಲ್ಮಾ ರುಪಾರ್ ದಾಕವ್ನ್ ಲೊಕಾಚೆಂ ಶಿಂತಿದ್ ಖತ್ಯತಾಯ್ಲೆಂ. ಮಿಂಬ್ ಖರ್ಚುನ್ ಕಾಡ್ಲಲ್ಯಾ ಹ್ಯಾ ಫಿಲ್ಮಾನ್ ಕರೊಡಾಂನಿ ಲಾಭ್ ಜೊಡ್ಲೊ. ಇತ್ತೆಂಚ್ ನ್ಹಂಯ್, ಇಕ್ರಾ ಭಾಂಗಾರಾಚಿಂ 'ಒಸ್ಕರಾಂ' ಜೋಡ್ನ್ ಘೆತ್ಲಿಂ.

ಪುಣ್ 'ಟೈಟಾನಿಕ್' ಪರತ್ ತಯಾರ್ ಜಾತಾ. ಹೆಂ ಫಿಲ್ಮ್ ನ್ಹಂಯ್, ಖರೆಂಚ್ ತಾರುಂ. ಹ್ಯಾ ಆದಿಂ ನಿರ್ಮಿಲ್ಲ್ಯಾ ಪಯ್ಕಿ ಅತೀ ವ್ಹಡ್; ದೇಡ್ ಹಜಾರ್ ಲೊಕಾಕ್ ಘೆವ್ನ್ ಉತ್ತರ್ ಅಟ್ಲಾಂಟಿಕ್ ದರ್ಯಾ ವಾಟೆನ್ ತೆಂ ಪಯ್ಲೆ ಕರ್ತಾನಾ ಬರ್ಫಾಚ್ಯಾ ಖಡ್ವಾಕ್ ಆದ್ಲೊನ್ 1912 ಇಸವ್ಚೆ 15 ತಾರಿಕೆರ್ 'ಟೈಟಾನಿಕ್' ತಾರುಂ ದರ್ಯಾಂತ್ ಬುಡ್ಲೆಲೆಂ. ಆನಿ ಹ್ಯಾ ವರ್ವಿಂ ಲಗ್ಬಗ್ ಸರ್ವ್ ತಾಂತ್ಲೆ ಪಯ್ಲಾರಿ ಭೀಕರ್ ಮರ್ಣಾಕ್ ವಳಗ್ ಜಾಲ್ಲೆ. ವಿಸಾವ್ಯಾ ಶತಮಾನಾಂತ್ ಘಡ್ಲೆಲೆಂ ಹೆಂ ಭಿರಾಂಕುಳ್ ಉದ್ಘಾ ಅವ್ವಡ್ ಜಾವ್ನಾಸಾ.

87 ವರ್ಸಾಂ ಆದ್ಲೆಂ ಘಡಿತ ಸರ್ವ್ ವಿಸ್ತೊನ್ ಗೆಲ್ಲೆ ತರಿ 'ಟೈಟಾನಿಕ್' ಫಿಲ್ಮಾಚ್ಯಾ ನಿರ್ಮಾಪಕಾನ್, ದಿರೆಕ್ಟೊರಾನ್ ಲೊಕಾಕ್ ಕುತೂಹಲ್ಪರಿತ್ ಕರ್ನ್ ತಾಂಚಾ ಕಾಳ್ಜಾಂತ್ ಆಕಾಂಕ್ಷಾ ಆನಿ ಆತುರಾಯ್ ಉಬ್ಜಾವ್ನ್ ವಿಸ್ತೊನ್ ಗೆಲ್ಲಿಂ ಘಡಿತಾಂ ಪರತ್ ಮತಿ ಪಡ್ವಾರ್ ಪಿಂತ್ರಾಯ್ಲಿಂ.

ನವೆಂ 'ಟೈಟಾನಿಕ್' ತಯಾರ್ ಜಾತಾ

87 ವರ್ಸಾಂ ಆದಿಂ ಬುಡ್ಲೆಲೆಂ ತಸಲೆಂಚ್ ಆನಿ ತೆಲಾನ್ ಚಲ್ಚೆಂ ಏಕ್ ತಾರುಂ ಸ್ವಿಸ್ ಆನಿ ಆಮೆರಿಕಾಚಾ ಭಾಗಿದಾರಾಂನಿ ಸಾಂಗಾತಾ ಮೆಳೊನ್ 500 ಮಿಲಿಯಾ ಡೊಲ್ಲರ್ (2000 ಕೊರೊಡ್ ರುಪಯ್) ಖರ್ಚಾಚೆರ್ ತಯಾರ್ ಜಾವ್ನ್ ಆಸಾ. 1912 ಇಸವ್ಚೆಂತ್ ಬುಡ್ಲಲ್ಲ್ಯಾ ತಾರ್ವಾಕ್ 10 ಮಿಲಿಯಾ ಡೊಲ್ಲರ್ ಖರ್ಚಾಲ್ಲೊ ಕಂಯ್. 87 ವರ್ಸಾಂ ಆದಿಂ ಬುಡ್ಲಲ್ಲ್ಯಾ ಹ್ಯಾ ತಾರ್ವಾಚ್ಯಾ ಉಡಾಸಾಕ್ ಆತಾಂ ನವೆಂ ಬಾಂದ್ಲೆಂ ತಾರುಂ 2002 ಇಸವ್ಚೆಂತ್ ತಯಾರ್ ಜಾವ್ನ್ ತೈಚ್ ದರ್ಯಾ ವಾಟೆನ್ (ಆದಿಂ ಬುಡ್ಲೆಲೆಂ ತಾರುಂ ಗೆಲ್ಲೆ ವಾಟೆನ್) ಸೌತಾಂಪ್ಪನ್, ಇಂಗ್ಲೆಂಡ್ ಆನಿ ನ್ಯೂಯೋರ್ಕ್ ದರ್ಯಾ ವಾಟೆನ್ ಭಂವೊನ್ ತೈಚ್ ವಾಟೆನ್ ಪಾಟಿಂ ಯೆತಲೆಂ.

ಹ್ಯಾ ತಾರ್ವಾರ್ ಪಯ್ಲೆ ಕರುಂಕ್ ಜಾಯ್ತೊ ಲೋಕ್ ರಾಕೊನ್ ಆಸಾ. '1912 ಇಸವ್ಚೆಂತ್ಲಾ ಹ್ಯಾ ಅವ್ವಡಾಂತ್ ಮ್ಹಜೆಂ ಕುಟಾಮ್ ಸಂಪೂರ್ಣ್ ಬುಡೊನ್ ಗೆಲೆಂ ತರಿ ಹಾಂವ್ ಮ್ಹಜ್ಯಾ ಆತಾಂಚ್ಯಾ ಕುಟ್ಮಾಸಂಗಿಂ ಪರತ್ ಹ್ಯಾ ನವ್ಯಾ ತಾರ್ವಾರ್ ಪಯ್ಲೆ ಕರ್ತಲೊಂ', ಮ್ಹಣ್ತಾ ಶ್ರೀ ವಾಲೆಂಡಾ.

ಟಿಕೆಟಿಚಿ ದರ್ ಆಯ್ಕಾತಾನಾ ಭಗ್ತಾ ಕಿ ಹೆಂ ಪಯ್ಲೆ ಜಿಣಿಭರ್ ಉಗ್ಡಾಸಾಂತ್ ಉರ್ತಲೆಂ. ಕಾರಾಣ್, ಟಿಕೆಟಿಚಿ ದರ್ ಪ್ರಥಮ್ ದರ್ಜಾಕ್ ಏಕ್ ಲಾಖ್ ಡೊಲ್ಲರ್ ಆನಿ ಸಾದ್ಯಾ ದರ್ಜಾಕ್ ಧಾ ಹಜಾರ್ ಡೊಲ್ಲರ್.

'ಹಾಂವ್ ಬುಡ್ಬೆಂನಾ' ಮ್ಹಣ್ತಾ 'ಟೈಟಾನಿಕ್' ನವೆಂ ತಾರುಂ!

ಹೆಂ ತಾರುಂ ನಿರ್ಮಾಣ್ ಕರ್ಚೊ ಸಂಸ್ಥಾಚೊ ಇಜ್ಜೆರ್ ತಶೆಂಚ್ ಸ್ವಿರುರ್ಲೆಂಡಾಚ್ಯಾತಾವೊಟೆ ಸಂಸ್ಥಾಚೊ ಅಧ್ಯಕ್ಷ್ ಶ್ರೀ ವಾಲ್ಟರ್ ನವ್ರಾಲೆಲ್ ಮ್ಹಣ್ತಾ ಕೀ, 'ಹೆಂ ತಾರುಂ ಬುಡ್ಡೆಂನಾ. ಹೆಂ ಸಂಪೂರ್ಣ್ ಯಂತ್ರಾಂಚೆಂ ಕಟ್ಟೋಣ್ ಆಧುನಿಕ್ ಯಂತ್ರಾಂನಿ, ಅದ್ಭುತ್ ದುರ್ಬಿಣ್ಯಾಂನಿ ಆನಿ ಅವ್ಳಡಾಚೊ ಹಿಶಾರೊ ದಿಂವ್ಚೊ ಕಂಪ್ಯೂಟರಾಂನಿ ಸಜಯ್ಲಾಂ. ಬರ್ಫಾಚೊ ಗುಡೊ ಆನಿ ಖಿಡಾಪ್ ಯೆತಾನಾ ತಾರ್ವಾಚ್ಯಾ ಕಪ್ತಾನಾಕ್ ಮುಂಗಡ್ ಹಿಶಾರೊ ದಿಂವ್ಚಿ ಸವ್ಲತಾಯ್ ಆಸಾ.'

ತಾರುಂ ಬಾಂಧ್ವ್ಯಾ ಸಂಸ್ಥಾಚೊ ಅಧ್ಯಕ್ಷ್ ಮ್ಹಣ್ತಾ, 'ಜರ್ ಕಸಲ್ಕಾಯ್ ಕಾರಣಾಕ್ ಲಾಗೊನ್ ಹೆಂ ತಾರುಂ ಬುಡ್ಡಿ ಪರಿಸ್ಥಿತಿ ಆಯ್ಲಿ ತರ್ ಪಯ್ಲಾರ್ಯಾಂಕ್ ವಾಂಚಂವ್ಚಿ ಸಂಪೂರ್ಣ್ ವ್ಯವಸ್ಥಾ ಆಮಿ ಕೆಲ್ಯಾ.'

ಪ್ರಥಮ್ 'ಟೈಟಾನಿಕ್' ತಾರುಂ ಬುಡ್ಡಲ್ಯಾ ಸಾರ್ಕ್ಯಾ 90 ವರ್ಸಾಂನಿ ತ್ಯಾಚ್ ಮಹಿನ್ಯಾಂತ್ ಆನಿ ತ್ಯಾಚ್ ದಿಸಾ ಹ್ಯಾ ನವ್ಯಾ ಅಖಂಡ್ 'ಟೈಟಾನಿಕ್'ಚೆಂ ಪಯ್ಲ್ ಆರಂಭ್ ಜಾತಲೆಂ.

ಹ್ಯಾ ನವ್ಯಾ ಸಹಸ್ರಾಂತ್ ಸಬಾರ್ ಅತ್ರೆಗ್ ಆನಿ ಉದ್ಯೋಗ್ ಆಸ್ಚೆ ಆಮಿ ಸರ್ವ್ ಪಯ್ಲಾರ್ಯಾಂಚೆಂ ಪಯ್ಲ್ ಸುಫಳ್ ಜಾಂವ್ಚಿ ಆನಿ 'ಟೈಟಾನಿಕ್'ಚೆಂ ದುಸ್ರೆಂ ಮಹಾ ದುರಂತ್ ಘಡಾನಾ ಜಾಂವ್ ಮ್ಹಣ್ ಧನ್ಯಾ ದೆವಾಲಾಗಿಂ ಮಾಗ್ತಾಂವ್.

('ದ್ಹುಲೊ' ಎಮಿರೆತ್ ವಿಶೇಸ್ ಅಂಕೊ ಜನೆರ್ 2000)



ನಾಂವ್ ಬದಲ್ಯಾನ್ 'ಗಾಂವ್ ಬದಲ್ಯಾಂ...!

ಆದಿಂ ಎಕ್ಲ್ಯಾನ್ ಆಪ್ಲೆಂ 'ಪಾಸ್ಕು' ಮ್ಹಳ್ಳೆಂ ನಾಂವ್ ಬದ್ಲನ್ 'ಫ್ರಾನ್ಸಿಸ್' ಮ್ಹಣ್ ದವ್ರುಂಕ್ ವ್ಹಡ್ಲೆಂ ಜೆವಾಣ್ ಕೆಲ್ಲೆಂ ಖಂಯ್. ಆನಿ ಲೋಕ್ ವೆತಾನಾ 'ವೆತಾಂ ಫ್ರಾನ್ಸಿಸ್' ಮ್ಹಣ್ ನವ್ಯಾ ನಾಂವಾನ್ ಆಪಂವ್ಚ್ಯಾ ಬದ್ಲಾಕ್ 'ವೆತಾಂ ಪಾಸ್ಕು' ಮ್ಹಣ್ ಸಾಂಗೊನ್ ಗೆಲ್ಲೊ ಖಂಯ್. ತಶೆಂ ಗತ್ ಆಮ್ಚ್ಯಾ ದೆಶಾಚಿ ಆನಿ ಫುಡಾರ್ಯಾಂಚಿ.

ಸಂಸಾರ್ ಸುದ್ರೊನ್ ಚಂದ್ರೆಮಾರ್ ಮೊರ್ತಾ ತರಿ ಆಮಿ ಭಾರತಿ ಆಮ್ಚ್ಯಾ ಧರ್ಮಿರ್‌ಚ್ ಸಮಾ ಜಿಯೆಂವ್ಕ್ ಸಕಾನಾಂತ್. ಆಮಿ, ಆಮ್ಚೊ ದೇಶ್ ಆನಿ ಜೀವನ್ ಸುದ್ರಾಂವ್ಚೆಂ ಸೊಡ್ನ್ ಗಾಂವಾಚಿಂ, ರಸ್ತಾಚಿಂ ಆನಿ ಪುರಾಣ್ ಇಮಾರತೆಚಿಂ ನಾಂವಾಂ ಬದ್ಲುಂಕ್ ಭಾಯ್ರ್ ಸರ್ಲ್ಯಾಂವ್.

1957 ಇಸವ್ ಪಯ್ಲೆಂ ಆಮ್ಚ್ಯಾ ಭಾರತಾಂತ್ ಬ್ರಿಟಿಶಾಂನಿ ಜಾರ್ಯೆಕ್ ಹಾಡ್‌ಲ್ಲೆ ಪಯ್ಲೆ ಆಸ್‌ಲ್ಲೆ. ಆನಿ ತೆ ಏಕ್ ಆಣೊ, ಚಾರ್ ಆಣೆ, ಆಟ್ ಆಣೆ, ಬಾರಾ ಆಣೆ ವಗೈರಾ. 1957 ಇಸವ್‌ಧಾವ್ನ್ ಭಾರತ್ ಸರ್ಕಾರಾನ್ ಶೆಂಬರ್ ಪಯ್ಲೆ, ಪನ್ನಾಸ್ ಪಯ್ಲೆ, ಪಂಚ್ವೀಸ್ ಪಯ್ಲೆ, ಅಸೆ ಜಾರ್ಯೆಕ್ ಹಾಡ್ಲೆ ತರಿ 44 ವರ್ಸಾಂಧಾವ್ನ್ ಲೋಕ್ ಆತಾಂ ಪರ್ಯಾ ನಾಂವಾನ್ ಬಾರಾ ಆಣೆ, ಆಟ್ ಆಣೆ, ಚಾರ್ ಆಣೆ ಮ್ಹಣ್ ಆನಿ ಮೈಲಾಂ, ಫರ್ಲಾಂಗಾಂ ವಚೊನ್ 44 ವರ್ಸಾಂ ಜಾಲಿಂ ತರಿ ಲೋಕ್ ಕೊಣೆ ಕಿಲೊಮೀಟರ್ ಮ್ಹಣ್ ವಾಪ್ರಿನಾ. ಆತಾಂಯಿ 'ಮೈಲಾಂ' ಮ್ಹಳ್ಳೆ ಸಬ್ ವಾಪರ್ತಾತ್.

ಆಮ್ಕಾಂ ಸ್ವಾತಂತ್ರ್ ಮೆಳೊನ್ 56 ವರ್ಸಾಂ ಜಾಲಿಂ ತರಿ ಆಮಿ ಆನಿ 56 ವರ್ಸಾಂ ಪಾಟಿಂ ಆಸಾಂವ್. ಭಾರತ್ 56 ವರ್ಸಾಂ ಆದಿಂ ಅಭಿವೃದ್ಧಿ ಜಾಂವ್ಕ್ ನಾತ್‌ಲ್ಲೆಂ, ತರಿ ತೆದಾಳಾ ಅಶಿ ಮ್ಹಾರ್ಗಾಯ್ ನಾತ್‌ಲ್ಲಿ. ಆಜ್ ಕೃಷಿ ಆನಿ ತಾಂತ್ರಿಕ್ ಜಾವ್ನ್ ಭಾರತಾಚೆ 50% ಲೋಕ್ ಅರ್ಥೆಂ ಪೋಟ್ ಜೆವ್ತಾ. 60% ಘರಾಂನಿ ವೀಜ್ ಸಕತ್ ನಾ; ಪಿಯೆಂವ್ಕ್ ಉದಾಕ್ ನಾ. 1947 ಇಸವ್ ಪಯ್ಲೆ ಆಸ್‌ಲ್ಲೊ ತೊ ಸ್ವಾತಂತ್ರ್ ಸಂಗ್ರಾಮಾಚೊ ಪ್ರೇಮ್ ಕೊಣಾಚ್ಯಾಯಿ ಕುಡಿಂತ್ ನಾ. ಆಜ್‌ಕಾಲ್ ದೆಶಾಚೊ ಹರೈಕ್ ಫುಡಾರಿ ಪಾಡಾರಿ ಜಾಲಾ. ಪಯ್ಲೆಂ, ಆಮ್ಚೆ ಧಾವ್ನ್ ಪೋಟ್ ಜಿಕ್ತಾತ್ ಉಪ್ರಾಂತ್ ಆಮ್ಚೆಚ್ ಪಯ್ಲೆ ಮಾರ್ನ್ ಆಪ್ಲಿಂ ಘರಾಂ ಭರ್ತಾತ್ ಆನಿ ಪರದೇಶ್ ಭಂವ್ತಾತ್ ಆನಿ ಕಾನೂನ್ ಪಾಲನ್ ಕರಿನಾಂತ್. ಜಯಲಲಿತಾನ್ ಕೊರೊಡಾನಿ ಖೆಲೆ ಮ್ಹಣ್ ಕರುಣಾನಿದಿನ್ ತಿಕಾ ಕಯ್ಡ್ ಕೆಲೆಂ. ಕರುಣಾನಿದಿನ್ ಮ್ಹಜೆವರ್ನಿಂ ಚಡ್ ಖೆಲೆ ಮ್ಹಣ್ ಜಯಲಲಿತಾನ್ ಕರುಣಾನಿದಿಕ್ ಕಯ್ಡ್ ಕೆಲೆಂ. ಕೇಂದ್ರ್ ಸರ್ಕಾರ್ ಮಧೆಂ ಯೇವ್ನ್ 'ತುಮಿ ದೊಗಿ ಚೋರ್! ತುಮ್ಚ್ಯಾ ನಾಂವ್ ವ್ಹಡ್ಲೊಂ ಚೋರ್!' ಮ್ಹಣ್ ರಗೈ-ತಿರ್ಸಾಯ್ಲೆ, ಆನಿ ಆಮಿ ತಮಾಸೊ ಪಳೆಲೊ. ಶೆರ್ ಬಜಾರಾಂತ್ಲೆ ಕುಖ್ಯಾತ್ ಚೋರ್ ಹರೈದ್ ಮೆಹತಾ ಆನಿ ಪಾರಿಖ್ ಆಜ್ ನಾಂವಾಡ್ಲಿಕ್ ಮನಿಸ್ ಜಾವ್ನ್ ಭೊಂವ್ತಾತ್. ದಾವುದ್ ಇಬ್ರಾಹಿಮ್ ಭಾಯ್ಲ್ಯಾ ಗಾಂವಾಂತ್ ಧಾವ್ನ್ ರಾಜ್ ಚಲಯ್ತಾ ತರ್ ವಿರಪ್ಪನ್ ಗಾಂವಾಂತ್ ರಾವೊನ್ ಕಾರ್ಪಾರ್ ಚಲಯ್ತಾ. ಪುಣ್ ಆಮ್ಚೊ ದೇಶ್ ಹೆಂ ಸರ್ವ್ ಜಾಣಾ ಆಸೊನ್ ನೆಣಾರ್ಯಾಬರಿ ತಮಾಸೊ ಪಳೆತಾ.

ಆಮ್ಚೆಂ ಪ್ರಜಾತಂತ್ರ್ ಸಂಸಾರಾಂತ್ ವ್ಹಡ್. ಆನಿ ಕಿತ್ಲೆಂ ವ್ಹಡ್‌ಗಿ ತಿತ್ಲೆಂಚ್ ಸಡಿಲ್. ಖುನಿ ಕೆಲ್ಲೆ ಚುನಾವಾಕ್ ರಾವೊನ್ ಮಿನಿಸ್ಟರ್ ಜಾಲ್ಯಾತ್. ಜಯಲಲಿತಾ ತಸಲ್ಯಾ ಹಜಾರ್ ಆರೊಪ್

ಆಸಲ್ಲ್ಯಾನ್ ಚುನಾವ್ ನಾಸ್ತಾಂ ರಾಜ್ಯಾಚಿ ಮುಖ್ಯಮಂತ್ರಿ ಜಾವೈತಾ. ಹಂ ಪುರಾ ಆಮ್ಚೊ ರಾಜಕಾರಣಿಕ್ ವ ಸರ್ಕಾರಾಕ್ ಕಾಂಯ್ ಪಡೊನ್ ವಚೊಂಕ್ ನಾ.

ಮನ್ಯಾಚೆಂ ಜೀವನ್ ಬದ್ಲಾವಣ್ 'ಕರ್ಚ್ಯಾ ಬದ್ಲಾಕ್ ತೆ ಗಾಂವಾಚಿ, ರಸ್ತಾಚಿ, ಪುರಾತನ್ ಇಮಾರತೆಚಿಂ ನಾಂವಾಂ ಬದ್ಲಂಚಾಕ್ ಪಡ್ಲ್ಯಾತ್.

'ನಾಂವಾಂತ್ ಕಿತೆಂ ದವರ್ಲಾಂ...?' ಶೆಕ್ಸ್‌ಪಿಯರಾಚಿಂ ಉತ್ರಾಂ ಹಿಂ. ತಾಣೆ ಖರೆಂ ಸಾಂಗ್ಲಾಂ. ನಾಂವಾಂತ್ ಕಾಂಯ್ ನಾ; ಪುರಾ ಕರ್ಚ್ಯಾಂತ್ ಆಸಾ. ಆಮ್ಚೆ ಪುಡಾರಿ ಫಕತ್ ನಾಂವಾ ಪಾಟ್ಲ್ಯಾನ್ ಲಾಗ್ಲ್ಯಾತ್.

'ಬರೊಡಾ' ಆಸಲ್ಲೆಂ ಶಹರಾಚೆಂ ನಾಂವ್ 'ವಡೊದ್ರಾ' ಮ್ಹಣ್ ಬದ್ಲಿಲೆಂ. 'ಮೆಡ್ರಾಸ್' ಆಸಲ್ಲೆಂ 'ಚೆನ್ನಾಯಿ' ಕೆಲೆಂ. 'ಬನಾರಸ್' ಆಸಲ್ಲೆಂ 'ವಾರನಾಸಿ' ಕೆಲೆಂ. 'ಬೊಂಬೆ' ಆಸಲ್ಲೆಂ 'ಮುಂಬಯಿ' ಕೆಲೆಂ. ಉಪ್ರಾಂತ್ ಕೇರಳಾಂತ್ 'ತ್ರಿವೆಂದ್ರಮ್' ಮ್ಹಣ್ ಆಸಲ್ಲೆಂ ನಾಂವ್ 'ತಿರುವನಂತಪುರಮ್' ಮ್ಹಣ್ ಕೆಲೆಂ ಆನಿ ಜಾಣಾರ್ಯಾನಿ ಸಾಂಗ್ಲೆ ಪರ್ಮಾಣೆ, ಇಂಗ್ಲಿಷಾಂತ್ ಇತ್ಲಿಂ ಅಕ್ಷರಾಂ ಆಸಲ್ಲೆಂ ಲಾಂಬ್ ನಾಂವ್ ಹೆಂ 'Thiruvananthapuram'. ಕಮ್ಯುನಿಸ್ಟ್ ರಾಜ್ಯ್ ಚಲ್ಚೆಂ ಪಶ್ಚಿಮ್ ಬಂಗಾಲಾಚೆಂ 'ಕಲ್ಕತ್ತಾ' 'ಕೊಲ್ಕತಾ' ಮ್ಹಣ್ ವೊಲಾಯ್ಲೆಂ.

ಆತಾಂ ಮುಸ್ಲಿಮ್ ಪ್ರಾಚೀನ್ ರಾಯಾನಿ ರಾಜ್ಯ್ ಕರ್ನ್ ತಾಂಚ್ಯಾ ನಾಂವಾನಿ ಬಾಂದ್ಲಿಂ ಶಹರಾಂ 'ಅಹಮದನಗರ್', 'ಔರಂಗಬಾದ್' ಆನಿ 'ಅಹಮದಬಾದ್' ನವೆಂ ಭಾರತಿ ವ ಹಿಂದು ನಾಂವ್ ದವರ್ನ್ ವೊಲಾಂವ್ಚ್ಯಾ ವಿಷ್ಯಾಂತ್ ಮೀಟಿಂಗ್ ಚಲ್ತಾ. ಆನಿ ಜಾತಾ ಖಂಡಿತ್. ಆನಿ ಜಾಲೆಂ ತರ್, ಭಾರತಾಂತ್ ಜಿಯೆವ್ನ್ ಭಾರತಾಕ್ ಲಾಗೊನ್ ವಾವುರ್ಚಾ ಲಗ್ಬಗ್ 15 ಕರೊಡ್ ಮುಸ್ಲಿಮಾಂಚ್ಯಾ ಸಂತಿಮೆಂತಾಂಕ್ ದೂಕ್ ಭೊಗ್ತಾಲೆಂ. ದಿಲ್ಲಿಚೆಂ ಪುರಾತನ್ ನಾಂವ್ 'ಇಂದ್ರಪ್ರಸ್ತ್' ಪರತ್ ದಿಲ್ಲಿಕ್ ದಿಂವ್ಕ್ ವಾಂವ್ಕ್ ಚಲ್ತಾ.

ಗಾಂವ್ ಆನಿ ಶಹರಾಚಿಂ ನಾಂವಾಂ ಕಶಿಂ ಬದ್ಲಿಂ? ಆತಾಂ ಬ್ರಿಟಿಶಾಂನಿ ಬಾಂದ್ಲಲ್ಲ್ಯಾ ಪುರಾತನ್ ಐತಿಹಾಸಿಕ್ ಕಟ್ಟೋಣಾಂಕ್ ಆನಿ ಅಂತರ್ರಾಷ್ಟ್ರೀಯ್ ಜಾಗ್ಯಾಂಕ್ಯಾ ನವ್ಯಾ ನಾಂವಾನಿ ವೊಲಾಯ್ತಾತ್. ಹಾಂಚಾನ್ ಬಾಂದುಂಕ್ ಜಾಯ್ನಾ; ದುಸ್ರ್ಯಾನಿ ಕೆಲ್ಲ್ಯಾ ಭುರ್ಗ್ಯಾಕ್ ಆಪುಣ್ ಬಾಪಯ್ ಮ್ಹಣ್ತಾತ್.

ಮಹಾರಾಷ್ಟ್ರಾಂತ್ ಶಿವಸೆನಾಚೆಂ ರಾಜ್ ಚಲ್ತಾನಾ 'ಬೊಂಬಯ್' ಆಸಲ್ಲೆಂ ನಾಂವ್ 'ಮುಂಬಯ್' ಮ್ಹಣ್ ಕೆಲೆಂ. 'ಬೊಂಬಯ್' ಮ್ಹಣ್ ಆಸ್ಲೆಲ್ಯಾ ಅಂತರ್ರಾಷ್ಟ್ರೀಯ್ ವಿಮಾನ್ ಥಳಾಚೆಂ ನಾಂವ್, (ತೆಂ ವಿಮಾನ್ ಥಳ್ ಸಹಾರ್ ಗಾಂವಾಂತ್ ಆಸಾ) 'ಸಹಾರಾ ಇಂಟರ್‌ನೆಶನಲ್ ಏರ್‌ಪೋರ್ಟ್' ಮ್ಹಣ್ ವೊಲಾಯ್ಲೆಂ. ಪುಣ್ ಲೋಕ್ ಆತಾಂಯಿ 'ಸಹಾರ್ ಏರ್‌ಪೋರ್ಟ್' ಮ್ಹಣ್ ಆಪಯ್ತಾ. ತೆಂ ಪಾವಾನಾತ್‌ಲ್ಲ್ಯಾಕ್ ಸಾಂತಾಕ್ರುಜ್ 'ಡೊಮೆಸ್ವಿಕ್ ಏರ್‌ಪೋರ್ಟ್'ಕ್ಯಾ 'ಛತ್ರಪತಿ ಶಿವಾಜಿ ಏರ್‌ಪೋರ್ಟ್' ಮ್ಹಣ್ ನಾಮಕರಣ್ ಕೆಲೆಂ. ಪುಣ್ ಲೋಕ್ ಆತಾಂಯಿ 'ಸಾಂತಾಕ್ರುಜ್ ಏರ್‌ಪೋರ್ಟ್' ಮ್ಹಣ್ತಾ. ಹ್ಯಾ ದೋನೀ ಏರ್‌ಪೋರ್ಟಾಂ ಪಯ್ಕಿ ಎಕಾಕ್ ತರಿ ಸರ್ J.R.D. ಟಾಟಾಚೆಂ 'ಟಾಟಾ ಏರ್‌ಪೋರ್ಟ್' ಮ್ಹಣ್ ನಾಂವ್ ದಿವ್ಚೆಂ.

ಕಾರಣ, ಭಾರತಾಂತ್ ಪ್ರಥಮ್ ವಿಮಾನ್ 1919 ಇಸ್ವೆಂತ್ ಆಯಿಲ್ಲೆಂ ಆನಿ ಭಾರತಾಚೊ ವಿಮಾನ್ ಚಾಲಕ್ (Pilot) ಜಾವ್ನ್ ಭಾರತೀಯಾಂ ಪಯ್ಕಿ ಪಯ್ಲೆಂ ಲೈಸೆನ್ಸ್ ಮೆಳ್‌ಲ್ಲೆಂ ಟಾಟಾಕ್, ಧಾ ತಾರಿಕೆರ್ 1929 ಇಸ್ವೆಂತ್. 1932 ಇಸ್ವೆಂತ್ ಟಾಟಾನಿ 'ಟಾಟಾ ಎವಿಯೇಶನ್' ಸಂಸ್ಥೊ ಉಗ್ತೊ ಕರ್ನ್ ಆಪ್ಲ್ಯಾ ಖರ್ಚಾರ್ ಆಪ್ಲಿಂ ವಿಮಾನಾಂ ಹಾಡವ್ನ್ ಚಲಾವಣೆಂತ್ ದವರ್ಲಿಂ. ಉಪ್ರಾಂತ್ ಭಾರತ್ ಸರ್ಕಾರಾನ್ 1953 ಇಸ್ವೆಂತ್ 'ಎರ್ ಇಂಡಿಯಾ' ಸಂಸ್ಥೊ ಉಗಡ್ನ್ ರಾಷ್ಟ್ರೀಕರಣ್ ಕೆಲೆಂ. ಟಾಟಾಚೊ ಶೆರ್ (ವಾಂಟೊ) ತಾಂತುಂ ಆಸ್‌ಲ್ಲೊ. ಪುಣ್ ಟಾಟಾಕ್ ಕಾಂಯ್‌ಚ್ ಪಾತ್ರ್ ದೀನಾಸ್ತಾಂ ಕೊಣ್ಯಾಕ್ ಘಾಲೊ ಆನಿ ಶಿವಾಜಿಕ್ ಮಾನ್ ದಿಲೊ.

1853 ಇಸ್ವೆಂತ್ ರೈಲ್ವೆ, ಪ್ರಥಮ್ ಭಾರತಾಂತ್, ತೆಂಯಿ ಮುಂಬಯ್ತ್ ಆಯ್ಲಿ. 'ವಿ.ಟಿ.' (ವಿಕ್ಟೋರಿಯಾ ಟರ್ಮಿನಸ್) ಥಾವ್ನ್ ರಾಣಾ ಪರ್ಯಾಂತ್ ಚಲ್ಲಿ. ಆನಿ ವಿಕ್ಟೋರಿಯಾ ರಾಣೆನ್ ರೇಯ್ಲ್ಯಾ ಗಾಡಿ ಭಾರತಾಕ್ ಹಾಡ್‌ಲ್ಲ್ಯಾ ಉಡಾಸಾಕ್ ವಿ.ಟಿ. ಸ್ಟೇಶನ್ ಬಾಂದುನ್ ತಿಕಾ ಅರ್ಪಿಲೆಂ. ಪುಣ್ ಆತಾಂ ತೆಂಯಿ 'ಭತ್ರ್ಪತಿ ಶಿವಾಜಿ ಟರ್ಮಿನಸ್' (CST) ಮ್ಹಣ್ ನಾಮಕರಣ್ ಕೆಲೆಂ. ಶಿವಸೇನಾನ್ ಹೆಂ ಸರ್ವ್ ಕರ್ಚೆಂ ಸಾರ್ಕೆಂ ನ್ಹಯ್ ಮ್ಹಣ್ ದುರ್ಸಾತಾನಾ ಕೊಂಗ್ರೆಸ್ ಸರ್ಕಾರ್ ಆಡಳಿತೆಕ್ ಆಯ್ಲೊ. ತಾಣೆಂಯಿ ಕೆಲ್ಲೆಂ ತೆಂಚ್. ಬೊಂಬಯ್ತ್‌ಲೆ ಗೈರ್ ಕಾನೂನ್ ಆನಿ ಮೆಳ್ಳೆ ಪಯ್ಕಿ ಬೊಲ್ಸಾಯ್ತ್ ಘಾಲ್ನ್ ಶಹರ್ ಸುಧಾರ್ಪುಂಚ್ಯಾ ಬದ್ಲಾ ತಾಣೆಂಯಿ ಪುರಾತನ್ ಆನಿ ಐತಿಹಾಸಿಕ್, ತೆಂಯಿ ಬ್ರಿಟಿಶ್‌ನಿ ಬಾಂದ್‌ಲ್ಲಿಂ ಕಟ್ಟೋಣಾಂಚೆಂ ನಾಂವಾಂ ಬದ್ಲಿ ಕರುಂಕ್ ಆರಂಭ್ ಕೆಲೆಂ.

ಬೊಂಬಯ್ತ್ ನಾಂವಾಡ್ಲಿಕ್ ಜಾವ್ನಾಸ್‌ಲ್ಲೆಂ, ಸರ್ವಾನಿ ತಶೆಂಚ್ ಅಂತಾರಾಷ್ಟ್ರೀಯ್ ಪ್ರವಾಸಿಕಾನಿ ಭೆಟ್ ದಿಂವ್ಚೆಂ ವಸ್ತು ಸಂಗ್ರಹಾಲಯ್ (ಪ್ರಿನ್ಸ್ ಆಫ್ ವೇಲ್ಸ್ ಮ್ಯೂಸಿಯಮ್) ಆತಾಂ 'ಭತ್ರ್ಪತಿ ಶಿವಾಜಿ' ನಾಂವಾನ್ ವೊಲಾಂವ್ಕ್ ಠರಾಯ್ಲಾಂ ಆನಿ ಸರ್ಕಾರಾನ್ ಪಾಸ್ ಕೆಲಾಂ. 1905 ಇಸ್ವೆಂತ್ 'ಪ್ರಿನ್ಸ್ ಆಫ್ ವೇಲ್ಸ್' ಪ್ರಥಮ್ ಆಯಿಲ್ಲ್ಯಾ ತೆದಾಳಾ ಹ್ಯಾ ಬಾಂದ್ಪಾಕ್ ಮುಲ್ಯಾ-ಫಾತೊರ್ ಘಾಲ್ನ್ 1914 ಇಸ್ವೆಂತ್ ಆಕೆರ್ ಕೆಲ್ಲೆಂ. ಪ್ರಿನ್ಸ್ ಆಫ್ ವೇಲ್ಸ್ ಉಪ್ರಾಂತ್ 'ಕಿಂಗ್ ಜೊರ್ಜ್' ಜಾಲೊ. ಹ್ಯಾ ಇಮಾರತೆಚೊ ವಾಸ್ತು ನಿರ್ಮಾತಾ ಜೊರ್ಜ್ ವಿಟೆಟ್ ಜಾವ್ನಾಸಾ. ಆತಾಂ ಹಿ ಇಮಾರತಾಯಿ 'ಭತ್ರ್ಪತಿ ಶಿವಾಜಿ' ನಾಂವಾರ್ ಜಾತಚ್ ಉಪ್ರಾಂತ್ ನೀದ್ ಪಡಾತ್.

ಆತಾಂ ಆನಿ ಮುಕಾರ್ ಜನರಲ್ ಪೊಸ್ಟ್ ಆಫೀಸ್ ಆನಿ ಗೇಟ್‌ವೆ ಆಫ್ ಇಂಡಿಯಾಚೆರ್‌ಯಿ ದೊಳೊ ಆಸಾ. 'ಗೇಟ್‌ವೆ ಒಫ್ ಇಂಡಿಯಾ' ಮೊನುಮೆಂತ್, ರಾಯ್ ಜೊರ್ಜ್ ಆನಿ ರಾಣಿ ಮೇರಿ ಪ್ರಥಮ್ ಉದ್ಯಾ ವಾಟೆನ್ ಬೊಂಬಯ್ತ್ ಯೆಂವ್ಕ್ ಆಸ್ಚ್ಯಾ ವೆಳಿಂ (1911 ಇಸ್ವೆಂತ್) ಪ್ರಥಮ್ ಮುಲ್ಯಾ-ಫಾತೊರ್ ಘಾಲೊ. 1912 ಇಸ್ವೆಂತ್ ತಾಣಿ ಭಾರತಾಚಿ ಪರ್ನಿ ರಾಜ್‌ಧಾನಿ ಕಲ್ಕತ್ತಾ ಸೊಡ್ನ್ ನ್ಯೂ ದೆಹಲಿ (ದಿಲ್ಲಿ) ರಾಜಧಾನಿ ಮ್ಹಣ್ ಉಗ್ತಾವಣ್ ಸಮಾರಂಬ್ ಕರುಂಕ್ ಆಯಿಲ್ಲಿಂ. ಆನಿ 1924 ಇಸ್ವೆಂತ್ 'ಗೇಟ್‌ವೆ ಒಫ್ ಇಂಡಿಯಾ' (ಭಾರತದ ಹೆಬ್ಬಾಗಿಲು) ತಯಾರ್ ಜಾಲೆಂ. ಆತಾಂ ತಾಂಕಾಂ ಹಾಚೆರ್‌ಯಿ ದೊಳೊ. ಆನಿ ಮುಕಾರ್ ಮ್ಹಾಕಾ ದಿಸ್ತಾ 1920 ಇಸ್ವೆಂತ್ ಬಾಂದ್‌ಲ್ಲೆಂ ಮೆರಿನ್ ಡ್ರಾಯ್ವ್‌ಯಿ 'ಶಿವಾಜಿ ಡ್ರಾಯ್ವ್' ಮ್ಹಣ್ ವೊಲಾಯ್ತೀತ್‌ಗಿ ಮ್ಹಣ್!

ಪುರೊ. ಚಡ್ ಜಾಲೆಂ 'ಶಿವಾಜಿ ಮಹಾರಾಜಾ' ನಾಂವಾರ್ ವೊಲಾಯ್ಲಿಂ ಪುರಾತನ್ ಬ್ರಿಟಿಶ್ ಇಮಾರತಾಂ ಆನಿ ಮೊನುಮೆಂತಾಂ. ಹಾಂತುಂ ಮರಾಠಾನಿ ವ ಶಿವಾಜಿನ್ ಬಾಂದ್‌ಲ್ಲಿಂ ಕಾಂಯ್ಚ್ ನಾಂತ್.

ಶಿವಾಜಿ ರಾಯ್ ತೊ ಬೊಂಬಯ್ ಯೇಂವ್ಕ್ಯಾಯಿ ನಾ. ತಾಣೆ ಬೊಂಬಯ್ ಪಳೆಂವ್ಕ್ ನಾ. ತೆದಾಳಾ ಬ್ರಿಟಿಶಾಂಚೆಂ ರಾಜ್‌ಯಿ ನಾತ್‌ಲ್ಲೆಂ. ತೊ ಕೇವಲ್ ಮರಾಠಾ ಇಲಾಖ್ಯಾಚೊ ರಾಯ್ ಜಾವ್ನಾಸ್‌ಲ್ಲೊ. ತೆದಾಳಾ ಮಹಾರಾಷ್ಟ್ರ ನಾತ್‌ಲ್ಲೆಂ. ಶಿವಾಜಿ ಜಲ್ಮಾಲ್ಲೊ 1627 ಇಸ್ವೆಂತ್. ರಾಯ್ ಜಾಲ್ಲೊ 1674 ಇಸ್ವೆಂತ್ ಆನಿ 1680 ಇಸ್ವೆಂತ್ ಮರಣ್ ಪಾವೊ. ತೊ ರಾಯ್ ಜಾವ್ನ್ ಕೇವಲ್ 6 ವರ್ಸಾಂ ಮಾತ್ರ್ ವಾವುರೊ.

ಆನಿ ಬೊಂಬಯ್ - ತೆಂಯಿ 17ವ್ಯಾ ಶತಮಾನಾಂತ್ ಪೊರ್ಚುಗಿಸಾಂಚ್ಯಾ ಹಾತಾಂತ್ ಆಸ್‌ಲ್ಲೆಂ. ತಾಂಚ್ಯಾ ಧುವೆಚ್ಯಾ, ರಾಯ್‌ಕುವರ್ನ್ ಕೆತರಿನ್ ಬ್ರಗಾಂಜಾಕ್ ಬ್ರಿಟಿಶ್ ರಾಯ್, ಚಾರ್ಲ್ಸ್‌ಲಾಗಿಂ ಕಾಜಾರ್ ಕರ್ನ್ ದಿತಾನಾ ಹೆಂ ಬೊಂಬಯ್, ಬ್ರಿಟಿಶ್ ರಾಯ್ ಕುವರಾಂಕ್ ದೊತಿ ರುಪಾರ್ ದಿಲ್ಲೆಂ.

ಆನಿ ತೆಂ ಬೊಂಬಯ್ ಬ್ರಿಟಿಶಾಂನಿ ಸುದ್ರಾವ್ನ್ ಅಭಿವೃದ್ಧಿ ಕರ್ನ್, ಅಂತರ್ರಾಷ್ಟ್ರೀಯ್ ರಾಜ್ ಕೆಲೆಂ. ಆನಿ ತೆಂ ಅಂತರ್ರಾಷ್ಟ್ರೀಯ್ ರಾಜ್ 1960 ಪರ್ಯಾಂತ್ ವಿಂಗಡನ್ ಜಾವ್ನ್ ಕೇಂದ್ರ ಸರ್ಕಾರಾಚ್ಯಾ ಅಧಿಕಾರಾಖಾಲ್ ಆಸ್‌ಲ್ಲೆಂ. 1960 ಇಸ್ವೆಂತ್ ತೆಂ ಮಹಾರಾಷ್ಟ್ರಾಂತ್ ಮೆತೆರ್ ಜಾಲೆಂ.

ಎಕಾ ಗಾಂವಾಂತ್ ಎಕಾ ಮನ್ಶಾಚೆಂ ನಾಂವ್ ಎಕಾ ಜಾಗ್ಯಾಕ್ ವ ದೋನ್ ಜಾಗ್ಯಾಂಕ್ ದಿವ್ಚೆತ್. ಹರೈಕಾ ಮೊನುಮೆಂತಾಕ್ ವ ಹರೈಕಾ ರಸ್ತಾಕ್ ವ ಅಂತರ್ರಾಷ್ಟ್ರೀಯ್ ಜಾಗ್ಯಾಕ್ ದೀಜೆ ಮ್ಹಣ್ ನಾ. ತಶೆಂ ತಾಂಕಾಂ ನಾಂವಾಂ ದಿಂವ್ಚಿಂ ಆಶಾ ಆಸಾ ತರ್ ಸಾತ್ ಕಟ್ಕೊಣಾಂ, ಮೊನುಮೆಂತಾಂ ಬಾಂದವ್ನ್ ದಾಕೊಂವ್ಚಿ. ಶಿವಾಜಿ, ಮರಾಠಾಕ್ ಲಾಗೊನ್ ಮುಸ್ಲಿಮಾ ವಿರೋದ್ ಝುಜ್ಲೊ. ಪುಣ್ ಸಗ್ಳ್ಯಾ ಭಾರತಾಕ್ ಲಾಗೊನ್ ಆಪ್ಲೆಂ ಜೀವನ್ ಆನಿ ಜೀವ್ ಬಲಿದಾನ್ ಕೆಲ್ಲೆ ಕಿತ್ಲೆಶೆ ಸ್ವಾತಂತ್ರ್ ಝುಜಾರಿ ಆಸಾತ್. ತಾಂಚ್ಯಾ ನಾಂವಾಂನಿ ವೊಲಾವ್ಚೆತ್ ನ್ಹಂಯ್‌ವೆ?

ಬರ್ಯಾಕ್ ಪಡ್ಲೆಂ, ತಾಜ್‌ಮಹಲ್ ಆಗ್ರಾಂತ್ ಆಸ್‌ಲ್ಲಾನ್. ಬೊಂಬಯ್ ಆಸ್‌ಲ್ಲೆಂ ತರ್ ತಾಕಾ 'ಶಿವಾಜಿ ಮಹಲ್' ಮ್ಹಣ್ ನಾಮಕರಣ್ ಕರ್ತೆ.

ಪುಣ್ ಬದಲ್ಲಿಂ ನಾಂವಾಂ ಲೊಕಾಕ್ ಸಲಿಸಾಯೆನ್ ಉಡಾಸ್ ದವ್ರುಂಕ್ ವ ಪರ್ಶಿಂ ನಾಂವಾಂ ವಿಸ್ತುಂಕ್ ಕಷ್ಟ್. ಬಾಯ್ಕಲಾಚೆಂ 'ವಿಕ್ಟೋರಿಯಾ ಗಾರ್ಡನ್' ಶಿವಾಜಿಚ್ಯಾ ಆವಯ್‌ಚ್ಯಾ ನಾಂವಾನ್ 'ವೀರ್‌ಮಾತಾ ಜೀಜಾಮಾತಾ ಉದ್ಯಾನ್' ಮ್ಹಣ್ ವೊಲಾವ್ನ್ 25 ವರ್ಸಾಂ ಜಾಲಿಂ, ತರಿಕಿ ಲೋಕ್ ಆತಾಂಯಿ 'ವಿಕ್ಟೋರಿಯಾ ಗಾರ್ಡನ್' ವ 'ರಾಣಿಬಾಗ್' ಮ್ಹಣ್ತಾತ್.

ಆಮ್ಚೆಂ ಮಂಗ್ಳುರ್ ಮಂಗಳಾದೇವಿಚ್ಯಾ ನಾಂವಾನ್ 'ಮಂಗಳ ಊರು', 'ಮಂಗಳೂರು' ಜಾಲಾಂ. ಆತಾಂ ಮಲಯಾಳಿ ಭರ್‌ಲ್ಲೆ ಪಳೆತಾನಾ, ರೈಲ್ವೆ ಸ್ಟೇಷನಾಂನಿ ಮಲಯಾಳಿನ್ ಪ್ರಚಾರ್ ಆನಿ ಮಲೆಯಾಳಿ ಬೋರ್ಡ್ ಪಳೆತಾನಾ, ಆನಿ ಥೊಡ್ಯಾ ತೆಂಪಾನ್ 'ಮಂಗಳೂರು' ಆಸ್‌ಲ್ಲೆಂ 'ಮಂಗಳಾಪುರಂ' ಜಾಂವ್ಚೆಂ ನಾಮು ಮ್ಹಳ್ಳೊ ದುಬಾವ್ ಮಾರ್ತಾ!

('ಕಾಸ್ತಿಯಾಚೊ ಗುಲೊಬ್' - ಮೇ-ಜೂನ್ 2002)

'ಬಾಪಯ್' ಮ್ಹಣೊಂಕ್ ಲಜ್ ದಿಸ್ತಾ....!

ಆದ್ಲೊ ಕಾಳ್ ವ್ಹಚೊನ್ ನವೊ ಕಾಳ್ ಆಯ್ಲಾ. ಆದ್ಲಿ ರಿವಾಜ್ ಆತಾಂ ನಾ. ಕಿರ್ಗಿ ಬಾಜು ವ್ಹಚೊನ್ ಸ್ಕರ್ಟ್ ಬ್ಲಾವ್ನ್ ಆಯ್ಲಾ. ತೊಡಪ್, ಕುತಾಂವ್ ವ್ಹಚೊನ್ ಪ್ಯಾಂಟ್ ಶರ್ಟ್ ಆಯ್ಲಾಂ. ಲಕ್ಷಣ್, ತರ್ಬೆತಿ ಜೋಡ್ನ್ ಮನ್ಯಾಚೆಂ ಜೀವನ್‌ಂಚ್ ಬದಲ್ಲಾಂ. ಪಾಂಚ್ ಖಣಾಂಚೊ ತೇರ್ಸ್ ಎಕಾ ಖಣಾಚೊ ಜಾಲಾ. ನೆಣ್ಣಾಂಧಾವ್ನ್ ಜಾಣ್ಣಾಂಕ್ ಮೆಳ್ಳೊ ಮಾನ್-ಗೌರವ್ ನಪಂಯ್ಚ್ ಜಾಲಾ. ಆದಿಂ ಆವಯ್-ಬಾಪಯ್ ಮುಕಾರ್ ಭಿಯೆಂವ್ಚಿಂ ಭುರ್ಗಿಂ ಆತಾಂ ತಾಂಚೆ ಮುಕಾರ್ ರಾವೊನ್ ಪಾಟಿಂ ಜವಾಬ್ ದಿತಾತ್; ಬಾಪಾಯ್ ಸಾಂಗಾತಾ ಬಸೊನ್ ಸೊರೊ ಪಿಯೆತಾತ್ ಆನಿ ಬಿಡಿ ಸಿಗ್ರೆಟ್ ವೊಡ್ತಾತ್. ಆವಯ್ ಬಾಪಾಯ್ಚ್ಯಾ ಕಷ್ಟಾಂಚ್ಯಾ ಜೊಡೆನ್ ಶಿಕ್‌ಲ್ಲಿಂ ಭುರ್ಗಿಂ ಅಶಿಕ್ಪಿ ಆವಯ್ ಬಾಪಾಯ್ಚ್ಯಾ ಸಂಗಿಂ ಚಲೊಂಕ್ ವಾ ಸಭೆಂತ್ ವಳಕ್ ಕರ್ನ್ ದೀಂವ್ಕ್ ಲಜ್ತಾತ್. ತಾಂಚಿ ಗರ್ಜ್ ತಿರ್ಪುನ್ ಆಪ್ಲ್ಯಾ ಪಾಯಾಂನಿ ಉಬೆ ರಾವ್ತಚ್ ಆವಯ್ ಬಾಪಾಯ್ಕ್ ದುಕಾಚ್ಯಾ ಕೊಂಡಾಂತ್ ಸೊಡುನ್ ಪಯ್ಸ್ ಪಾವ್ತಾತ್.

ಅಸಲಿಚ್ ಏಕ್ ನೀಜ್ ಕಥಾ ಹಾಂಗಾಸರ್ ಆಸಾ. ಹೆಂ ಏಕ್ ನೀಜ್ ಘಡ್ತಾತ್. ಎಕಾ ಚಾಮ್ಕಾರಾನ್ ಫಾಮ್ ಪೀಳ್ನ್ ಕಾಮ್ ಕರ್ನ್ ಆಪ್ಲ್ಯಾ ಭುರ್ಗಾಂಕ್ ಬರೆಂ ಶಿಕಾಪ್ ದೀವ್ನ್ ಬರ್ಯಾ ಹುದ್ದಾಕ್ ಲಾಯ್ಲೆಂ. ಆನಿ ಭುರ್ಗಿಂ, 'ಬಾಪಯ್ ಚಾಮ್ಕಾರ್' ಮ್ಹಣ್ ತಾಕಾ ಸೊಡ್ನ್ ಪಯ್ಸ್ ಪಾವ್ಲಿಂ.

61 ವರ್ಸಾಂಚೊ ಚಾಮ್ಕಾರ್ 'ರಾಮ್‌ಲಾಲ್' 27 ವರ್ಸಾಂ ಆದಿಂ ರಾಜಸ್ಥಾನಾಚ್ಯಾ ಎಕಾ ಹಳ್ಳೆಥಾವ್ನ್ ದಿಲ್ಲಿಚ್ಯಾ 'ಕೊನ್ಸಾಟ್‌ಪ್ಲೇಸ್' ಮ್ಹಳ್ಳ್ಯಾ ಜಾಗ್ಯಾರ್ ಎಕಾ ಝೂಪ್ಡಾಂತ್ ವಸ್ತಿ ಕರ್ನ್ ಆಪ್ಲೆಂ ಚಾಮ್ಕಾರಾಚೆಂ ಕಾಮ್ ಮುಂದರ್ಪಿಲಾಗ್ಲೊ. ಹ್ಯಾ ಸತ್ತಾವೀಸ್ ವರ್ಸಾಂಚ್ಯಾ ಅವ್ದೆಂತ್ ತಾಣೆಂ ಜೊಡ್‌ಲ್ಲಿ ಜೋಡ್ ತಾಚ್ಯಾ ಭುರ್ಗಾಂಚ್ಯಾ ಫುಡಾರಾಕ್ ಖರ್ಚಿಲಿ. ಮ್ಹಾಲ್ಲ್ಯಡ್ಯಾ ಪುತಾಕ್ ಶಿಕಾಪ್ ದೀವ್ನ್ ಡೆಲ್ಲಿ 'ಎಯರ್ ಇಂಡಿಯಾ' ಶಾಖ್ಯಾಚೊ ಮೆನೆಜರ್ ಕೆಲೊ ಆನಿ ಆನೇಕಾ ಪುತಾಕ್ ಪ್ರಿಂಟಿಂಗ್ ಪ್ರೆಸ್ಸ್ ಘಾಲ್ನ್ ದಿಲೆಂ. ಆಜ್ ತೆ ಯಶಸ್ವಿ ಜಾವ್ನ್, ಬಾಪಯ್ ಚಾಮ್ಕಾರ್ ಮ್ಹಣ್ ತಾಕಾ ಸೊಡುನ್ ಗೆಲೆ. ಬಾಪಯ್ ಜಿಜ್ಞಾಸುನ್ಯಾ ಸಲ್ವಾಲೊ.

ಅಶೆಂ ಕಶೆಂ ಘಡ್ಲೆಂ? ಚಾಮ್ಕಾರ್ ರಾಮ್‌ಲಾಗಿಂ ಸದಾಂ ಸಕಾಳಿಂ ಎಕ್ಲೊ ಏರಿಂಡಿಯಾಚೊ ಜನರಲ್ ಮೆನೆಜರ್ ಆಪ್ಲೆ ಮೊಚೆ ಪೊಲಿಶ್ ಕರುಂಕ್ ಯೆತಾಲೊ. ಆನಿ ಚಾಮ್ಕಾರ್ ತಾಚೆ ಮೊಚೆ ಪೊಲಿಶ್ ಅಶೆ ಕರ್ತಾಲೊಗಿ ತೆಂ ಪಳೆವ್ನ್ ತೊ ಮೆನೆಜರ್ ಖುಶ್ ಜಾತಾಲೊ. ತಾಣೆ ಏಕ್ ದೀಸ್ ಚಾಮ್ಕಾರಾಚೆಂ ತೆಂ ಕಾಮ್ ಆನಿ ತಾಚೆಂ ಬರೆಂ ಮನ್ಯಾಪಣ್ ಪಳೆವ್ನ್ ವಿಚಾರ್ಲೆಂ 'ರಾಮ್‌ಜಿ, ತುಕಾ ಮ್ಹಜೆಥಾವ್ನ್ ಕಾಂಯ್ ಕುಮೊಕ್ ಜಾಯ್ ತರ್ ವಿಚಾರ್. ತಾಂಕ್ತಾ ತರ್ ಕರ್ತಾಂ, ದಾಕ್ಟೆನಾಕಾ.' ರಾಮ್‌ಜಿ ಖುಶಿ ಜಾಲೊ. ಕಾರಣ್, ತ್ಯಾಚ್ ವೆಳಾ ರಾಮ್‌ಜಿಚೊ ಮಾಲ್ಹಡೊ ಪೂತ್ ಗ್ರಾಜ್ಯುವೆಟ್ ಜಾವ್ನ್ ಘರಾ ಆಸೊನ್ ಕಾಮಾಚ್ಯಾ ಸೊಡ್ವೆರ್ ಆಸಲೊ.

ರಾಮಜಿನ್ ಮ್ಹಳ್ಳೆಂ 'ಧನ್ಯಾ, ಮ್ಹಜ್ಯಾ ಪುತಾಚಿ ಕೊಲೆಜ್ ಜಾಲ್ಯಾ. ತಾಕಾ ಏರ್‌ಇಂಡಿಯಾಂತ್ ಕಾಮಾಕ್ ಲಾಯ್.' ಜನರಲ್ ಮೆನೆಜರಾನ್ ತಾಕಾ ಸಟ್ ಕರ್ನ್ ಜಾಪ್ ದಿಲಿ, 'ತಾಕಾ ಫಾಲ್ಗ್ಯಾಂ ಮ್ಹಜ್ಯಾ ಆಫಿಸಾಕ್ ಇಂಟರವ್ಯೂಕ್ ಧಾಡ್.' ದುಸ್ರ್ಯಾ ದೀಸ್ ರಾಮ್‌ಜಿಚೊ ಪೂತ್ ಸ್ವರಣ್ ಸಿಂಗ್

ಇಂಟರವ್ಯೂಕ್ ಗೆಲೊ ಆನಿ ಪಾಸಾಯಿ ಜಾಲೊ. ಆನಿ ತಾಕಾ ಏರ್ ಇಂಡಿಯಾಂತ್ ಕಾಮಾಯಿ ಮೆಳ್ಳಿಂ. ಥೊಡ್ಯಾಚ್ ತೆಂಪಾನ್ ತಾಚ್ಯಾ ಹುಶಾರ್ಕಾಯೆನ್ ಬ್ರಾಂಚ್ ಮೆನೆಜರ್‌ಯಿ ಜಾಲೊ. ಪುಣ್ ಬಾಪಯ್ ಚಾಮ್ಕಾರ್‌ಚ್ ಉರ್ದೊ. ಆಜ್ ತೊ ಬ್ರಾಂಚ್ ಮೆನೆಜರ್ ಪೂತ್ ಚಾಮ್ಕಾರ್ ಬಾಪಾಯ್ಕ ಬಾಪಯ್ ಮ್ಹಣೊಂಕ್ ಲಜೆತಾ; ಆಪ್ಲ್ಯಾ ಸಾಂಗಾತಾ ರಾವಾನಾಕಾ ಮ್ಹಣ್ತಾ.

'ಪೂತ್ ಬ್ರಾಂಚ್ ಮೆನೆಜರ್ ಜಾವ್ನ್ ತುಕಾ ಕಾಂಯ್ ಫಾಯ್ಲೊ ಆಸಾಗಿ?' ಮ್ಹಣ್ ರಾಮ್‌ಜಿಕ್ ವಿಚಾರ್ಲ್ಯಾಕ್ ತಾಚಿ ಜಾಪ್, 'ಮ್ಹಾಕಾ ಏಕ್ ಪಾವ್ಲಿಂ ಜಪಾನ್ ವಚೊನ್ ಯೇಂವ್ಕ್ ಟಿಕೆಟ್ ಮೆಳ್ಳಿ ತಿತ್ಲೆಂಚ್. ಪುತಾನ್ ಮ್ಹಾಕಾ ಹೆಂ ಕಾಮ್ ಬಂದ್ ಕರುಂಕ್ ಸಾಂಗ್‌ಲ್ಲೆಂ. ಪುಣ್ ಹಾಂತುನ್ ಹಾಂವೆಂ ದಿಸ್ಪೊಡ್ತೊ ಗ್ರಾಸ್ ಜೊಡ್ಲಾ. ಮ್ಹಜ್ಯಾ ತೆಗಾಂಯ್ ಪುತಾಂಕ್ ಶಿಕವ್ನ್ ವಾಗಯ್ಲಾಂ. ಹಾಂವ್ ಮ್ಹಜೆಂ ಕರ್ತವ್ಯ್ ಕರ್ತಾಂ ಆನಿ ತೆ ತಾಂಚೆಂ ಕರ್ತವ್ಯ್ ಕರುಂದಿತ್.' ಮ್ಹಾಲ್ಲ್ಯಡ್ಯಾ ಪುತಾನ್ ಆಪ್ಲೊ ಬಾಪಯ್ ಚಾಮ್ಕಾರ್ ಮ್ಹಣ್ ಲಜೆನ್ ಪಯ್ಸ್ ಕರ್ನ್ ಆಪ್ಲ್ಯಾ ಬಾಯ್ಲೆ ಭುರ್ಗ್ಯಾಂ ಸಂಗಿಂ ವಿಂಗಡ್ ರಾವ್ಲಾ.

ಪುಣ್ ದುಸ್ರೊ ಪೂತ್, ತಾಕಾಯಿ ರಾಮ್ಜಿನ್ ಬರೆಂ ಶಿಕಾಪ್ ದೀವ್ನ್ ಆಪ್ಲೆಂ ಕಮಾಯ್ಲೆ ಜೊಡಿಸಂಗಿಂ ಹೆರ್ ರೀಣ್ ಕರ್ನ್ ಆಪ್ಲ್ಯಾಕ್ ಸ್ವಂತ್ ಧಂದೊ ಕರುಂಕ್ ಜಾಯ್ ಡೆಡಿ ಮ್ಹಳ್ಳ್ಯಾನ್ ತಾಕಾ ಏಕ್ ಪ್ರಿಂಟಿಂಗ್ ಪ್ರೆಸ್ ಫಾಲ್ಸ್ ದಿಲೆಂ. ಥೊಡ್ಯಾ ತೆಂಪಾನ್ ತೋಯಿ ಬದಲೊ. ತಾಣೆಂ ಆಪ್ಲೆಂ ರಾಣೆಂ ವಿಂಗಡ್ ಕೆಲೆಂ. ತಾಣೆಯಿ ತೆಂಚ್ ಉತಾರ್ ಮ್ಹಳೆಂ, 'ಆಮ್ಚೊ ಬಾಪಯ್ 'ಚಾಮ್ಕಾರ್' ಮ್ಹಣೊಂಕ್ ಲಜ್ ದಿಸ್ತಾ. ತುಂ ಚಾಮ್ಕಾರ್ ಜಾವ್ನ್ ಉರ್ಲಾಯ್ ತರ್ ಚಾಮ್ಕಾರ್‌ಚ್ ಜಾವ್ನ್ ರಾವ್. ಆಮಿ ವಿಂಗಡ್ ವೆತಾಂವ್.' ಅಶೆಂ ತೋಯಿ ಗೆಲೊ.

'ಆತಾಂ ತಿಸ್ರೊ ಆಸಾ. ತೊ ನಿಮಾಣೊ. ತಾಚ್ಯಾ ವಿಷ್ಯಾಂತ್ ತುಂ ಕಿತೆಂ ಮ್ಹಣ್ತಾಯ್?' ಮ್ಹಳ್ಳ್ಯಾಕ್ ರಾಮ್‌ಜಿ ಮ್ಹಣ್ತಾ 'ಹಾಂವ್ ಮ್ಹಜೆಂ ಕಾಮ್ ಕರ್ತಾಂ. ಆನಿ ಹಾಂವ್ ಭುರ್ಗ್ಯಾಂಚ್ಯಾ ಜೊಡಿರ್ ಹೊಂದೊನ್ ನಾ. ತಾಚೊ ಭರ್ವಸೊಯಿ ಮ್ಹಾಕಾ ನಾ. ತೋಯಿ ವೆತಾ ತರ್ ವಚೊಂದಿ.'

'ಹಾಂವ್ ಆದಿಂ ಚಾಮ್ಕಾರ್ ಆಸ್‌ಲ್ಲೊಂ. ಆತಾಂಯಿ ಚಾಮ್ಕಾರ್, ಮುಕಾರೀ ಚಾಮ್ಕಾರ್ ಉರ್ತಲೊಂ' ಮ್ಹಣ್ ಆಪ್ಲ್ಯಾ ಉತರ್ ಪ್ರಾಯೆಚ್ಯಾ ಪತಿಣೆ ಸಂಗಿಂ ಜಿಯೆಂವ್ಚ್ಯಾ ಚಾಮ್ಕಾರ್ ರಾಮ್ಜಿ ಕಾಣಿ ವಾಚ್ತಾನಾ ಆನಿ ಜಿಣಿ ಚಿಂತಾನಾ, ಆಧುನಿಕ್ ಸಂಸಾರಾಂತ್ ವಾಡ್‌ಲ್ಲ್ಯಾ ಭುರ್ಗ್ಯಾಂಚೆರ್ ಮುಕ್ಲೊ ಭರ್ವಸೊ ದವರ್ನ್ ಆಪ್ಲೆ ಹಾತ್ ಖಾಲಿ ಕರ್ಚೆಂ ಆಪ್ಲೆಂಚ್ ಆಪ್ಲ್ಯಾಕ್ ಪೊಂಡ್ ಕಾಡ್‌ಲ್ಲ್ಯಾ ಬರಿಚ್ ಮ್ಹಣೈತ್.

ಪುಣ್ ಸಗ್ಳಿಂ ಭುರ್ಗಿಂ ತಶೆಂ ಆಸಾನಾಂತ್. ಸಾಂ ರಿತಾಚ್ಯಾ ದಯೆನ್ ಮ್ಹಜಿಂ ಭುರ್ಗಿಂ ಬರಿಂ ಆಸಾತ್. ಹಾಂವೆಂ ಭುರ್ಗ್ಯಾಂಕ್ ಸೊಡ್ಲ್ಯಾರೀ ತಿಂ ಮ್ಹಾಕಾ ಸೊಡುಂಕ್ ತಯಾರ್ ನಾಂತ್. ಮ್ಹಜ್ಯಾ ಭುರ್ಗ್ಯಾಂ ತಸಲಿಂ ಭುರ್ಗಿಂ, ಸಾಂ ರಿತಾ ಸಗ್ಳ್ಯಾಂಕ್ ಫಾವೊ ಕರುಂದಿ ಮ್ಹಣ್ ಮಾಗ್ತಾಂ.

('ಕಾಸ್ತಿಯಾಚೊ ಗುಲೊಬ್' - ಸಪ್ಟೆಂಬರ್ - ಆಕ್ಟೋಬರ್ 2001)

ಆದ್ಲೆ ದೀಸ್ ಪಾಟಿಂ ಯೆತಿತ್‌ಗಿ?

ನಾ, ಆದ್ಲೆ ದೀಸ್ ಪಾಟಿಂ ಯೆಂವ್ಚೆನಾಂತ್. ಅಂತರ್‌ಲ್ಲೊ ವೇಳ್ ಪಾಟಿಂ ಯೆಂವ್ಚೊ ನಾ; ಗೆಲ್ಲೊ ದೀಸ್ ಪಾಟಿಂ ಮೆಳ್ಳೊನಾ; ಮೆಲ್ಲೊ ಮನಿಸ್ ಪರತ್ ಜಿವಂತ್ ಜಾಂವ್ಚೊ ನಾ. ಮ್ಹಾತಾರೊ ತರಿ ಮ್ಹಜೆಬರಿ ತರ್ನಾಟೊ ಜಾಯ್ತ್!! ಪುಣ್ ಚಡ್‌ಲ್ಲಿಂ ಮೊಲಾಂ ಸಕಯ್ಲ್ ದೆಂವ್ಚಿನಾಂತ್.

ಹೆಂ ಸರ್ವ್ ಆಮ್ಚ್ಯಾ ತರ್ನಾಟೆ ಪ್ರಾಯೆಚೆ ದೀಸ್ ನಿಯಾಳುನ್ ಉತರ್ ಪ್ರಾಯೆರ್ ಸಂಸಾರ್ ಲಿಯಾ ರಾವಾತ್ ಮ್ಹಣ್ ಚಿಂತಿಚೆ ಶಿವಾಯ್ ಆದ್ಲ್ಯಾ ಆನಿ ಆತಾಂಚ್ಯಾ ದಿಸಾಂಕ್ ಸರಿಸಮಾನ್ ಕರ್ನ್ ಫಾಯ್ದೊ ನಾ. ಮ್ಹಜ್ಯಾ ತರ್ನಾಟ್ಯಾ ಪ್ರಾಯೆರ್, 30-35 ವರ್ಸಾಂ ಆದಿಂ ಆಸ್‌ಲ್ಲಿ ಸಾಮೂಹಿಕ್ ಸರಿಸ್ಥಿತಿ ಮ್ಹಜ್ಯಾ ಪ್ರಾಯೆಚ್ಯಾಂಕ್ ಕಳಿತ್ ಆಸ್ತಲಿ. ತರೀ ನವ್ಯಾ ಪಿಳ್ಗೆಕ್ ತಿ ವಾಚ್ತಾನಾ ಪಾತ್ಯೆಂವ್ಕ್ ಕಷ್ಟ್ ಜಾತಿತ್.

ಆಮ್ಚ್ಯಾ ತರ್ನಾಟ್ಯಾಚ್ಯಾ ದೆವಾಸಾಂವಾ ವಿಷ್ಯಾಂತ್ ಸಾಂಗ್ಚೆಂ ತರ್ ತೆಂ ದೆವಾಸ್ಪಣ್ ಆತಾಂ ದಿಸೊನ್ ಯೇನಾ. ಕರೆಜ್ಯಾಂತ್ 40 ದೀಸ್ ಮಾಸ್-ಮಾಸ್ಚಿ ನಾತ್‌ಲ್ಲಿ. ಪೇಜ್, ತೀಯೀ ಪೊಟ್ ಫರ್ ನಾತ್‌ಲ್ಲಿ. ರಜಾರ್-ಮಾಗ್ಲೆಂ ಶಿವಾಯ್ ಕಾಜಾರ್-ಸೊಭಾಣಾಂ, ಪದಾಂ-ಪೊಕಣಾಂ, ಸೊರೊ-ಸಿಗ್ರೆಟ್ ನಾತ್‌ಲ್ಲೆಂ. ಸಿನೆಮಾಕ್ ವಚೊಂಕ್ ನಾತ್‌ಲ್ಲೆಂ. ಆತಾಂ ಪೂರಾ ಉಳ್ಳೆಂ. ಆತಾಂ ಟಿ.ವಿ. ಸುಶೆಗಾತ್ ಪಳೆವ್ಚೆತ್. ಕರೆಜ್ಯಾಂತ್ ಕಾಜಾರಾಂಯೀ ಜಾತಾತ್. ಆಮಿ ಫಾಂತ್ಯಾರ್ ಪಾಂಚಾಂಕ್ ಆಮೊರಿ ಫಾಂಟೈಕ್ ಉಟೊನ್ ಆಮೊರಿ ಕರುಂಕ್ ಆಸ್‌ಲ್ಲಿ ಆನಿ ರಾತಿಂ ಕುಟ್ಮಾಚೊ ತೇರ್ಸ್. ಆತಾಂ ತಿ ರಿವಾಜ್ ಆಸಾಗಿ? ಆಸಾ ತರ್ ಕಿತ್ಯಾಕ್? ಫುರಾಂನಿ ಆತಾಂ ಪಾಂಚ್ ಖಣಾಂಚೊ ತೇರ್ಸ್, short & sweet ಪಾವ್ನ್ ಎಕಾ ಖಣಾಕ್ ಪಾವ್ಲಾ. (ಹರೈಕ್‌ಕಡೆ ಮ್ಹಣೊಂಕ್ ಜಾಯ್ನಾ.) ಮಿಸಾ ವೆಳಾರ್ ಸಾಕ್ರಾಮೆಂತ್ ಉಕಲ್ತಾನಾ ಆಮಿ ಕೊಪಾಲ್ ಧರ್ಲಿರ್ ದವರ್ನ್ ಸರ್ವ್‌ಡೊನ್ ನಮಸ್ಕಾರ್ ಕರ್ತಲ್ಯಾಂವ್. ಆತಾಂ ಮಾಪ್ಪಿ ಮಾತ್ರ್ ತಶೆಂ ಕರ್ತಾತ್. ಆಮಿ ಉಬೆ ರಾವ್‌ಲ್ಲ್ಯಾ ಕಡೆ ತಕ್ಲಿ ಬಾಗಾಯ್ತಾಂವ್. ಆದಿಂ ಆಮ್ಚ್ಯಾ ಫೆರ್ನಾಂದ್ ವಿಗಾರಾಂಕ್ ಪಳೆವ್ನ್ ರಸ್ತಾರ್ ವೆತಾನಾ ಲಿಪೊನ್ ರಾವ್ತಲ್ಯಾಂವ್. ಆನಿ ಮುಕಾರ್ ಮೆಳ್ಳಾರಿ ಹಾತ್ ಮೊಡ್ ಭಿಯಾನ್ ಬೆಸಾಂವ್ ಮಾಗ್ತಲ್ಯಾಂವ್. ಆತಾಂ ವಿಗಾರ್ ಮೆಳ್ಳಾರಿ 'ಹಾಯ್ ಫಾದರ್' ಮ್ಹಣ್ ಹಾತ್ ದಿತಾಂವ್, ಬೆಸಾಂವ್ ಮಾಗಿನಾಂವ್. ಹಾಂವ್ ಜಾಣಾಂ ಆಮಿ ತರ್ನಾಟೆ ಆಸ್ತಾನಾ ದೆಮೊ! ಫೆರ್ನಾಂದ್ ಬಾಪ್ ಎಕ್ದಮ್ ಕಡಕ್ ಆಸ್‌ಲ್ಲೊ. ಮ್ಹಜೊ ನಾಟಕ್ ಇಗರ್ಜೆ ಆಧಾರಾಕ್ ಬೆಳವ್ನ್ ಜಾತಚ್ ದೆ! ಪಿಂಟೊ ಮೆಸ್ತ್ರಿಚಿ ಧುವ್ ಐರಿನ್ ಪಿಂಟೊ, ತಿಚೆಂ ಸಂಗಿಂ, ಮ್ಹಜ್ಯಾ ನಾಟಕಾಂತ್ ಪಟನ್ ಕೆಲ್ಲೊ ಮ್ಹಜೊ ಮಿತ್ರ್ ದೆ! ರುಜಾರಿಯೊಲಾಗಿಂ ಇಗರ್ಜೆ ಮಯ್ದಾನಾರ್ ಆಮ್ಚೆ ಸಂಗಿಂ ಉಲವ್ನ್ ರಾವ್‌ಲ್ಲ್ಯಾಕ್, ವಿಗಾರಾಂನಿ ಭರ್‌ಲ್ಲ್ಯಾ ಇಗರ್ಜೆಂತ್ ಆಯ್ತಾರಾ ಶೆರ್ಮಾಂವಾರ್ ಅಪಮಾನ್ ಕರ್ನ್ ಮ್ಹಳೆಂ, 'ಆವಯ್ ಬಾಪಾಯ್ನ್ ತರ್ನಾಟ್ಯಾ ಸಂಗಿಂ ತರ್ನಾಟೆ ಚೆಡ್ವಾಂಕ್ ಸೊಡ್ಲಾಂ. ಮರ್ಯಾದ್ ಆನಿ ವ್ಹೆಂ ನಾಸ್ತಾಂ ಮಯ್ದಾನಾರ್ ರಾವೊನ್ ಉಲಯ್ತಾತ್' ಮ್ಹಣ್. ತಾಚ್ಯಾ ಉಪ್ರಾಂತ್ ತಾಚೆ ಮುಕಾರ್ ಕೋಣೀ ರಾವಾನಾತ್‌ಲ್ಲಿಂ. ಆದಿಂ ಆನಿ ಆತಾಂ ಚಡ್ ತಫಾವತ್ ಆಸಾ.

ಆದಿಂ ಮೊರ್ಗನ್‌ಗೇಟ್ ಥಾವ್ನ್ ಹಂಪನ್‌ಕಟ್ಟಾ ವಚೊಂಕ್ ಪಾಂಚ್ ನಂಬರ್ ಬಸ್ಪಾಚೆ ಟಿಕೆಟಿಕ್ ಧಾ ಪಯ್ಲೆ ಆಸ್‌ಲ್ಲೆ. ಆತಾಂ 250% ವಾಡೊನ್ ಅಡೇಜ್ (2.50) ರುಪಯ್ ಜಾಲ್ಯಾತ್. ಸಾಕರ್

ಆನಿ ತಾಂದುಳ್ ಅಧೋ ಆಣೊ ದಿಲ್ಕಾರ್ ಕಿಲೊ ಆಸ್ಲೆ ಕಡೆನ್ ಆಜ್ 15 ರುಪಯ್ ಜಾಲ್ಯಾತ್. ಮಾಸಾಕ್ ತವಳ್ 2 ರುಪಯ್ ಆಸ್ಲೆ ಆತಾಂ ಶೆಂಬರ್ ರುಪಯ್ ಜಾಲ್ಯಾತ್. ಬೊಕ್ಯಾ ಮಾಸಾಕ್ ದೋನ್, ಆನಿ ನಾಟಕಾಚ್ಯಾ ಟಿಕೆಟಿಕ್ ಪಾಂಚ್ ರುಪಯ್ ಆಸ್ಲೆ ಆತಾಂ ಪನ್ನಾಸ್, ಶೆಂಬೊರ್ ಜಾಲ್ಯಾತ್. ಇನಾಸಾಮಾಚ್ಯಾ ಹೊಟೆಲಾಂತ್ 8 ಆಣೆ ದಿಲ್ಕಾರ್ ಪೋಟ್ ಭರ್ನ್ ಜೆವಾಣ್ ಮೆಳ್ತಾಲೆಂ. ಆತಾಂ ತ್ಯಾಚ್ ಜೆವ್ಣಾಕ್ 12 ರುಪಯ್. ತೆಂಯ್ ಪೋಟ್ ಭರ್ನ್ ನಹಿಂ, ಉತಳ್ ಪ್ಲೇಟ್ ಭೊರ್ನ್! ಆದಿಂ ಆಣ್ಯಾಕ್ 12 ತಾಂಬ್ಡೆ ಗುಳೆ ಆಸ್ಲೆ. ಆತಾಂ ತಾಂಬ್ಡೆ ಗುಳೆ ಆಸಾತ್ಲಿ ನಾ ತೆಂ ಹಾಂವ್ ನೆಣಾಂ. ಧಾ ಪಯ್ಕಾಂಕ್ ಬಾರಾ ಗೋಳಿಬಜೆ ಮೆಳ್ಳೆ ದೀಸ್ ವಚೊನ್ ಆತಾಂ ಧಾ ಪಯ್ಕಾಂಕ್ ಏಕ್ ಗೋಳಿಬಜೊ ಮೆಳಾತ್‌ಗಿ ಮ್ಹಣ್ ದುಬಾವ್! ಆದಿಂ ಮೊರ್ನಾಕ್ ವಿಶೇಸ್ ಖರ್ಚ್ ನಾತ್ಲೊ. ಮೆಲ್ಲ್ಯಾಂಕ್ ಸುಶೇಗ್ ಆಸ್ಲೊ. ಆತಾಂ ಮೊರ್ತಾನಾಂಯ್ ಭಿಯಾನ್ ಮೊರಾಜೆ ಪಡ್ತಾ. ಕಾರಣ್, ಮೊರ್ನಾಕ್ ಕಾಜಾರಾಚ್ಯಾಕೀ ಚಡ್ ಖರ್ಚ್ ಆಸಾ! ಆತಾಂ ಮೊರ್ನಾಕ್ ಖರ್ಚ್ ಕರ್ಚೊ ಪಳೆತಾನಾ ಮೆಲ್ಲೆಂ ಮೊಡೆಯ್ ಭಿಯೆತಾ. ಮಾರ್ಗಾಯ್ ವ್ಹಾಡ್ಲ್ಯಾ; ಪಯ್ಕಾಂಚೆಂ ಮೊಲ್ ದೆಂವ್ಲಾಂ. ಹೆಂ ಸರ್ವ್ ಆಯ್ಲೆವಾರ್ಚ್ಯಾ 30 ವರ್ಸಾಂನಿ ಜಾಲಾಂ. ಹಾಂವ್ ಗಾಂವಾಂತ್ ಆಸ್ತಾನಾ ಪೆಟ್ರೋಲ್ ಲಿಟರಾಕ್ ಏಕ್ ರುಪಯ್ ಆಸ್ಲೊ ಆತಾಂ ಬತ್ತೀಸ್. ಹ್ಯಾ ಬತ್ತೀಸಾಕ್ ಲಾಗೊನ್ ಆಯ್ಚ್ಯಾ ಕಾಳಾರ್ ಬೊಂಬಯ್ ವಚುಂಕ್ 50 ರುಪಯ್ ಬಸ್ ಟಿಕೆಟ್ ಆಸ್ಲಿ, ಆತಾಂ ಜಾಲ್ಯಾತ್ ರುಪಯ್ 400! ಆದಿಂ ಗಾಂವಾಂತ್ ಹಾಂವ್ ಕುಲೈಕರ್ ಫೆರ್ವಾಂದಾಚ್ಯಾ ಬಿಯಾಂಚ್ಯಾ ಕಂಪ್ಲೆಂತ್ ಆಸ್ಲೊಂ. 75 ರುಪಯ್ ಪಾಗಾಂತ್ ಧಾದೊಶಿ ಆಸ್ಲೊಂ. ಆತಾಂ 75ಚ್ಯಾ ಶೆಂಬರ್ ವಾಂಟ್ಯಾನಿ ಚಡ್ ಮೆಳ್ತಾನಾ ಮಿಶಿ ನಾ, ಖಿಂತ್ ಚಡ್.

ಮೆಲ್ಲ್ಯಾ ಗೆಲ್ಲ್ಯಾಂಕ್ ವಾ ಘರ್ಚ್ಯಾ ಆಲ್ಮಾಕ್ ಮೀಸ್ ದಿತಾನಾ ಚಿಂತಿಜೆ ಪಡ್ತಾ. ಮಿಸಾಚಿಂ ಮೊಲಾಂಯ್ ವಾಡ್ಲ್ಯಾಂತ್. ಏಕ್ ಬರೆಂ ಆಸಾ, ಇಗರ್ವ್ ಮಾತೆನ್ ಕುಮ್ಮಾರಾಕ್ ಆನಿ ಕುಮ್ಮಾರಾಕ್ ಪಯ್ಲೆ ಲಾಗಂವ್ಕ್ ನಾಂತ್. ನಾಂ ತರ್ ದುಬ್ಳಾಂಕ್, ಪಯ್ಲೆ ನಾತ್‌ಲ್ಲ್ಯಾಂಕ್ ಕುಮ್ಮಾರ್, ಕುಮ್ಮಾರ್ ನಾಸ್ತಾಂ ಉಳ್ಳಾಲ್ ನ್ಹಂಯ್ ಉಡಾಚೆ ಪಡ್ತೆಂ. ಅತ್ಮೋ...? ದೇವನೇ ಬಲ್ಲ!

ಆಮ್ಚೊ ಭಾರತ್ ಹರೈಕಾಂತೀ ಸುಧಾರ್ಲಾ. ಖರ್ಚ್ ಅತ್ಯುತ್ತಮ್ ಜಾಲಾ ತರಿ ಮಾರ್ಗಾಯ್ ದೆಂವಾನಾ. ರಾಜಕಾರಣಿಂನಿ ಪೊಟಾಂ ಆನಿ ಬೆಂಕಾಂ ಭರ್ಲ್ಯಾಂತ್. ಆಮ್ಚೊ ಭಾರತ್ 'ಭಾಗ್ಯವಿದಾತಾ' Our country is very good. Country with very bad people. ಮ್ಹಣ್ತಾ ಮ್ಹಜೊ ಪೂತ್. ಧಾಂತ್ ಎಕ್ಲೊ ಸೈತ್ ಬರೊ ನಾ. ಆಮ್ಚ್ಯಾ ಮಿಸ್ತಾರ್ ಆಯ್ಚಿಂ ಭುರ್ಗಿಂ ಜಿಯೆಲಿಂ ಪುಣ್ ಆಮ್ಚ್ಯಾ ಭುರ್ಗಾಂಚ್ಯಾ ಮಿಸ್ತಾರ್ ಆಯ್ಚಿಂ ನಾತ್ರಾಂ ಆನಿ ನಾತ್ರಾಂಚ್ಯಾ ಮಿಸ್ತಾರ್ ಪೊಣ್ಣುರಾಂ ಜಿಯೆತೆಲಿಂಗಿ? ಹೆಂ, ಆನಿ ಮುಕಾರ್ ಯೆಂವ್ಚೊ ವೇಳ್ ಜಾಣಾಂ. ಆನಿ ಸರ್ಗಿಂಚೊ ದೇವ್ ಮಾತ್ ಜಾಣಾಂ. ಆಮೆನ್.

('ಕಾಸ್ತಿಯಾಚೊ ಗುಲೊಬ್' ನವೆಂಬರ್ - ಡಿಸೆಂಬರ್ 2001)



ಮೊಗಾಚೊ ಸ್ವಾಗತ್


ಮೊಗಾಚೊ ಸ್ವಾಗತ್ ತುಮ್ಮಾಂ ಸಿರಿಲ್ ಸೊಜ್ ಬಾಪಾಂನೊ;
ಕಾಸ್ಸಿಯಾ ಫಿರ್ಗಜ್ ಜಾವ್ನಾಸಾ ತುಮ್ಮೊ ಮುಕ್ಲೊ ರಿಕಾಣೊ;
ಅಸಾಧ್ಯಾಂಚೆ ಶಾರೊತಿಣ್ ಸಾಂ ರಿತಾ ಆಮ್ಚಿ ಪಾತ್ರೊನ್;
ಪಾವ್ತೆಲಿ ತುಮ್ಮಾಂ ಗರ್ಜಾಂಕ್ - ವರ್ತೆಲಿ ತುಮ್ಮಾಂ ಸಾಂಬಾಳ್ನ್.

ಮೊಗಾಳ್ ಮಯ್ಪಾಸಿ ಆಮ್ಚೊ ಕಾಸ್ಸಿಯಾಚೊ ಲೋಕ್;
ಉಬ್ಲೊಣ್ ತುಮ್ಮಾಂ ಭೊಗ್ಚಿನಾ ಆಮ್ಚೆ ಸಂಗಿಂ ವಾವ್ರಂಕ್;
ಖಿಂಚಾಯ್ ಗರ್ಜಾಂ ಆಕಾಂತಾರ್ ಆಸಾ ಆಮ್ಚಿ ಕುಮಕ್;
ಜಾಯ್ನಾಕಾತ್ ನಿರಾಶಿ, ಫಳ್ ಲಾಬ್ತಾಲೊ ತುಮ್ಮಾಂ ಸೆವೆಕ್.

ಕಾಸ್ಸಿಯಾಂತ್ ತುಮ್ಮೆಂ ಸುಫಳ್ ಜಾಂವ್ ಮಿಸಾಂವ್;
ಸದಾಂಚ್ ಆಸ್ತೆಲೆಂ ತುಮ್ಮೆರ್ ದೆವಾಚೆಂ ಬೆಸಾಂವ್;
ತುಮ್ಮಾಂ ಸೆವೆ ಅವ್ದೆಂತ್ ಜಾಂವ್ ಹಾಂಗಾ ನವೆಸಾಂವ್;
ಸದಾಂಚ್ ಆಮ್ಕಾಂ ಗರ್ಜ್ ಆಸಾ ಆತ್ಮೀಕ್ ದೈವಿಕ್ ಲಿಸಾಂವ್.

(ಕಾಸ್ಸಿಯಾ ಫಿರ್ಗಜೆಕ್ ನವೊ ವಿಗಾರ್ ಜಾವ್ನ್ ಸೆವಾ ದಿಂವ್ಕ್ ಯೆಂವ್ಚ್ಯಾ
ಮಾ| ಸಿರಿಲ್ ಸೊಜ್ ಬಾಪಾಂಕ್ ಪರ್ಗಾಂವಾಂ ಥಾವ್ನ್ ಸಂದೇಶ್ ಧಾಡ್ತಾಂ
ಆನಿ ಮೊಗಾಚೊ ಯೆವ್ಕಾರ್ ಮಾಗ್ತಾಂ - ಫ್ರಾನ್ಸಿಸ್ ಕಾಸ್ಸಿಯಾ)

('ಕಾಸ್ಸಿಯಾಚೊ ಗುಲೊಬ್' - ಮಾಯ್-ಜೂನ್ 2002)



ಭಾರತ್ ಪಾಕಿಸ್ತಾನ್ ಭಾಯಿ...ಭಾಯಿ...!

ಭಾರತಾಕ್ ಸ್ವಾತಂತ್ರ್ಯ ಮೆಳೊನ್ 55 ವರ್ಷಾಂ ಜಾಲಿಂ ತಸೆಂಚ್ ಪಾಕಿಸ್ತಾನಾಥಾವ್ನ್ ವಿಂಗಡ್ ಜಾವ್ನ್ಯಾಂ 55 ವರ್ಷಾಂ ಜಾಲಿಂ. ತ್ಯಾ ವೆಳಾರ್ ವೊಂಪ್ಲೆಂ ಬಿಂ ಮೊರಾನಾಸ್ತಾನಾ ವಾಡೊನ್ ರುಕಾಬರಿ ಜಾಲಾಂ ಆನಿ ಹಾಂವೆಂ ಚಿಂತ್ಲ್ಯಾ ಪರ್ಮಾಣೆ, ದುಸ್ಮಾನ್ಕಾಯ್ 55 ವರ್ಷಾಂ ನಹಿಂ, 550 ವರ್ಷಾಂ ಗೆಲ್ಯಾರಿ ಅಂತ್ ಜಾಂವ್ಚಿನಾ. ಆಮಿ ಭಾಯಿ-ಭಾಯಿ (ಭಾಭಾವ್) ಕೆದ್ನಾ ಜಾಂವ್ಚೆನಾಂವ್.

ಭಾರತಾಕ್ ಸ್ವಾತಂತ್ರ್ಯ ಮೆಳೆಲ್ಲೆಂ 1947 ಆಗೊಸ್ತ್ 15 ತಾರಿಕೆರ್ ಆನಿ ತ್ಯಾಚ್ ವರ್ಷಾ ತ್ಯಾಚ್ ಮಹಿನ್ಯಾಂತ್ ಏಕಾ ದಿಸಾ ಆದಿಂ, 14 ತಾರಿಕೆರ್, ಪಾಕಿಸ್ತಾನಾಕ್ ಸ್ವಾತಂತ್ರ್ಯ ಮೆಳೆಲ್ಲೆಂ. ಆನಿ ತ್ಯಾಚ್ ದಿಸಾ ಏಕ್ ಭಾರತ್ ಜಾವ್ನಾಸ್ಲೆಂ ದೋನ್ ಕುಡ್ಕೆ ಜಾಲೆಂ. ಪಾಕಿಸ್ತಾನ್ ಘಡುಂಕ್ ಮುಖ್ಯ ಕಾರಣ್ ಮುಸ್ಲಿಮಾಂಕ್ ವಿಂಗಡ್ ರಾಜ್ಯ್ ಜಾಯ್ ಮ್ಹಳ್ಳೆಂ. ಪುಣ್ ಕಿತೆಂ ಉಪ್ಯಾರ್ತಾ? ಸಂಸಾರಾಂತ್ ಸಕ್ಪಾಂಚ್ಯಾಕೀ ಚಡ್ ಮುಸ್ಲಿಮ್ ಭಾರತಾಂತ್ ಆಸಾತ್. ಪಾಕಿಸ್ತಾನಾಚಿ ಜನಸಂಖ್ಯಾ ಮುಸ್ಲಿಮ್, ಸಿಖ್, ಹಿಂದು, ಕ್ರಿಸ್ತಾಂವ್ ಧರ್ನ್ 11 ಕೊರೊಡ್ ತರ್ ಭಾರತಾಂತ್ ಕೇವಲ್ ಮುಸ್ಲಿಮ್ ಜನಸಂಖ್ಯಾ 13 ಕೊರೊಡ್.

ಜಾಯ್ತೆ ಪುಡಾರಿ ಮ್ಹಣ್ತಾತ್ ಪಾಕಿಸ್ತಾನಾಚೆಂ ವಿಭಜನ್ ಜಾಂವ್ಚೆಂ ಆಡಾವ್ಯೆತೆಂ ಮ್ಹಣ್. ಹೆಂ ಸರ್ವ್ ತೀನ್ ಮಹಿನ್ಯಾಂಭಿತರ್ ಜಾಲೆಂ. ಪಾಕಿಸ್ತಾನ್ ಜಾಯ್ತೆ ಮ್ಹಣ್ ಖಿಂಚ್ಯಾಯ್ ಮುಸ್ಲಿಮಾಂನಿ ಮನ್ ಕರುಂಕ್ ನಾತ್ಲೆಂ. ಮಹಮ್ಮದಾಲಿ ಜಿನ್ನಾನ್ ತೆಲ್ ವೊತುನ್ ಉಜೊ ಪೆಟಯ್ಲೊ ಮಾತ್.

'ಪಾಕಿಸ್ತಾನ್ ಜಾಯ್' ಮ್ಹಣ್ ಬಿಂ ವೊಂಪ್ಲೆಂ 1930 ಇಸ್ವೆಂತ್. ಆನಿ ಹೆಂ ಬಿಂ ವೊಂಪ್ಲೆಲ್ಲೊ ಮನಿಸ್ ಜಾವ್ನಾಸ್ಲೆಲ್ಲೊ ಬುದ್ಧಂತ್ ಉರ್ದು ಲೇಖಕ್, ಮಹಮ್ಮದ್ ಇಕ್ಬಾಲ್. ತಾಣೆ ಹಿ ಆಲೊಚನ್ ದಿಲ್ಲಿ ಕೀ, ಉತ್ತರ್ ಪಶ್ಚಿಮ್ ಪ್ರಂಟಿಯರ್ (North West) ರಾಜ್ಯ್, ಬಲುಚಿಸ್ತಾನ್ ರಾಜ್ಯ್, ಸಿಂಧ್ ರಾಜ್ಯ್ ಆನಿ ಕಾಶ್ಮೀರ್ ರಾಜ್ಯ್ ಎಕ್ವೊಟಾವ್ನ್ ಏಕ್ ಮುಸ್ಲಿಮ್ ರಾಜ್ಯ್ ಆಸಾ ಕರ್ಚೆಂ. 1933 ಇಸ್ವೆಂತ್ ಹಾಚ್ಯಾ ಹಿಕ್ಮತೆನ್ ಬಳ್ ದೀವ್ನ್ ಬುದ್ಧಂತ್ ಚೌದರಿ ರೆಹಮತ್ ಆಲಿನ್ ಆಪ್ಲ್ಯಾ ಸಾಂಗಾತ್ಯಾಂಕ್ ಕಾಣ್ಣೆವ್ನ್ ಕೆಂಬ್ರಿಜ್ ಯುನಿವರ್ಸಿಟಿಂತ್ ಭಾರತಾಥಾವ್ನ್ ವಿಂಗಡ್ ಜಾಂವ್ಚ್ಯಾ ಚಾರ್ ರಾಜ್ಯ್ ಸಮೂಹಾಕ್ 'ಪಾಕಿಸ್ತಾನ್' (ನಿತಳ್ ಜಾಗೊ) ಮ್ಹಣ್ ಸಲೀಸ್ ವೊಲಾಯ್ಲೆಂ. ಆನಿ ಮೆಜುನ್ ಸಾತ್ ವರ್ಷಾಂನಿ ಹೆಂ ಕಾರ್ಯೆಂ ಮಹಮ್ಮದ್ ಆಲಿ ಜಿನ್ನಾನ್ ಆಪ್ಲ್ಯಾ ಸ್ವಾಧೀನ್ ಕರ್ನ್ ಗೊರ್ಯಾಂಚಿ ಸಳಾವಳ್ ಕರ್ನ್ ಭಾರತಾ ವಿರೋಧ್ ಫಿತ್ತೂರಿ ಖೆಳೊಂಕ್ ಪಾವೊಲ್ಲೆ. ಅಶೆಂ, ಭಾರತಾಚೊ ಏಕ್ ವಾಂಟೊ 'ಪಾಕಿಸ್ತಾನ್' ಮ್ಹಣ್ ವಿಂಗಡ್ ಜಾಲೊ.

ವಿಭಜನ್ ಜಾಂವ್ಚ್ಯಾ ಥೊಡ್ಯಾ ದಿಸಾಂ ಆದಿಂ ಮಹಾತ್ಮಾ ಗಾಂಧಿನ್ ಮಹಮ್ಮದ್ ಆಲಿ ಜಿನ್ನಾಕ್ ಮಸ್ತು ಸಮ್ಜಯ್ಲೆಂ. 'ತುಂ ಮ್ಹಜ್ಯಾ ಜಿವಾಚೆ ಕುಡ್ಕೆ ಕರ್. ಪುಣ್ ಮ್ಹಜ್ಯಾ ಭಾರತ್ ಭುಮಿಚೆ ವಾಂಟೆ ಕರಿನಾಕಾ. ತುಕಾ ಜಾಯ್ ತರ್ ಭಾರತಾಚೊ ಪ್ರಥಮ್ ಪ್ರಧಾನ್ ಮಂತ್ರಿ ಕರ್ತಾಂ' ಮ್ಹಣ್. ಜಿನ್ನಾ

ಕಟಾಕ್ ಪಡ್ಲೊ, ಆಯ್ಕೊಂಕ್‌ಚ್ ನಾ. ಎಕ್‌ಚ್ ವಿಭಜನ್, ನಾಂ ತರ್ ಸಿವಿಲ್ ವಾರ್ (ನಾಗರಿಕ್ ಮುಜ್), ತಾಕಾ ಒಟ್ಟಾರೆ ಪಾಕಿಸ್ತಾನ್ ವಿಂಗಡ್ ಕರ್ನ್ ಪಾಕಿಸ್ತಾನಾಚೊ ರಾಷ್ಟ್ರಪತಿ ಆನಿ ಪ್ರಧಾನ್ ಮಂತ್ರಿ ಜಾಂವ್ಕ್ ಜಾಯ್ ಆಸ್‌ಲ್ಲೆಂ.

ಸರ್ವ್ ಮುಖೆಲಿ ಆನಿ ರಾಷ್ಟ್ರಪಿತಾ ಆಮ್ಚೊ ಗಾಂಧಿ ನಿರಾಶಿ ಜಾಲೆ. ಆನಿ 1947 ಆಗಸ್ಟ್ 14 ನಾಗರಿಕರ್ ಭಾರತ್ ಭುಮಿಚೆ ಕುಡ್ಕೆ ಜಾಲೆ ಆನಿ ನವೆಂ ನಾಂವ್, ಆನಿ ನವೊ ರಾಷ್ಟ್ರ ಜಾವ್ನ್ ಪಾಕಿಸ್ತಾನ್ ಘಡ್ಲೆಂ.

ಪುಣ್ ಕಿತೆಂ ಉಪ್ಕಾರ್? ಆಜ್ ತೆಂ ಪಾಕಿಸ್ತಾನ್ ಸ್ವತಂತ್ರ್ ಜಾಲ್ಯಾರಿ ತಾಂಚೊ ಲೊಕ್ ಸ್ವತಂತ್ರ್ ಜಾಂವ್ಕನಾ. ಸ್ವತಂತ್ರ್ ಜಾಲ್ಲ್ಯಾ ಹ್ಯಾ 55 ವರ್ಸಾಂನಿ ಕೇವಲ್ 10 ವರ್ಸಾಂ ಮಾತ್ ಲೊಕ್‌ತಂತ್ರ್ ವಾ ಪ್ರಜಾತಂತ್ರ್ ಸರ್ಕಾರ್ ಚಲ್ಲ್ಯಾ. ಉರ್‌ಲ್ಲಿಂ 44 ವರ್ಸಾಂ ಸೈನಿಕ್ ರಾಜ್ (ಮಾರ್ಶಲ್ ಲಾ) ಚಲೊನ್ ಆಯ್ಲಾಂ.

'ಆಮ್ಕಾಂ ಮುಸ್ಲಿಮ್ ರಾಜ್ ಜಾಲಾಂ. ಆಮಿ ಹಿಂದೂ ದೇಶ್ ಸೊಡ್ನ್ ಪಾಕಿಸ್ತಾನಾಕ್ ವಚುಯಾಂ' ಮ್ಹಣ್ 'ಪಾಕಿಸ್ತಾನ್ ಆಮ್ಚೆಂ ಮುಸ್ಲಿಮ್ ರಾಜ್' ಮ್ಹಣೊನ್ ಯು.ಪಿ. ಆನಿ ಬಿಹಾರ್ ಫುಡಾರಿ ತಶೆಂ ಹೆರ್, ಆಮ್ಚ್ಯಾ ರಾಜ್ಯಧಾವ್ನ್ ಪಾಕಿಸ್ತಾನಾಕ್ ವಚುನ್ ಆತಾಂಯ್ ನಾಗರಿಕತಾ ಆನಿ ರಾಷ್ಟ್ರಾಚಿಂ ಹಕ್ಕಾಂ ಮೆಳಾನಾಸ್ತಾನಾ ಶರಣಾರ್ತಿಬರಿ ಜಿಯೆತಾತ್ ಆನಿ 'ಆಮಿ ಯೇವ್ನ್ ಚೊಕ್ ಕೆಲಿ, ಆತಾಂ ಫಂಯ್ಸರ್‌ಯಿ ರೀಗ್ ನಾ ಆನಿ ಹಾಂಗಾಯ್ ಶಿತ್ ನಾ ಜಾಲಾಂ' ಮ್ಹಣ್ ರಡ್ತಾತ್.

1947 ಆಗೊಸ್ತಾಂತ್ ಭಾರತ್ ಪಾಕಿಸ್ತಾನ್ ವಿಂಗಡ್ ಜಾವ್ನ್ ಎಕ್ ನವೆಂ ಪಾಕಿಸ್ತಾನ್ ಜಲ್ಮಾಲೆಂ. ಪಾಕಿಸ್ತಾನಾಂತ್ಲೊ ಹಿಂದೂ ಭಾರತಾಂತ್ ಆನಿ ಭಾರತಾಂತ್ಲೊ ಮುಸ್ಲಿಮ್ ಪಾಕಿಸ್ತಾನಾಂತ್ ಅದಲ್ ಅದಲ್ ಜಾತಾನಾ ಲಾಖಾಂಗಟ್ಟಾನ್ ಲೋಕ್ ಮೆಲೊ. ಹಿಂದೂ ಮುಸ್ಲಿಮಾಂ ಮದೆಂ ದುಸ್ಮಾನ್ಕಾಯ್ ವಾಡ್ಲಿ. ಮೊಡಿಂ ಪಡ್ಲಿಂ. ಥೊಡೆ ಮಾಹೆತ್ವಂತ್ ಮನಿಸ್ ಮ್ಹಣ್ತಾತ್, ಸಂಸಾರಾಚ್ಯಾ ಚರಿತ್ರೆಂತ್ ನಾಗರಿಕ್ ಮುಗ್ಡ್ಯಾಂತ್ ('ಸಿವಿಲ್ ವಾರ್') ಇತ್ಲಿಂ ಮೊಡಿಂ ಆಜ್ ಪರ್ಯಾಂತ್ ಪಡುಂಕ್ ನಾಂತ್ ಆನಿ ಪಡ್ಲಿಂ ನಾಂತ್. ಕೊರೊಡಾಂಗಟ್ಟಾನ್ ಆಸ್ತ್ ಬದಿಕ್ ನಷ್ಟ್ ಜಾಲಿ; ಎಕಾಮೆಕಾ ಕಾತರ್ನ್ ಪಡ್ಲೆ. ಇತ್ಲ್ಯಾ ಮಾಯಾಮೊಗಾನ್ ಆಸ್ಲೆ ಹಿಂದೂ ಮುಸ್ಲಿಮ್ 'ಭಾಯಿ ಭಾಯಿ' ಎಕಾಮೆಕಾಚ್ಯಾ ರಗ್ತಾಕ್ ಆಶೆಲೆ ಆನಿ ಅಶೆಂ ವಾಡ್ಲಿ ತಾಂಚಿ ದುಸ್ಮಾನ್ಕಾಯ್ ಆನಿ ಆಜ್ ಪರ್ಯಾಂತ್ ಚಲೊನ್ ಆಯ್ಲಿ.

ಮನ್ಯಾಂಚಿಂ ಮೊಡಿಂ ಅಶಿಂ ರಸ್ತ್ಯಾಂನಿ, ಹಿತ್ಯಾಂನಿ, ರಾನಾಂತ್ ಪಡ್ಲಿಂಗಿ ಹಿಂವಾಂತ್ ರುಕಾಂಚ್ಯೊ ಖಿಖ್ಯೊ ಖೊಲಿಯೊ ಪಡ್‌ಲ್ಲ್ಯಾಬರಿ. ಪುಣ್ ಮಹಮ್ಮದ್ ಆಲಿ ಜಿನ್ನಾಕ್ ಹಾಚಿ ಪರ್ವಾ ನಾತ್‌ಲ್ಲಿ. ತಾಕಾ ಪಾಕಿಸ್ತಾನ್ ಜಾಯ್ ಆಸ್‌ಲ್ಲೆಂ ಆನಿ ಪಾಕಿಸ್ತಾನಾಚೊ ಪಯ್ಲೊ ಪ್ರಧಾನ್ ಮಂತ್ರಿ ಜಾವ್ನ್ ತೊ ಏಕಾ ಲ್ಹಾನ್‌ಶ್ಯಾ ವಿಮಾನಾರ್ ಭಾರತಾಧಾವ್ನ್ ಪಾಕಿಸ್ತಾನಾಕ್ ಉಬ್ಲೊ. ವಯ್ಲ್ಯಾನ್ ತಾಚೆಂ ವಿಮಾನ್ ಉಬ್ತಾಲೆಂ, ಸಕಯ್ಲ್ ಧರ್ಲಿರ್ ಹಿಂದೂ ಮುಸ್ಲಿಮಾಂಚಿಂ ಮೊಡಿಂ ರಗ್ತಾಂತ್ ಉಪೈತಾಲಿಂ ಆನಿ ಜೀವ್ ಆಸ್‌ಲ್ಲಿಂ ವಳ್ವಳ್ತಾಲಿಂ. ಹ್ಯಾ ರಗ್ತಾಕ್ ಆನಿ ದುಕಿಕ್ ಕೇವಲ್ ಮಹಮ್ಮದ್ ಆಲಿ ಜಿನ್ನಾ ವಾರಣ್.

ಪುಣ್ ಕಿತೆಂ ಉಪ್ಕಾರ್? ಪಾಕಿಸ್ತಾನಿ ಪ್ರಧಾನಿ ಜಾವ್ನ್ ಮಹಮ್ಮದ್ ಆಲಿ ಜಿನ್ನಾಚಿ ಆಶಾ ಭಾಗ್ಲಿ. ಪುಣ್ ಕಿತ್ಲೊ ತೆಂಪ್? ಪಾಕಿಸ್ತಾನ್ ಘಡ್ಚೆಂ ತಾಚೆಂ ಸ್ವಪಾಣ್ ಜ್ಯಾರಿ ಜಾಂವ್ಕ್ ಪಾಕಿಸ್ತಾನಾಚಿ ಅಭಿವೃದ್ಧಿ ಆನಿ ಉನ್ನತಿ ತೊ ಕರುಂಕ್ ಪಾವೊಂಕ್ ನಾ. ವಾ ತೆಂ ಪಳೆಂವ್ಚೆಂ ಭಾಗ್ ತಾಕಾ ಮೆಳೊಂಕ್ ನಾ. ಗಡಿರ್ ಸಾಂಪಡ್ಲ್ಯಾ ನಿರಪ್ರಾಧಿ ರಗ್ತಾಚೊ ಶಿರಾಪಾಗಿ? ಘರ್ದಾರ್ ಹೊಗ್ಡಾಯಿಲ್ಲ್ಯಾ ನಿರಾಶ್ರಿತಾಂಚೊ ಶಿರಾಪ್? ತೊ ಪಾಕಿಸ್ತಾನಾಕ್ ಪಾವ್ತಾನಾ ತಾಕಾ ಬೆವಾದಿಚಿ ಪಿಡಾ (ಟಿ.ಬಿ.) ಲಾಗ್ಲಿ. ಆನಿ ತ್ಯಾ ವಕ್ತಾ ತ್ಯಾ ಪಿಡೆಕ್ ವಕಾತ್ ನಾತ್‌ಲ್ಲೆಂ. ತೊ ಭಾರಿ ವಳ್ವಳ್ಳೊ, ಪುಣ್ ಹಿ ಟಿಬಿಚಿ ಪಿಡಾ ಆಸಾ ಮ್ಹಣ್ ತಾಚಾ ದಾಕ್ತೆರಾಕ್ ಆನಿ ತಾಕಾ ಮಾತ್ ಕಳಿತ್ ಆಸ್‌ಲ್ಲೆಂ. ತಾಣೆ ಪರ್ರಟ್ ಕರುಂಕ್ ನಾ. ಕಾರಣ್, ತ್ಯಾ ದಿಸಾಂನಿ ಹಿ ಪಿಡಾ ಆಸ್‌ಲ್ಲ್ಯಾ ಲಾಗ್ಸಾರ್ ಕೊಣೀ ವಚಾನಾತ್‌ಲ್ಲೆಂ. ಅಶೆಂ ಪಾಕಿಸ್ತಾನ್ ಘಡ್ಲಲ್ಯಾ ಆನಿ ಪಾಕಿಸ್ತಾನಾಚೊ ಪ್ರಧಾನಿ ಜಾಲ್ಲ್ಯಾ 19 ಮಹಿನ್ಯಾಂನಿ ತೊ ದೆವಾಧಿನ್ ಜಾಲೊ. ತಾಚಾ ಬಾಯ್ಲೆಚೊ ಫೊಂಡ್ ಬೊಂಬಂಯ್ತ್ ಆಸಾ. ತಾಚೊ ವ್ಹಡ್ಲೊ ಬೊಂಗ್ಲೊ ಮುಂಬಯ್ ಮಲಬಾರ್ ಹಿಲ್ಸ್ ಮ್ಹಳ್ಳೆಕಡೆನ್ ಆಸಾ . ತಾಚಿ ಧುವ್ ಮುಂಬಂಯ್ತ್ ಬೊಂಬೆ ಡಯಿಂಗಾಚ್ಯಾ ಮಾಲಕಾಲಾಗಿಂ (ಪಾರ್ಸಿ) ಕಾಜಾರ್ ಜಾಲಿ ಆನಿ ಜಿನ್ನಾಚಿ ನಾತ್ ಆತಾಂ ಮುಂಬಂಯ್ತ್ ಜಿಯೆತಾ. ಬಾಯ್ಲ್, ಧುವ್, ನಾತ್ ಹಿಂ ತೆಗಾಂಯ್ ಜಿನ್ನಾಕ್ ಭಾರತ್ ವಿಭಜನ್ ಕೆಲ್ಲ್ಯಾಕ್ ದುರ್ಸ್ತಾತ್. ಜಿನ್ನಾಚೊ ಫೊಂಡ್ ನಹಿಂ ಆಸ್ತಾಂ, ಜಿನ್ನಾಚಿ ಕೊಣ್ಣೆಯಿ ಸಯ್ರಿಂ ವಾ ಕುಟ್ಮಾಚಿಂ ಪಾಕಿಸ್ತಾನಾಂತ್ ನಾಂತ್.

ತೊ ಮೊರೊಂದಿ, ಗಾಂಧಿ ಮೊರೊಂದಿ, ಸಂಸಾರ್ ಸರೊಂದಿ, ಆಮಿ ದುಸ್ಮಾನ್ ತೆ ದುಸ್ಮಾನ್, ವಿಂಗಡ್ ತೆ ವಿಂಗಡ್‌ಚ್. 1971 ವರ್ಸಾ ಆಮಿ ಬಾಂಗ್ಲಾ ದೇಶ್ ಆಸಾ ಕೆಲ್ಲ್ಯಾಕ್ ಪಾಕಿಸ್ತಾನಾಕ್ ರಾಗ್ ಆಸಾ. ಪುಣ್ ಬಾಂಗ್ಲಾ ದೇಶಾಕ್ ಆಮ್ಚೊ ಉಪ್ಕಾರ್ ನಾ. ತೆ ತಾಂಚ್ಯಾಲಾಗಿಂ ಏಕ್ ಜಾಲ್ಯಾತ್. ಆಮಿ ಪಾಕಿಸ್ತಾನಾಧಾವ್ನ್ ಬಾಂಗ್ಲಾ ವಿಂಗಡ್ ಕೆಲೊ ದೆಕುನ್ ಕಾಶ್ಮೀರ್ ತೆ ವಿಂಗಡ್ ಕರುಂಕ್ ಚಿಂತಾತ್ ಅಸೆಂ ಸಾಂಗ್ತಾತ್. ತಾಂಚ್ಯಾ ಮನಾಂತ್ ಜಿದ್ನ್, ಆಮ್ಚೆ ಲೀಡರ್ ಲಜ್ ನಾತ್‌ಲ್ಲೆ, ಸಂಸಾರ್ ಭೊಂವ್ತಾತ್, ಆಮ್ಚೆ ಪಯ್ಲೆ ಖರ್ಚಿತ್‌ಲಾತ್. ತಾಂಕಾಂ ಆಪಯ್ತಾತ್, ಜೆವ್ಣಾಂ ಕರ್ತಾತ್, ಜಾಂವ್ಚೆಂ ಕಾಂಯ್ ನಾ. ಮಷರಫ್ ಆಮ್ಚೆಂ ಜೇವ್ನ್ ಗೆಲೊ. ಜಾಲೆಂ ಕಿತೆಂ?

'ಆಯಾ ರಾಮ್! ಗಯಾ ರಾಮ್!'

('ಕಾಸ್ತಿಯಾಚೊ ಗುಲೊಬ್' - ಜುಲಾಯ್ - ಆಗೊಸ್ಟ್, 2001)



ಸಿಗ್ರೆಟ್ ಬಂದ್ ಜಾಯ್ತ್?

ಪೊರ್ಚುಗೀಸ್ ಸೈನಿಕಾಂನಿ ಝುಜಾ ವೆಳಾರ್ ಹುಕ್ಕಾ ಮೆಳಾನಾತ್‌ಲ್ಲಾಕ್ ಧುಮ್ಮಿ ಪಿಟೊ ಕರ್ನ್ ಕಾಗ್ಡಾಂತ್ ಗುಟ್ಟಾವ್ನ್ ವೋಡ್ನ್, ಧುಂವರ್ ಸೋಡ್ನ್ ಆಪ್ಲ್ಯಾ ಸವಯೆಚಿ ತಾನ್ ಭಾಗಯ್ಲಿ. ಹೆಂ ಪಳೆಲ್ಲಾ ಫ್ರಾನ್ಸ್‌ಆನಿ ರಷ್ಯಾನ್‌ಯೀ ಹಿ ಸವಯ್ ಆಪ್ಲಾಯ್ಲಿ. ಅಸೆಂ ಸಿಗ್ರೆಟ್ ಜಲ್ಮಾಲಿ ಆನಿ 1880 ಇಸ್ವೆಂತ್ ಸಂಸಾರಾಂತ್ ಪ್ರಥಮ್ ಸಿಗ್ರೆಟ್ ಕಾರ್ಖಾನೊ ಉಗಡ್ಲೊ.

ಆಜ್ ಹ್ಯಾ ಸಿಗ್ರೆಟಿಕ್ 100 ವರ್ಸಾಂ ಉತರ್ಲಿಂ ತರಿ ಜಾಯ್ತ್ಯಾಂನಿ ಜಾಗ್ರುತ್ಕಾಯ್ ದಿಲ್ಲಿ ಆಯ್ಕಾಲ್ಯಾ ಕಿ ಸಿಗ್ರೆಟ್ ವೊಡ್‌ಲ್ಲಾನ್ ಟಿ.ಬಿ. ಜಾತಾ ಆನಿ ಕೆನ್ನರ್ ಜಾತಾ ದೆಕುನ್ ವೊಡ್ಚಿ ಬರಿ ನಹಿಂ ಮ್ಹಣ್. ಆತಾಂ ಹರ್ಯೆಕಾ ದೆಶಾಂತ್ಲೊ ಸರ್ಕಾರ್ ಸಿಗ್ರೆಟಿಚೆರ್ ಪ್ರತಿಬಂಧ್ ಘಾಲ್ತಾ.

ಆಮೆರಿಕಾಂತ್ ಅಂತರದೇಶಿ ವಿಮಾನಾಂಚೆರ್ ಸಿಗ್ರೆಟ್ ವೊಡ್ಚಿ ಥಂಯ್ಚ್ಯಾ ಸರ್ಕಾರಾನ್ ಬಂದ್ ಕೆಲ್ಯಾ ಆನಿ ಹೊ ಪ್ರತಿಬಂಧ್ ಮೊಡ್ತಲ್ಯಾಂಚೆರ್ 100 ಡೊಲ್ಲರ್ ದಂಡ್ ಲಾಗು ಕರ್ಚೊ ಕಾಯ್ದೊ ಜ್ಯಾರಿಯೆಕ್ ಹಾಡ್ಲಾ.

ಇಂಗ್ಲೆಂಡಾಂತ್ ಲಂಡನಾಥಾವ್ನ್ ಸ್ಕೊಟ್ಲೆಂಡ್ ಆನಿ ಗ್ಲೆಸ್ಕೊ ಶಹರಾಕ್ ಉಬ್ಜ್ಚ್ಯಾ 12 ವಿಮಾನಾಂಚೆರ್ ಧುಮ್ರಪಾನಾಚೆರ್ ನಿಷೇಧ್ ಘಾಲಾ. ನವೆಂಬರಾಥಾವ್ನ್ ಥೊಡ್ಯಾ ಆಂತರಾಷ್ಟ್ರೀಯ್ ವಿಮಾನಾಂಚೆರ್ ಹೊ ಕಾಯ್ದೊ ಲಾಗು ಕರ್ತಲ್ಯಾಂವ್ ಮ್ಹಳಾಂ. ಹೆಂ ನಹಿಂ ಆಸ್ತಾಂ ಆಸ್ಪ್ರೇಲಿಯಾಂತ್ಲ್ಯಾ ಅಂತರ್ದೇಶಿ ವಿಮಾನಾಂಚೆರ್ ತಶೆಂ ರಷ್ಯಾಚ್ಯಾ ಲೆನಿನ್ ಚೌಕಾಂತ್ ಆನಿ ಹೆರ್ ರಾಜಕೀಯ್ ಜಾಗ್ಯಾರ್ ಧುಮ್ರಪಾನಾಚೆರ್ ನಿಷೇಧ್ ಘಾಲಾ. ಜೊರ್ದಾನ್ ಎರ್‌ಲಾಯ್ಸಾನ್ ಥೊಡ್ಯಾ ತಾಂಚ್ಯಾ ವಿಮಾನಾಂಚೆರ್ ಹೊ ಕಾಯ್ದೊ ಲಾಗು ಕೆಲಾ.

ಹೆಂ ಪಳೆವ್ನ್ ಭಾರತೀಯ್ ರೇಲ್ವೇನ್ ಹ್ಯಾಚ್ ಜುಲಾಯ್‌ಥಾವ್ನ್ ಭಾರತಾಂತ್ ಲಾಂಬ್ ಅಂತರಾಚೆರ್ ಪರ್ಯ್ ಕರ್ಚ್ಯಾ ರೇಲ್ವೆ ಗಾಡಿಯೆಂತ್ ತೀನ್ ಡಬ್ಬೆ ಸಿಗ್ರೆಟ್ ವೊಡಿನಾತ್‌ಲ್ಲಾಂಕ್ ಮ್ಹಣ್ ಅಮಾನಾತ್ ಕರ್ಚಿ ಆಲೋಚನ್ ಜ್ಯಾರಿಯೆಕ್ ಹಾಡ್ಲಾ. ಕಾಯ್ದೊ ಮೊಡ್‌ಲ್ಲಾಕ್ 20 ರುಪಯ್ ದಂಡ್ ಲಾಗು ಕೆಲಾ ತರಿ ಹೊ ದಂಡ್ 100 ರುಪಯ್ ಪರ್ಯಾಂತ್ ವಾಡೊಂಕ್ ಪುರೊ ಮ್ಹಳಾಂ.

ಇಂಡಿಯನ್ ಎರ್‌ಲಾಯಿನ್ಸಾನ್ ಭಾರತಾಭಿತರ್ ಎಕಾ ವರಾಚೆಂ ಪರ್ಯ್ ಕರ್ಚ್ಯಾ ಸರ್ವ್ ವಿಮಾನಾಂಚೆರ್ ಧುಮ್ರಪಾನ್ ರದ್ದ್ ಕೆಲಾಂ. ಅಸೆಂ ಚೆರ್‌ಮೇನ್ ರಾಹುಲ್ ಬಜಾಜ್ ಹಾಣೆ ಮ್ಹಳಾಂ ಆನಿ ಮುಖಾರ್ ಅಂತರ್ದೇಶೀಯ್ ಲಾಂಬ್ ಪರ್ಯಾಚ್ಯಾ ವಿಮಾನಾರ್ 60 ಠಕ್ಕೆ ಧುಮ್ರಪಾನ್ ರದ್ದ್ ಕರ್ಚಿ ಆಲೋಚನ್ ಆಸಾ.

ಹಾಂವೆಂ ಖಬಾರ್ ಆಯ್ಕಾಲ್ಯಾಕಿ ಬೊಂಬಯಾಂತ್ ಆಸ್ಪತ್ರೆಂಚ್ಯಾ ಆಸ್ಪಾಸ್ ವರಾರಾಂನಿ ಧುಮ್ರಪಾನ್ ರದ್ದ್ ಕೆಲಾಂ ಮ್ಹಣ್. ಹ್ಯಾ ಸವಯೆಚ್ಯಾಕ್‌ಯೀ ಬೊಂಬಯಾಂತ್ಲ್ಯಾ ಮ್ಹಳ್ಯಾ ವರಾರಾಂತ್

ಕಿತ್ತೊಸೊ ಲೋಕ್ ವಿವಿಂಗಡ್ ಪಿಡೆಂಕ್ ಬಲಿ ಜಾವ್ನ್ ಮರ್ತಾ ಮ್ಹಣ್ ಸರ್ಕಾರ್ ನೆಣಾಂಗಿ? ತಾಚ್ಯಾಕಿ ಧುಮ್ಪಿ ಖಾಂವ್ಚಿ ಆನಿ ಪಾನ್‌ಪೊಡ್ ಖಾವ್ನ್ ಪೀಕ್ ವೊಣ್ಣೆಚೆರ್ ಉಡಂವ್ಚೆಂ ತಸೆಂಚ್ ರಸ್ತಾ ದೆಗಾಂನಿ ಮ್ಹೆಳೆಂ ಕರ್ಚೆಂ ರಾವಯಿಲ್ಲೆಂ ತರ್ ಬರೆಂ ಆಸಲ್ಲೆಂ.

ಸಂಸಾರಾಂತ್ ಧುಮ್ರಪಾನ್ ನಿಷೇಧ್ ಜಾವ್ನ್‌ಚ್ ವಚಾತ್ ತರ್ ಬೀಡಿ ಆನಿ ಸಿಗ್ರೆಟ್ ಕಾರ್ಖಾನ್ಯಾಂನಿ ಕಾಮ್ ಕರ್ತಲ್ಯಾಂಚಿ ಗತ್ ಕಿತೆಂ ಜಾಯ್ತ್?

ಭುರ್ಗ್ಯಾಚ್ಯಾ ಮರ್ಣಾನ್ 8 ಜಣಾಂಕ್ ಫಾಯ್ದೊ

ಲಂಡನಾಂತ್ ಏಕ್ ಭುರ್ಗೊ ಅವ್ಹಡಾಕ್ ಸಾಂಪ್ಡೊನ್ ಮರಣ್ ಪಾವ್ಲ್ಯಾನ್ ಪಿಡೆಂತ್ ವಳ್ವಳ್ಚ್ಯಾ ಆಟ್ ಪಿಡೆಸ್ತಾಂಕ್ ಫಾಯ್ದೊ ಜಾವ್ನ್ ತೆ ವಾಂಚ್ಚೆ.

ಡೆವಿಡ್ ಮ್ಹಳ್ಳ್ಯಾ 13 ವರ್ಸಾಂಚ್ಯಾ ಭುರ್ಗ್ಯಾನ್ ಅಂಗ್-ವಿಸ್ವೊ ದಾನ್ ಕರ್ಚ್ಯಾ ಸಂಘಾಂತ್ ಸಾಂಧೊ ಜಾವ್ನ್ ಆಪುಣ್ ಮೆಲ್ಯಾರ್ ಆಪ್ಲೆ ಸರ್ವ್ ವಿಶ್ವೆ ದಾನ್ ಕರ್ಚೆಂ ಕಾರ್ಡ್ ಅಮಾನಾತ್ ಕೆಲ್ಲೆಂ. ಥೊಡ್ಯಾ ದಿಸಾಂ ಆದಿಂ ಅಕಸ್ಮಿತ್ ತಾಚೆಂ ಅವ್ಹಡ್ ಜಾವ್ನ್ ತೊ ಗಡೀಸ್ ಆಸೊನ್ 27 ವೊರಾಂ ವಳ್ವಳ್ತಚ್, ಆನಿ ದಾಕ್ತೆರಾನ್ ತಾಚಿ ಆಶಾ ಸೊಡ್ತಚ್, ತಾಚ್ಯಾ ಆವಯ್ನ್ ಆನ್ನಾನ್ ಆನಿ ಬಾಪಯ್ ರಿಚರ್ಡಾನ್ ಆಪ್ಲಾ ಪುತಾಚೆ ವಿಶ್ವೆ ಕಾಡ್ನ್ ಗರ್ಜ್ ಪಡ್‌ಲ್ಲ್ಯಾಂಕ್ ದೀವ್ನ್ ವಾಂಚವ್ಯೆತ್ ಮ್ಹಣ್ ಸಾಂಗ್ತಚ್ ಜಾಯ್ತ್ಯಾ ತರ್ಬೆತಿ ಜೊಡ್‌ಲ್ಲ್ಯಾ ದಾಕ್ತೆರಾಂನಿ ತಾಚೆಂ ಕಾಳಿಜ್, ಪೊಪಿಸ್, ಕಿಡ್ಲಿ, ಲಿವರ್, ದೊಳೆ, ರಗಾತ್ ತಸೆಂ ಹೆರ್ ದೋನ್ ವಿಶ್ವೆ ಕಾಡ್ನ್ ತ್ಯಾ ವಿಶ್ವಾಂಕ್ ಲಾಗೊನ್ ವಳ್ವಳ್ಚ್ಯಾ ಆಟ್ ಪಿಡೆಸ್ತಾಂಕ್ ದಾನ್ ಕರ್ನ್ ತಾಂಕಾಂ ಆಟ್ ಜಣಾಂಕ್ ವಾಂಚಯ್ಲೆಂ. ಭಾಗೆವಂತ್ ಭುರ್ಗೊ ತೊ. ಆಪ್ಣಾಚೊ ಜೀವ್ ಹೊಗ್ಡಾವ್ನ್ ತರಿ ಆಟ್ ಜಣಾಂಕ್ ವಾಂಚವ್ನ್ ಮೆಲೊ.

ದೋತ್ ರದ್ದ್ ಜಾಯ್ನಾ

ಗೆಲೆತ್ಯಾ 1987 ವರ್ಸಾ ದೊತಿಚ್ಯಾ ಝಗ್ಡ್ಯಾಕ್ ಲಾಗೊನ್ ಮೆಲ್ಲ್ಯಾ ಸ್ತ್ರೀಯಾಂಚೊ ಸಂಖ್ಯೊ 8,906 ಜಾವ್ನಾಸಾ. ಭಾರತ್ ಸರ್ಕಾರಾಚ್ಯಾ ಲೆಖಾಕ್ ಮೆಳ್ಳ್ಯಾ ಸಂಖ್ಯಾ ಪ್ರಮಾಣೆ ಇತ್ಲೊ, ತರ್ ಲೆಖಾಕ್ ಮೆಳಾನಾತ್‌ಲ್ಲೊ ಸ್ತ್ರೀಯಾಂಚೊ ಸಂಖ್ಯೊ ಕಿತ್ಲೊ ತೊ ನೆಣಾ ಮ್ಹಣ್ ಸರ್ಕಾರ್ ಮ್ಹಣ್ತಾ.

ದೋತ್ ಘೆಂವ್ಚಿ ರಿವಾಜ್ ಭಾರತ್ ಸರ್ಕಾರಾನ್ 1961 (ಡೌರಿ ಪ್ರೊಹಿಬಿಶನ್ ಎಕ್ಟ್) ಇಸ್ವೆಂತ್ ರದ್ದ್ ಕೆಲ್ಲಿ ತರಿ 1984 ಇಸ್ವೆಂತ್ ಚಡ್ ಖಡಕ್ ಕಾಯ್ದೊ ಲಾಗು ಕೆಲ್ಲೊ. ಪುಣ್ ಕಾಂಯ್ ಫಾಯ್ದೊ ಜಾಲೊನಾ. ದೊತಿ ಬದ್ಲಾಕ್ ದೆಣೆ ಮಾಗೊನ್ ನವ್ರ್ಯಾಂನಿ ವ್ಹಕ್ಲಾಂಚ್ಯಾ ಬಾಪಾಂಯ್ಕೆ ಲುಟ್ಲೆಂ ತರಿ ದಿನಾತ್ಲ್ಯಾ ಜಾಯ್ತ್ಯಾಂಕ್ ಘರಾಂತ್ಲೆಂಚ್ ನಹಿಂ, ತಾಂಚ್ಯಾ ಜೀವನಾಧಾವ್ನೆಯೇ ಲೊಟ್ಲೆಂ. ಸಿಗ್ರೆಟ್, ಸೊರೊ ಬಂಧ್ ಜಾಲ್ಯಾರ್‌ಯೀ ಹಿ ಬೊವ್ ಮಾರೆಕಾರ್ ಪಿಡಾ ಬಂಧ್ ಜಾಂವ್ಚಿನಾ ತಸೆಂ ಭಗ್ತಾ ಮ್ಹಾಕಾ.

ಮೆಟ್ರಿಕ್ ಘಡಿಯಾಳ

ಕಸೆಂ ರುಪಿಯಾಕ್ ಶೆಂಭರ್ ಪಯ್ಲೆ, ಮೀಟರಾಕ್ ಶೆಂಭರ್ ಸೆಂಟಿ ಮೀಟರ್, ಕಿಲೊಕ್ ಹಜಾರ್ ಗ್ರಾಮ್‌ಗಿ, ತಸೆಂಚ್ ಘಡಿಯಾಳಾಂತ್ ವರಾಕ್ ಶೆಂಭರ್ ಮಿನುಟಾಂ, ಮಿನುಟಾಕ್ ಶೆಂಭರ್ ಸೆಕುಂದಾಂ ದಾಕಂವ್ಚೆಂ ಘಡಿಯಾಳ ಕರುಂಕ್ ಭಾರತೀಯ್ ನಿವೃತ್ತ್ ಎರ್‌ಫೊರ್ಸ್ ಒಫಿಸರ್ ಬ್ರಿಜ್ ಭೂಷಣ್ ಹಾಣೆ ಸಂಶೋಧನ್ ಕೆಲಾಂ. ಹೆಂ ಸಂಸಾರಾಂತ್ಲೆಂ ಪ್ರಥಮ್ ಮೆಟ್ರಿಕ್ ಪದ್ಧತಿಚೆಂ ಘಡಿಯಾಳ ಜಾವ್ನಾಸಾ.

ಹ್ಯಾ ಘಡಿಯಾಳಾಕ್ ಶೆಂಭರ್ ಸೆಕುಂದಾಂ ಮ್ಹಳ್ಯಾರ್ ಏಕ್ ಮಿನುಟ್, ಶೆಂಭರ್ ಮಿನುಟಾಂ ಮ್ಹಳ್ಯಾರ್ ಏಕ್ ವರ್, ಮ್ಹಳ್ಯಾರ್ ಆತಾಂಚಿಂ 72 ಮಿನುಟಾಂ, ಮ್ಹಣ್ಜೆ, ಮೆಟ್ರಿಕ್ ಪದ್ಧತಿಚೆಂ ಏಕ್ ವರ್.

ಹ್ಯಾ ಮೆಟ್ರಿಕ್ ಸಿಸ್ಟಮಾಚ್ಯಾ ಘಡಿಯಾಳಾಕ್ ಅನುಸಾರ್ ಜಾವ್ನ್ ಹಪ್ಪೊ ಸಾತ್ ದಿಸಾಂಚೊ ಆಸ್‌ಲ್ಲೊ ತೊ ಧಾ ದಿಸಾಂಚೊ ಜಾತೊಲೊ. ತಸೆಂ ಆಸ್ತಾಂ, ತೀನ್ ನವೆ ದೀಸ್ ಚಡಿತ್ ಆಸ್ತೆಲೆ. ಹೆ ತೀನ್ ನವೆ ದೀಸ್ ಬ್ರೆಸ್ತಾರಾ ಆನಿ ಸುಕ್ರಾರಾ ಮಧೆಂ ಆಸ್ತೆಲೆ. ತಾಂಚಿಂ ನಾಂವಾಂ ಹ್ಯಾ ಪರಿಂ ಆಸ್ತೆಲಿಂ: ಆಲ್ಫಾ ಡೇ, ಬೆಟಾ ಡೇ ಆನಿ ಸಿಗ್ಮಾ ಡೇ.

ಶ್ರೀಮಾನ್ ಬ್ರಿಜ್ ಭೂಷಣ್ ಸಾಂಗ್ತಾಕಿ, ಮೆಟ್ರಿಕ್ ಪದ್ಧತಿಚ್ಯಾ ಘಡಿಯಾಳಾ ಅನುಸಾರ್ ವರ್ಸಾಕ್ 730 ದೀಸ್ ಆಸ್ತೆಲೆ. ಮ್ಹಳ್ಯಾರ್, ಆತಾಂಚಿಂ ದೋನ್ ವರ್ಸಾಂ. ಆನಿ ಹೆಂ ಘಡಿಯಾಳ ಸಂಸಾರಾಂತ್ಲ್ಯಾ ಸರ್ವ್ ಘಡಿಯಾಳಾಂ ಪ್ರಾಸ್ 300 ರಕ್ಚೆ ಸಾರ್ಕೆಂ ಜಾವ್ನಾಸ್ತೆಲೆಂ ಆನಿ ಹ್ಯಾ ಘಡಿಯಾಳಾ ಪ್ರಕಾರ್ ಚಾರ್ ವರ್ಸಾಂತ್ ಏಕ್ ಪಾವ್ಲಿ 'ಅಧಿಕ್ ವರ್ಸಾ' (ಲೀಪ್ ಇಯರ್) ಆಸ್ಚೆಂನಾ ಮ್ಹಣ್ತಾ ತೊ.

('ಪಯ್ಲಾ ರಿ' ಆಗೋಸ್ಟ್ 21, 1988)



ಕಾಷ್ಠಿ!

ಆದ್ಲೆ ಮನಿಸ್ ಖಾವ್ನ್ ಜೇವ್ನ್ ಆಸ್‌ಲ್ಲೆ ಪುಷ್ಟಿ!
ಫಾಮ್ ಕಾಡ್ನ್ ವಾವುರ್ತಾಲೆ ನ್ಹೆಸೊನ್ ತಿ ಕಾಷ್ಟಿ!
ಆತಾಂ ಬದಲ್ಲಾ ಸಂಸಾರ್ ಬದಲ್ಲಾ ಹಿ ಸೃಷ್ಟಿ!
ಅಂಡರ್‌ವೇರ್ ಆಯ್ಲೆಂ ಆನಿ ಲಿಪ್ಪಿ ತಾಂಚಿ ಕಾಷ್ಟಿ!

ಗಾದ್ಯಾಂತ್ಲೊ ಕಾಮಲಿ ಜಾಂವ್ ತೊ ತಾವೊಟಿ!
ವಾವುರ್ತಾಲೊ ಬಾಂದುನ್ ಮಜ್ಬೂತ್ ಲಂಗೊಟಿ!
ಆತಾಂ ಲಂಗೊಟಿ ವಚೊನ್ ಆಯ್ಲೆ ಅಂಡರ್‌ವೇರ್!
ಮ್ಹಣ್ತಾ It is easy to remove anywhere!

ಭುರ್ಗ್ಯಾಂಕ್ ಆಂಗೊಟಿ ಬಾಂದ್ತಾಲ್ಯಾಂವ್ ಏಕಾ ತೆಂಪಾರ್!
ತಾಂಕಾಯಿ ಆಯ್ಲೆಂ ನವೀಕರಣ್ ಜಾವ್ನ್ ಪೆಂಪರ್!
ಆಂಗೊಟೊ ಮ್ಹೆಳ್ಳೊ ತರ್ ಧುವ್ನ್ ಪರತ್ ವಾಪುಂಕ್ ಸಸಾರ್!
ಪುಣ್ ಪೆಂಪರ್ ಏಕ್ ಪಾವ್ಪಿಂ ಮ್ಹೆಳ್ಳೆಂ ತರ್ ಪರತ್ ತೆಂ ಬೆಕಾರ್!

('ಕಾಸ್ತಿಯಾಚೊ ಗುಲೊಬ್ - ಮಾರ್ಚ್-ಏಪ್ರಿಲ್ 2003)



II

ಫ್ರಾನ್ಸಿಸ್ ಕಾಸ್ಸಿಯಾ
ನಾಟಕ್ ಸಾಹಿತ್ಯ

ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾನ್ ಬರವ್ನ್ ಖೆಳಯಿಲ್ಲೆ ನಾಟಕ್

ನಾಟಕಾಚೆಂ ನಾಂವ್	ಖೆಳಯಿಲ್ಲೊ	ತಾರಿಕ್
1. ಕಿತ್ಯಾಕ್ ನೆಗಾರ್ ಕರ್ತಾಯ್	ಡೊನ್ ಬೊಸ್ಕೊ	ಜಾನೆರ್ 20, 1966
2. ಹಾಂವ್ ಹೆಂ ಪಾತ್ಯೆನಾ	ಕಾಸ್ಸಿಯಾ	ಸಪ್ಟೆಂಬರ್ 1966
3. ಪರ್ದೆಶಿ	ಕುಲ್ಮೇಕರ್	1966
4. ದೇವ್ ತುಕಾ ಭೊಗ್ಸುಂದಿ	"	ನವೆಂಬರ್ 9, 1966
5. ತುಜೊ ವೇಳ್ ಲಾಗ್ಲಿಂ ಪಾವ್ಲಾ	ಮುಂಬಯ್	ಆಕ್ಟೋಬರ್ 22, 1968
6. ವೊನಿ	"	ಡಿಸೆಂಬರ್ 8, 1968
7. ತುಂ ಮ್ಹಾಕಾ ವಿಸರ್	"	ಸಪ್ಟೆಂಬರ್ 28, 196
8. ಆದೇವ್ಸ್ ತುಕಾ	"	ಡಿಸೆಂಬರ್ 14, 1969
9. ಹಾಂವ್ ಪಾಟಿಂ ಯೆತಾಂ	"	1970
10. ಆವಯ್ ತಿ ಆವಯ್	"	ಎಪ್ರಿಲ್ 19, 1970
11. ಪಾಲ್ವಾಲ್ಲೊ ದಿವೊ	"	ಜಾನೆರ್ 11, 1971
12. ಆಜ್ ಮ್ಹಾಕಾ ಫಾಲ್ಯಾಂ ತುಕಾ	"	ನವೆಂಬರ್ 11, 1971
13. ಹಾವೆಂ ಕಿತೆಂ ಕೆಲಾಂ	"	ನವೆಂಬರ್ 14, 1971
14. ತುಂ ಮ್ಹಾಕಾ ಆಶೆನಾಕಾ	"	ಫೆಬ್ರೆರ್ 20, 1972
15. ಬಾಪಾ ತಾಂಕಾಂ ಭೊಗ್ಚಿ	"	ನವೆಂಬರ್ 15, 1972
16. ಲಿಪ್‌ಲ್ಲೊ ಚೋರ್	"	ನವೆಂಬರ್ 25, 1972
17. ದಾಕಯ್ ಮ್ಹಜೊ ಅಪ್ರಾಧ್	"	ನವೆಂಬರ್ 11, 1973

18.	ಬದ್ಲಾಮ್	ಮುಂಬಯ್	ಎಪ್ರಿಲ್ 21, 1974
19.	ಮರ್ಯಾದ್	"	ಆಕ್ಟೋಬರ್ 6, 1974
20.	ಜಾಗ್ರುತ್ ರಾವ್	"	ಜಾನೆರ್ 12, 1975
21.	ಮಾಲ್ವಿಸಾಂವ್	"	ಎಪ್ರಿಲ್ 13, 1975
22.	ಪಯ್ಲಿರಾತ್	"	ನವೆಂಬರ್ 16, 1975
23.	ಫಾತ್ಕಿ ಸಮಾಜ್	"	ಫೆಬ್ರೆರ್ 1, 1966
24.	ಸ್ತ್ರೀಯೆ ತುಜಿಂ ಕಿತ್ತಿಂ ರುಪಾಂ	"	ಫೆಬ್ರೆರ್ 29, 1976
25.	ಧೈರಾಧಿಕ್ ಸ್ತ್ರೀ	"	ಆಗೋಸ್ಟ್ 15, 1976
26.	ಸೊಸ್ಲಿಕಾಯ್	"	ಆಕ್ಟೋಬರ್ 3, 1976
27.	ಖಾಂದ್ಯಾವಯ್ಲೊ ಖುರಿಸ್	"	ಫೆಬ್ರೆರ್ 1977
28.	ಆಶಿರ್ವಾದ್	"	ಆಗೋಸ್ಟ್ 15, 1977
29.	ದೇವಾನ್ ಕೆಲ್ಲೊ ಗುನ್ಯಾಂವ್	ದುಬಾಯ್	ಎಪ್ರಿಲ್ 20, 1979
30.	ತಾಣೆ ಮ್ಹಾಕಾ ವಿಕ್ರಿತ್ ಕೆಲೊ	"	ಎಪ್ರಿಲ್ 1982
31.	ಮತ್ಲಾಬಿ ಸಂಸಾರ್	ಮುಂಬಯ್	ಆಕ್ಟೋಬರ್ 23, 2003
ನಾಟ್ಯುಳೆ : ಪಿಡೆಸ್ತಾಂಚೊ ಭೊಂಗೊಸ್ತೊಳ್ ದುಬಾಯ್			
	ಪಾಸ್ಕಾಂಚೊ ಘುಸ್ಪೊಡ್	ಮುಂಬಯ್	ದುಬಾಯ್ ಮುಂಬಯ್



With Best Compliments From
Dr. T.M. ...

Dr. T. J. ... LOCATION


Syndicate House

MANIPAL-576100

III

ಫ್ರಾನ್ಸಿಸ್ ಕಾಸ್ಸಿಯಾ
ಹೆರಾಂಚ್ಯೆ ದಿಷ್ಟಿಂತ್

641



ಕೊಂಕ್ಣಿ ರಂಗ್‌ಮಂಚಾವಯ್ಲೊ ಲೋಕ್‌ಪ್ರಿಯ್ ನಾಟಕ್‌ಕಾರ್ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ

‘ಕಲೆಂತ್ ವಾವುರ್ಚಿ ಆಶಾ ಸಕ್ಡಾಂಕೀ ಆಸ್ತಾ. ಪುಣ್ ತೆಂ ದೆಣೆಂ ಸಕ್ಡಾಂಕೀ ಆಸಾನಾ. ಮ್ಹಜೆಧಂಯ್ ಕಲೆಚಿ ರೂಚ್ ಲ್ಹಾನ್‌ಧಾವ್ನ್ಯಾಂ ಆಸ್‌ಲ್ಲಿ. ತರ್ಯಿ ಹ್ಯಾ ಕಲೆಂತ್ ಹಾಂವ್ ಇತ್ಲೆಂ ಪರಾಕ್ರಮ್ ದಾಕಯ್ನ್ ಮ್ಹಣ್ ಹಾಂವೆಂ ಸಪ್ಲಾಂತೀ ಚಿಂತುಂಕ್ ನಾ.’ ಹಿಂ ಉತ್ರಾಂ ತೀಸ್ ವರ್ಸಾಂ ಆದಿಂ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಹಾಣೆ ಬರಯಿಲ್ಲಿಂ. ‘ಕೋಣ್ ಆಯ್ಕಾತ್ ಮ್ಹಜೊ ತಾಳೊ’ ತಿಸ್ರಿ ಕಾದಂಬರಿ ಪುಸ್ತಕಾ ರುಪಾರ್ ಪ್ರಗಟ್ ಜಾತಾನಾ ‘ಲೇಖಕ್ ಉಲಯ್ತಾ’ ಪೊಳಿಂತ್ ಹಾಂವೆಂ ವಾಚ್‌ಲ್ಲಿಂ.

ತವಳ್‌ಚ್ (1966 ಥಾವ್ನ್ 1975 ಪರ್ಯಾಂತ್) ಫ್ರಾನ್ಸಿಸಾನ್ ಬಾವೀಸ್ (22) ನಾಟಕ್ ಬರವ್ನ್ ಖೆಳವ್ನ್ ಜಾಲ್ಲೆ ಆನಿ ತಾಚೊ ಪಯ್ಲೊ ನಾಟಕ್ ಕಿತ್ಯಾಕ್ ನೆಗಾರ್ ಕರ್ತಾಯ್ ಬಾರಾ ಪಾವ್ಚಿಂ, ಆವಯ್ ತಿ ಆವಯ್ ಸಾತ್ ಪಾವ್ಚಿಂ, ತುಂ ಮ್ಹಾಕಾ ವಿಸರ್ ಪಾಂಚ್ ಪಾವ್ಚಿ, ದೇವ್ ತುಕಾ ಭೊಗ್ಸುಂದಿ ಪಾಂಚ್ ಪಾವ್ಚಿಂ, ಆಜ್ ತುಕಾ ಫಾಲ್ಯಾಂ ಮ್ಹಾಕಾ ಪಾಂಚ್ ಪಾವ್ಚಿಂ ಆನಿ ಹೆರ್ ನಾಟಕ್ ದೋನ್ ತೀನ್ ಪಾವ್ಚಿ ಆನಿ ಎಕೆಕ್ ಪಾವ್ಚಿಂ ಪಳೆವ್ನ್ ಜಾಲ್ಲೆ. ಹಿ ತೀಸ್ ವರ್ಸಾಂ ಆದ್ಲಿ ಗಜಾಲ್.

ನಾಟಕ್ ಬರವ್ನ್, ಖೆಳೊವ್ನ್, ದಿಗ್ದರ್ಶನ್ ಆನಿ ನಟನ್ ಕರ್ನ್ ಫ್ರಾನ್ಸಿಸ್ ಕೊಂಕ್ಣಿ ರಂಗ್‌ಮಂಚಾರ್ ನಾಂವಾಡ್ಲಿಕ್ ಜಾಲ್ಲೊ. ಫಕತ್ ಧಾ ವರ್ಸಾಂನಿ ತಾಣೆ ಶೆಂಬೊರ್ ಆನಿ ಧಾ (110) ನಾಟಕಾಂನಿ ನಟನ್ ಕೆಲ್ಲೆಂ. ಪಯ್ಲಾರಿ ಪತ್ರಾರ್ ತಾಚೊ ದೋನ್ ಸಾಂಕಳ್ ಕಥಾ ಧುಳಿಂತ್ಲಿಂ ಫುಲಾಂ ಆನಿ ಮ್ಹಜೆವಯ್ಲಿ ಕಾಲ್ಸ್‌ನಿವಾರ್ ಪ್ರಗಟ್ ಜಾಲ್ಲೊ. ಫ್ರಾನ್ಸಿಸಾಚೆಂ ತಿಸ್ರೆಂ ಸಾಧನ್ ತಾಚಿ ಕಾದಂಬರಿ ಕೋಣ್ ಆಯ್ಕಾತ್ ಮ್ಹಜೊ ತಾಳೊ ಪುಸ್ತಕಾ ರುಪಾರ್ ಪ್ರಗಟ್ ಜಾಲ್ಲೆ.

ತ್ಯಾ ತೆಂಪಾರ್ ಬೊಂಬಯ್ತ್ ಟಿ.ವಿ.ಚೊ ಪೊಸೊ ಆದ್ಲೊಂಕ್ ನಾತ್‌ಲ್ಲೊ. ತವಳ್ ಪೊಟಾಚಾ ಗ್ರಾಸಾಕ್ ಬೊಂಬಯ್ ಆಯಿಲ್ಲೊ ಮಂಗ್ಳುರ್‌ಗಾರ್ ಆಪ್ಲ್ಯಾ ಮತಿಚೊ ಗ್ರಾಸ್, ಮನೋರಂಜನಾಕ್ ಆಪ್ಲ್ಯಾಚ್ ಮಾಂಯ್ ಭಾಶೆಚ್ಯಾ ಝರಿಚ್ಯಾ ಧಾರೆಕ್ ಅತ್ರಗ್ತಾಲೊ. ತವಳ್ ಕೊಂಕ್ಣಿ ನಾಟಕ್ ಆಸಾ ಮ್ಹಣ್ ಕಳ್ಳಾರ್ ಮುಂಬಯಿಂತ್ಲ್ಯಾ ಖಿಂಚ್ಯಾ ಪೊಂತಾಧಾವ್ನ್ ಖಿಂಚ್ಯಾ ಪೊಂತಾಕ್ ಯೇಂವ್ಕೀ ತೊ ತಯಾರ್ ಆಸ್‌ಲ್ಲೊ. ಮಾಂಯ್ ಗಾಂವ್ಚ್ಯಾ ಲೊಕಾಕ್, ಮಾಂಯ್ ಭಾಸ್ ಉಲಂವ್ಚ್ಯಾ ಲೊಕಾಕ್ ಮೆಳೊಂಕ್, ಪಳೆಂವ್ಕ್ ಆಪ್ಲ್ಯಾ ಪಯ್ಕಿಂತ್ಲೊ ಕೋಣ್ ಪುಣಿ ಮೆಳ್ತಾಗಿ ಮ್ಹಳ್ಳಾ ಅತ್ರಗಾಂನಿ ಧಾಂವೊನ್ ಯೆತಾಲೊ. ತಸಲ್ಯಾ ನಾಟಕ್ ಪ್ರೇಮಿಂಕ್ ಫ್ರಾನ್ಸಿಸಾನ್ ಆಪ್ಲ್ಯಾ ನಾಟಕಾಂದ್ವಾರಿಂ ಧಾರಾಳ್ ಮನೋರಂಜನ್ ದಿಲೆಂ. ಮಜ್ಗಾಂವ್ ಸಾಂ ಮೆರಿಚ್ಯಾ ಸಾಲಾಂತ್ ಖಿಳಾನಾಸ್ತಾನಾ ಹರ್ಯೆಕಾ ಆಯ್ತಾರಾ ತಾಚೆ ನಾಟಕ್ ಜಾಲ್ಲೊ ಕಾಳ್ ಏಕ್ ಆಸ್‌ಲ್ಲೊ.

ನಾಟಕಾಂಚೆಂ ಪಿಶೆಂ ಆಪ್ಲ್ಯಾ ಜಲ್ಮಾ ಥಾವ್ನ್ ಆಪ್ಲ್ಯಾ ರಗ್ತಾಂತ್‌ಚ್ ಆಸ್‌ಲ್ಲೆಂ ಮ್ಹಣ್ಲಾ ಫ್ರಾನ್ಸಿಸಾನ್ ಸಾಂತ್ ರಿತಾಕ್ (ಫ್ರಾನ್ಸಿಸ್ ವ್ಹಾಡೊನ್ ವ್ಹಡ್ ಜಾಲ್ಲ್ಯಾ ಕಾಸ್ಸಿಯಾ ಫಿರ್ಗಜೆಚ್ಯಾ ಪಾತ್ರೊನ್ ಸಾಂತಿಣ್)

'ಕಲಾದೇವಿ' ಮ್ಹಣ್ ಮಾಂದುನ್ ಘೆವ್ನ್, ತಿಚೆರ್ ಪಾತ್ಯೆವ್ನ್, ಕಲೆ ಖಾತಿರ್ ಹರ್ಯೆಕ್ ಮೆಟ್ ಕಾಡ್ತಾನಾ, ಆಪ್ಲೆ ಮಾಂದ್‌ಲ್ಲಾ ಕಲಾದೇವಿಕ್ ನಮಾನ್ ಕರ್ನ್, ಉಗ್ತಾನ್ ಅರ್ಗಾಂ, ತಿಚಿ ಸಸಾಯ್ ಮಾಗರೊನ್ ಫ್ರಾನ್ಸಿಸ್ ರಂಗ್‌ಮಂಚಾಕ್ ಚಡ್ತಾಲೊ. ಹರ್ಯೆಕಾ ನಾಟಕ್ ಪ್ರದರ್ಶನಾ ವೆಳಾರ್ ತಾಕಾ ಉಲಂವ್ಕ್ ಅವ್ಕಾಸ್ ಮೆಳ್ತಾನಾ ತೊ ಪ್ರೇಕ್ಷಕಾಂಲಾಗಿಂ ಅಶೆಂ ಮ್ಹಣ್ತಾಲೊ.

'ಕಲೆಚಾ ಸೆವೆಂತ್, ಜಾಂವ್ ತಿಂ ಮ್ಹಜಿಂ ಆಸ್ಕತ್, ಬಾಳ್ ಮೆಟಾಂ ಕಾಡ್ತಾನಾ, ಜಾಂವ್ ತಿಂ ಮೆಟಾಂ ಬಳಾಧಿಕ್ ಜಾವ್ನ್ ಯೆತಾಸ್ತಾನಾ, ತುಮ್ಚೊ ಸಹಕಾರ್ ಮ್ಹಾಕಾ ದೊಡ್ತೊ ಜಾಲ್ಲ್ಯಾನ್, ಆಜ್ ಹಾಂವ್ ಕಲಾಸಾಗರಾಂತ್ ಥಕಾನಾಸ್ತಾನಾ, ಬುಡಾನಾಸ್ತಾನಾ ಉಪ್ಯೆತಾಂ.'

ಫ್ರಾನ್ಸಿಸಾಚಿ ಪುಸ್ತಕಾ ರುಪಾರ್ ಪ್ರಗಟ್ ಜಾಲ್ಲಿ ಪಯಿಲ್ಲಿ ಕಾದಂಬರಿ ಪ್ರಗಟ್ಲಾರ್ ಶ್ರೀ ಎಫ್.ಎ. ಪಿಂಟೊ, ಬೊಂದೆಲ್, ಮ್ಹಣ್ಪಾ, ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಪಿಯಾಚಿ ನಾಟಕ್ ಪಳೆವ್ನ್ ಹಾಂವ್ ಧಾದೊಶಿ ಜಾಲ್ಲೊಂ. ಪತ್ರಾಂನಿ ತಾಚ್ಯೊ ಸಾಂಕ್ಳ್ ಕಾಣಿಯೊ ಆಯ್ಲ್ಯಾತ್. ತಾಚೊ ಏಕ್‌ಯೀ ಬೂಕ್ ಪ್ರಗಟ್ ಜಾಂವ್ಕ್ ನಾತ್‌ಲ್ಲಾನ್ ಹಾಂವ್ ಹೆಂ ಪುಸ್ತಕ್ ಪ್ರಗಟ್ ಕರುಂಕ್ ಮುಖಾರ್ ಸರ್ಲಾಂ. ಫ್ರಾನ್ಸಿಸ್ ಫಕತ್ ನಾಟಕ್ ಬರಯ್ಲಾರ್ ಮಾತ್ ನ್ಹಂಯ್, ತೊ ಏಕ್ ಉತ್ತಿಮ್ ದಿಗ್ದರ್ಶಕ್, ನಟ್ ಆನಿ ಹಾಸ್ಯ ನಟ್ ಜಾವ್ನಾಸಾ.

ಹಾಂವೆಂ ಕರ್ಚೆಂ ಖಿಂಚೀಂಯ್ ಕಾಮ್ ತುಂ ಸಂತೊಸಾನ್ ಪಳೆವ್ನ್ ಆಸಾಯ್ ಜಾಲ್ಯಾರ್, ತುಂ ಮ್ಹಾಕಾ ಮೆಚ್ವಾತಾಯ್ ಜಾಲ್ಯಾರ್, ಮ್ಹಾಕಾ ಥೊಡಿ ಹೊಗ್ಗಿಕ್ ಫಾವೊ ಮ್ಹಣ್ ತುಕಾ ಭಗ್ತಾ ಜಾಲ್ಯಾರ್, ತಿ ಆತಾಂಚ್ ದೀ. ಕಿತ್ಯಾಕ್, ಮೆಲ್ಯಾ ಉಪ್ರಾಂತ್ ಸಮಾಧಿ ಫಾತರ್ ವಾಚುಂಕ್ ಹಾಂವ್ ಸಕ್ಲೊಂನಾ. ಹಿಂ ಉತ್ರಾಂ ಉಡಾಸಾಕ್ ಹಾಡ್ನ್ ಫ್ರಾನ್ಸಿಸಾಚಾ ಕಲಾ ಸೆವೆಚಾ ಚವೆಚಾಳಿಸ್ 44 ವರ್ಸಾಂಚಾ ಸೆವೆಚಿ ಪರಿಚಯ್ ಕೊಂಕ್ಣಿ ವಾಚ್ಪಾಂಕ್ ದೀಂವ್ಕ್ ಮನ್ ಕೆಲಾಂ. ಹಾಂವ್ ಬೊಂಬಯ್ನ್ ಫ್ರಾನ್ಸಿಸಾಚಾ ನಾಟಕಾಂನಿ ಆನಿ ತಾಚೆ ಸಾಂಗಾತಾ ಹೆರಾಂಚಾ ನಾಟಕಾಂನಿ ಅಭಿನಯ್ ಕರ್ತಾನಾ ಜೊಡ್ಲಿ ಮಾಹತ್ ಹಾಂಗಾಸರ್ ಪಿಂತ್ರಾಯ್ತಾಂ.

ಭರ್‌ಲ್ಲೊ ಕೊಳ್ಳೊ ಆಲ್ಕಾಂದಾನಾ ಮ್ಹಳ್ಳೆ ಸಾಂಗ್ಲೆಬರಿ ಭಾಶೆಚಿ, ಕಲೆಚಿ ಆನಿ ಹೆರ್ ಶೆತಾಂನಿ ನಿಸ್ವಾರ್ಥ್ ಸೆವಾ ಕರ್ತಲೆ, ತಾಂಚೆವಿಶಿಂ ಪತ್ರಾಂನಿ ಜಾಂವ್ಚ್ಯಾ ಪ್ರಸಾರಾಕ್ ಚಡ್ ಗಮನ್ ದಿನಾಂತ್. ಆಮ್ಚಾ ಥೊಡ್ಯಾ ಮಾಲ್ಹಡ್ಯಾ ಲೇಖಕಾಂಕ್ ತಾಂಚೆವಿಶಿಂ ಪತ್ರಾಂನಿ ಹೊಗಳ್ಳುನ್ ಬರಯಿಲ್ಲೆಂ ವಾಚ್ತಾನಾ ಲಜ್ ಭೊಗ್ತಾ ಮ್ಹಣ್ತಾಲೆ, ಮಾನ್ ಪುರಸ್ಕಾರಾಂಕ್ ತೆ ಆಶೆನಾಂತ್. ಹೆರಾಂನಿ ತಾಂಕಾಂ ಪುಕಾರಿಲ್ಲೆಂ ಬರೆಂ ಲಾಗಾನಾ. ಪುಣ್ ಅಸಲ್ಯಾ ಮಹಾನಾಂಧಾವ್ನ್ ಸೆವಾ ಘೆತ್‌ಲ್ಲಾಕ್, ತೃಪ್ತಿ, ಸಂತೊಸ್ ಜೊಡ್ತೆಲ್ಯಾಕ್ ಆಮ್ಚೆಂ ತೆಂ ಕರ್ತವ್ಯ್ ಜಾವ್ನಾಸಾ. ಮೆಲ್ಲ್ಯಾ ಮೊಶಿಕ್ ಬಾರಾ ಕುಟ್ಮಿಂ ದೂಧ್ ಮ್ಹಳ್ಳೆಬರಿ, ತಾಂಚ್ಯಾ ಮರ್ಣಾ ಉಪ್ರಾಂತ್ ತಾಂಕಾಂ ಧುಂಪೊಂವ್ಚೆ ಪ್ರಾಸ್, ಉಪ್ಕಾರಿ ಮನ್ಯಾಕ್ ಜಿವಂತ್ ಆಸ್ತಾನಾಂಚ್ ಪ್ರತ್ಯುಪ್ಕಾರ್ ದಾಕಂವ್ಚೊ ಮನ್ಯಾಚೊ ಕಾಯ್ದೊ ಆನಿ ಮನ್ಯಾಪಣ್.

ಫ್ರಾನ್ಸಿಸ್ ಫೆರ್ನಾಂಡಿಸಾನ್ ಆಪ್ಲ್ಯಾ 33 ವರ್ಸಾಂಚ್ಯಾ ಕಲಾ ಸೆವೆಚಾ ಜಿವಿತಾಂತ್ ತೀಸ್ ನಾಟಕ್ ಬರಯ್ಲ್ಯಾತ್. ಬೊಂಬಯ್, ಮಂಗ್ಳುರ್, ದಕ್ಷಿಣ್ ಕನ್ನಡಾಚಾ ವಿವಿಧ್ ಪ್ರದೇಶಾಂನಿ ಆನಿ ಗಲ್ಫಾಚಾ ರಾಷ್ಟ್ರಾಂನಿ 208 ಪ್ರದರ್ಶನಾಂ ತಾಂಚಿಂ ಜಾಲ್ಯಾಂತ್.

1962 ಇಸವಿ ಆಪ್ತೆಂ ಫ್ರಾಥಮಿಕ್ ಶಿಕಾಪ್ ಸಂಪವ್ ಭಾಯ್ರ್ ಯೆತಾನಾಂಚ್ ನಾಟಕದಾಯೆ (ನಾಟಕ್‌ಗಾರ್) ಮ್ಹಳ್ಳೆಂ ಆಡ್ ನಾಂವ್ ತಾಕಾ ಪಡ್ಲೆಂ. ಆಪ್ಲ್ಯಾ ಇಸ್ಕೂಲ್ ಜಿವಿತಾಂತ್ ಏಕಾಂಕಿ ನಾಟಕಾಂನಿ ಪ್ರಬುದ್ಧ್ ಅಭಿನಯ್ ಕರ್ನ್ ಫ್ರಾನ್ಸಿಸಾನ್ ದೆಕ್ತಲ್ಯಾಂಚಿ (ಪ್ರೇಕ್ಷಕ್) ಶಿಫಾರಸ್ ಜೋಡ್ನ್, ತಾಂಚಾ ಕಾಳ್ಜಾಂನಿ ತೊ ರಿಗ್‌ಲ್ಲೊ. ಆಪ್ಲೊ ಪಯಿಲ್ಲೊ ನಾಟಕ್ ಕಿತ್ಯಾಕ್ ನೆಗಾರ್ ಕರ್ತಾಯ್ ಬರವ್ನ್, ದಿಗ್ಡರ್ಸುನ್ ಆನಿ ತಾಂತುನ್ ಹಾಸ್ಯಾ-ಪಾತ್ರ್ ಕರ್ನ್, ತೊ ಪರ್ಜಳ್ಳೊ ಮಾತ್ರ್ ನ್ಹಂಯ್, ತ್ಯಾ ಕಾಳಾರ್ ತಾಣೆ ಏಕ್ ವರ್ತೆಂ ಸಾಧನ್ ಕೆಲ್ಲೆಂ. ನಾಟಕಾಂತ್ ಸ್ತ್ರೀ-ಚಲಿಯಾಂಚೊ ಪಾತ್ರ್ ದಾದ್ಲೆ-ಚಲೆ ಆಂಗ್ಲೆಂ ಫಾಲ್ಸ್ ಆನಿ ಸಾಡಿ ನೆಸೊನ್ ಅಭಿನಯ್ ಕರ್ನ್ ಕಾಳಾರ್ ಆಪ್ಲ್ಯಾ ನಾಟಕಾಂನಿ ಸ್ತ್ರೀ-ಚಲಿಯಾಂಕ್‌ಚ್ ತರ್ಬೆತ್ ಕರ್ನ್, ಧಯ್ರಾನ್ ತಾಣೆ ರಂಗ್‌ಮಂಚಾಕ್ ಹಾಡ್ಲೆಂ. ಹೊ ತಾಚೊ ಪಯಿಲ್ಲೊ ನಾಟಕ್ ಎದೊಳ್ ಅಟ್ಯಾವೀಸ್ ಪಾವ್ಚಿಂ ಖೆಲೊನ್ ದಾಕಯ್ಲಾ. ಪ್ರಥಮಾರ್ (ಪಯ್ಲೆಪಾವ್ಚಿಂ) ಹೊ ನಾಟಕ್ ಮಂಗ್ಳುರ್ ಡೊನ್ ಬೊಸ್ಕೊ ಹೊಲಾಂತ್ ಖೆಲೊನ್, ಶಂಕರ್‌ಪುರ್, ಕುಂದಾಪುರ್, ಸುರತ್ಕಲ್ ಆನಿ ಹೆರ್ ಫಿರ್ಗಜಾಂನಿ ಖೆಲೊನ್ ದಾಕಯ್ಲಾ.

ಫ್ರಾನ್ಸಿಸಾನ್ ಕೊಂಕ್ಣಿ ನಾಟಕಾಂನಿ ಮಾತ್ರ್ ನ್ಹಂಯ್, ಕನ್ನಡಾ ಆನಿ ತುಳು ನಾಟಕಾಂನಿಯಾ ಪಾತ್ರ್ ಘೆತ್ಲಾ. ಅಬುದಾಬಿಚ್ಯಾ ಪಂಗಡಾನ್ ದುಬಾಯ್ ಪ್ರದರ್ಶಿತ್ ಕೆಲ್ಲೊ ಸರ್ವೋತ್ತಮ್ ಶೆಟ್ಟಿನ್ ದಿಗ್ಡರ್ಶಿತ್ ಕೆಲ್ಲ್ಯಾ ಮದ್ಮೆ, ಮದ್ಮೆ, ಮದ್ಮೆ ನಾಟಕಾಂತ್ ಫ್ರಾನ್ಸಿಸಾಚೊ ಹಾಸ್ಯ-ಪಾತ್ರ್ ಪ್ರೇಕ್ಷಕಾಂಚ್ಯಾ ಕಾಳ್ಜಾಂ-ಮನಾಂತ್ ಖಿಂಚೊನ್ ಉರ್ಲಾ ಮ್ಹಣ್ತಾತ್.

ಫ್ರಾನ್ಸಿಸಾಚ್ಯಾ ನಾಟಕಾಂನಿ ಸಂಭಾಷಣಾಕ್ ಪ್ರಾಮುಖ್ಯತಾ ಆಸಾ. ವಾಸ್ತವಿಕ್ ಜಿವಿತಾಚೆಂ ಭಿತರ್ಲೆಂ ದೃಶ್ಯ ಆನಿ ಮನ್ಶಾ ಸಂಬಂಧಾಚೆಂ ವಿಡಂಬನ್ ಆಸಾ. ಜಿವಿತಾಚೆಂ ವಿವಿಧ್ ಮುಖಾಂ, ಸಾಮಾಜಿಕ್ ಜಿವಿತಾಚಿ ಗುಸ್ಪೊಡ್ ಗೊಂದೊಳ್, ರಂಗ್‌ಮಂಚಾರ್ ಖರೆಂಚ್ ಏಕ್ ಘಡ್ತಿತ್ ಘಡೊನ್‌ಂಚ್ ಆಸಾ ಮ್ಹಳ್ಳೆಂ ಪ್ರತ್ಯಕ್ಷ್ ಭೊಗ್ತಾ, ದಿಸ್ತಾ. ತಾಚ್ಯಾ ನಟನಾಂತ್ ನಾಟಕೀಯ್ ಇಲ್ಲೆಂ ಚಡ್, ಪ್ರೇಕ್ಷಕಾಂಕ್ ಹಾಸೊಂವ್ಕ್ ತಾಣೆ ಬೊಟ್ಟೆರಾಚೊ, ಜೋಕರಾಚೊ ಪಾತ್ರ್ ಆಸಾ ಕರ್ಚೊ, ನಾಟಕಾಂತ್ ತಿ ಗರ್ಜ್ ಆಸಾಗಿ? ಲೇಖಿಕ್‌ಚ್ ಮಟ್ಟಿ ಚಡ್ಲಿ ಫಾಲ್ಸ್ ತಿ ನಿಸ್ರಾಲ್ಲಿ ಘಡಿಯೆ ಘಡಿಯೆ ವಯ್ರ್ ಪೋಡ್ನ್ ಉಲಯ್ತಾನಾ ಪ್ರೇಕ್ಷಕ್ ಪಡೊನ್ ಉಡೊನ್ ಹಾಸ್ತಾಲೊ. ಆನಿ ತಿತ್ಲೊಚ್ ಖೊಡಿ ಕಾಡ್ತಾಲೊ ಜಾಲ್ಯಾರಿ ಪ್ರೇಕ್ಷಕಾಂಕ್ ಹಾಸ್ಯಾಚಿ ಕಿತ್ಲಿ ಗರ್ಜ್ ಆಸಾ ಮ್ಹಳ್ಳೆಂ ಫ್ರಾನ್ಸಿಸ್ ಬರ್ಯಾನ್ ಜಾಣಾ ಆಸ್‌ಲ್ಲೊ. ಆನಿ ತೊ ಮನೊರಂಜನಾ ಸಾಂಗಾತಾಚ್ಚ್ ದೀಂವ್ಕ್ ಪ್ರಯತ್ನ ಕರ್ತಾಲೊ.

ಸದ್ವ್ಯಾಕ್ ಹ್ಯಾ ತೆಂಪಾರ್ ಕೊಂಕ್ಣಿ ಭಾಸ್ ಆನಿ ನಾಟಕ್ ಸಾಹಿತ್ಯಾಚಿ ವಾಡಾವಳ್ ಮತಿಂತ್ ಘೆತ್ಲ್ಯಾರ್ ಫ್ರಾನ್ಸಿಸಾಚೆ ನಾಟಕ್ ಕೊಂಕ್ಣಿ ಭಾಶೆಕ್ ಅಲಂಕಾರ್ ಆನಿ ಗೌರವ್ ಮ್ಹಣ್ತಾ ಮನೋಹರ್ ತೊನ್ನೆ.

ಫ್ರಾನ್ಸಿಸಾಚ್ಯಾ ತೀನ್ ನಾಟಕಾಂಚ್ಯೊ ವಿಡಿಯೊ ಕೆಸೆಟಿ ಎದೊಳ್ ಕಾಡ್ಲ್ಯಾತ್. (ಮಾಲ್ದಿಸಾಂವ್, ಘಾತ್ಕಿ ಸಮಾಜ್ ಆನಿ ಆವಯ್ ತಿ ಆವಯ್.) ಎಕೆಕಾ ಕೆಸೆಟಿಚ್ಯೊ ಸುಮಾರ್ ಅಡೇಜ್ ಹಜಾರ್ ಪ್ರತಿಯೊ, ಆಮೆರಿಕಾ, ಲಂಡನ್, ಹೊಂಗ್‌ಕೊಂಗ್, ಸಿಂಗಾಪುರ್, ಕೆನಡಾ ಆನಿ ಗಲ್ಪಾಚಾ ರಾಷ್ಟ್ರಾಂನಿ, ಚಡ್ ಜಾವ್ನ್ ಕೊಂಕ್ಣಿ ಉಲವ್ಪಾಂಚ್ಯಾ ಘರಾಂನಿ ಪಾವ್ಲ್ಯಾತ್ ಮ್ಹಳ್ಳಿ ತೃಪ್ತಿ ಫ್ರಾನ್ಸಿಸಾಚಿ. ತಾಚ್ಯಾ

ನಾಟಕ್ ಕೆಸೆಟಿಂಕ್ ಕೊಂಕ್ಲಿ ಲೊಕಾಧಾವ್ ಚಿಂತುಂಕ್ ನಾತ್‌ಲ್ಲೊ ಪುರಸ್ಕಾರ್ ಆನಿ ಸಹಕಾರ್ ಲಾಭ್‌ಲ್ಲೊ ಪಳೆವ್ನ್ ಕೊಂಕಣಿ ಕಲಾಕಾರಾಕ್ ಆಕ್ರೇಕ್ ತರಿ ಥೊಡಿ ಮಾನ್ಯತಾ ಲಾಭ್ಲಿ ಮ್ಹಣ್ತಾ ಫ್ರಾನ್ಸಿಸ್.

ಆಪುಣ್‌ಚ್ ನಾಟಕ್ ಬರಯ್ತಾ, ದಿಗ್ದರ್ಶಿತಾ, ಖೆಳಯ್ತಾ ಆನಿ ಜಮ್‌ಲ್ಲೊ ದುಡು ಮಾತ್ ದುಬ್ಲ್ಯಾ ಇಸ್ಕೊಲಾಂಕ್, ಇಗರ್ಜೊ ಆನಿ ಅನಾಥ್ ಆಸ್ಲ್ಯಾಂಕ್ ಆಧಾರ್ ದಿತಾ ಮ್ಹಳ್ಳಾರ್ ಪಾತ್ಯೆಂವ್ ಇಲ್ಲೆಶೆ ಕಷ್ಟ್ ಮಾರ್ತಿತ್ ಜಾಲ್ಯಾರೀ ಹಿ ಖರಿ ಗಜಾಲ್ ಜಾವ್ನಾಸಾ. ಕಲೆಚಿ, ಭಾಸೆಚಿ ಆನಿ ಸಮಾಜಿ ಸಾಂಗಾತಾಚ್ ಸೆವಾ ಕರ್ತಾ ಫ್ರಾನ್ಸಿಸ್.

ಕಿತ್ಯಾಕ್ ನೆಗಾರ್ ಕರ್ತಾಯ್ ಆನಿ ಆವಯ್ ತಿ ಆವಯ್, ದೇವ್ ತುಕಾ ಭೊಗ್ಸುಂದಿ, ಆಜ್ ಮ್ಹಾಕಾ ಫಾಲ್ಯಾಂ ತುಕಾ, ಬಾಪಾ ತಾಂಕಾಂ ಭೊಗ್ಲಿ, ಮಾಲ್ದಿಸಾಂವ್, ಆದೇವ್ಸ್ ತುಕಾ, ಪಾಲ್ವಾಲ್ಯೊ ದಿವೊ, ದಾಕಯ್ ಮ್ಹಜೊ ಅಪ್ರಾಧ್, ಹಾಂವೆಂ ಕಿತೆಂ ಕೆಲಾಂ, ತುಂ ಮ್ಹಾಕಾ ವಿಸರ್, ವೊನಿ, ಅಶೆಂ ತಾಚೆ ಎಕಾನೇಕ್ ಪ್ರಖ್ಯಾತ್ ನಾಟಕ್ ಜಾವ್ನಾಸಾತ್.

ಮಂಗ್ಳುರ್ ಜಾಂವ್, ಬೊಂಬಯ್, ದುಬಾಯ್ ವ ಕುವೇಯ್ಪ್ - ತಾಚೆ ನಾಟಕ್ ಹೊಲ್‌ಭರ ಲೊಕಾಕ್ ಖೆಳವ್ನ್ ದಾಕವ್ನ್ ಕುಸಾಳಾಂ ದುಖಾಸರ್ ಹಾಸಂವ್ಚೆ ತಾಚೆ ಪಾತ್ರ್ ಪ್ರೇಕ್ಷಕ್ ವಿಸ್ತೊಂಕ್ ಸಕಾನಾ. ಮಾಲ್ದಿಸಾಂವ್ ನಾಟಕಾಂತ್ ಪೆಂತೆಕೊಸ್ತ್ ಜಾವ್ನ್ ಫ್ರಾನ್ಸಿಸ್ ರಂಗ್‌ಮಂಚಾರ್ ಆಯ್ಲೊ ಮ್ಹಣ್ತಾನಾ ಪ್ರೇಕ್ಷಕಾಂ ಮದ್ಲಿ ಶಿಸ್ತ್ ಆನಿ ಮೌನ್, ತಾಚೆಂ ಸಂಭಾಷಣ್ ಆಯ್ಕೊಂಕ್ ಆನಿ ತಾಚೆ ಹಾಸ್ಟ್ ನಾಟಕ್ ದೆಕ್ಚಿ ಉರ್ಬಾ ಪಳೆತಾನಾ ದೆಕ್ತೆಲ್ಯಾಕ್ ಭೊಗ್ತಾ ಕಿ ಕೊಂಕ್ಲಿ ಭಾಸ್ ಗ್ರೇಸ್ತ್ ಕರ್ಚಾಂತ್ ಆನಿ ಇತ್ತಿ ಜಿವಾಳ್ ಆನಿ ಮಜ್ಬೂತ್ ಉರಂವ್ಚಾಂತ್ ಶ್ರೀ ಫೆರ್ನಾಂಡಿಸಾಚೊ ಪಾತ್ರ್ ಕೆದೊ ವರೊ ಮ್ಹಣ್ತಾ ಶ್ರೀ ಕೆ. ಉಲ್ಲಾಸ್.

'ಕೊಂಕ್ಲಿ ನಾಟಕ್ ಬರವ್ನ್ ಖೆಳಂವ್ಚೆಂ ಮ್ಹಳ್ಳಾರ್ 'ಬೊಲ್ಸಾಕ್ ಬುರಾಕ್' ಮ್ಹಳ್ಳಿ ಅಭಿಪ್ರಾಯ್ ಫ್ರಾನ್ಸಿಸಾಚಾ ಬಾಪಾಯ್ಚಿ. ಫ್ರಾನ್ಸಿಸ್ ನಾಟಕಾಂನಿ ಪಾತ್ರ್ ಘೆತಾ, ನಾಟಕ್ ಬರಯ್ತಾ ಆನಿ ಹಾತಾಂತ್ಲೊ ದುಡು ಫಾಲ್ನ್ ತೆ ಖೆಳವ್ನ್ ದಾಕಯ್ತಾ ಮ್ಹಳ್ಳಾಕ್ ತಾಚೊ ಬದ್ ವಿರೋಧ್. ಬೊಂಬಯ್ಚಾ ಸೆಂಟ್ರಾ ಮೇರೀಸ್ ಸಾಲಾಂತ್ ಫ್ರಾನ್ಸಿಸಾಚೊ ಬಾರಾವೊ ನಾಟಕ್ ಆಜ್ ಮ್ಹಾಕಾ ಫಾಲ್ಯಾಂ ತುಕಾ ಪ್ರದರ್ಶನಾಕ್ ಫಾಲ್ತಾನಾ ಪಯಿಲ್ಲೆ ಪಾವ್ಲಿಂ ಪುತಾಚೊ ನಾಟಕ್ ಪಳೆಂವ್ಕ್ ಬಾಪಯ್ ಗಾಂವಾಂ ಥಾವ್ನ್ ಆಯಿಲ್ಲೊ ಪ್ರೇಕ್ಷಕಾಂಚಿ ಖೆಟ್, ತಾಳಿಯಾಂಚೊ ಶಿಂವೊರ್, ಹಾಸೊ-ಕುಕಾರೊ ಪಳೆವ್ನ್ ಪುತಾಚಿ ಪ್ರಗತಿ ರಂಗ್‌ಮಂಚಾರ್ ಕಿತ್ತಿ ತಿ ಬಾಪಾಯ್ಕ್ ಗೊಮ್ಲೆಂ. ನಾಟಕ್ ಸಂಪ್ರಚ್ ಬಾಪಾಯ್ ಪುತಾಕ್ ಬೆಸಾಂವ್ ದೀವ್ನ್ ಮ್ಹಳೆಂ, "ಮುಂದರ್ಸುನ್ ವ್ಹಚ್ ಪುತಾ". ಬಾಪಾಯ್ಚಾ ಬೆಸಾವಾನ್‌ಚ್ ಆಜ್ ಹಾಂವ್ ಇತ್ಲೆ ನಾಟಕ್ ಬರವ್ನ್ ಪ್ರದರ್ಶುಂಕ್ ಪಾವ್ಲಾಂ ಮ್ಹಣ್ತಾ ಫ್ರಾನ್ಸಿಸ್ ದುಕಾಂನಿ ಭರ್‌ಲ್ಲಾ ದೊಳ್ಯಾಂನಿ

1976 ಇಸ್ವೆಂತ್ ಫ್ರಾನ್ಸಿಸ್ ಆಪೊ ಫಾತ್ಕಿ ಸಮಾಜ್ ನಾಟಕ್ ಆನಿ ಆಪ್ಲ್ಯಾ ನಾಟಕ್ ಪಂಗಡಾಕ್ ಘೆವ್ನ್ ಗಾಂವಾಕ್ ಆಯಿಲ್ಲೊ, ಡೊನ್ ಬೊಸ್ಕೊ ಹೊಲಾಂತ್ ನಾಟಕ್ ಖೆಳಂವ್ಕ್ ತಯಾರಾಯ್ ಕರ್ತಾಸ್ತಾನಾ "ಹ್ಯಾ ವೆಳಾರ್ ತುವೆಂ ನಾಟಕ್ ಪಂಗಡ್ ಘೆವ್ನ್ ಮಂಗ್ಳುರಾಂತ್ ಖೆಳೊಂಕ್ ಯೆಂವ್ಚೆ ಬರೆಂ ನ್ಹಂಯ್, ಹೊಲಾಂತ್ ನಾಟಕಾ ವೆಳಾರ್‌ಚ್ ಪುಗಟೊ ಫುಟಯ್ತಾತ್. ತುಂ ನಾಟಕ್ ಘೆವ್ನ್ ಪಾಟಿಂ ವ್ಹಚ್" ಮ್ಹಣೊನ್ ತಾಕಾ ಥೊಡ್ಯಾಂನಿ ಭೆಷ್ಪಾಯಿಲ್ಲೆಂ.

ಪುಣ್ ಫ್ರಾನ್ಸಿಸಾನ್ ಪುಡೆಂ ಕಾಡ್ಲೆಂ ಮೆಟ್ ಪಾಟಿಂ ಕಾಡ್ಲೆಂನಾ. ನಾಟಕ್ ಆರಂಭ್ ಜಾಂವ್ಚಾ'ದಿಂ ಫ್ರಾನ್ಸಿಸ್ ಪ್ರೇಕ್ಷಕಾಂ ಹುಜಿರ್, ಮಾಯ್ಕಾ ಮುಖಾರ್ ಯೇವ್ನ್ ಪ್ರೇಕ್ಷಕಾಂಲಾಗಿಂ ವಿನಂತಿ ಕರ್ನ್ ದೋನ್ ಸಬ್ ಉಲಯಿಲ್ಲೊಚ್ ಉಲೊಯಿಲ್ಲೊ, ಭರ್ಲೆಂ ನಾಟಕ್ ಸಾಲ್ ತಾಳಿಯಾಂಚ್ಯಾ ಶಿಂವೊರಾನ್ ನಾಟಕಾಕ್ ಸ್ವಾಗತ್ ಕರಿಲಾಗ್ಲೆಂ. ದುಸ್ಮಾನ್ಕಾಯೆನ್ ಹೊಲಾಂತ್ ಪುಟಂವ್ಕ್ ಹಾಡ್ಲೊ ಪುಗಟೊ, ಗರ್ನಾಳಿ ನಾಟಕಾ ಉಪ್ರಾಂತ್ ಹೊಲಾಚ್ಯಾ ಭಾಯ್ಲ್ಯಾನ್ ಪುಟೊ. ಹ್ಯಾ ನಾಟಕಾಂತ್ ಫ್ರಾನ್ಸಿಸಾನ್ ಹಾಸ್ಯ ನಟ್ ಜಾವ್ನ್ ನಟನ್ ಕೆಲ್ಲೆಂ.

ಕೊಂಕ್ಣಿ ನಾಟಕಾಂ ಮುಖಾಂತ್ ಹಾಂವೆಂ ಲೊಕಾಚಿಂ ಕಾಳ್ಜಾಂ ಜಿಕ್ಲ್ಯಾಂತ್ ಮ್ಹಣ್ತಾ ಫ್ರಾನ್ಸಿಸ್. ಕೊಂಕ್ಣಿ ಲೋಕ್ ಮ್ಹಜೊ ಆನಿ ಮ್ಹಜ್ಯಾ ನಾಟಕಾಂಚೊ ಮೋಗ್ ಕರ್ತಾ ಮ್ಹಣ್ತಾ ತೊ ಮುಂದರ್ಸುನ್. ನಾಟಕಾಂ ಮುಖಾಂತ್ ಲೊಕಾಕ್ ಬರೆಂಪಣ್ ಕರ್ನ್, ಹಾಂವೆಂ ಲೊಕಾಧಾವ್ನ್ ಬರೆಪಣ್ ಘೆತ್ಲಾಂ ಮ್ಹಣ್ತಾ ತೊ.

ನಾಟಕಾಂನಿ ಫ್ರಾನ್ಸಿಸಾನ್ ಹಾಸ್ಯ ಪಾತ್ರ್ ಕೆಲ್ಯಾರ್, ಹಾಸ್ಯಾಂಗಾರ್ ಕೆದಾಳಾ ಭಾಯ್ರ್ ಯೆತಾಗಿ ಮ್ಹಣ್ ಪ್ರೇಕ್ಷಕ್ ರಾಕೊನ್ ರಾವ್ತಾ. ಥೊಡ್ಯಾಂನಿ ಫ್ರಾನ್ಸಿಸಾಕ್ ಮ್ಹಣ್ಲೆಂ ಆಸಾ 'ಶೆವ್ಯಾಂತ್ ಲಾಡು ಘುಸ್ಲೆಬರಿ' ಹೊ ಹಾಸ್ಯಾಂಗಾರ್ ನಟ್, ನಟಿಂಚ್ಯಾ ಮಧೆಂ ಘುಸ್ತಾ ಮ್ಹಣ್. ಪುಣ್ ತೆಚ್ ಪ್ರೇಕ್ಷಕ್ ಕೊಣಾಚಾ ನಾಟಕಾಕ್ ಯೇನಾಂತ್ ಜಾಲ್ಯಾರೀ ಫ್ರಾನ್ಸಿಸಾಚೊ ನಾಟಕ್ ಕಸೊ ಆಸಾ ಮ್ಹಣ್ ಪಳೆಂವ್ಚ್ಯಾ ಖಾತಿರ್ ಪುಣಿ ಯೆತಾತ್ ಆನಿ ಕುಸಾಳಾಂ ದುಕಾಸಾರ್ ಹಾಸೊನ್ ಪಾಟಿಂ ವೆತಾತ್. ಹೆ ವಿಶಯ್ ಹಾಂವೆಂ ಖುದ್ ದೆಕ್ಲೆ ಆನಿ ಭಗ್ಲೆ ಜಾವ್ನಾಸಾತ್.

ಕೊಂಕ್ಣೆಂತ್ಲೊ ಏಕ್ ಮಹಾನ್ ಲೇಖಕ್, 'ಸಾಂಗ್ಲ್ಯಾಂಚೊ ರಾಯ್' ಆಸ್ಲೊ. ಲಾಂಬ್ ಲಾಂಬ್ ಕಾದಂಬರಿಕಾರ್ ಶ್ರೀ ಎ.ಟಿ. ಲೋಬೊ, ರಾತ್ಲೆಂ ದಿವ್ಯಾ-ಖಾಂಬ್ಯಾ ಮುಳಾಂತ್ ಬಸೊನ್ ಕಾದಂಬರಿ ಲಿಖ್ತಾಲೊ. ತ್ಯಾಚ್ ಕಾಸ್ತಾಚೊ ಫ್ರಾನ್ಸಿಸ್. ತಾಚೆ ಚಡಾವತ್ ನಾಟಕ್ ಜಲ್ಮಾಲೆ ಬೊಂಬಯ್, ಅಂಧೇರಿ ರಯ್ಲೆವೇ ನಿಲ್ದಾಣಾಚ್ಯಾ ಪಾಂಚ್ವ್ಯಾ ಪ್ಲ್ಯಾಟ್‌ಫೊರ್ಮಾರ್ ಆನಿ ಬಾಯ್ಕಲಾಚ್ಯಾ ವಿಕೋರಿಯಾ ಗಾರ್ಡನಾಂತ್ ಮ್ಹಳ್ಳಿ ಸತ್ ಗಜಾಲ್ ಸಾಂಗ್ಲ್ಯಾರ್ ಕೊಣೀ ಪಾತ್ಯೆಂವ್ಚಿನಾಂತ್. ಬೊಂಬಯ್ ಗಾಂವಾಂತ್ ಬರಯ್ಣಾರಾಂಚಿ ಪರಿಸ್ಥಿತಿ ತ್ಯಾ ಕಾಳಾರ್ ತಶಿಚ್ ಆಸ್ಲಿ. ಲೇಖಕಾಂಕ್, ಬರಯ್ಣಾರಾಂಕ್ ಏಕಾಂತ್ ಜಾಗೊ ಭೋವ್ ಅಪ್ಪೊಪ್.

ಫ್ರಾನ್ಸಿಸ್ ಜಲ್ಮಾಲೊ ಮಂಗ್ಳುರ್, ಕಾಸ್ತಿಯಾ ಫಿರ್ಗಜೆಂತ್ 1944 ಇಸವೆಂತ್ ಜುಲಾಯ್ 14ವೆರ್ ಕುಟ್ಮಾಂತ್ ಮಾಲ್ಪಡೊ ಪೂತ್ ಜಾವ್ನ್. ತಾಚೆ ಪಾಟ್ಲೆಂ ಸಾತ್ ಭಾಂವ್ಡಾಂ. (ಚೊವ್ಣಿ ಭೈಣಿ, ತೇಗ್ ಭಾವ್) 1971 ಇಸವೆಚಾ ನವೆಂಬರಾಂತ್ ಫ್ರಾನ್ಸಿಸಾಚೊ ನಾಟಕ್ ಹಾಂವೆಂ ಕಿತೆಂ ಕೆಲಾಂ ಖೆಳವ್ನ್ ದಾಕಂವ್ಕ್ ಮುಂಬಯ್ ಭರಾನ್ ತಯಾರಾಯ್ ಚಲ್ತಾಲಿ. ನಾಟಕಾಚಾ ಆದ್ಲ್ಯಾ ರಾತಿ ಕಾಮಾಧಾವ್ನ್ ಪಾಟಿ ಘರಾ ಯೆಂವ್ಚೊ ತಾಚೊ ಬಾಪಯ್ ಗಾಂವಾಂತ್ ಕಾರ್ ಅವ್ಹಡ್ ಜಾವ್ನ್ ದೆವಾಧಿನ್ ಜಾಲೊ. ನಾಟಕಾಚ್ಯೊ ಟಿಕೆಟಿ ವಿಕೊನ್ ಗೆಲ್ಯಾತ್! ಬಾಪಾಯ್ ಮರ್ಣಾಕ್ ಗಾಂವಾಕ್ ವೆಚೊ ಅವ್ಕಾಸ್ ನಾಸ್ತಾನಾ...ಮತಿಂತ್ ರಡೊನ್ ಕಳ್ಳಳೊನ್ ನಾಟಕಾಂತ್ ಪ್ರೇಕ್ಷಕಾಂಕ್ ತಾಣೆ ಹಾಸಯ್ಲೆಂ. ಘರ್ಚೆಂ ಮನ್ಶಾಂ ಬಾಪಾಯ್ ಮರ್ಣಾಕ್ ರಡ್ತಾನಾ ಹಾಂಗಾಸರ್ ನಾಟಕ್ ಯಶಸ್ವಿನ್ ಸಂಪ್ಲೊ.

ಹೆಂ ಘಡಿತ್ ಚಿಂತ್ತಾನಾ ಮ್ಹಾಕಾ 'ಮೆರಾ ನಾಮ್ ಜೋಕರ್' ಪಿಕ್ಚರಾಚೊ ಉಡಾಸ್ ಯೆತಾ ಮ್ಹಣ್ತಾ ಫ್ರಾನ್ಸಿಸ್. ಹಾಂವ್‌ಯೀಂ ತೆಂಚ್ ಮ್ಹಣ್ತಾಂ. ರಾಜ್ ಕಪೂರ್, ಜೋಕರ್ ಜಾವ್ನ್ ಸರ್ಕಸಾಂತ್ ಪ್ರೇಕ್ಷಕಾಂಕ್ ಹಾಸಯ್ತಾನಾ ಘರಾಂತ್ ತಾಚಿ ಆವಯ್ ಮರಣ್ ಪಾವ್ಲಿ ಖಬಾರ್ ಯೆತಾ. ಪಿಕ್ಚರಾಂತ್ ಜೋಕರ್ ರಡ್ತಾನಾಯ್ ಪ್ರೇಕ್ಷಕ್ ಹಾಸ್ತಾಲೆ. ತಿಚ್ಚ್ ಗತ್ ಜಾಲ್ಲಿ ಫ್ರಾನ್ಸಿಸಾಚಿ.

ಸಾಮಾಜಿಕ್ ಜಿವಿತಾಂತ್ ಫ್ರಾನ್ಸಿಸ್ ಮೌನ್, ನಾಟಕಾಂತ್ ಹಾಸ್ಯ ಪಾತ್ರ್ ಕರ್ನ್, ಆಮ್ಕಾಂ ಹಾಸಯಿಲ್ಲೊ ವ್ಯಕ್ತಿ ಹೊಚ್‌ಗೀ ಮ್ಹಣ್ ದುಬಾವ್ ಮಾರ್ತಾ ತಿತ್ಲೊಯ್ ಗಂಭೀರ್ ವೆಕ್ತಿ ತೊ.

ಫ್ರಾನ್ಸಿಸ್ ಕೆದಾಳಾಯ್ ನಾಟಕ್ ಬರವ್ನ್ ದವರಿನಾ ತಿ ತಾಚಿ ಏಕ್ ವಿಶೇಶತಾ. ನಾಟಕ್ ಬರಂವ್ಕ್ ಏಕ್ ವಿಶಯ್ ಚಿಂತ್ತಾನಾಂಚ್ ಖಂಚಾ ಹೊಲಾಂತ್ ತೊ ಖೆಳಂವ್ಚೊ? ನಟ್ ನಟಿ ಕೊಣ್? ತಾಚಿ ವಿಂಚವ್ಣ್ ಜಾತಾ. ನಾಟಕಾಚಾ ಮುಹೂರ್ತಾಕ್ ತಾಚೆಂ ಪಯ್ಲೆಂ ದೃಶ್ಯ ಸಗ್ಳೆಂ ಬರವ್ನ್ ಆಸಾನಾ ಮ್ಹಣ್ ನಟ್-ನಟಿಂ ಸಾಂಗಾತಾ ಪ್ರೊಮ್ಪ್ತರಾಂನಿ ಪುರ್ಫಾರ್ಲೆಂ ಹಾಂವೆಂ ಆಯ್ಕಾಲಾಂ. ನಾಟಕಾಚ್ಯಾ ಆದ್ಲ್ಯಾ ದಿಸಾ ಪರ್ಯಾಂತ್ ತೊ ನಿಮಾಣೆ ದೃಶ್ಯ ಬರವ್ನ್‌ಂಚ್ ಆಸ್ತಾ ಮ್ಹಣ್ ನಟ್-ನಟಿಂನಿ ತಾಕಾ ಬೂದ್‌ಬಾಳ್ ದಿಲ್ಲಿ ಆಸಾ.

ಫ್ರಾನ್ಸಿಸಾನ್ ಜಾಯ್ತ್ಯಾ ನಟ್-ನಟಿಂಕ್ ತರ್ಬೆತ್ ಕರ್ನ್ ರಂಗ್‌ಮಂಚಾಕ್ ಹಾಡ್ಲಾಂ. ಉಪ್ರಾಂತ್ ತಿಂ ನಾವಾಡ್ಲಿಕ್ ಜಾಲ್ಯಾರೀ ಫ್ರಾನ್ಸಿಸಾನ್ ಆಪಯಿಲ್ಲ್ಯಾಫರಾ ತಾಚಾ ನಾಟಕಾಂತ್ ನಟನ್ ಕರುಂಕ್ ಯೆತಾತ್ ಮ್ಹಣ್ತಾ ಫ್ರಾನ್ಸಿಸ್. ಬರೊ ಸಂಬಂದ್ ಉರಂವ್ಚಾಂತ್ ಫ್ರಾನ್ಸಿಸ್ ಮೊಗಾಳಿ ಆನಿ ಮಯ್ಪಾಸಿ ಜಾವ್ನಾಸಾ.

ಇತ್ಲೆ ನಾಟಕ್ ಬರವ್ನ್, ಕಿತ್ತಿಶಿಂ ಪ್ರದರ್ಶನಾಂ ಕರ್ನ್, ಕಿತ್ಲೊ ದುಡು ಕೆಲಾಯ್? ಮ್ಹಣ್ ವಿಚಾರ್ಲ್ಯಾರ್ ಫ್ರಾನ್ಸಿಸಾಕ್ ಖಂಯ್ ನಾತ್‌ಲ್ಲೊ ಹಾಸೊ ಯೆತಾ. ಶಹಬಾಸ್! 'ಹೆಂ ಜಾಲ್ಯಾರ್ ಸವಾಲ್!' ಮ್ಹಣ್ತಾ ತೊ. ಮಾಗಿರ್ ಸವಾಸ್ ಸಾಂಗ್ತಾ, "ಪಯ್ಲೆ ಜೊಡ್ಲ್ಯಾ ಇರಾದ್ಯಾನ್ ಹಾಂವ್ ನಾಟಕ್ ಬರಯ್ಲಾ, ಖೆಳಯ್ಲಾ. ಜಾಯ್ತಿ ಜಣ್ ತಶೆಂಚ್ ಚಿಂತ್ತಾತ್ ಆಸ್ತಲೆ. ಕಲಾ ಸಂಸಾರ್ ಕಿತೆಂ ಮ್ಹಳ್ಳೆಂ ಕೊಂಕ್ಣಿ ಕಲೆಂತ್ ಕಲೆ ಖಾತಿರ್ ವಾವುರ್ಚೆ-ವಾವುರ್ಚೆಲೆ ಮಾತ್ರ್ ಜಾಣಾಂತ್. ನಾಟಕಾಂ ಪಾಟ್ಲ್ಯಾನ್ ಲಾಗೊನ್ ಬೊಂಬಯಾಂತ್ ಹಾವೆಂ ಬರೀಶಿಂ ತೀನ್ ಕಾಮಾಂ ಹೊಗ್ಡಾಯ್ಲ್ಯಾಂತ್. ರೀಣ್ ಕಾಡ್ಲಾಂ, ಭಯ್ಣಿಚೆಂ ಆನಿ ವೊನಿಯೆಚೆಂ ಭಾಂಗಾರ್ ಆಡವ್ ದವರ್ಲಾಂ ಆನಿ ರಡ್ಲಾಂ" ಮ್ಹಣ್ತಾ ಫ್ರಾನ್ಸಿಸ್ ಆಪ್ಲೆ ತೆ ದೀಸ್ ನಿಯಾಳುನ್.

ಗಲ್ಫಾಧಾವ್ನ್ ನಿವೃತ್ತ್ ಜಾತಚ್ ಕಲೆ ಖಾತಿರ್ ಆಪ್ಲೊ ಸಗ್ಳೊ ವೇಳ್ ಖರ್ಚುಂಕ್ ಆಶೆಂವ್ಚಾ ಫ್ರಾನ್ಸಿಸಾಚೆಂ ಚಿಂತಾಪ್ ಸುಫಳ್ ಜಾಂವ್ ಮ್ಹಣ್ತಾಂ.

ಗ್ಲೆಡಿಶ್ ರೇಗೊ

('ದಿವೊ 2000' ನತಾಲಾಂಚೊ ಅಂಕೊ)

ಜನ್ನೋತ್ಸವಾಚೆ 60 ಉಲ್ಲಾಸ!

ದೇವಾನ್ ತುಕಾ ರಚ್ಲೊ ಹ್ಯಾ ಸೊಬಿತ್ ಸಂಸಾರಾರ್!
ಜಾಂವ್ಚ್ಯಾಕ್ ತುಂವೆಂ ಕೊಂಕ್ಣಿಚೊ ಮಹಾನ್ ಕಲಾಕಾರ್!
ಆಜ್ ಪಾವ್ಲಾಯ್ ತುಂ ಜಿಣ್ಯೆಚ್ಯಾ ಸಾಟಾವ್ಯಾ ಹುಂಬ್ರಾರ್!
ಉಲ್ಲಾಸ ತುಕಾ ಪಾಟಯ್ತಾಂವ್ ಕವನಾ ರುಪಾರ್!

'ಸಾಟ್-ಸತ್ತರ್ ಪೊಂಡಾ ಭಿತರ್' ಆಸಾ ಏಕ್ ಗಾದ್;
ಆಜೂನೀ ದಿಸ್ತಾಯ್ ತರ್ನೊ, ಕೊಂಕ್ಣಿಕ್ ದೀವ್ನ್ ಸ್ವಾದ್;
ಕೊಂಕ್ಣಿ ಉಲವ್ಪಾಂಚ್ಯಾ ಕಾಳ್ಜಾಂನಿ ಕರುನ್ ಬಿಡಾರ್;
ನಾಂವಾಡ್ಲಾಯ್ ತುಂ ಆಜ್ ಕೊಂಕ್ಣಿ ರಂಗ್ ಮಂಚ್ಯಾರ್!

ರಚ್ಲೆಲ್ಯಾ ದೇವಾನ್ ತುಕಾ ದಿಲ್ಯಾಂತ್ ಸಬಾರ್ ದೇಣಿಂ;
ದೇಕುನ್ ಆಜ್ ತುಂ ಪರ್ಜೆಲ್ತಾಯ್ ದೇಶ್-ವಿದೇಶಾಂನಿ;
ಲಿಸಾಂವಾಭರಿತ್ ಶಿಕೊವ್ನ್ ಆಸಾ ತುಜ್ಯಾ ನಾಟಕಾಂನಿ;
ಥೊಡೆ ನಾಟಕ್ ಜಿವಾಳ್ ಉರ್ಲ್ಯಾತ್ ಕೊಂಕ್ಣಾಂಚ್ಯಾ ಕಾಳ್ಜಾಂನಿ!

ಕಾಣೆಯೊ, ನಾಟಕ್, ಶಾಯರಿ, ಸಂಗಿಂ ಲೇಖನಾಂ;
ಲಿಖ್ಲ್ಯಾಯ್ ದೋನ್ ಕಾದಂಬರಿ, ಉಲವ್ಪಾಂತ್ ಫೊಕಣಾಂ!
ವಳಕ್ ತುಜಿ ಪಾರ್ಕುಂಕ್ ಕೊಣಾಕಿ ತ್ರಾಸ್ ಭೊಗ್ತೆನಾ!
ಮುಕಾರ್ ರಾವ್ಲಾರ್ ಪುರೊ, ಆರ್ಯಾಚಿ ಆಮ್ಕಾಂ ಗರ್ಜ್ ನಾ!

ಮಾನ್, ಸನ್ಮಾನ್, ಬಿರುದಾಂ, ಲಾಭ್ಲಿಂ ತುಕಾಂ ದೇಶ್ ವಿದೇಶಾಂತ್!
ಖಬಾರ್ ತುಜಿ ಗಾಜ್ತಾಲಿ ಹರ್ಯೆಕಾ ಕೊಂಕ್ಣಿ ಪತ್ರಾಂತ್!
ಜೊಡ್ಲೆಂ ಥೊಡೆಂ ದಿಲಾಂಯ್ ತುಂವೆಂ ಕೊಂಕ್ಣಿ ಮಾತೆಕ್!
ಉಜ್ವಾಲ್ ಹಾತಾನ್ ದಿಲ್ಲೆಂ ತೆಂ ಕಳಿತ್ ನಾ ದಾವ್ಯಾ ಹಾತಾಕ್!

ಗ್ರಾಸಾಖಾತಿರ್ ಪರ್ದೇಶಾಂತ್ ತುಂ ವಾವುರ್ತಾಯ್;
ಸಂಗಿಂ ಕೊಂಕ್ಣಿ ಮಾತೆಚಿ ವರ್ತಿ ಸೆವಾ ಕರ್ನ್ ಆಸಾಯ್;
ದುಬ್ಳ್ಯಾ-ಧಾಕ್ಟ್ಯಾಂಚ್ಯಾ ಉಲ್ಕಾಕ್ ಸದಾಂಚ್ ಪಾವ್ತಾಯ್;
ಕುಮಕ್ ವಿಚಾರ್ನ್ ಆಯ್ಲಾರ್, ದಾದೊಶಿ ದೀವ್ನ್ ಧಾಡ್ತಾಯ್!

With Best Wishes from
MANIPAL - 576100

ಸ್ವಾದಿಕ್ ಪರ್ಮಳಿಕ್ ತುಂ ಕಳೊ ಆಮ್ಚ್ಯಾ ಕಾಸ್ಸಿಯಾಚೊ!
ತುಜ್ಯಾ ರಗ್ತಾಂತ್ ವ್ಹಾಲ್ತಾ ವ್ಹಾಳೊ ಕೊಂಕ್ಣಿಚಾ ಮೊಗಾಚೊ!
ರಾಯ್ ತುಂ ಹ್ಯಾ ಸಂಸ್ಕಾರಾಂತ್ ಕೊಂಕ್ಣಿ ನಾಟಕಾಂಚೊ!
ಕೊಂಕ್ಣಿ ಮಾತೆಚ್ಯಾ ಗರ್ಭಾಂತ್ ನಾ ದುಸ್ರೊ ಜಲ್ಮೊಂಚೊ!

ಗೆಲೊಂ ತರ್ ಬರವ್ನ್, ಪಾನಾಂಚಿಂ ಪಾನಾಂ ಪಾಂವ್ಚಿನಾಂತ್!
ಕೀರ್ತ್ ತುಜಿ ವಿಸ್ತಾರ್ಲ್ಯಾ ಎದೊಳ್ ಸಂಸ್ಕಾರ್ಚ್ಯಾ ಕೊನ್ಯಾ-ಕೊನ್ಯಾಂತ್!
ಸದಾಂಚ್ ಜಿವಾಳ್ ಉರೊಂವ್ ಕೊಂಕ್ಣಿಂತ್ ತುಜೊ ವಾವ್ರ್!
ಸಾಂ ರಿತಾ ತುಕಾ ಸಾಂಬಾಳ್ತೆಲಿ ದೀವ್ನ್ ಬಳ್ ಆನಿ ಧಯ್!

ಜಿಣ್ಯೆಂತ್ ತುಜಾ ಆಜ್ ಉದೆಲಾ ದೀಸ್ ಪರತ್
ಉಗ್ಡಾಸ್ ಕಾಡ್ಲ್ಯಾಕ್ ತುಜ್ಯಾ ಜಲ್ಮಾ-ದಿಸಾಚೆಂ ಘಡಿತ್;
'ಹ್ಯಾಪ್ಪಿ ಬರ್ತ್ ಡೇ!' ಮ್ಹಣೊನ್ ಗಾಯ್ತಾಂವ್ ಆಮಿ ಗೀತ್;
ಲಾಬೊಂದಿ ಆವ್ಕ್ ಶೆಂಬೊರಾಂಚೆಂ ದೇವ್ ಬಾಪಾಚ್ಯಾ ಸಾವ್ಲೆಂತ್!

ವಿಮಕಾ

(ವಿನ್ಸೆಂಟ್ ಮೆಂಡೋನ್ಸಾ, ಕಾಸ್ಸಿಯಾ)



A Konkani Dramatist Par Excellence

First ever Konkani Play in Dubai "*All the world's a stage,
And all the men and women merely players,
They have their exits and their entrances...*"

-William Shakespeare, from 'As You Like It' (II vii, 139-143)

Over the years Konkani stage has seen tremendous progress. Goan theatre in special has worked miracles and Mangalorean artistes too have done exceptionally well, especially in Mumbai. Francis Fernandes Cascia stands out as one of such revolutionaries. Having written, acted in and directed more than thirty-two plays, he could obviously be termed as the most successful person on the Konkani stage arena. He has rendered such great contributions that no one else can surpass. He has set his own standards. Francis can be termed as a living legend in Konkani stage art.

First ever Konkani Play in Dubai

Francis is a trendsetter in Konkani drama world. He has registered himself in history books on more than one occasion. The first ever Konkani play was staged in Dubai way back in 1978, courtesy Francis Fernandes Cascia. Abu Dhabi also witnessed Francis' play in 1986, for the first time on its soil. Sharja hosted a Konkani play 'Motlobi Sounsar' in September 2004, thanks again to Francis Fernandes.

Francis Fernandes Cascia turned 60 on the 14th of July 2004. One wonders if Francis is really sixty. He never looks so. It is only while looking at his achievements that one can realise his age. For Francis turning sixty marks a new beginning.

His life has seen tremendous changes and thresholds. At 60, Francis Fernandes Cascia has made loads of achievements and has received numerous awards and accolades. He celebrated his Diamond Jubilee birthday along with receiving twenty fifth shawl. That speaks of his achievements and accomplishments.

Despite receiving 25 shawls, he does not forget his past, where he spent nights without a blanket. "At one time I had no proper house to stay in, but today I have four apartments in Mumbai. I have plenty to eat, but no hunger" he exclaims.

Childhood and Early Achievements

Francis Fernandes was born on July 14, 1944 to John and Santana Fernandes. Born in a lower middle class family, Francis too has seen miseries of poverty in his life. He remembers his childhood days, where he had to combine two meals together, or he had had his entire academic year without a book. Nevertheless, Francis was a droll and daring child.

A few of his Achievements

1. Written and directed over 32 Konkani Dramas.
2. Besides dramas, he has written several articles, poems and novels and witty thoughts on his view of life. These are published in Konkani periodicals of Mumbai and Mangalore
3. His generous support in cash and in kind to religious and social institutions as well as to needy individuals in Mangalore, Mumbai and elsewhere.
4. A large number of organisations in Mangalore, Mumbai and Gulf countries honoured him for his contribution; he has specialised in the field of stage, art and culture.

His passion towards stage was apparent in his childhood itself. In 1959, he practised dance steps of 'Anna Basavanna' Kannada song from the movie 'Nala Damayanti' which planted in him, a relentless obsession towards stage art. His performace was so much appreciated that a Yakshagana troupe adopted this dance in one of their shows.

Francis says that he acted in a few Kannada plays where he groomed as an actor.

'Kiteak Negar Kortai?' gave Francis Fernandes a first break as a drama artist and writer. Supposedly, it is the first Konkani play in and around Mangalore which was performed by male and female artists together. Soon the play was staged for back-to-back shows apart from

a number of performances later. Many Konkani stage stalwarts of those time including Fred Fernandes, VJP Saldanha, M.P. D'Sa and Simon Rasquinha recognised his talent as well as stirred his enthusiasm.

Realizing Dreams, in the Dream City

After his Matriculation studies in Mangalore, Francis Fernandes Cascia landed in the dream city with dreams of his own. Francis wanted to make his career in Mumbai. His passion towards stage was never reduced even a bit though. Mumbai then was like an ocean for the young man, with many other drama artistes like Anthony Mendonca, Baptist Mendonca, Charlie Kirem, Rocky Kirem, Piad Pinto who staged dramas very regularly. Being recognised as a writer and director was a mammoth task. That is when he met Lorry D'Mello and both of them proposed to stage Francis Fernandes' drama under Lorry's direction. But soon Lorry travelled to the Gulf on a permanent career and thus Francis got an opportunity to direct the play himself. This play was a super hit and Francis became a wellknown dramatist. There was no looking back thereon.

He wrote many plays in Mumbai and most of his dramas were super hits, some of which are 'Voni', 'Aiz Mhaka Fallyam Tuka', 'Avoi ti Avoi' and others. Even Mangalore hosted many of his shows with his Mumbai troupe. Significantly, Francis deserves the credit for staging Konkani drama in Mangalore with reputed Goan stage artistes like M. Boyer, Kid Boxer, Alfred Rose with many Mangalorean stars.

Francis has written fiction, short stories and poems as well. 'Mojea Voili Kals Nivar', 'Dhullintlim Fulam' and 'Konn Aikot Mhozo Tallo' are some of his other novels, apart from numerous articles.

In the Gulf - The Show goes on

Francis' search for better prospects led him to land in U.A.E. in 1977. Here too, despite warnings and suggestions to give up his 'madness', Francis shortly wrote a new play 'Ghatki Samaz' and played it in the then Indian Club (Dubai) auditorium which was a sellout. Another super-hit drama 'Dakoi Mhoji Chuk' was written, played and performed in Dubai. 'Maldisanv', 'Avoi ti Avoi' are some of his super hit dramas, both of which have sold more 3000 copies of video cassettes.

Francis has written about thirty-two plays in Konkani. Famous among them are 'Kityak Negar Kortai', 'Avoi ti Avoi', 'Tum Mhaka Visor', 'Voni', 'Ghatki Samaz', 'Maldisanv' and the latest 'Motlobi Sounsar'. For his outstanding work, enthusiasm and talent, Francis has achieved numerous awards and felicitations. Prominent among them are the 'Kala Shree' award by Kanarites Youth Association Mumbai, 'Konkani Waag' award by Maharashtra Konkani Association Mumbai and 'Nat Samrat' award by 'Divo' Konkani Weekly. He has been feliciated by reputed Konkani organisations like Mangalore Konkans Dubai, Daiji Dubai Writers' Forum, SMKC Dubai, 'Kalangan' and 'Kannik' Konkani Fortnightly.

He gives full credit to his better half Luiza for his success. He says that it is she who has always stood beside him, prompting him to continue with his endeavours.

Man behind the Curtain: Franics Fernandes as a Person

Francis is also known for his helping nature. He is an active sponsor of numerous organisations, churches and charity organisations, besides rendering helping hand to countless individuals. His contribution towards cultural organisations is also highly commendable. There is tremendous amount of criticism from many of his known people for his generosity, to the extent that he has been termed as one who gives to receive shawls and garlands. He says generostiy is his character and he cannot stop helping the poor and the needy. "Creator has given me in abundance" he says "I am more than what I aspired to be in my life. All I wanted was a house to live in and good future for my children. Now that I have acquired everything I longed for, it satisfies my soul."

He admits some of his weaknesses. "I am a short tempered man", says Francis. "Many a time, I have done many wrong things due to my anger", Francis accepts. But he considers himself as a loving person also. He has no enemies, all those who interact with him say only good things about Francis. He is a hilarious person, very warm and

rdial, and the best thing about him is that he is such a down-to-
earth person. The other nature that attracts many towards him, is his
nature to maintain his friendly relationship with people, big or small.


Francis Fernandes: 'Life begins at Sixty'

Francis Fernandes Cascia is a contented man today. He is happily
married to Luiza and the couple has two children, son Johnson, daugh-
ter-in-law Sunita and grandson Ashley Francis (living in Dubai),
daughter Flavia, son-in-law Ushu and grand daughter Rashnaz (liv-
ing in New Zealand) . Francis has seen all happiness in his life, he
is so thankful for his good health and young looks.

Francis is young at heart. On being asked about his youthful ap-
pearance, he says that it is because he is ever smiling and makes oth-
ers laugh. "I can't believe that I am sixty years. My childhood memo-
ries are still as fresh as yesterday" he smiles, "and I have to continue
it. He permits me." Francis has no plans for his retired life. "Maybe",
he says, "what strikes me is to write a few plays in Mumbai and present
them - at least one every year." His passion and excitement are still
the same, and he hopes to continue it for long.

*'Love your mother, mother-tongue and motherland' is his slogan
for life.*

Dinesh Correa



ಹಾಂವೆಂ ಪಳೆಯ್ಲೊ 'ಕಾಸ್ಸಿಯಾಚೊ ಗುಲೊಬ್'

ಮೊಗಾಚ್ಯಾ ಫಿರ್ಗಜ್‌ಗಾರಾಂನೊ, ತಕ್ಲೆ ನಾಂವ್ ವಾಚುನ್ ಪತ್ರಾ ವಿಶಿಂ ಬರಯ್ಲಾಂ ಆಸ್ತೆಲೆ ಮ್ಹಣ್ ಚಿಂತಾತ್‌ಗಿ? ತಶೆಂ ನಹಿಂ, ತೊ ಏಕ್ ಶಿರ್ಪುಟೊ ತರ್ನಾಟೊ. ತಾಕಾ ಹಾಸಂವ್ಚೆಂ ಪಿಶೆಂ ಆಸ್‌ಲ್ಲೆಂ ಉಟಾಂ ಬಸ್ತಾಂ, ತೊ ಕಾಂಯ್ ತರಿ ಸಾಂಗ್ತಾನಾ ಆಮಿ ಕಾಸ್ಸಿಯಾಚೆ ತರ್ನಾಟೆ ಕುಲೆ ಉಕಲ್ ಹಾಸ್ತಾಲ್ಯಾಂವ್. ಪುಣ್ ಭಟ್ಕಳ್‌ಥಾವ್ನ್ ಕಾಸ್ಸಿಯಾ ಪರ್ಯಾಂತ್ ಪಾವ್‌ಲ್ಲ್ಯಾ ಹ್ಯಾ ಶಿರ್ಪುಟ್ಯಾ ತರ್ನಾಟ್ಯಾನ್ ಕಾಸ್ಸಿಯಾಂತ್ ನವ್ಲಾಂ ಕರುನ್ ದಾಕಯ್ಲಾಂ.

ಉಗ್ಡಾಸಾಂತ್ ಆಸ್‌ಲ್ಲಾ ಪರ್ಮಾಣೆ, ತೊ ಕಾಸ್ಸಿಯಾಂತ್ ಆಯ್ಲ್ಯಾ ಉಪ್ರಾಂತ್ ಏಕ್ ನವ್ ವಾತಾವರಣ್ ನಿರ್ಮಾಣ್ ಜಾಲೆಂ. ಆಮ್ಚ್ಯಾ ಫಿರ್ಗಜೆಚೊ ಸ್ಥಾಪಕ್ ವಿಗಾರ್ ದೆ! ಮೊ! ಎಫ್.ಎಕ್ಸ್. ಫೆರ್ನಾಂಡ್ ಆನಿ ತಾಚ್ಯಾ ನಿಯಮಾ ಅನುಸಾರ್ ತಾಣೆ ದಿಲ್ಲ್ಯಾ ಫರ್ಮಾಣಾಂಕ್ ಆಮಿ ಖಾಲ್ ಜಾಲ್ಯಾಂವ್. ಕಾಸ್ಸಿಯಾಂತ್ ಗುಲೊಬ್ ಸಬಾರ್ ಪುಲ್ಟಾತ್. ಜಾಂಚೆ ಪಯ್ಕಿ ದೆ. ಜೆರೊಮ್ ಡಿ'ಸೋಜಾ, ಶ್ರೀ ಜೊಕಿಮ್ ಪಿಂಟೊ, ದೆ! ಫ್ರೆಡ್ ಫೆರ್ನಾಂಡ್, ದೆ! ಲೊರಿ ಡಿ'ಮೆಲ್ಲೊ ಆನಿ ಹೆರ್ ವಿರಳ್ ಕಲಾಕಾರ್ ಹ್ಯಾಚ್ ಫಿರ್ಗಜೆಚೆ ಅಪೂರ್ವ್ ಕಲಾಕಾರ್.

ತಾಂಚ್ಯಾ ಉಪ್ರಾಂತ್ ಹೊ ಶಿರ್ಪುಟೊ ತರ್ನಾಟೊ ಕಾಸ್ಸಿಯಾಚೆ ಚರಿತ್ರಾ ಬದ್ಲುಂಕ್ ಸಕಾತ್ ಮ್ಹಣೊನ್ ಹಾಂವೆಂ ಚಿಂತ್‌ಲ್ಲೆಂಚ್ ನಾ. ತಾಚೆ ಪ್ರಾಸ್ ಹಾಂವ್ ಥೊಡೊ ಲ್ಹಾನ್ ತರಿ ಆಮ್ಚ್ಯಾ ವಾಡ್‌ಲ್ಲಾ ಕಲಾಕಾರಾಂಕ್ ಏಕ್ ಅಪೂರ್ವ್ ಆಸ್ತೊ ಕರ್ನ್ ದಿಲೊ. ಆನಿ ಫಾ! ಲೋರೆನ್ ಮೆಂಡೋನ್ಸಾಚ್ಯಾ ಘಟ್ ಮಾರ್ಗದರ್ಶನಾಖಾಲ್ ಕಾಸ್ಸಿಯಾಚ್ಯಾ ಫಿರ್ಗಜ್ ಸಾಲಾಂತ್ ಚಾರ್ ಸ್ತ್ರೀ ಪಾತ್ರಾಂ ಸಾಂಗಾತಾ ಏಕ್ ಮಾತ್ ನಾಟಕ್ ಖೆಳವ್ನ್ ದಾಕಯ್ಲೊ. ತೊ ಜಾವ್ನಾಸ್‌ಲ್ಲೊ 'ಕಿತ್ಯಾ ನೆಗಾರ್ ಕರ್ತಾಯ್' ಆನಿ ತೊ ಶಿರ್ಪುಟೊ ತರ್ನಾಟೊ ಜಾವ್ನಾಸಾ, ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಸಿಯಾ

ಹ್ಯಾ ಫ್ರಾನ್ಸಿಸಾನ್ ಆಪ್ಣಾಕ್ ಏಕ್ ಸ್ಥಾನ್ ಎಕಾ ಹಾಸ್ಯಗಾರಾಚ್ಯಾ ನಾಂವಾನ್ ಆಪ್ಣಾಯ್ಲೆಂ. ತಾಚೆ ವೆಳಿಂ ದೆ! ವಿನೆಂಟ್ ಪಿ. ಕಾಮತ್ ಹಾಸ್ಯಾಂಗಾರಾಂಚ್ಯಾ ಪಂಗ್ತಿರ್ ಪಯ್ಲೊ ಆಸ್‌ಲ್ಲೊ. ಪುಣ್ ಹಾ ನಾಟಕಾಚ್ಯಾ ನಂತರ್ ಫ್ರಾನ್ಸಿಸಾಕ್ ವಿನಿನಾಯಿ ಶಾಬಾಸ್ಕಿ ದಿಲಿ. ಡೊಲ್ಲಾಯೀ ಬರೊ ಹಾಸ್ಯಾಂಗಾರ್ ತರ್ಯಿ ತಾಕಾಯೀ ಫಾಟಿಂ ಘಾಲೆಂ ಫ್ರಾನ್ಸಿಸಾನ್.

ಹೊಚ್ ನಾಟಕ್ ಡೊನ್ ಬೊಸ್ಕೊ ಹೊಲಾಂತ್ ಖೆಳಯ್ತಾನಾ ಧನಿಯಾಕ್ ಲೇಕ್ ದಿಂವ್ಕ್ ದೃಶ್ಯ ಆಜೂನ್‌ಯೀ ಮ್ಹಜ್ಯಾ ದೊಳ್ಕಾಂ ಮುಕಾರ್ ಖೆಳ್ತಾ. ತೊ ನಾಟಕ್ ನವಾಲಾಂ ಕರ ಮಂಗ್ಳುರಾಂತ್ ಸಮಾಪ್ತ್ ಜಾಲೊ.

ಥೊಡ್ಯಾ ಕಲಾಕಾರಾಂಕ್ ಕೊಣೀಂ ವಳ್ಕಾನಾಂತ್. ತಾಂಕಾಂ ವಳ್ಕಾಲ್ಯಾರೀ ತಾಂಚ್ಯಾ ಕಲೆಕ್ ಕೊ ವಳ್ಕಾನಾಂತ್. ತೆಂಚ್ ಘಡ್ಲೆಂ ಫ್ರಾನ್ಸಿಸಾಧಂಯ್. ಪೊಟಾಚ್ಯಾ ಗ್ರಾಸಾ ಖಾತಿರ್ ತೊ ಬೊಂಬಯ್ ಪಾವ್ಲೊ. ಬೊಂಬಂಯ್ ಆಪ್ಲ್ಯಾ ಕಲೆಚೆ ಕಲಯ್ ಕಾಲಂವ್ಕ್ ತೊ ಬಿಲ್ಕುಲ್ ವಿಸ್ರಾಲೊನಾ. ತ್ಯಾ

ಕಾರ್ ಹಾಂವಾಯಿ ಬೊಂಬಯ್ ತಾಚಾ ಲಾಗಿಂಚ್ ರಾವ್ತಾಲೊಂ ಜಾಲ್ಲ್ಯಾನ್ ಆಮಿ ಭೊವ್
ಗಿಲೆ ಜಾಲ್ಯಾಂವ್. ತಾಣೆ ಕೆಲ್ಲ್ಯಾ ಮಾಂಡ್ಲೆ ಪ್ರಕಾರ್, ತೊಚ್ 'ಕಿತ್ಯಾಕ್ ನೆಗಾರ್ ಕರ್ತಾಯ್' ನಾಟಕ್
ಜಾಂವ್ ಸೈಂಟ್ ಮೇರೀಸ್ ಹೊಲಾಂತ್ ಖೆಳವ್ನ್ ದಾಕಯ್ತಾನಾ ಹಾಸಾನಾತ್‌ಲ್ಲೊ ಹಾಸ್ಲೊ.

ತ್ಯಾ ಉಪ್ರಾಂತ್ ತಾಣೆ ಪಾಟಿಂ ಪಳಯಿಲ್ಲೆಂ ನಾ. ಪಕ್ಷಿಕೆರೆಚೊ ವಿಗಾರ್ ಮಾ| ಸೈನ್ಲಿ ಪಿರೇರಾ
(ಮೊ ಆದ್ಲೊ ಕಾಜಿತೊರ್), ತಾಚ್ಯಾ ಪಕ್ಷಿಕೆರೆ ಫಿರ್ಗ್‌ಜೆಖಾತಿರ್ 'ತುಜೊ ವೇಳ್ ಲಾಗಿಂ ಪಾವ್ಲಾ'
ತ್ತೆದಾರಿ ನಾಟಕ್ ಖೆಳವ್ನ್ ತಾಣೆ ಆಪ್ಲೆಂ ದೆಣೆಂ ಪ್ರದರ್ಶಿತ್ ಕೆಲೆಂ, ತಶೆಂ, ಪಕ್ಷಿಕೆರೆಕ್ ದಾನ್
ಫ್ಸನ್ ದಿಲೆಂ. ಆಪ್ಲ್ಯಾ ಘರಾಂತ್ಲೆಂ ಭಾಂಗಾರ್ ಆಡವ್ ದವರ್ನ್ ತಾಣೆ 'ವೊನಿ' ನಾಟಕ್ ಯಶಸ್ವಿ
ಪಾಟಿಂ ಪಾವ್ಲಿ ಪ್ರದರ್ಶಿಲೊ. ತ್ಯಾ ಉಪ್ರಾಂತ್ 'ಆಜ್ ಮ್ಹಾಕಾ ಫಾಲ್ಯಾಂ ತುಕಾ' ನಾಟಕ್ ಖೆಳಯ್ತಾನಾ,
ನ್ಯಾಟಕಾಚೆಂ ಶೀರ್ಷಿಕ್ ಪದ್ ಘಡ್ಲೆಂ ಭಾಗ್ ಮ್ಹಾಕಾ ಫಾವೊ ಜಾಲ್ಲೆಂ. ತ್ಯಾ ನಂತರ್ 'ತುಂ
ಮ್ಹಾಕಾ ವಿಸರ್', 'ಆವಯ್ ತಿ ಆವಯ್', 'ಮಾಲ್ಡಿಸಾಂವ್'...ಕಿತ್ಲ್ಯಾ ನಾಟಕಾಂಚೆಂ ನಾಂವ್ ಹಾಂವ್
ಜಡುಂ?

ಪಂಚ್ವೇಸ್ ಯಶಸ್ವಿ ನಾಟಕಾಂಕ್ ತಾಣೆ ವಿಶ್ವಾಸ್‌ಪಣಿ ಮಾಂಡುನ್ ಹಾಡ್‌ಲ್ಲೆಂ
ಶಿಷ್ಟಪಣ್, ತಾಚ್ಯಾ 'ಮಾಲ್ಡಿಸಾಂವ್' ಆನಿ 'ಆವಯ್ ತಿ ಆವಯ್' ನಾಟಕಾಂಚ್ಯೊ ವಿಡಿಯೊ
ಸೆಟಿ ಸಗ್ಳ್ಯಾನ್ ಪ್ರದರ್ಶಿತ್ ಜಾಲ್ಯಾತ್. ಆಜ್ ಹೊ ತರ್ನೊ ಕಲಾಕಾರ್ ಏಕ್ 'ಮಾಲ್ಡೊ
ಕಾರ್' ಮ್ಹಣೊಂಕ್ ಹಾಂವ್ ಬಿಲ್ಕುಲ್ ಪಾಟಿಂ ಸರಾನಾ. ಕಾಸ್ಸಿಯಾಚೊ ಪರ್ನೊ ಲೋಕ್
ಜಾಣಾಂ. ಆಮಿ ದೊಗಾಂಯ್ ಸಾಂಗಾತಾ ರಾವೊನ್ ಸುಮಾರ್ ನಾಟಕ್ ಆನಿ ತಾಂತ್ಲೆಂ ಸಂಭಾಷಣ್
ಗೋಡ್ ಯಶಸ್ವಿ ಕರ್ನ್ ಘೆತ್ಲಾಂ.

ಆಜ್ ಏಕ್ ಸಮಾಜ್ ಸೇವಕಾ ಪರಿಂ ದುಬಾಯ್ ರಾವೊನ್ ಏಕ್ ಆಪೊಸ್ತಲಾದ್ ತೊ ಕರಿತ್ತ್
ಸಾ. ಮಂಗ್ಳುರ್ ದಿಯೆಸೆಜಿಚ್ಯಾ ಕಾಸ್ಸಿಯಾ ಫಿರ್ಗ್‌ಜೆಖಾತಿರ್ ತಾಚೆಂ ಬರ್ಪುರ್ ಯೋಗ್‌ದಾನ್ ಆಸಾ.
ಕಾಸ್ಸಿಯಾ ಫಿರ್ಗ್‌ಜೆಚೆಂ ಪತ್ರ್ 'ಕಾಸ್ಸಿಯಾಚೊ ಗುಲೊಬ್' ಹ್ಯಾ ಪತ್ರಾಚೊ ತೊ ಅಭಿಮಾನಿ ಬರಯ್ಲಾರ್.
ಶಿವಾಯ್ ಕಾಸ್ಸಿಯಾಂತ್ಲ್ಯಾ ಯುವಜಣಾಂಚೊ ಮೇಲ್‌ಫಾಂಕ್ತ್ ಜಾಂವ್ಕ್ ತೊ ಅಪೇಕ್ಷಿತಾ. ಪೂಣ್
ಪಾತ್ರೊನ್ ಸಾಂತ್ ರಿತಾಕ್ ತೊ ವಿಸ್ರೊಂಕ್ ನಾ.

'ಕಾಸ್ಸಿಯಾಚೊ ಗುಲೊಬ್' ಬೋವ್ ಸೊಬಿತ್ ನಾಂವ್, ಪೂಣ್ ಕಲಾಕ್ಷೇತ್ರಾಂತ್ ಹ್ಯಾಚ್
ಫಿರ್ಗ್‌ಜೆಚೆ ದೆ| ಜೆರೊಮ್ ಡಿ'ಸೋಜಾ, ಶ್ರೀ ಜೊಕಿಮ್ ಪಿಂಟೊ ಉಪ್ರಾಂತ್ ಏಕ್ ಖಾಂಬೊ ಜಾವ್ನ್
ಸಾ ಜಾಲ್ಯಾರ್ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ. ದುಬಾಯ್ ವೆಬ್ ಸಾಯ್ಬಿಚೊ ಏಕ್ ಸಾಂಕ್ಳಿ
ಖಾಂಬೊ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ.

ಮ್ಹಜಿ ಮತ್ ವೆಗ್ಳಿಚ್ ಕಾಮ್ ಕರ್ತಾ. ಪರ್ನ್ಯಾ ಕಲಾಕಾರಾಂಕ್ ಹಾಂವ್ ಸಲಾಮ್ ದಿತಾಂ.
ತಾಂಚೆಂ ಯೋಗ್‌ದಾನ್ ಹಾಂವ್ ಲ್ಹಾನ್‌ಥಾವ್ನ್ ವಿಸ್ರೊಂಕ್ ನಾ. ಲ್ಹಾನ್ ಆಸ್ತಾನಾ ತಾಂಚೆಂ
ಗಮಂಚ್ಯಾವಯ್ಲಿಂ ಉಡ್ಕಾಣಾಂ ವಿಸ್ರೊಂಕ್ ಹಾಂವ್ ಖಂಡಿತ್ ಸಕ್ಲೊಂನಾ. ಪೂಣ್ ಮ್ಹಜ್ಯಾ

ವೆಳಾ ಸಾಂಗಾತಾ ಜಾಲ್ಲ್ಯಾ ಬದ್ಲಾವಣ್ ಕಾಸ್ಸಿಯಾ ಫಿರ್ಗಜೆನ್ ವಿಸ್ರೊಂಚೆ ಭಾಶೆನ್ ನಾ. ಮ್ಹಜ್ಯಾ ತೆಂಪಾರ್ 1966 ಇಸ್ವೆಂತ್, ಥೊಡೆ ಗುಲೊಬ್ ಪುಲ್‌ಲ್ಲೆ, ಥೊಡೆ ಬಾವ್ಲೆ. ತ್ಯಾ ಗುಲೊಬಾಂಕ್ ಮ್ಹಜೊ ಪ್ರಣಾಮ್. ಬಾವುಲ್ಲ್ಯಾಂ ಥಂಯ್ ಏಕ್ ವಿನಂತಿ ಕಿ, ತುಮ್ಚೆ ಥಂಯ್ ಬಾವುಲ್ಲೆಂ ಭಾವನ್ ಕಾಸ್ಸಿಯಾಚ್ಯಾ ಮುಕ್ಲ್ಯಾ ಗುಲೊಬಾಚೆ ಬೊಂಗೆ ಜಾವ್ನ್ ತಾಂಕಾಂ ಪುಲೊಂಕ್ ಸೊಡಾ. ಆಮ್ಚೆ ಸಾಂಗಾತಾ ಪುಲ್‌ಲ್ಲೆ ಗುಲೊಬ್ ಥೊಡೆ ಗಾಂವಾಂತ್ ಆಸಾತ್. ಶ್ರೀ ಡೊಲ್ಫಿ ಕಾಸ್ಸಿಯಾ, ರೋನ್ ರೋಚ್, ಲೊರೆನ್ಸ್ ಸೋಜ್, ಲಿಯೊ ಸೋಜ್ ಇತ್ಯಾದಿ. ಆನಿಕೀ ಹೆರ್ ಥೊಡೆ ಆಸಾತ್, ಶ್ರೀ ಕ್ಲೋಡ್ ರೋಚ್, ವಿನೆಂಟ್ ರೋಚ್, ಆಲೆಕ್ಸ್ ರೋಚ್, ಫ್ರೆಡ್ ಮೆಲೆಟ್, ಪೆಟ್ರಿಕ್ ಸೋಜ್, ವಿನೆಂಟ್ ಸೋಜ್, ದೆ. ರುಜಾರಿಯೊ ಸೋಜ್ ಆನಿ ಥೊಡೆ ಉಗ್ಡಾಸಾಂತ್ ಮಾಜ್ವಲ್ಯಾತ್.

ಜರ್ ಫ್ರಾನ್ಸಿಸಾಪರಿಂ ಆಪ್ಲ್ಯಾ ಮಿನ್ಹತೆಚೊ ಇಲ್ಲೊಸೊ ವಾಂಟೊ ತಾಣೆಂ ವಾಂಟ್ಲೊ ತರ್, ಕಾಸ್ಸಿಯಾಥಾವ್ನ್ ಆಮಿ ವಜ್ರಾಂ ಹುಮ್ಮುನ್ ಕಾಡ್ಯೆತ್. ಆನಿ ತ್ಯಾ ವಜ್ರಾಂಕ್ ಗುಲೊಬಾಪರಿಂ ಪರ್ಮಳಾವ್ಯೆತ್.

ತಶೆಂಚ್ ಜಾಂವ್

ಜೋಕರ್, ಕಾಸ್ಸಿಯಾ



ಕಲಾವೀರ್ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ

ದಾಕ್ಟೊ ರಚುಂಕ್ ತಿತ್ತೆಂ ಸಲೀಸ್ ನ್ಹಂಯ್, ತಶೆಂಚ್ ದಾಕ್ಟೊ ಮೊಡುಂಕ್ಯಾ ತಿತ್ತೆಂ ಸಲೀಸ್ ನ್ಹಂಯ್. ದಾಕ್ಟೊ ರಚ್ಲೊ ತರ್ ತಿ ಏಕ್ 'ಚರಿತ್ರಾ'. ಅಸಲೊ ಏಕ್ 'ಚಾರಿತ್ರಿಕ್ ದಾಕ್ಟೊ' ರಚ್ಲೊ ಏಮ್ಚೊ ಕಾಸ್ಸಿಯಾಗಾರಾನ್. ಕೊಂಕ್ಣಿ ಸಂಸಾರಾಂತ್ ನಾಂವಾಡ್ಲೊಲೊ, 'ಕೊಮಿಡಿ ಕಿಂಗ್', 'ಕಲಾಶ್ರೀ', 'ಕೊಂಕ್ಣಿ ಕಲಾ ಸಾಮ್ರಾಟ್', ಬಿರುದಾಂ ಆಪ್ಣಾಯಿಲ್ಲೊ ಮಾನೆಸ್ತ್ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ.

ಉದಾರ್ ಮನಾಚೊ ದಾನಿ 'ಗುಲೊಬ್' ಪತ್ರಾಚೊ ಗೌರವ್ ಸಾಂದೊ, 'ಕಾಸ್ಸಿಯಾಚೊ ಕಳೊ' ಕಾಚೊ ಸ್ವಾದ್ ಸಂಸಾರ್‌ಭರ್ ಪಾವ್ಲಾ. ಉತ್ರಾಂನಿ ಮಿಶಾಲಿ, ಕೊಂಕ್ಣಿಚೊ ಆಮಾಲಿ ತೊ. 'ಸಾಲ್ ಪತ್ತರ್ ಪೊಂಡಾ ಭಿತರ್' ಮ್ಹಳ್ಳ್ಯಾ ಉತ್ರಾಂಕ್ ತೊ ವಿರೋಧ್‌ಚ್ ಸಯ್. ವಜ್ರಾಳಿ ಪ್ರಾಯ್ ಜಾಲಿ ತರಿ ತರ್ನೊ ಆಜೂನೀ ನಾಟಕ್ ಕ್ಷೇತ್ರಾಂತ್ ದಿವೊ ಪರ್ವಳಿಕ್. 'ಜಲ್ಮ್ ದಿಲ್ಲ್ಯಾ ಆವಯ್ಕ್, ಉಲಂವ್ಚ್ಯಾ ಮಾಯ್ ಭಾಶೆಕ್, ಆಸ್ರೊ ದಿಲ್ಲ್ಯಾ ಮಾಯ್ ದೇಶಾಕ್, ವಿಸರ್ವಾಕಾ', ಮ್ಹಳ್ಳಿಂ ತಾಚಿಂ ಉತ್ರಾಂ ತಾಚಾ ಜಿಣ್ಯೆಂತ್ ತಾಣೆ ರುತಾ ಕೆಲ್ಯಾಂತ್. ಕಿತ್ಯಾಕ್ ನೆಗಾರ್ ಕರ್ತಾಯ್ ಮ್ಹಳ್ಳ್ಯಾ ತಾಚ್ಯಾ ನಾಟಕಾಚಿ ಸುರ್ವಾತ್ ಕರ್ನ್ ಆಜೂನ್ 35 ವಯ್ರ್ ನಾಟಕ್ ಲಿಖುನ್ ಕೊಂಕ್ಣಿ ಸಂಸಾರಾಂತ್ ಪರ್ವಳೆಂ ವಜ್ರ್, ಹರೈಕಾ ತಾಚಾ ನಾಟಕಾಂತ್ ಮೌಲ್ಯಭರಿತ್ ಶಿಕವ್ಣ್, ಹಾಸ್ಯ-ಲ್ಹಾರಾಂಚೆಂ ಮಿಶ್ರಣ್, ಮನಾ ಜೊಕ್ಲೆಂ ನಟನ್ ಸಂಗಿಂ ಸಮಾಜಿಕ್ ಜಾಗವ್ನ್, ತಾಕಾ ಕೊಣೆಂಯ್ ವಚುನ್ 'ಆಪ್ಣಾಕ್ ಇಲ್ಲಿಶಿ ಕುಮಕ್ ಕರ್' ಮ್ಹಳ್ಳಾರ್ ಪುರೊ. ದೋನೀ ಹಾತಾಂನಿ ದೀವ್ನ್ ಪಾಟಿಂ ಧಾಡ್ತಾ. ಆತಾಂ ಆಪ್ಣಾಕ್ ದೆವಾನ್ ಜಾಯ್ತೆಂ ದಿಲಾಂ ಮ್ಹಣ್ಚ್ಯಾ ಫ್ರಾನ್ಸಿಸಾಕ್, ತಾಚ್ಯಾ ಭುರ್ಗ್ಯಾಪಣಾಚೊ ಉಗ್ಡಾಸ್ ಕಾಡ್ನ್ ದುಬ್ಬಿಕಾಯೆಚೆಂ ಜಿಣೆ ತೊ ಲಯಾಳ್ತಾ. ಆತಾಂ ಮೊಡ್ಕಿಭರ್ ಜೆವಾಣ್ ಆಸಾ ಪುಣ್ ಜೇಂವ್ಕ್ ಆಪ್ಣಾಕ್ ಭುಕ್ ನಾ ಮ್ಹಣ್ತಾ ತೊ. ಕೊಂಕ್ಣಿ ಖಾತಿರ್ ಕಾಂಯ್ ತರಿ ಕೆಲಾಂ ತರ್ ದೆವಾನ್ ದಿಲ್ಲ್ಯಾ ದೆಣ್ಯಾಂವರ್ವಿಂ ಜಾಲಾಂ ಮ್ಹಣ್ಚ್ಯಾ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾಕ್ 'ಕೊಂಕ್ಣಿಚೊ ಪಿಸೊ' ಮ್ಹಳ್ಳಾರ್ ಭಾರಿ ಸಂತೊಸ್. ತೊ ಏಕ್ 'ಕಲಾವೀರ್' ಪರ್ದೇಶಾಂತ್ ಕೊಂಕ್ಣಿ ಚಿ ರೂಚ್ ದಿವಯ್ಲಿ ತಾಣೆಂಚ್. ಥಂಯ್ಸರ್ ತಾಣೆ ವಾದಾಳ್ ಗುಟಯಿಲ್ಲೆಂ. ಕರಿಣ್ ರುಲಿ, ರೆಗ್ರೊ ಆಸ್ಚ್ಯಾ ಶಾರ್ಜಾಂತ್ ಆನಿ ಅಬುದಾಬಿಂತ್ ಪಯ್ಲೊ ಆನಿ ಪ್ರಪ್ರಥಮ್ ನಾಟಕ್ ಖೆಲೊನ್ ದಾಕಯಿಲ್ಲಿ ಶಾಧಿ ತಾಚಿ. ತರೀ ಆಪ್ಣಾಚೆಂ ವ್ಹಡ್ವಣ್ ತೊ ಲೆಕಿನಾ. ಆಪ್ಣಾಕ್ ಸಹಕಾರ್ ದಿಲ್ಲ್ಯಾಂಕ್ ತೊ ವಿಸ್ರನಾ. ತಾಕಾ ದುಕಯ್ಲ್ಯಾಂಕ್ ತೊ ದುರ್ಸಾನಾ. ಗಲ್ಫಾಚ್ಯಾ ಪಿಂವರ್ ಚರಿತ್ರಾ ತಾಣೆ ರಚ್ಲಿ. 'ಘಾತ್ಕಿ ಸಮಾಜ್' ಥಂಯ್ಸರ್ ತಾಣೆ ಖೆಲೊನ್ ದಾಕಯಿಲ್ಲೊ ಪಯ್ಲೊ ನಾಟಕ್. 'ಮಾಲ್ದಿಸಾಂವ್', 'ಆವಯ್ ತಿ ಆವಯ್', 'ಮತ್ಲಾಬಿ ಸಂಸಾರ್' ಆನಿ ಹೆರ್ ನಾಟಕ್ ಗಲ್ಫಾಚ್ಯಾ ಪಿಂವರ್ ಗಾಜ್ಲ್ಯಾತ್. ಲೊಕಾಂನಿ ದೆಖ್ಲ್ಯಾತ್, ತಾಂಚಾ ಕಾಳ್ಜಾಂನಿ ರೊಂಬ್ಲ್ಯಾತ್. ಚರಿತ್ರಾಂತ್ ಅಮರ್ ಗುರ್ಲ್ಯಾತ್.

ತಾಚ್ಯಾ ಹ್ಯಾ ವಾವ್ರಾಕ್ ಮಾನ್-ಸನ್ಮಾನ್ ತಾಚ್ಯಾ ಪಾಟ್ಲ್ಯಾನ್ ಧಾಂವೊನ್ ಆಯ್ಲ್ಯಾತ್. ತಾಣೆಂ ದಾಳಾಯ್ ಮ್ಹಣ್ಲೆಂ 'ಜರ್ತರ್ ತುಕಾ ಮ್ಹಜೆವಿಶಿಂ ಹೊಗ್ಗಿಕೆಚಿಂ ದೋನ್ ಉತ್ರಾಂ ಸಾಂಗೊಂಕ್ ಕಾಯ್, ತಿಂ ಆತಾಂಚ್ ಹಾಂವ್ ಜಿವಂತ್ ಆಸ್ತಾನಾ ಸಾಂಗ್. ಮೆಲ್ಯಾ ಉಪ್ರಾಂತ್ ಸಾಂಗ್ಚಿ, ಹಾಂವ್

ಆಯ್ಕೆಂಕ್ ಸಕ್ಪೊನ್ನಾ, ಫಾತ್ರಾರ್ ಕಾಂತಯ್ತಿ, ಹಾಂವ್ ವಾಚುಂಕ್ ಸಕ್ಪೊನ್ನಾ'. ಹ್ಯಾ ಉತ್ರಾಂ ಬರಾಬರ್ ತಾಣೆ ಆನೈಕ್ ದಾಕ್ಲೊ ರಚ್ಲೊ. ಬಹುಶ್ ಎದೊಳ್ 'ಕೊಂಕ್ಣಿ' ಸಂಸಾರಾಂತ್ ವಾ ಇತರ್ ಭಾಶೆಂತ್ ಅಸಲೊ ಏಕ್ ದಾಕ್ಲೊ ಎದೊಳೀ ಕೊಣೀ ರಚುಂಕ್ ನಾ ಆಸ್ತೊಲೊ. ಆಪ್ಲ್ಯಾ ವಜ್ರಾಳ್ಯಾ (60) ಜಿಣ್ಯೆಂತ್ ರುಪ್ಯಾಳೊ ಸನ್ಮಾನ್ (25ವೊ ಸನ್ಮಾನ್) ತೆಂಯಿ ಧಾ ವರ್ಸಾಂಚ್ಯಾ ಅವ್ಲೆ ಭಿತರ್ (1994-2004). ಹ್ಯಾ ವೆಳಾರ್ ತಾಕಾ ಅಭಿನಂದನ್ ಪಾಟಯ್ತಾಸ್ತಾನಾ ತಾಣೆ ಮ್ಹಳ್ಳಿಂ ಉತ್ರಾಂ ದೊಳ್ಯಾಂತ್ ಉದಾಕ್ ಹಾಡುಂಕ್ ಸಕ್ಲಿಂ. 'ಎಕಾ ತೆಂಪಾರ್ ಆಪ್ಣಾಕ್ ಪಾಂಗ್ರುಂಕ್ ವೋಲ್ ನಾತ್ಲಿ. ಆತಾಂ ಲೊಕಾಂನಿ ಮ್ಹಾಕಾ 25 ಶಾಲಾಂ-ಸನ್ಮಾನಾಂನಿ ಪಾಂಗ್ರುಲ್ಲಾಂ'. ಹೆ ಪಂಚ್ವೀಸ್ ಸನ್ಮಾನ್ ತಾಕಾ ಲಾಬ್ತಾನಾ ತಾಚೊ 13-ವೊ ನಾಟಕ್ 'ಹಾಂವೆಂ ಕಿತೆಂ ಕೆಲಾಂ' ಮ್ಹಳ್ಳೆಬರಿ ತೊ ಚಿಂತಾ. ತಾಚಿ ಜಾಪ್ ತಾಚ್ಯಾಚ್ ಎಕಾ ನಾಟಕಾದ್ವಾರಿಂ ಸಾಂಗ್ಚಿ ತರ್ 'ಆಶೀರ್ವಾದ್' ತಾಕಾ ಕೊಂಕ್ಣಿ ಸಮಾಜೆಧಾವ್ನ್ ತಾಕಾ ಮೆಳ್ಳೊ. ಸಮಾಜೆಖಾತಿರ್ ತಾಣೆ ದಿಲ್ಲ್ಯಾ ಉದಾರ್ ಮನಾಚ್ಯಾ ಕುಮ್ಮೆಕ್ ಆಜ್ ಖಂಡಿತ್ ಜಾವ್ನ್ ಅಸಲೊ ಮಾನ್-ಸನ್ಮಾನ್ ತಾಕಾ ಲಾಬ್ಲಾ. 'ಆಪ್ಲ್ಯಾ ಯಶಸ್ವೆಕ್ ಆಪ್ಣಾಕ್ ಪ್ರಮುಖ್ ಪಾಟಿಂಬೊ ಮ್ಹಜಿ ಪತಿಣ್' ಮ್ಹಣ್ತಾ ತೊ. 'ಜಿಣ್ಯೆಚಾ ಹಂತಾ-ಹಂತಾನಿ ತಿ ಮ್ಹಜೆಸವೆಂ ಏಕ್ ಬಳಿಷ್ಟ್ ಖಾಂಬೊ ಜಶಿ ಮ್ಹಾಕಾ ಪಾಟಿಂಬೊ ಜಾವ್ನ್ ರಾವ್ಲಿ' ಉಚಾರ್ತಾ ತೊ.

'ಕೋಣ್ ಆಯ್ಕಾತ್ ಮ್ಹಜೊ ತಾಳೊ' ತಾಣೆ ಬರಯಿಲ್ಲ್ಯಾ ಕಾದಂಬರಿ ಪಯ್ಕಿ ಏಕ್. ನೀಜ್ ಜಾವ್ನ್ ತಾಚೊ ತಾಳೊ ಜಾಲಾ ಆಜ್ ಕೊಂಕ್ಣೆಚೊ ಉಲೊ; ಉದಾರ್ ಮನಾಚೊ ದಾಳೊ; ಗರ್ಜೆವಂತಾಂಕ್ ಪಾವೊ. ರಡ್ತೆಲ್ಯಾಂಕ್ ತಾಣೆ ಧಾಂಬಯ್ಲಾಂ. ತ್ಯಾ ರಡ್ತ್ಯಾಂಚೆಂ ದೂಕ್ ತೊ ಜಾಣಾ. ದೆಕುನ್ ಸೊಮ್ಯಾಚಿಂ ಉತ್ರಾಂ 'ಮ್ಹಜ್ಯಾ ಲ್ಹಾನ್ ಭಾಂವ್ಡಾಂಕ್ ಕಿತೆಂ ತುಮಿ ಕೆಲೆಂ ತೆಂ ಮ್ಹಾಕಾಚ್ ತುಮಿ ಕೆಲೆಂ' ಅಸಂ ಕೆಲ್ಲ್ಯಾವರ್ವಿಂ ದೆವಾನ್ ತಾಚೆರ್ ಆಶೀರ್ವಾದ್ ಘಾಲೆಂ. ಆಪ್ಲ್ಯಾ ನಟನಾ ವರ್ವಿಂ ಲೊಕಾಕ್ ಹಾಸಂವ್ಚೊ ಫ್ರಾನ್ಸಿಸ್ ಆಪ್ಲ್ಯಾ ಖಾಸ್ಗಿ ಜಿಣ್ಯೆಂತ್ ರಡ್ಲಾ. ಕಷ್ಟಾಂನಿ ತೊ ಲ್ಹಾನ್ ವ್ಹಡ್ ಜಾಲ್ಲೊ. ದೋನ್ ದಿಸಾಂಕ್ ಏಕ್ ಪಾವ್ಲಿ ಜೆವ್ಲೆಂಯಿ ಆಸಾ ಮ್ಹಣ್ತಾ ತೊ ಆನಿ ಆಜ್ ತಾಚ್ಯಾ ಕಷ್ಟಾಂಕ್ ಫಳ್ ಲಾಬ್ಲಾ. ತೊ ಏಕ್ ಸಂತುಷ್ಟ್ ವ್ಯಕ್ತಿ. ಆಪ್ಲ್ಯಾ ತರ್ನಾಟಪಣಾರ್ 'ಯಂಗ್‌ಸ್ಟರ್ಸ್ ಆಫ್ ಕಾಸ್ಸಿಯಾ' ಮ್ಹಳ್ಳಿಂ ಸಂಘಟನ್ ತಾಣೆ ಘಡುನ್, ನಾಟಕ್ ಬರವ್ನ್, ಖೆಳವ್ನ್ ದಾಕವ್ನ್, ಆಪ್ಲ್ಯಾ ಬೊಲ್ಸಾಂತ್ಲೆ ತಾಣೆಂ ಹೊಗ್ಡಾಯಿಲ್ಲೆಂ ಆಸಾ. ಆಜ್ ತಾಚ್ಯಾ ಜಿಣ್ಯೆಂತ್ 'ಬದ್ಲಾವಣ್' ಜಾಲ್ಯಾ. ತಾಚ್ಯಾ ಜೀವನಾಂತ್ ಸಾಂಗಾತ್ ದಿಲ್ಲಿ ತಾಚಿ ಪತಿಣ್ 'ಧಯ್ರಾಧಿಕ್ ಸ್ತ್ರೀ'. ತ್ಯಾ ಸ್ತ್ರೀಯೆಚಿ ಸೊಸ್ಣಿಕಾಯ್ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸಾಕ್ ಮುಖಾರ್ ವಚುಂಕ್ 'ದಿವೊ' ತಶೆಂ ಜಾಲ್ಯಾ. ದೆಕುನ್ ತಾಚ್ಯಾ ಜಿಣ್ಯೆಂತ್ 'ಸನ್ಮಾನಾಂಚೊಚ್ ಜುಬ್ಲೆವ್' ಜಾಲಾ - 'ರುಪ್ಯಾಳೊ ಸಂಭ್ರಮ್'. ತಾಚಾ ಸುಡ್ಸುಡಾಯೆಕ್ ಪಳೆತಾನಾ ತಾಕಾ ಸಾಟ್ ವರ್ಸಾಂ ಮ್ಹಣ್ ಕೊಣೀ ಸಾಂಗ್ಲೊನಾ. ತಾಕಾ ಆನಿಕೀ ಸಾಟ್ ವರ್ಸಾಂಚೆಂ ಚಡಿತ್ ಆವ್ಕ್ ಆಸಾ ಮ್ಹಳ್ಳಾರಿ ಕೊಣೀ ಅಜ್ಯಾಪ್ ಪಾಂವ್ಚೊನಾ.

ಇತ್ಲೆಂ ಸಾಂಗ್ತಾನಾ ಆಮ್ಕಾಂ ಕಾಸ್ಸಿಯಾಗಾರಾಂಕ್ ಏಕ್ ವರ್ತೊ ಅಭಿಮಾನ್ ಭೊಗಾಜಾಯ್. ಕಿತ್ಯಾಕ್ ಮ್ಹಳ್ಳಾರ್, ಹ್ಯಾ ತಾಚ್ಯಾ ದಾಕ್ಲ್ಯಾ ಮುಖಾಂತ್ ತಾಣೆ ಕಾಸ್ಸಿಯಾಚೊ ಬಾವೊ ಆನಿಕೀ

ಉಂಚಾಯೆಕ್ ಪಾವಯ್ಲಾ. ಜಾಯ್ತಿ ಕಲಾಕಾರ್ ಕಾಸ್ಸಿಯಾಂತ್ ಉದೆಲ್ಯಾತ್. ತಾಣೆಂ ಕಾಸ್ಸಿಯಾಚೆಂ ನಾಂವ್ ಗಾಜಯ್ಲಾಂ. ತಾಂಚೆ ಪಯ್ಕಿ ಪಯ್ಲೆಂ ಸ್ಥಾನ್ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾಕ್ ಫಾವೊ ಜಾತಾ. ಕೊಂಕ್ಣಿ ಶೆತಾಂತ್ 'ಕಾಸ್ಸಿಯಾ' ಮ್ಹಳ್ಳ್ಯಾ ನಾಂವಾನ್ ಪರಜ್ಜೆ ಥೊಡೆ ಕಲಾಕಾರ್ ಆಜ್ ಆಮ್ಚೆ ಮಧೆಂ ನಾಂತ್. ತ್ಯಾ ಮಾಲ್ಘಡ್ಯಾ ಕಲಾಕಾರಾಂಚಿ ಮಿನ್ಹತ್, ತಾಣೆಂ ವೊಂಪ್‌ಲ್ಲೆಂ ಕೊಂಕಣಿ ಸೆವೆಚೆಂ ಬಿಂ ಆಜೂನ್ ಫಳ್ ದೀವ್ನ್ ಆಸಾ. ಪದಾಂ ಘಡ್ಪಿ-ಗಾವ್ಪಿ, ನಾಟಕ್-ಕಾಣಿಯೊ-ಕಾದಂಬರಿ ಬರಯ್ಣಾರ್, ನಟ್-ಕವಿ, ಹ್ಯಾ ಸರ್ವ್ ಪ್ರಕಾರಾಂತ್ ಹಾತ್ ಭೊಂವ್ಡಾಯಿಲ್ಲೆ 'ಕಾಸ್ಸಿಯಾಗಾರ್' ಹಾಣೆಂ ಜೊಡ್‌ಲ್ಲೆಂ ಉಣೆ, ಹೊಗ್ಡಾಯಿಲ್ಲೆಂ ಚಡ್. ತರಿ ತಾಂಚೊ ಕೊಂಕ್ಣೆಂತ್ಲೊ ವಾವ್ರ್ ಪಾವ್ಲಾ ಉಂಚಾಯೆರ್. ದೆಕುನ್ ಜಾಯ್ತಾನಿ ಆಮ್ಚಿ ಫಿರ್ಗಜ್ ಸಾಂಡ್ಲ್ಯಾರಿ ನಾಂವ್ 'ಕಾಸ್ಸಿಯಾ' ಮ್ಹಳ್ಳೆಂ ಆಸಾ. ತಾಂಚಾ ನಾಂವಾ ಬರಾಬರ್ ಹರೈಕಾ ಕಾಳಾರ್, ಹೆಂ ನಾಂವ್ ಆಳ್ವಾನಾ ಜಾಂವ್ಚಿ, ಕಾಸ್ಸಿಯಾಂತ್ ಆನಿಕೀ ಥೊಡೆ ಕಲಾಕಾರ್ ಉದೆವ್ನ್ ಯೇಂವ್ಡಿತ್ ಆನಿ ಕೊಂಕ್ಣಿ ಶೆತಾಂತ್ ಪರಜ್ಜುಂದಿತ್.

ಕಲಾಭಿ ಮಾನಿ

('ಕಾಸ್ಸಿಯಾಚೊ ಗುಲೊಬ್' - ಸಪ್ಟೆಂಬರ್ - ಆಕ್ಟೋಬರ್ 2004)



IV

ಫ್ರಾನ್ಸಿಸ್ ಕಾಸ್ಸಿಯಾ
ಮಾನ್‌ಸನ್ಮಾನ್

ಕೊಂಕಣಿ ರಂಗ್‌ಮಂಚ್ ಕಲಾಕಾರ್, ಬರಯ್ಣಾರ್ ಆನಿ ದಿಗ್ದರ್ಶಕ್
 ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಪಿಯಾ
 ಹಾಂಕಾಂ ಮಂಗ್ಳೂರ್, ಮುಂಬಯಿ ಆನಿ ದುಬಾಯ್
 ಕೆಲ್ಲೆ ಮಾನ್‌ಸನ್ಮಾನ್

ನವೆಂಬರ್ 11, 1994	'ಮೆಂಗಲೂರ್ ಕೊಂಕಣ್ಸ್' ದುಬಾಯ್	ದುಬಾಯ್
ಡಿಸೆಂಬರ್ 3, 1998	ಸೈಂಟ್ ಮೇರೀಸ್ ಕೊಂಕಣಿ ಎಸೋಸಿಯೇಶನ್	"
ಡಿಸೆಂಬರ್ 27, 2001	'ಸಂಗಮ ಕಲಾವಿದರು' ದುಬಾಯಿ	"
ಜಾನೆರ್ 31, 2002	'ದಾಯ್ಜಿ ದುಬಾಯಿ'	"
ಮಾರ್ಚ್ 9, 2002	'ಕಾಣಕ್' ಕೊಂಕಣಿ ಪಂದ್ರಾಳೆಂ	ಮಂಗ್ಳೂರ್
ಮಾರ್ಚ್ 10, 2002	ಕಾಸ್ಪಿಯಾ ಫಿರ್ಗಜ್ ಮಂಗ್ಳೂರ್	"
ಮಾರ್ಚ್ 10, 2002	ಕಾಸ್ಪಿಯಾ ಫಿರ್ಗಜ್ - 'ಪರ್ನೆ ಮಿತ್ರ್' ಪಂಗಡ್	"
ಮಾರ್ಚ್ 16, 2002	ಉತ್ತರ್ ಕನ್ನಡ ಜಿಲ್ಲಾ ಕೊಂಕಣಿ ಪರಿಶದ್	ಶಿರಸಿ
ಮಾರ್ಚ್ 17, 2002	ಭಟ್ಕಳ್ ಫಿರ್ಗಜೆಗಾರ್	ಭಟ್ಕಳ್
ಏಪ್ರಿಲ್ 4, 2002	'ದಿವೊ' ಕೊಂಕಣಿ ಹಫ್ತಾಳೆಂ	ಮುಂಬಯ್
ಏಪ್ರಿಲ್ 7, 2002	'ಕೊಂಕಣ್ ತಾರಾಂ' ಜೆರಿಮೆರಿ	"
ಏಪ್ರಿಲ್ 19, 2002	ಮಹಾರಾಷ್ಟ್ರ ಕೊಂಕಣ್ ಎಸೋಸಿಯೇಶನ್	"
ಮಾಯ್ 10, 2002	'ಬಾಯ್ಲಾ ಮಸಾಲಾ 2002' ದುಬಾಯ್	ದುಬಾಯ್
ಆಕ್ಟೋಬರ್ 6, 2002	ಕೆಥೊಲಿಕ್ ಸಭಾ	ಮಂಗ್ಳೂರ್
ಆಕ್ಟೋಬರ್ 27, 2002	'ಕೊಂಕಣಿ ಭಾಷಾ ಮಂಡಳ್' ಮುಂಬಯ್	ಮುಂಬಯ್
ನವೆಂಬರ್ 2, 2002	'ದಿವೊ' ಕೊಂಕಣಿ ಹಫ್ತಾಳೆಂ	"
ನವೆಂಬರ್ 3, 2002	ಮೆಂಗ್ಲೋರಿಯನ್ ವೆಲ್ಫೇರ್ ಎಸೋಸಿಯೇಶನ್	"

ನವೆಂಬರ್ 4, 2002	ಕೆನರಾಯ್ತ್ ಯೂಥ್ ಎಸೋಸಿಯೇಶನ್	ಮುಂಬಯ್
ನವೆಂಬರ್ 5, 2002	ಸಾಂ ಜುಜೆ ಕೊಂಕ್ಣಿ ಕಥೊಲಿಕ್ ಎಸೋಸಿಯೇಶನ್	"
ಡಿಸೆಂಬರ್ 7, 2002	ಕಲಾಂಗಣ್	ಮಂಘೂರ್
ಜಾನೆರ್ 10, 2003	'ಬೆಳ್ಳಿ' ಎಸೋಸಿಯೇಶನ್, ದುಬಾಯ್	ದುಬಾಯ್
ಎಪ್ರಿಲ್ 4, 2004	'ಕೆಥೊಲಿಕ್ ಏಕ್ಸ್‌ನ್ ಲೀಗ್', ಬೆಂದೂರ್	ಮಂಘೂರ್
ಎಪ್ರಿಲ್ 30, 2004	'ಸೈಂಟ್ ಮೇರೀಸ್ ಕೊಂಕಣಿ ಕಮ್ಯುನಿಟಿ'	ದುಬಾಯ್
ಮಾಯ್ 21, 2004	'ಮುದರಂಗಡಿ ಸಾಂ ಫ್ರಾನ್ಸಿಸ್ ಎಸೋಸಿಯೇಶನ್'	ದುಬಾಯ್
ಸೆಪ್ಟೆಂಬರ್ 23, 2004	'ಶಾರ್ಜಾ ಕೊಂಕಣಿ ಸಮುದಾಯ' (ಪೊರ್ತುಗಾ ಇಂಜಿನಿಯರಿಂಗ್)	ಶಾರ್ಜಾ
ಡಿಸೆಂಬರ್ 19, 2004	ಕನ್ನಡ ಸಂಘ, ಆಲ್ ಆಯ್ಸ್	ಯು.ಎ.ಇ.
ಡಿಸೆಂಬರ್ 30, 2004	'ಕೊಂಕಣಿ ಸ್ಪಾರ್' ಆಲ್ ಆಯ್ಸ್	ಯು.ಎ.ಇ.
ಮಾಯ್ 8, 2005	'ಪುನವ್ ಪ್ರಕಾಶನ್, ಮಂಘೂರ್	ಮಂಘೂರ್
ಮಾಯ್ 11, 2005	'ಸೇಕ್ರೆಡ್ ಹಾರ್ಟ್ ಯಂಗ್‌ಸ್ಟೆರ್ಸ್' ಸುರತ್ಕಲ್	"
ಜೂನ್ 2, 2006	ಕೆನರಾ ಕಥೊಲಿಕ್ ಎಸೋಸಿಯೇಶನ್, ಪುಜಾಯ್ಕಾ	ಯು.ಎ.ಇ.



ಜೆಜುಚ್ಯಾ ಪವಿತ್ರ ಕಾಳ್ಜಾಚಿ ಫಿರ್ಗಜ್, ಸುರತ್ಕಲ್

ವಿಗಾರ್, ಗೊವ್ಳಿಕ್ ಮಂಡಳಿ ಆನಿ ಸೆಕ್ರೆಡ್ ಹಾರ್ಟ್ ಯುವಕ್ ಸಂಘಾನ್
ಕಲಾಶ್ರೀ ಶ್ರೀಮಾನ್ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾಕ್ ಅರ್ಪುಂಚೆಂ
ಮಾನ್ ಪತ್ರ್

ಮಾನೆಸ್ತ್ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ,

61 ವರ್ಸಾಂ ಪ್ರಾಯ್ ತುಮ್ಕಾಂ ತರಿ, ಕೊಂಕ್ಣಿಂತ್ಲೊ ಪುರಾಸಣ್ ನಾತ್‌ಲ್ಲೊ
ಲವ್‌ಲವಿತ್ ಕಲಾಕಾರ್ ತುಮಿ. ಕಾಸ್ಸಿಯಾಂತ್ ತುಮ್ಚೆಂ ಜನನ್. ಮಾನೆಸ್ತ್ ಜೊನ್
ಆನಿ ಮಾನೆಸ್ತಿಣ್ ಸಂತಾನ್ ಫೆರ್ನಾಂಡಿಸ್ ಹಾಂಚ್ಯಾ ಕುಟ್ಮಾಂತ್ಲ್ಯಾ ಆಟ್ ಜಣಾಂ ಭುರ್ಗ್ಯಾಂ
ಪಯ್ಕಿಂ ಮಾಲ್ಹಡೆ ತುಮಿ. ಅಟ್ರಾ ವರ್ಸಾಂ ಪ್ರಾಯೆರ್‌ಚ್ ಸುತ್ತುರಾಂತ್ಲೊ ಲೋಕ್
ತುಮ್ಕಾಂ 'ನಾಟಕದಾಯೆ' ಮ್ಹಣ್‌ಚ್ ವಳ್ಕಾತಾಲೊ. 'ಕಿತ್ಯಾಕ್ ನೆಗಾರ್ ಕರ್ತಾಯ್' ಪ್ರಥಮ್
ಕೊಂಕ್ಣಿ ನಾಟಕ್ ಬರವ್ನ್ ಮಂಗ್ಳುರ್ಚ್ಯಾ ಡೊನ್ ಬೊಸ್ಕೊ ಸಾಲಾಂತ್ ಸಾದರ್ ಕರ್ತಾನಾ
ಮಂಗ್ಳುರಿ ಕೊಂಕ್ಣಿ ನಾಟಕ್ ಕಲೆಂತ್ ಏಕ್ ನವೆಂ ಲ್ಹಾರ್‌ಚ್ ತುಮಿ ಉಟಯಿಲ್ಲೆಂ. ತವಳ್
ಪರ್ಯಾಂತ್ ದಾದ್ಲ್ಯಾಂನಿ ಕಾಪಾಡ್ ಗುಟ್ಲಾವ್ನ್ ಸ್ತ್ರೀಯೆಪರಿಂ ಪಾಲ್ಕಾರ್ ನಾಚ್ಚಾ ಬದ್ಲಾಕ್,
ಪಯಿಲ್ಲೆ ಪಾವ್ತಿ, ಸ್ತ್ರೀಯಾನಿಂಚ್ ದಾದ್ಲ್ಯಾಂಸಂಗಿಂ ರಂಗ್‌ಮಂಚಾರ್ ನಟನ್ ಕರ್ನ್
ದಾಕಯ್ಲೆಂ. ಹೆಂ ನವೆಸಾಂವ್ ಹಾಡುನ್ ತುಮಿ ಮಂಗ್ಳುರಿ ನಾಟಕ್ ಕ್ಷೇತ್ರಾಂತ್ ವರ್ತಿ
ಬದ್ಲಾವಣ್ ಹಾಡುನ್ ನವಾಲ್ ಕೆಲೆಂ.

30 ನಾಟಕ್ ಬರವ್ನ್ ತಾಂಚೆಂ ಲಗ್ನಗ್ ಅಡೇಯ್ಲಿಂ ಪ್ರದರ್ಶನಾಂ ಕರಯಿಲ್ಲಿ ಕೀರ್ತ್
ತುಮ್ಚಿ. ಕೊಂಕ್ಣಿ, ಕನ್ನಡ ತಶೆಂ ತುಳು ನಾಟಕಾಂನಿ 'ಕೊಮೆಡಿ ಕಿಂಗ್' ಮ್ಹಳ್ಳೆಂ ಬಿರುದ್
ಘೆತ್‌ಲ್ಲಾ, ಅಪೂರ್ವ್ ಹಾಸ್ಯಾಂಗಾರ್ ಜಾವ್ನಾಸ್‌ಲ್ಲಾ ತುಮ್ಚಿ ಕೀರ್ತ್ ಕೊಂಕ್ಣಿ ಘರಾಂ,
ಘರಾಂನಿ ಪಾವ್ತಿ.

ನಾಟಕ್‌ಚ್ ಉಸ್ವಾಸ್ ಕರ್ನ್ ಘೆತ್ಲೆಲ್ಯಾ ತುಮಿ ಪತ್ರಾಂನಿ ಸಕಾಲಿಕ್ ಲಿಖಿತಾಂ ಮಾತ್ರ್
ನ್ಹಂಯ್ ತೀನ್ ಕಾದಂಬರಿ ಸೈತ್ ಲಿಖ್ಲಾತ್. 'ಧುಳಿಂತ್ಲಿಂ ಪುಲಾಂ' 'ಪಯ್ಲಾರಿ' ಆನಿ
'ಕುಟಾಮ್' ಪತ್ರಾಂನಿ ಸಾಂಕ್ಳೆ ರುಪಾರ್ ಪ್ರಕಟ್ ಜಾಲ್ಯಾ ತರ್ 'ಮ್ಹಜೆ ವಯ್ಲಿ ಕಾಲ್ಸ್
ನಿವಾರ್' 'ಪಯ್ಲಾರಿ'ಚೆರ್ ವ್ಹಾಳೊನ್ ಆಯ್ಲಾ. 'ಕೊಣ್ ಆಯ್ಕಾತ್ ಮ್ಹಜೊ ತಾಳೊ'
ಕಾದಂಬರಿ ಪುಸ್ತಕಾ ರುಪಾರ್ ಪ್ರಕಟ್ ಜಾವ್ನ್ ಲೊಕಾಮೊಗಾಳ್ ಜಾಲ್ಯಾ. ಸಾಂಗಾತಾಚ್
ವೆಳಾಕಾಳಾ ತೆಕಿದ್ ತುಮಿ ಸಬಾರ್ ಲೇಖನಾಂ ಬರಯ್ಲಾಂತ್.

ಕೊಂಕ್ಣಿ ಪತ್ರಾಂ, ಕೊಂಕ್ಣಿ ಕಲಾಕಾರ್, ಕೊಂಕ್ಣಿ ಸಂಘ್-ಸಂಸ್ಥೆ, ಇಗರ್ವೊ, ಇಸ್ಕೊಲಾಂ,
ಆಸ್ರೆ - ಅಶೆಂ ಕೊಂಕ್ಣಿ ಸಮಾಜಿಕ್ ತುಮಿ ದಿಲ್ಲಿ ಆರ್ಥಿಕ್ ಸಹಾಯಿಯೀ ಏಕ್ ದಾಮ್ಲೊಚ್

ಜಾವ್ವಾಸಾ. ಗರೀಬ್‌ಪಣ್ ಕಿತೆಂ ಮ್ಹಳ್ಳೆಂ ಆಪುಣ್ ಜಾಣಾ, ದೆಕುನ್ ಗರ್ಜೆವಂತಾಂಕ್ ಮ್ಹಜಾ ತಾಂಕಿಚೆ ಕುಮೊಕ್ ಕರ್ತಾನಾ ಆಪ್ಣಾಕ್ ಸಂತೊಸ್ ಜಾತಾ, ಸಮಾಧಾನ್ ಭೊಗ್ತಾ ಮ್ಹಣ್ ತುಮಿ ಮ್ಹಣ್ತಾತ್. ಗಾಂವಾಂತ್ ಆನಿ ಬೊಂಬಯಾಂತ್ ಪಾಶಾರ್ ಕೆಲ್ಲಿಂ ತಿಂ ವರ್ಸಾಂ ಆಪ್ಣಾಚಾ ಜಿವಿತಾಂತ್ ಬರೆಂಚ್ ಲಿಸಾಂವ್ ಆನಿ ಶಿಕ್ಷಣ್ ದೀಂವ್ಕ್ ಸಕ್ಲ್ಯಾಂತ್ ದೆಕುನ್ ತಿಂ ವರ್ಸಾಂ ಆಪುಣ್ ಕೆದಿಂಚ್ ವಿಸ್ಪೊಂಕ್ ಸಕ್ಚೊನಾ ಮ್ಹಣ್ ತುಮಿ ಸದಾಂಚ್ ಮ್ಹಣೊನ್ ಆಸ್ತಾತ್.

ದಕ್ಷಿಣ್ ಕನ್ನಡಾಚ್ಯಾ ಸುಮಾರ್ ಅಟ್ರಾ ಸಂಸ್ಥಾಂಕ್ 1200 ಬೂಕ್ ತುಮಿ ದಾನ್ ದಿಲ್ಯಾತ್. 'ಮಿಸಾಚಿ ವಾಟ್' ಮ್ಹಳ್ಳೆ ಸುಮಾರ್ ಪಂದ್ರಾ ಹಜಾರ್ ಕೊಂಕ್ಣಿ ಬೂಕ್ ಗಾಂವ್ಚಿ, ಮುಂಬಯ್ಚಿ ತಶೆಂ ದುಬಾಯ್ಚಿ ಇರ್ಗರ್ಜಾಂಕ್ ತುಮಿ ವಾಂಟ್ಲ್ಯಾತ್.

ಕೊಂಕ್ಣಿ ಕಲಾಕ್ಷೇತ್ರ ಆನಿ ಸಾಹಿತ್ಯ ಕ್ಷೇತ್ರಾಂತ್ ತುಮ್ಕಾಂ ಹಜಾರಾಂನಿ ಅಭಿಮಾನಿ ಆಸಾತ್. ತುಮಿ ಪಾಲ್ಕಾರ್ ಆಯ್ಲೆ ಮ್ಹಣ್ತಾನಾ ಪ್ರೇಕ್ಷಕಾಂನಿ ಆಪ್ಲಿಂ ಕುಸಾಳಾಂ ಸಾಂಬಾಳಿಜೆ ಪಡ್ತಾತ್. ಕುಸಾಳಾಂ ದುಕ್ತಾತ್ ತರೀ ಹಾಸೊ ದಾಂಬುನ್ ಧರುಂಕ್ ಜಾಯ್ನಾ ತಸಲೆಂ ಸ್ವಾಭಾವಿಕ್ ನಟನ್ ಆನಿ ಉತ್ರಾಂಚೊ ವ್ಹಾಳೊ ತುಮ್ಚೊ.

ತ್ಯಾಚ್ ದೆಕುನ್ ತುಮ್ಕಾಂ ಪಾಟ್ಲ್ಯಾ ಇಕ್ರಾ ವರ್ಸಾಂನಿ ಕೊಂಕ್ಣಿ ಸಮಾಜೆನ್, ವಿವಿಡ್ ಬೊಂದೆರಾಂಖಾಲ್ ದೇಶ್ ವಿದೇಶಾಂತ್ ಬಿರುದಾಂ ದೀವ್ನ್ 28 ಪಾವ್ಲಿಂ ಸನ್ಮಾನ್ ಕೆಲಾ. ತುಮಿ ಕೊಂಕ್ಣಿ ಸಮಾಜೆಕ್ ದಿಲ್ಲೆಂ ತಾರುಂಭರ್ ತರಿ ಕೊಂಕ್ಣಿ ಸಮಾಜೆನ್ ತುಮ್ಕಾಂ ದಿಲ್ಲೆಂ ಪೊಸೊಭರ್ ಮಾತ್ ಮ್ಹಣ್ ಆಮ್ಕಾಂ ಭಗ್ತಾ. ತುಮ್ಚ್ಯಾ ಖಾಲ್ತಾ ಆನಿ ಸಾದ್ಯಾ ಸ್ವಭಾವಾನ್ ತುಮಿ ವರ್ತೆ ಆನಿ ಮಹಾನ್ ಜಾಲ್ಯಾತ್. ಮಾಯ್ ಭಾಶೆಚ್ಯಾ ಮೊಗಾನ್ ಆನಿ ಅಭಿಮಾನಾನ್ ತುಮ್ಚೆಂ ಕಾಳಿಜ್ ದಿಸಾನ್ ದೀಸ್ ವಿಸ್ತಾರೊನ್ ಫುಲೊನ್ ಆಸಾ.

ಕೊಂಕ್ಣಿ ಸಮಾಜೆಖಾತಿರ್ ತಶೆಂಚ್ ನಾಟಕ್ ಶೆತಾ ಪಾಸೊತ್ ತುಮಿ ದಿಲ್ಲ್ಯಾ ಸೆವೆಕ್ ಕಿತೆಂ ದಿಲ್ಯಾರೀ ಉಣೆಂಚ್ ಮ್ಹಣ್ ಆಮ್ಕಾಂ ಭೊಗ್ತಾ. ಹ್ಯಾ ವೆಳಾ ಧನ್ ದಿರ್ವ್ಯಾಂಚೆಂ ಪೊಜೆಂ ಜಾಂವ್, ರುಪೆಂ ಭಾಂಗಾರಾಚೆಂ ತುಪೆಂ ಜಾಂವ್ ಆಮಿ ದಿನಾಂವ್ ಬಗಾರ್ ತುಮ್ಮಿ ಸೆವಾ ಮಾನಾನ್ ವಳ್ಕೊನ್ ವ್ಹಡಾ ಅಭಿಮಾನಾನ್ ಆನಿ ಉಪ್ಕಾರಿ ಮನಾನ್ ಹೆಂ ಮಾನ್ ಪತ್ರ್ ಅರ್ಪಿತಾಂವ್.

ವಿಗಾರ್, ಗೊವ್ಳಿಕ್ ಮಂಡಳಿಚೆ ಸಾಂದೆ,
ಸೆಕ್ರೆಡ್ ಹಾರ್ಟ್ ಯುವಕ್ ಸಂಘಾಚೆ ಸಾಂದೆ
ಜೆಜುಚ್ಯಾ ಪವಿತ್ರ್ ಕಾಳ್ಜಾಚೆ ಫಿರ್ಗಜ್, ಸುರತ್ಕಲ್

11.05.2005

5392

5392/Pl/Kon



With Best Compliments From

Dr. TMA PRA FOUNDATION

Syndicate House

MANIPAL - 576 103



ದಾವ್ಯಾಥಾವ್ ಉಜ್ಜೈ ಕ್:

ಜಾಂವಯ್‌ಹುಶು, ಧುವ್‌ಫ್ಲಾವಿಯಾ, ನಾತ್‌ರುಶನಾಜ್, ಪತಿಣ್‌ಲುವಿಜಾ,
ಫ್ರಾನ್ಸಿಸ್‌ಫೆರ್ನಾಂಡಿಸ್‌ಕಾಸ್ಸಿಯಾ, ನಾತು ಆತ್ತಿ ಆನಿ ಆಂಡ್ರು, ಸುನ್‌ಸುನಿತಾ, ಪುತ್‌ಜೊನ್ನನ್.

1944 ಜುಲಾಯ್ 14ವೆರ್ ಮಂಗ್ಳುರ್, ಕಾಸ್ಸಿಯಾ ಫಿರ್ಗಜೆಂತ್ ಜನ್ಮಾ ಘೆತ್‌ಲ್ಲಾ ಫ್ರಾನ್ಸಿಸ್ ಫೆರ್ನಾಂಡಿಸಾನ್ ಎದೊಳ್ 30 ನಾಟಕ್, ವಿವಿಧ್ ವಿಷಯಾಂಚೆರ್ ಸಬಾರ್ ಲೇಖನಾಂ ಆನಿ ಕವಿತಾ ಬರಯ್ಲ್ಯಾತ್. ತಾಚೆ ಥೊಡೆ ಪ್ರಸಿದ್ಧ್ ನಾಟಕ್ ಜಾವ್ನಾಸಾತ್ 'ಕಿತ್ಯಾಕ್ ನೆಗಾರ್ ಕರ್ತಾಯ್', 'ಆವಯ್‌ತಿಆವಯ್', 'ತುಂ ಮ್ಹಾಕಾ ವಿಸರ್', 'ದೇವ್‌ತುಕಾ ಭೊಗ್ಸಂದಿ', 'ಆಜ್‌ಮ್ಹಾಕಾ, ಫಾಲ್ಕಾಂ ತುಕಾ' ಆನಿ 'ಮಾಲ್ದಿಸಾಂವ್'. 'ಮಾಲ್ದಿಸಾಂವ್' ನಾಟಕಾಚ್ಯೊ ಲಗ್ಭುಗ್ 3000 ವಿಡಿಯೊ ಕೆಸೆಟಿ ದೇಶ್ ವಿದೇಶಾಂತ್ ವಿಕೊನ್ ಗೆಲ್ಯಾತ್. ತಶೆಂಚ್, 'ಆವಯ್‌ತಿಆವಯ್' ಆನಿ 'ಫಾತ್ಕಿ ಸಮಾಜ್' ನಾಟಕಾಂಚ್ಯೊಯಿ ವಿಡಿಯೊ ಕೆಸೆಟಿ ಕಾಡ್ಲ್ಯಾತ್. ತಾಚೊ ಪಯ್ಲೊ ಯಶಸ್ವಿ ನಾಟಕ್ 'ಕಿತ್ಯಾಕ್ ನೆಗಾರ್ ಕರ್ತಾಯ್' 1966 ವರ್ಸಾ ಮಂಗ್ಳುರ್ ಡೊನ್‌ಬೊಸ್ಕೊ ಸಾಲಾಂತ್ ಮಾಂಚಿಯೆರ್ ಹಾಡ್ಲೊ ಆನಿ ತಾಂತುಂ ಮಂಗ್ಳುರ್ಚಿ ಚರಿತ್ರಂತ್ ಪಯ್ಲೆ ಪಾವ್ಚಿ, ಚಲಿಯಾಂಚೊ ಪಾತ್ರ್ ಚಲಿಯಾನಿಂಚ್‌ಕೆಲ್ಲೊ.

ತ್ಯಾಚ್‌ವರ್ಸಾ ಮುಂಬಯ್ ಆಯಿಲ್ಲ್ಯಾ ಫ್ರಾನ್ಸಿಸಾನ್ ಥಂಯ್ ವಸ್ತಿ ಕರ್ನ್ ಆಸ್‌ಲ್ಲಾ 11 ವರ್ಸಾಂನಿ 27 ನಾಟಕ್‌ಬರವ್ನ್ ದಿಗ್ದರ್ಶಿತ್‌ಕರ್ನ್ ತಾಂತುಂ ಅಭಿನಯನ್‌ಕೆಲೆಂ. ಆಪ್ಲ್ಯಾ ಉಂಚ್ಲ್ಯಾ ಹಾಸ್ಯ ನಟನಾಕ್ ಲಾಗೊನ್ ತಾಕಾ 'ಕೊಮಿಡಿ ಕಿಂಗ್' ನಾಂವ್‌ಪಡ್ಲೆಂ. ಆಪ್ಲ್ಯಾ ಎಕಾ ನಾಟಕಾಂತ್‌ತಾಣೆ ಪ್ರಖ್ಯಾತ್‌ಮಂಗ್ಳುರ್ಕಾರ್‌ಆನಿ ಗೊಂಯ್ಕಾರ್ ಕಲಾಕಾರಾಂಕ್ ಎಕಾ ಮಾಂಚಿಯೆರ್ ಸಾಂಗಾತಾ ಹಾಡ್ಲೆ. ತಾಚೊ 'ಹಾಂವೆಂಕಿತೆಂ ಕೆಲಾಂ' ನಾಟಕ್ ಮುಂಬಯ್‌ ಪ್ರದರ್ಶಿತ್ ಕರ್ಚ್ಯಾ ದಿಸಾ, ಗಾಂವಾಂತ್‌ತಾಚೊ ಬಾಪಯ್ ಅಂತರ್ಲೊ. ಹೆಂ ದೂಕ್ ಕಾಳ್ಜಾಂತ್ ದವರ್ನ್ ತಾಣೆ ನಾಟಕ್ ಖೆಲೊವ್ನ್ ದಾಕಯ್ಲೊ ಆನಿ ಪ್ರೇಕ್ಷಕಾಂಕ್ ಖೊಬ್ ಹಾಸಯ್ಲೆಂ.

ಫ್ರಾನ್ಸಿಸ್, ಕಾಸ್ಸಿಯಾನ್ ಜಿಣ್ಯೆಚ್ಯಾ ವೆವೆಗ್ಳ್ಯಾ ಕುಸಾಂಚೆರ್ ಆಪ್ಲಿ ಗಿದಾದೀಷ್ಟ್ ಚರವ್ನ್ ಸಬಾರ್ ಲೇಖನಾಂ ಆನಿ ಕವನಾಂ ಬರಯ್ಲ್ಯಾಂತ್. ಆಪುಣ್‌ಜಲ್ಮಾಲ್ಲ್ಯಾ ತಶೆಂ ವಸ್ತಿ ಕರ್ನ್ ಆಸ್‌ಲ್ಲಾ ಮಂಗ್ಳುರ್, ಮುಂಬಯ್ ಆನಿ ದುಬಾಯ್ ಗಾಂವಾಂ ವಿಷಾಂತ್ ತಾಣೆ ಭೋವ್ ಆತ್ಮೀಯತೆನ್ ಆನಿ ಸೊಂಪ್ಯಾ ಶೈಲೆನ್‌ಲೇಖನಾಂ ಬರಯ್ಲ್ಯಾಂತ್. ನೀರಸ್‌ಆಸ್‌ಲ್ಲೆ ವಿಷಯ್ ಸೈತ್ ಆಪ್ಲ್ಯಾ ವ್ಯಕ್ತಿಗತ್ ಶೈಲೆನ್ ತಾಣೆ ರೊಸಾಳ್‌ಕೆಲ್ಯಾತ್. ತಾಚಿಂ ಲೇಖನಾಂ ಆನಿ ಕವಿತಾ 'ಪಯ್ಲಾರಿ', 'ದಿವೊ', 'ಕುಟಾಮ್' ಹಫ್ತಾಳ್ಯಾಂನಿ ಫಾಯ್ಸ್ ಜಾಲ್ಯಾಂತ್. ಪುಣ್‌ಸಕ್ಡಾಂ ಪ್ರಾಸ್‌ಚಡ್ ಆಪುಣ್ ಜಲ್ಮಾಲ್ಲ್ಯಾ ಕಾಸ್ಸಿಯಾ ಫಿರ್ಗಜೆಚ್ಯಾ 'ಕಾಸ್ಸಿಯಾಚೊ ಗುಲೊಬ್' ಹ್ಯಾ ದ್ವೈಮಾಸಿಕಾಂತ್‌ತಾಚಿಂ ಭರ್ಪೂರ್ ಲೇಖನಾಂ ಆಯ್ಲ್ಯಾಂತ್.

ದುಬಾಯ್ 'ದಾಯ್ಜಿ ದುಬಾಯ್' ಲೇಖಕ್ ಸಂಸ್ಥಾನ್‌ಚಲಂವ್ಚ್ಯಾ ವೆಬ್‌ಸಾಯ್ಪಾಚೊ ತೊ ಪ್ರಮುಖ್ ಪ್ರಾಯೋಜಕ್ ಜಾವ್ನಾಸಾ. 'ಮಿಸಾಚಿ ವಾಟ್' ಬೂಕ್ ಕನ್ನಡ ಆನಿ ರೋಮನ್ ಲಿಪಿಂತ್ ಛಾಪುನ್ ಧರ್ಮಾರ್ಥ್ ವಾಂಟ್ಲಾ. ಫ್ರಾನ್ಸಿಸ್ ಕಾಸ್ಸಿಯಾನ್ ತೀನ್ ಕಾದಂಬರಿ 'ಧುಳಿಂತ್ಲಿಂ ಪುಲಾಂ', 'ಮ್ಹಜೆವಯ್ಲಿ ಕಾಲ್ಸ್‌ನಿವಾರ್' ಆನಿ 'ಕೊಣ್ ಆಯ್ಕಾತ್ ಮ್ಹಜೊ ತಾಳೊ' ಬರಯ್ಲ್ಯಾತ್.

ಮಂಗ್ಳುರಾಂತ್, ಮುಂಬಯ್ ತಶೆಂ ದುಬಾಯ್ ಸಬಾರ್‌ಸಂಸ್ಥಾಂನಿ ತಾಕಾ ಸನ್ಮಾನ್‌ಕೆಲಾ. 1977 ವರ್ಸಾ ದುಬಾಯ್‌ಪಾವ್‌ಲೊ ತೊ, ಆಜ್‌ಪರ್ಯಾಂತ್‌ಕುಟ್ಮಾ ಸಾಂಗಾತಾ ಥಂಯ್‌ವಸ್ತಿ ಕರ್ನ್ ಆಸಾ.